

॥ पाणिनिसूत्रव्याख्या ॥

( सोदाहरणश्लोका )

पूर्वार्धम्

मणलूर - वीराघवाचार्यविरचिता

PĀNINISŪTRAVYĀKHYĀ

(With Illustrations from Classical Works)

PŪRVĀRDHAM

by

VĪRARĀGHAVĀCĀRYA

of

Manalūr

*Edited by*

T. CHANDRASEKHARAN, M A, L T

*Curator, Government Oriental Manuscripts Library, Madras*

*(Prepared under the orders of the Government of Madras)*

1954

Price Rs. 13—12—0

## INTRODUCTION

The term Samskr̥tam has got the special significance of denoting a language which is well refined. As such it can be applied to any language that is refined. But since there is no other language which is as pure and as refined as Samskr̥tam, the term has come to be applied only to this particular language.

There has been a criticism levelled against Samskr̥t that it is too difficult to grasp both for the youngsters and the adults on account of its complex system of grammar. To some extent this is true but on that account its greatness is not in any way affected. On the other hand, it redounds to its greatness and superiority among the galaxy of languages in the world. No system of grammar is as precise as that of the Sanskrit language, naturally there must be some difficulty in learning such a grammar.

Of late, there have been attempts and demands from the public to simplify Sanskrit grammar. Any such attempt will not in any way make the learning of the language easier, on the other hand the divinity of the language will be abused and it will lose its greatness by falling down to the level of any other language. Instead of simplifying the system of Sanskrit grammar, attempts should be made to make the study of grammar easier and more interesting to keep up the sustained interest of the students. This does not mean that the rules of grammar should not be studied in the usual proper way. What is needed is to make the students forget the monotonous and dry-as-dust nature of grammar by making them forget that they are merely getting by heart some rules which have no literary value. This has now been done by attempting to give the illustrations to the various Sūtras of Pāṇini not in single words but by quoting from literary works of famous authors passages which contain the particular illustrations.

The present work, "Pāṇini-Sūtra-Vyakhyā" is a comparatively very recent one compiled by one Viraraghavācārya with the main object of making the study of grammar easy and interesting. He closely follows the order of the Sūtras as given by Bhaṭṭoḥ Dikṣita in his Siddhānta Kaumudī. He has completely left out the Samjñā, Sandhītraya and the Śabdādhikāra and begins from Stripratyayaprakaraṇa. A few of the Sūtras are omitted probably due to their not requiring any illustrations. Similarly only a few Vārtikas are given under the respective Sūtras. The commentary is practically a reproduction of the Siddhānta Kaumudī,

The numbering of the Sūtras in the Siddhānta Kaumudī of the Balamanorama Press editon is followed here with the result that in a few places where some of the Sūtras are omitted, the numbers are not continuous. The illustrative verses and prose passages are printed with the actual words (which constitute the examples) in antique type. These examples are also explained in some cases. The illustrations are taken from the following works —

Bhaktikāvya, Śūpālavadhā, Anargharāghava, Kīrtārjunīya, Naiṣadha, Raghuvamśa, Bhoja Campū, Kumārasambhava, Campūbhārata, Meghasandēśa, Śrīmad Vālmīki Rāmāyana, Viśvagunādarśa, Uttaramācarita, Bhojacaritra, Vallīparimaya Campū, and Stotraratna of Yāmunamuni

Care has been taken to identify the verses and give the exact reference. Where it is not a verse but a prose passage, it has been indicated by prefixing the letter “प” to the passage and the reference to it is given by the number of the verse immediately preceding it. All the passages that are given as illustrations have been serially numbered for facilitating easy reference. When the same verse or passage is repeated, it is not printed for a second time but a reference to the number of the verse is given as “अस्मिन्नेव ग्रन्थे श्लो०”.

The present volume consists of Sūtras in the Pūrvārdha of the Siddhānta Kaumudī beginning from the Strīpratya-ya-prakarana and ending with the Dvirukta-prakarana. The printing of the second volume containing the Sūtras of the Uttarārdha is in progress and will be completed during the current year. To make the work useful as a book of reference, the following indices are also under preparation and they will be added at the end of the second volume.

1. Index of Authors quoted,
2. „ of works quoted,
3. „ of Sūtras.
4. „ of Vārtikas.
5. „ of verses cited as illustrations.
6. „ of words given as examples.

In the preparation of the press-copy of the work, a single manuscript written in Grantha character, bearing No. R. 4395-A has been utilized. This is in 2 volumes. A restored copy of the same in 3 volumes bearing R. No. 7588 is also available.

The description of the original manuscript utilised for the preparation of the press-copy of the present edition is as follows. —

“(1) R No 4395-A, Paper 8 3/5 X 7 inches Foll 429 Lines, 25 on a page Grantha Condition, good

Presented in 1923-24 by Sri Ramanujacaryar, Retired Tamil Pandit, Government College, Kumbakonam

Bound in two volumes ”

My thanks are due to the Sanskrit Pandits of this Library S'rimāns T H Visvanathan, N S Ramanujam. M S, Vaidyanathan and V R Kalyanasundaram for preparing the press-copy and correcting the proofs. The work was given to the press in the end of February 1954 and three sets of proofs,—galley, page and form were received daily from the press, and it was really a great strain for the Pandits to go through all these proofs every day. The Rathnam Press has also co-operated with me in completing the printing of this work as early as possible without any delay on their part

Govt Oriental Manuscripts }  
Library, Madras-5 }  
*Dated 11th May 1954.* }

**T CHANDRASEKHARAN,**  
CURATOR



## प्रास्ताविकम् ।

अतिरोहितमिदं सर्वेषामेव संस्कृतयाथात्म्यवेदिनां रसिकजनानां यत् सम्प्रति लोके प्रचरन्तीषु सर्वासु भाषासु, देवैरपि व्यवहियमाणा अत एव 'संस्कृतं नाम दैवी वागन्वाख्याता महर्षिभिः' इति तत्रभवता दण्डिना मुक्तकण्ठमुद्घुष्यमाणा, इहापि मानुषे लोके 'शवतिर्गतिकर्मा कम्बोजेष्वेव भाषितो भवति विकार एनमार्या भाषन्ते शव इति । इह्मतिः सुराष्ट्रेषु, रहतिः प्राच्यमध्यमेषु, गमिमेव त्वार्याः प्रयुञ्जने । दातिल्विनार्थे प्राच्येषु, दात्रमुदीच्येषु ।' इत्यादिमहाभाष्यवाक्यपर्यालोचनेन व्यवहारपथ-मलमकार्थेत्यवगम्यमाना संस्कृतभाषैवोत्कर्षविशेषमश्नुते इति । अनितरसाधारणमस्याः संस्कृताख्य नामापि इतराभ्यो विद्यमानमुत्कर्षं सूचयति । तत्किल नामधेयं तामेव भाषामाख्यातु प्रभवति या संस्कारविशेष प्राप्ता प्रापिता वा । भगवता पाणिनिना साध्वसाधुशब्दविवेचनपूर्वकं संस्कार प्रापिता, तत्रभवता वररुचिना उक्तानुक्तदुरुक्तादि-चिन्तनमुखेनाभिवर्धिता, सर्वपथीनप्रतिभाशालिना महर्षिणा पतञ्जलिना व्यवहारघण्टापथ-मानीता एवमन्वर्थनाम्नी संस्कृतभाषैव संस्कृतशब्दव्यपदेशमर्हति । नैवंरूपो व्याकरण-संस्कार इतरासु भाषासु वर्तते ।

इदानीन्तना केचिज्जना एवमाशेरते यत् संस्कृतं सर्वैरक्लेशेन व्यवहर्तुमशक्या भाषा, यतस्तदीय व्याकरणमुत्सर्गापवादबहुल मितम्पचमतिदुरुहशैलीगुम्फितं चकास्तीति । वयं तु मन्यामहे सत्स्वपीतरेष्वेतदुत्कर्षाधायकेषु हेतुषु तैरुच्यमानमिदमेकमेव अस्या इतरोत्कर्षं द्रढयितुं पर्याप्तमिति । सर्वलक्ष्यानुगुण इतरापरिदृश्यमानाव्याप्त्यतिव्याप्त्यादि-दोषरहितशब्दसाधुत्वशिक्षणकृत् तत्तत्कालिकनियमपरिणामादिकृताव्यवस्थाशून्यं सम्पूर्णं व्याकरणं न कस्या अपि भाषाया अस्ति ऋते संस्कृतात् । लक्ष्यग्रन्थपठनापेक्षया लक्षणभूतव्याकरणाध्ययने अन्यास्वपि भाषास्वनुभूयमान काठिन्यं संस्कृतेऽपि समानं न दोषमावहेत् ।

कियतश्चित् कालादारभ्य संस्कृतमिवृद्धिं कांक्षमाणाः केचित् व्यवहारमार्गात्परि-अष्टा दुरुहव्याकरणोपेता सेयं भाषा केनोपायेन, विना क्लेश इतरभाषाव्यावहारगोचरतां नेतु शक्येति चिन्तयन्तः एवमभिपयन्ति, यत् 'संस्कृतव्याकरणं विपरिणमनीयम् । तत्रत्या नियमासङ्कोचनीयाः' इत्यादि । उत्कर्षसम्पादकत्वेनाभ्यूह्यमानोऽयं नूत-फन्था नूत वर्तमानमप्यतिशय निस्सार्य संस्कृतपकर्षमेव सम्पादयिष्यति । दुरुहस्व व्याकरणस्य पठने परिमितमतीनामपि श्रद्धा उत्पादनीया चेत्, न तत्र विद्यमानव्याकरणान्यथाकरण-मुपायो भवितुमर्हति । किन्तु येन प्रकारेण कठिनतरेऽपि ग्रन्थेऽव्याप्यमाने सर्वेषां शश्रवा अनायासबोधश्च जायेत स कश्चिद्व्यापनमार्गोऽवलम्बनीयः । सौतपदविभाग-

तदर्थवर्णनोदाहरणप्रदर्शनतत्प्रक्रियाकथनदलप्रयोजनविचारादिपूर्वकमध्यापके पाठयति सति तच्छ्रवणौन्मुख्यं तदर्थविगमश्च केषाञ्चित् शास्त्रवासनावासितान्तःकरणानामेव भवेन्न सर्वेषाम् ।

अतश्चिरादनुवर्तमानामिमामेकरूपां रीतिं परित्यज्य अनया सह, व्याकरणग्रन्थोदाहृतानि पदानि वाक्यानि वा योजयित्वा येन कविना गद्यानि श्लोका वा न्यवन्विषत तानपि प्रतिसूत्रं प्रदर्श्य तदर्थवर्णनञ्च कृत्वा सूत्रोदाहरणभूतं पदमिहास्तीति निर्दिश्यते चेत् वस्तुतः काव्यश्लोकानां हृदयरञ्जकतया सूत्रतात्पर्यदलप्रयोजनादिश्रवणकृतक्लेशभाङ्गमनः नूनं कञ्चनाह्लादविशेषं लप्स्यते । अनेनाध्यापनमार्गेण साहित्यव्युत्पत्तिरपि सम्पादिता भवति अङ्गशेन व्याकरणव्युत्पत्तिरपि । तथा लक्ष्यानुसारित्वात् प्रयुक्तान्वाख्यानत्वाच्च व्याकरणस्य सूत्रोदाहरणानि प्रयुक्तानि स्युर्वा इत्येव आपातत उद्यन् संशयोऽप्यपगमिष्यति ।

प्रकृतेऽस्माभिर्मुद्रणीयतया उपात्त-प्रदर्शितां रीतिमेवावलम्ब्य श्रीमता मणल्लू वीरराघवाचार्येण विरचितः पाणिनिः सूत्रव्याख्याख्ये ग्रन्थेऽपि सर्वेषामुपकारको भविष्यति व्याकरणाध्ययनश्रद्धां जनयिष्यतीति च विश्वसिमः । अयं ग्रन्थकर्तापि श्रीभट्टोजीदीक्षितचरणाः स्वकीयसिद्धान्तकौमुद्यां य क्रममवलम्ब्य सूत्राणि व्याख्युः तमेव क्रममनुसरति । अनेन सज्ञाप्रकरणसन्धित्रयशब्दाधिकाराव्ययप्रकरणानि न व्याख्यातानि व्याख्यातानि वा अस्माभिर्नोपलब्धानि । स्त्रीप्रत्ययप्रकरणमारभ्य लिङ्गानुशासनप्रकरणपर्यन्तं विद्यमानानि सूत्राणि व्याख्यातानि । तत्रापि मध्ये मध्ये कानिचित्सूत्राणि सन्त्यक्तानि । कानिचित्सूत्राणि विनैव काव्यश्लोकोदाहरणं वृत्त्या सह पठितानि । प्रतिसूत्रं सिद्धान्तकौमुद्यां वर्तमाना वृत्तिस्तदुदाहरणानि चेह पुनः पठ्यन्ते । परन्तु उदाहृतपदानां काव्यश्लोकेषूदाहृतत्वप्रदर्शनं ग्रन्थकृदकरोत् कचिदुदाहरणानि व्यवृणोच्च ।

बालमनोरमायामाश्रिता सूत्रक्रमसङ्ख्यैव ह्राप्याश्रिता । केषाञ्चित्सूत्राणां परित्यागात् कचित्संख्यानुस्यूतिर्न वर्तते । उदाहरणश्लोकेषु गद्येषु वा विद्यमानानि उदाहरणानि बृहद्भिः अक्षरैर्मुद्रितानि ।

उदाहरणानि चात्र गद्यपद्यात्मकानि अधोनिर्दिष्टेभ्यो ग्रन्थेभ्य उद्धृतानि —

भट्टिकाव्यम्, शिशुपालवधम्, अनर्घराघवम्, किरातार्जुनीयम्, नैषधम्, रघुवंशम्, भोजचम्पूः, कुमारसम्भवः, चम्पूभारतम्, मेघसदृशः, श्रीमद्वाल्मीकिरामायणम् ।

विश्वगुणादर्शः, उत्तररामचरितम्, भोजचरित्रम्, बलीपरिणयचम्पूः, यामुनमुनिविरचित-  
स्तोत्ररत्नम् ।

उदाहृताश्चात्र श्लोका यत्र काव्ये यत्र सर्गे यथा वा संख्याया उपलभ्यन्ते ते  
तथैवात्र निर्दिष्टाः । अत्रोदाहृतानि गद्यानि 'ग' इत्येवंरूपेण चिह्नेनोपक्रम्य मुद्रितानि ।  
परन्तु तेषां गद्यानां काव्येषु पृथक् संख्याया अनुपलम्भात् ततः अव्यवहितस्य श्लोकस्य  
या संख्या सैवात्रापि न्यवेशि । अत्रोदाहरणतया प्रदर्शयमानानां गद्यानां पद्यानाञ्च एक-  
रूपा संख्यैव दत्ता न गद्यानां पृथक् । एकतोदाहृतयोर्गद्यपद्ययोरुदाहरणार्थं पुनरुपादाने  
न तत्र पुनस्ते लिख्येते । अपि तु 'अस्मिन्नेव ग्रन्थे श्लो०' इति वा 'ग०  
इति वा प्रदर्शयेते ।

भागद्वयात्मना मुमुद्रापयिषितोऽयं ग्रन्थः । सम्प्रति मुद्राप्यमाणे प्रथमभागे  
श्रीप्रत्ययप्रकरणमारभ्य द्विरुक्तप्रकरणान्तर्गतानि सूत्राणि वर्तन्ते । उत्तरार्धप्रकरणं  
द्वितीयभागाल्मना आगामिनि वत्सरे मुद्रापयिष्यते । एतद्ग्रन्थाध्ययनाध्यापनाद्युपयोगिन्यः  
सूत्रवार्तिकोदाहरणश्लोकोदाहृतपदप्रकृतव्याख्याकर्तृनिर्दिष्टग्रन्थतत्कर्तृसूचिका अपि द्वितीय-  
भागे प्रकाशयिष्यन्ते ।

एतद्ग्रन्थमुद्रापणाय आदर्शतया मद्रपुरराजकीयमाच्यपुस्तकभाण्डागारस्थः  
सम्पूर्णः भागद्वयात्मकः ग्रन्थाक्षरलिखितः पत्रात्मकश्च एकः कोशः परिगृहीतः ।

( R 4395 a )

एतद्ग्रन्थमुद्रापणोपयोगिमातृका निर्माय नानाग्रन्थपरिशीलनपूर्वकं पाठान्  
शोधयित्वा नान्तरीयकं सकलमपि श्रममविगणय्य प्रतिदिनं मुद्रणाख्यादागच्छन्ति भाग-  
त्रयात्मना विभक्तानि पत्राणि संशोध्य परिमित एव काले महतोऽस्य कार्यस्य निर्वर्तने  
महदुपकृतवता एतत्कोशालयसंस्कृतपण्डितानां श्रीयुतानां विश्वनाथ, रामानुज, वैद्यनाथ,  
कल्याणसुन्दरमहोदयानां कृते मदीयां कृतज्ञतामावेदयामि । तथा अस्माभिर्नियमिते  
काले विलम्बमन्तरेण एतन्मुद्रणं सम्पादितवता रत्नमुद्रणाख्याधिकृतानाञ्च कर्तृभ्यः  
प्रकटयामि ।

मद्रपुरी,

11 - 5 - 1954.

इत्याः

ति. चन्द्रशेखरः ।



॥ विषयानुक्रमणिका ॥

प्रकरणम्	पार्श्वम्
स्त्रीप्रत्ययप्रकरणम्	१
कारकप्रकरणम्	५२
अव्ययीभावसमासप्रकरणम्	१५६
तत्पुरुषसमासप्रकरणम्	१८१
कर्मधारयसमासप्रकरणम्	२११
बहुव्रीहिसमासप्रकरणम्	२५३
द्वन्द्वसमासप्रकरणम्	२९४
एकशेषप्रकरणम्	३११
सर्वसमासान्तप्रकरणम्	३१६
अलुक्समासप्रकरणम्	३३१
समासाश्रयविधिप्रकरणम्	३४३
तद्धिताधिकारप्रकरणम्	३८४
अप्रत्याधिकारप्रकरणम्	३८७
चतुर्थिकप्रकरणम्	४१३
शैथिलिकप्रकरणम्	४४०
प्राग्दीव्यतीयप्रकरणम्	४८१
ठगधिकारप्रकरणम्	४८८
प्राग्घतीयप्रकरणम्	५०३
छयद्विधिप्रकरणम्	५१५
आर्हीयप्रकरणम्	५२१
ठञ्जधिकारप्रकरणम्	५२७
नञ्ञञ्जधिकारप्रकरणम्	५३४
पाञ्चमिकप्रकरणम्	५५२
मत्वर्थीयप्रकरणम्	५७३
प्राग्दिशीयप्रकरणम्	६१५
प्राग्गिवीयप्रकरणम्	६२२
स्त्रार्थिकप्रकरणम्	६४८
द्विरुक्तप्रकरणम्	६६९

॥ श्रीः ॥

## ॥ पाणिनिसूत्रव्याख्या ॥

( सोदाहरणश्लोका )

॥ स्त्रीप्रत्ययप्रकरणम् ॥

४५३ । स्त्रियाम् । ( ४. १. ३ )

४५४ । अजाद्यतष्टाप् । ( ४. १. ४ )

अजादीनामकारान्तस्य च स्त्रियां टाप् स्यात् । अजादिगणपाठः—  
अध्यायः ४. पादः १.

भोजचरिते—श्लो. २७.

स्वाम्युक्ते यो न यतते स भृत्यो भृत्यपाशकः ।

तज्जीवनमपि व्यर्थमजागलकुचाविव ॥ १ ॥

अजा—'जातेरस्त्री'ति (सू. ५१८) ङीष्णि प्राप्ते टाप् ।

रघुवंशे—XII. ३९.

लक्ष्मणः प्रथमं श्रुत्वा क्रोकिलामङ्गुवादिनीम् ।

शिवाघोरस्वनां पश्चाद् बुबुधे विकृतेति ताम् ॥ २ ॥

घोरस्वना—अदन्तत्वाद्वाप् । क्रोकिला—अजादित्वाद्वाप् ।

रघुवंशे—XII. ३४.

कलत्रवानहं बाले कनीयांसं भजस्व मे ।

इति रामो वृषस्यन्तीं वृषस्कन्धः शशास ताम् ॥ ३ ॥

बाला—अजादित्वाद्वाप् ।

चम्पूभारते—I. 42.

ग—वत्से भक्तसेवासम्प्रदायेन सम्प्रति भृशं प्रसीदामीति व्याहृत्य स मुनि-  
रनुकम्पितचेता महामत्यर्थमभीष्टिसतार्थसमर्थापनपरतन्त्र कमपि मन्त्रमुपादिक्षत् ॥ 4 ॥

वत्सा—अजादित्वाद्वाप् ।

वा० । शूद्रा चामहत्पूर्वा । जातिः । [ 2400, 2401 ]

पुंयोगे तु शूद्री ।

चम्पूरामायणे—II. 58.

अह वैश्यस्य शूद्रायां जातस्तस्मान्न सभवेत् ।

ब्रह्महत्येति मामुक्त्वा स्वर्गतो दुर्गतो मुनिः ॥ 5 ॥

शूद्रा—टाप् ।

शूद्री शूद्रस्य भार्या स्याच्छूद्रा तज्जातिरङ्गना ।

आभीरी तु महाशूद्री जातिपुयोगयोः समे ॥ इत्यमरः । II. vi. 18.

‘ ऋन्नेभ्यो ङीप् ’ ( सू. 806 ) कर्त्री, द्रष्टिनी ।

घिनुण् । कुमारसम्भवे—VIII. 76.

आर्द्रकेसरसुगन्धि ते मुख मत्तरक्तनयनं स्वभावतः ।

अत्र लक्ष्मणसतिर्गुणान्तरं किं विलासिनि मदः कल्पयति ॥ 6 ॥

विलासिनी—ङीप् ।

४५५ । उचितश्च । ( ४. १. ६ )

इति ङीप् ।

ईयसुन् । माघे—I. 18.

अशेषतीर्थोपहृता कमण्डलो-

निधाय पाप्माकृषिणाभ्युदीरिताः ।

अधौषविध्वंसविधौ पटीयसी-

न्तेन मूर्धा हरिरमहीदपः ॥ 7 ॥

पटीयसी—ईयसुनि डीप् ।

चम्पूभारते—V. 81.

तत्रान्तरे ज्वलितवर्णवपुः कदाचि-

दङ्गेषु शब्द इव कर्णमवाप्य रात्रौ ।

भासा पतिः कृतनमस्करणाय तस्मै

प्रेम्णाशिषः प्रणिजगाद यवीयसीं गाम् ॥ 8 ॥

यवीयसी—पूर्ववत् ।

क्तवतुप्रत्ययः । माघे—XII, 58.

स व्याप्तवत्या परितोऽपथान्यपि

स्वसेनया सर्वपथीनया तथा ।

अम्भोभिरुल्लङ्घिततुङ्गरोधसः

प्रतीपनाम्नीः कुरुते स निम्नगाः ॥ 9 ॥

व्याप्तवती—क्तवतौ डीप् ।

कसुः । रघुवशे—II. 6.

स्थित. स्थितासुचलित. प्रयातां निषेदुषीमासनबन्धधीरः ।

जलाभिलाषी जलमाददाना छायेव ता भूपतिरन्वगच्छत् ॥ 10 ॥

निषेदुषी—कसुप्रत्ययान्तात् डीप् ।

इमतुप् । भट्टिकाम्ये—II. 4.

निशास्तुषारैर्नद्यनाम्बुकल्पैः पत्रान्तपर्यागल्दच्छविन्दुः ।

उपारुरोदेव नदत्पतङ्गः कुमुद्वतीं तीरतरुर्दिनादौ ॥ 11 ॥

कुमुद्वती—डीप् ।

मतुप् । चम्पूभारते—I. 48.

अपि क्रुषामावसतेरमुष्णाम्मत्वां गुरुर्त्रै वरमन्त्रेला मे ।

अपुष्पवत्यामपि मे दशायामादिमारीडधिरुमाविसीत् ॥ 12 ॥

अपुष्पवती—डीप् ।

शतृ । अस्मिन्नेव ग्रन्थे श्लो० ४. वृषस्यन्ती— डीप् ।

विदेः शतुर्वसुः । नैषधे—II. 20.

चिकुरप्रकरा जयन्ति ते विदुषी मूर्धनि सा विभर्ति यान् ।

पशुनाप्यपुरस्कृतेन तत्तुलनामिच्छतु चामरेण कः ॥ 1३ ॥

विदुषी—डीप् ।

वयसि दन्तस्य दतृ । रघुवशे—VI. ३7.

तामग्रतस्तामरसान्तराभामनूपराजस्य गुणैरनूनाम् ।

निधाय सृष्टिं ललिता विधातुर्जगाद भूयः सुदतीं सुनन्दा ॥ 14 ॥

सुदती—डीप् ।

भट्टिकान्ये—VI. 7.

सीतां सौमित्रिणा त्यक्त्वा सध्रीचीं त्रस्तुमेकिकाम् ।

विज्ञायामस्त काकुत्स्थः क्षये क्षेमं सुदुर्लभम् ॥ 15 ॥

सध्रीची—डीप् । त्रस्तुः ऋप्रत्ययः उकारान्तो न डीप् ।

घिनुण् । ऋन्नेभ्यो डीप् । कुमारसम्भवे—VIII, 76.

आर्द्रिकेसरसुगन्धि ते मुखं मत्तरक्तनयनं स्वभावतः ।

अत्र लब्धवसतिर्गुणान्तरं किं विलासिनि मदः करिष्यति ॥ 16 ॥

विलासिनी—घिनुण् । उगन्तप्रत्ययान्तस्योकारान्तमिञ्प्रत्ययैव डीप् । न तु उपप्रत्ययालुच्प्रत्ययान्तादेरुकारान्तशब्दस्य । आदिना, इष्णुच्, विष्णुच् ।

माधे—VIII. 19

आसीना तटभुवि सस्मितेन भर्त्रा

रम्भोरुरवतरितु सरस्यनिच्छुः ।

धुन्वाना करयुगमीक्षितुं विलासान्

शीतालुः सल्लिगतेन सिच्यते स ॥ 17 ॥

अनिच्छुः—उप्रत्यय उकारान्तः । शीतालुः—आलुच्प्रत्यय उकारान्तः ।

४५६ । वनो र च । ( ४. १ ७ )

वन्निति द्वनिष्कनिष्कनिष्कानि सामान्यग्रहणम् । डीप् स्यात् रश्चन्तादेशः ।  
'सुयजोर्द्वनिष्' (सू. ३०९१), 'अन्येभ्योऽपि दृश्यन्ते' (सू. २९८०), वनिष् ।  
'दृशोः कनिष्' (सू. ३००४), 'सहे च' (सू. ३००६), इति 'करोते कनिष्'  
पारं दृष्टवान् पारदृष्टा, पारदृष्टानौ । पुंसि—'विद्धनो.' (सू. २९८२) इत्यात्वम् ।  
स्त्रिया तु पार दृष्टवती पारदृष्ट्वरी ।

भट्टिकान्ये—V. ३४.

यमास्यदृष्ट्वरी तस्य ताटका वेद विक्रमम् ।  
शूरमन्यो रणाच्चाह निरस्त. सिद्धनर्दिना ॥ १८ ॥

नैषधे—I. १२.

सितांशुवर्णैर्वियति स्म तद्गुणै-  
महासिवेद्यः सहकृत्वरी बहुम् ।  
दिगाङ्गनाङ्गावरण रणाङ्गणे  
यशःपटं तद्भट्टचातुरी तुरी ॥ १९ ॥

४५७ । पादोऽन्यतरस्याम् । ( ४. १. ८. )

संख्यासुपूर्वस्य (सू. ८७९) इति पादशब्दस्य लोपः समासान्तः बहुव्रीहौ ।  
द्विपात्, सुपात् । पुंसि । स्त्रिया तु डीप् वा स्यात् । द्विपदी - सुपदी, द्विपात्-सुपात् ।  
'कर्णजलका शतपद्युमे' इत्यमरः । II v. १४.

भट्टिकान्ये—IV. १७.

सुपाद्द्विरदनासोरूर्मृदुपाणितलाङ्गलिः ।  
प्रथिमान दधानेन जघनेन घनेन सा ॥ २० ॥

शोभनौ पादौ यस्याः सा सुपात् । 'सङ्ख्या' (सू. ८७९) इति लोपः ।  
अनेन विकल्पान्न डीप् ।

४५९ । मनः । ( ४. १. ११ )

मन्नन्ताच्च डीप् । सीमा, सीमानौ

चम्पूभारते—V. 5.

आस्थानसीम्नि तनयाद्विरिशेन युद्ध-  
माकर्ण्य हर्षविकसन्मनसो मघोनः ।  
अङ्गेऽखिले प्रसरता पुलकाङ्कुराणा-  
मक्षणां सहस्रतथमेव बभूव विघ्न ॥ 21 ॥

४६० । अनो बहुव्रीहेः । ( ४. १. १२ )

अन्नन्ताद्बहुव्रीहेर्न डीप् । बहुयज्वा, बहुयज्वानौ ।

माघे—VIII. 41.

सङ्क्रान्तं प्रियतमवक्षसोऽङ्गरागं  
साध्वस्याः सरसि हरिण्यतेऽधुनाम्भः ।  
तुष्टैव सपदि हृतेऽपि तन्न तेपे  
कस्याश्चित्स्फुटनखिलक्ष्मणः सपत्न्या ॥ 22 ॥

माघे—1. 48.

विनोदमिच्छन्नथ दर्पजन्मनो  
रणेन कण्ड्वास्त्रिदशै समं पुनः ।  
स राक्वो नाम निकामभीषणं  
बभुव रक्षः क्षत्ररक्षणं दिवः ॥ 23 ॥

अनर्धराषवे—V. 45.

चिराय रात्रिञ्चरवीरचक्र-  
माराङ्गवैज्ञानिक पश्यतस्त्वाम् ।  
सुधासधर्माणमिमा च वार्चं  
न शृण्वतस्तृप्यति मानस मे ॥ 24 ॥

४६१ । डाबुभाभ्यामन्यतरस्याम् । ( ४. १. १३ )

सुखद्वयोपात्ताभ्यां डाब् वा स्यात् । सीमा सीमे सीमानौ । दामा दामे दामानौ ।

‘न पुंसि दाम’ इत्यमरः । II. 1X. 78. बहुयज्वा बहुयज्वे बहुयज्वानौ ।

चम्पूभारते—II. 27.

एता प्रशक्ति भुजया वनराज्यसीमा-  
मेक. स्वयं नरभुजावृषभो हिडिम्ब. ।  
अर्धाशभागजनवधे सममन्तकेन  
तुल्याभिधानपदया स्वसुमान्मया य ॥ 25 ॥

भाषे—XIV. 22.

बद्धदर्भमयकाञ्चिदामया  
वीक्षितानि यजमानजाग्रया ।  
शुष्मणि प्रणयनादिसकृते  
तैर्हवीषि जुहवाम्बभूविरे ॥ 26 ॥

४६२ । अन उपघालोपिन्नोऽन्यतरस्याम् । (४ १. २८)

अन्नन्ताहहृन्नीहेरुपघालोपिनो वा डीप् स्यात् ।

असिन्नेव ग्रन्थे श्लो० 9.

प्रतीपं नाम यासा ताः प्रतीपनाम्नयः ।

चम्पूभारते—IV. 16.

ग—सनातनः पुमान् पुरीं पुरानुभूतकुशस्थलीसुषाम्नीं प्रतस्थे ॥ 27 ॥

भट्टिकान्थे—IX 85.

सुषाम्नीं सर्वतेजस्तु तन्वीं ज्योतिष्ठमा शुभाम् ।  
निष्टपन्तीमिवात्मान ज्योतिःसात्कुर्वतीं वनम् ॥ 28 ॥

शोभनं साम सान्त्वं यत्यास्ता सुषाम्नीम् । सुषामादिषु च, (सू. 1022)  
इति षत्वम् ।

भाषे—II. 89.

स्वयि भौमं गने जेतुमश्रौत्सीत्स पुरीसिमाम् ।  
प्रोक्षितार्थमाणं सेसेरन्वकात्पुटीमिव ॥ 29 ॥



अनर्घराघवे—V. 8.

ग—ततश्च विराघवधक्षणाक्षिसहृदये दु सहशोकदीर्घाहनीमौर्ध्वदेहिकीं पितुः क्रियामतिवाह्य भगवता चतु समुद्रमुष्टिधयेन विन्ध्याचलचापलारम्भविस्रब्धघातिना वातापिदानवदीर्घयात्रामङ्गलकलशेन कलशयोनिना सनाथामरण्यवीथीं प्रतिष्ठमाने दाशरथौ पथि धाराधरो नाम धायसः सहसैव वैदेहीमुपाद्रवत् ॥ 80 ॥

दीर्घमहः यस्यां सा दीर्घाहनी । उपघालोपिनः किम् ।

किरातार्जुनीये—XI, 28.

दुरासदानरीनुग्रान्धृतेर्विश्वासजन्मनः ।

भोगान्भोगानिवाहेयानध्यास्यापन्न दुर्लभा ॥ 81 ॥

धृतेर्विश्वासजन्मनः—अत्र ङीप् नैव ।

४६३ । प्रत्ययस्थात्कात्पूर्वस्यात् इदाप्यसुपः । ( ७, ३, ४४ )

अस्मिन्नेव ग्रन्थे श्लो० 15.

एकिकां कात्पूर्वस्येत्वम् । 'एकादाकिनिष्वासहाये' (सू. 1998) इति कन् ।

एककः - पुं, एकिका - स्त्री ।

नैषधे—I 6.

दिगीशबृन्दांशविभूतिरीशिता दिशां स कामप्रसरावरोधिनीम् ।

बभार शास्त्राणि दृश द्रयाधिकां निजत्रिनेतावतरत्वबोधिकाम् ॥ 82 ॥

बोधयतीति बोधिकावुण् ।

'मुनिर्भृशाश्व' इत्यत्र ताटका । अत्र ककारो न प्रत्ययस्थः ।

४६४ । न यासयोः । ( ७, ३, ४५ )

वा० । त्यकनश्च निषेधः । [ 4526 ]

इति इत्वनिषेधः । उपाधिभ्या त्यकन्नासन्नारूढयोः (सू. 1885) इति त्यकन् ।

भट्टिकान्ये—V. 89.

समुद्रोपत्यका हैमी पर्वताधित्यका पुरी ।

रत्नपारायणं नाम्ना लङ्केति मम मैथिलि ॥ 88

‘उपत्यकाद्रेरासन्ना भूमिरूर्ध्वमधित्यका’ इत्यमरः । II 111 7.

वा० । क्षिपकादीना च न । ( 4530 )

क्षिपकादि—७. ५.

‘चटक कलविङ्कःस्यात्तस्य स्त्री चटका तयो’ इत्यमरः । II v 19.

चम्पूभारते—I. 51

कन्यकात्वेऽपि मय्येषा कामुकीति स्मरन्निव ।

प्रसूतिदिवस कुन्त्याः प्रादिद्युतदहस्करः ॥ 34 ॥

चम्पूभारते—III. 39

मणल्लरपुरे सम्पद्गुणल्लालकामदे ।

जनदृष्टिकृतानन्दो जगाम कुरुकुञ्जरः ॥ 35 ॥

वा० । तारका ज्योतिषि । ( 4531 )

रघुवशे—III. 2.

शरीरसादादसमग्रभूषणा मुखेन सालक्ष्यत लोभ्रपाण्डुना ।

तनुप्रकाशेन विचेयतारका प्रभातकरुपा शशिनेव शर्वरी ॥ 36 ॥

वा० । सूतकापुत्रिकावृन्दारकाणां वेति वक्तव्यम् । ( 4535 )

सूतिका - सूतकेत्यादि ।

भट्टिकाव्ये—V. 18.

योषिद्वृन्दारिका तस्य दयिता हंसनादिनी ।

दूर्वाकाण्डमिव श्यामा न्यग्रोधपरिमण्डला ॥ 37 ॥

शृङ्गवृन्दाभ्यामारकन् । वृन्दारकः, वृन्दारका वृन्दारिका ।

४६९ । अनुपसर्जनात् । ( ४. १. १४ )

न ङीप् ।

किरातार्जुनीये—XI 51.

तामैक्षन्त क्षण सभ्या दुःशासनपुर सराम् ।

अभिसायार्कमावृत्ता छायामिव महातरोः ॥ 38 ॥

चम्पूरामायणे—I. 18.

ग—एवं भगवतः कुशलानुयोगपुरःसराममृतासारसरसां सरस्वतीमाकर्ष्य  
सम्पूर्णमनोरथाना सुमनसा संसत्पुसे परस्मै विज्ञापयामास ॥ 89 ॥

४७० । टिड्ढाणञ्द्रयसच्दभ्रञ्मात्रच्तयपृठक्ठञ्क्करपः ॥४. १. १५॥

त्रा० । नञ्स्नञीकक्ख्युस्तरुणतल्लनानामुपसङ्ख्यानम् । ( 2425 )

ङीप् स्यात् ।

टि - कर्तरि ल्युट् माघे—XIII 52.

निल्येषु लोहितकनिर्मिता भुवः

शितिरत्नरश्मिहरितीकृतान्तरा ।

जमदग्निस्नुपितृत्पर्णीरपो

बहति स या विरलशैवला इव ॥ 40 ॥

माघे—VI. 37.

निजरज पटवासमिवाकिरत्

धृनपटोपमवारिमुचा दिशाम् ।

प्रियवियुक्तवधूजनचेतसा-

मनवनी नवनीपवनावलि ॥ 41 ॥

अवतीति अवनी । कर्तरि ल्युट् । न अवनी अनवनी ।

चम्पूसारते—I. 2.

तुहिनकिरणवशस्थूलमुक्ताफलाना

विपुलभुजविराजद्वीरलक्ष्मीविभूझाम् ।

हसितसुरपुरश्रीरस्ति सा हस्तिनाख्या  
रिपुजनदुरवापा राजधानी कुर्बणाम् ॥ 42 ॥

राजानो धीयन्तेऽस्यामिति राजधानी । अधिकरणे ल्युट् ।

भट्टिकाव्ये—II. 47

हिरण्मयी सालरुतेव जङ्गमा  
च्युता दिवः स्थास्त्रुरिवाचिरप्रभा ।  
शशाङ्ककान्तेरधिदेवताकृति  
सुता ददे तस्य सुताय मैथिली ॥ 43 ॥

हिरण्यस्य विकारो हिरण्मयी ।

चम्पूभारते—VI. 6.

त्रिदण्डकाषायकमण्डलुञ्जवलो  
जपस्फुरद्दन्तपुटो युधिष्ठिरः ।  
उपानह दारुमयीं पदा स्पृश-  
न्नुपासदत्संसदि मेदिनीश्वरम् ॥ 44 ॥

तस्य पूरणे ङट् । चम्पूरामायणे—II 59.

मुनिशापकृतोत्पत्तिविपत्तिर्निष्प्रतिक्रिया ।  
ततो दशरथायाशु दिदेश दशमीं दशाम् ॥ 45 ॥

चम्पूरामायणे—V. 30.

सौख्यावहस्य पवनात्मजनीयमान-  
रामाङ्गुलीयकविलोकनवासरस्य ।  
सत्यं कला शततमीं भुवि नैव भेजे  
पाणिग्रहोत्सवदिनं जनकात्मजायाः ॥ 46 ॥

माघे—XIV. 18

आननेन शशिनः कला दध-  
दर्शनाक्षमितकामविभ्रमः ।

आप्लुतः स विमलैर्जलैरभु-  
दष्टमूर्तिधरमूर्तिरष्टमी ॥ 47 ॥

भूतपूर्वे चरट् । विश्वगुणादर्शे—223.

एषा भूतपुरी निरीक्षितचरी दोषापहन्त्री मया  
श्रीमानत्र गुणाब्धिराविरभवद्रामानुजार्यो मुनिः ।  
तय्यन्तामृतसिन्धुमन्थनभवद्वैयङ्गवीनात्मक  
विज्ञान यदुपज्ञमेव विदुषामद्यापि विद्योतते ॥ 48 ॥

पचाद्यचि नदट् देवट् चरडिति टित्करणात् डीप् ।

माघे— III 48.

स्फुरत्तुषाराशुमरीविजालै-  
र्विनिहुना. स्फाटिकसौषपङ्क्तीः ।  
आरुख्य नार्थं क्षणदासु यस्या  
नभोगता देव्य इव व्यराजन् ॥ 49 ॥

भट्टिकान्ये—IV. 20.

सौमित्ते मामुपायंस्थाः कप्रामिच्छुर्वशवदाम् ।  
स्वभोगीना सहचरीमशङ्कः पुरुषायुषम् ॥ 50 ॥

चरतीति चरी । तेन सहशब्दस्य सुप्सुपेति समासः । केचित् सह चरतीति  
सहचरी ' भिक्षासेनादायेषु च ' ( सू. 2931 ), इति चकाराट्टप्रत्यय इत्याहुः ।  
उभयत्रापि टित्वात् डीप् । चरेष्टः ।

भट्टिकान्ये— II. 23.

तं विप्रदर्शं कृतघातयत्ना यान्तं वने रात्रिचरी डुढौके ।  
जिषामुवेदं धृतभासुरास्त्रस्ता ताटकारुयां निजघान रामः ॥ 51 ॥

नैषधे— II. 95.

परिधावल्यच्छत्रेन या न परेषां ग्रहणस्य जीचरा ।  
ऋणिभाषितभाष्यफक्किविषमा कुण्डलनामवापिता ॥ 52 ॥

गोचरेति घप्रत्ययः । ' कृञो हेत्वि ' ( सू. 2934 ) त्वादिनात्र टः ।

किरातार्जुनीये—XI. 19.

यः करोति वधोदर्का निःश्रेयसकरीः क्रिया ।

ग्लानिदोषच्छिद, स्वच्छाः स मूढः पङ्कयत्यप. ॥ 53 ॥

ट्च् । चम्पूभारते—VIII. 57.

दुग्धाम्बुराशितनयानयनद्वयेन

तुल्याकृतित्वमहिमानमिवोपगन्तुम् ।

मत्स्यत्वमेत्य भुवि य. सुरवैरिनीता

मध्ये समुद्रमनवीनगवीर्विचिक्ये ॥ 54 ॥

' सायंचिरम् ' ( सू. 1891 ) इत्यादिना ट्युः । भट्टिकाव्ये—V. 65.

सायन्तनीं तिथिप्रणयः पङ्कजाना दिवातनीम् ।

कान्ति कान्त्या सदातन्या ह्येपयन्ती शुचिसिता ॥ 55 ॥

न्क् । ' स्त्रीभ्यो ढक् ' । ( सू. 1123 ) रघुवंशे—II. 8.

निवर्त्य राजा दयितां दयालु-

स्तां सौरभेयीं सुरमिर्यशोमि ।

पयोधरीभूतचतु समुद्रा

जुगोप गोरूपधरामिवोर्वीम् ॥ 56 ॥

' धुरो यड्ढञौ ' । ( सू. 1628 ) चम्पूभारते—II. 67.

धौम्यस्य सुधामधुरिमधौरेयीभिः स्वयंवरकथाभिः ।

दुपदपुर.सरणिरेषा द्वित्वाण्यभवत्पदानीव ॥ 57 ॥

पथ्यतिथी'ति ढञ् । ( सू. 1656 ) किरातार्जुनीये—XI. 9

आतिथेयीमथासाद्य सुतादपचितिं हरिः ।

विश्रम्य किष्टरे नाम व्याजहारैति भारतीम् ॥ 58 ॥

‘एण्या ढञ्’ । (सू. 1587) अनर्धराघवे—II 29.

वाराह्मीनभिषुष्वते विदधते वन्यै. शरीरस्थिती-  
रैष्येय्यां त्वचि सविशन्ति वसते चापि त्वचस्तारवी. ।  
तत्पश्यन्ति च धाम नाभिपततो यन्वर्मणे चक्षुषी  
धन्याना विरजस्तमा भगवती चर्येयमाहादते ॥ 59 ॥

अण् । ‘तस्येदमि’ (सू. 1500) त्यण् । माधे—II. 2.

गुरुकाव्यानुगा विभ्रञ्चान्द्रीमभिनभ.श्रियम् ।  
सार्धमुद्धवसीरिभ्यामथासावासदत्सदः ॥ 60 ॥

चन्द्रस्येयं चान्द्री ।

‘कर्मण्यण्’ । (सू. 2918) रघुवंशे—IV. 20.

इक्षुच्छायानिषादिन्यस्तस्य गोमुर्गुणोदयम् ।  
आकुमारकथोद्धातं शालिगोप्यो जगुर्यश. ॥ 61 ॥

शालीन् गोपायन्तीति शालिगोप्यः ।

रघुवंशे—XIX 85.

वेणुना दशनपीडिताधरा वीणया नखपदाङ्कितोरवः ।  
शिल्पकार्यं उभयेन वेजितास्त विजिह्वनयना व्यलोभयन् ॥ 62 ॥

शिल्प कुर्वन्तीति शिल्पकार्यः ।

माधे—III. 51.

चिक्रिसया कृत्रिमपत्रिपङ्क्तेः कपोतपालीषु निकेतनानाम् ।  
मार्जारमप्यानतनिश्वलाङ्ग यस्या जनः कृत्रिममेव मेने ॥ 63 ॥

कपोतान्पालयन्तीति कपोतपाल्यः ।

‘प्राणिरजतादिभ्योऽञ्’ (सू. 1532) अस्मिन्नेव ग्रन्थे श्लो० 33. हैमी.

भट्टिकाव्ये —VII 95

यत्नं प्रोर्णवित्तु तूर्ण दिश कुरुत दक्षिणाम् ।  
प्रोर्णवित्रीं दिवस्तत्र पुरीं द्रक्ष्यथ काञ्चनीम् ॥ 64 ॥

‘उत्सादिभ्योऽञ्’ (सू 1078) । माधे—II 11.

न दूये सात्त्वतीमनुर्थमह्यमपराध्यति ।  
यत्तु दन्दद्वते लोकमतो दु खाकरोति माम् ॥ 65 ॥

सत्त्वतोऽपत्य स्त्री सात्त्वती ।

‘महाकुलादञ्खञौ’ । (सू 1164) भट्टिकाव्ये—VII, 90.

केनापि दौष्कुलेयेन कुर्यां माहाकुलीं प्रियाम् ।  
हता माहाकुलीनस्य तस्य लिप्सामहे वयम् ॥ 66 ॥

महाकुलस्यापत्यं स्त्री माहाकुली ।

‘प्रमाणे द्वयसच्दम्नञ्मालचः’ (सू 1838) इति द्वयसच् । माधे - VI. 55.

गजपतिद्वयसीरपि हैमन-  
स्तुहिनयन् सरितः पृषता पतिः ।  
सलिलसन्ततिमध्वगयोषिता-  
मतनुतातनुतापकृत दशो ॥ 67 ॥

गजपतिः प्रमाणमासा गजपतिद्वयस्यः ।

चम्पुभारते —VI. 75.

विलोक्य तं भ्रातरमात्तशोका मृत्युद्विपस्येव पिषानपिण्डम् ।  
व्यायानिवामी विदधुस्थलीं तामसेण गुल्फद्वयसीं निजेन ॥ 68 ॥

अनर्धराषवे—II. 74.

नैवाथं भगवानुदञ्चति शशी गन्धूतिमालीमपि  
द्यामद्यापि तमस्तु कैरवकुलश्रीचाटुकाराः कराः ।  
मञ्जन्ति स्थलसीम्नि शैलगहनोत्सङ्गेषु संरुन्धते  
जीवग्राहमिव कचित्कचिदपि च्छयासु गृह्णन्ति च ॥69 ॥



‘सङ्ख्याया अवयवे तयप्’ । (सू. 1843) अनर्धराधवे—I. 53.

त्वं तास्ताः स्मृतवानृचो दशतयीस्त्वत्प्रीतये यज्वभि-

स्वाहाकारमुपाहित हविरिह त्रेताग्निराचामति ।

त्वां क्षीरोदजलेशयं क्रतुलिहः पृथ्वीमवातीतर-

बुद्धुत्ता दशकन्धरप्रभृतयो निग्राहितारस्त्वया ॥ 70 ॥

‘द्वित्रिभ्यां तयस्यायज्वा’ । (सू. 1844) माधे—II. 3

जाज्वल्यमाना जगत शान्तये समुपेयुषी ।

व्यद्योतिष्ठ सभावेद्यामसौ नरशिखित्वयी ॥ 71 ॥

‘उभादुदात्तो नित्यम्’ । (सू. 1845) माधे—XI. 27.

मुदितयुवमनस्कास्तुल्यमेव प्रदोषे

रुचमदधुरुभ्यः कल्पिता भूषिताश्च ।

परिमलरुचिराभिर्न्यकृतास्तु प्रभाले-

युवतिभिरुपभोगाक्षीरुचः पुष्पमालाः ॥ 72 ॥

‘ओजः सहो’ (सू. 1577), इति ठक् । माधे—IX. 59

अवधीर्य धैर्यकलिता दयितं विदधे विरोधमथ तेन सह ।

तत्र गोप्यते किमिव कर्तुमिदं न सहास्मि साहसमसाहसिकी ॥ 73 ॥

‘तत्प्रत्यनु’ (सू. 1578), इति ठक् । भट्टिकाव्ये—V. 94.

ता प्रातिकूलिकीं मत्वा जिहीर्षुर्भीमविग्रह ।

बाहूपपीडमाश्लिष्य जगाहे वा निशाचरः ॥ 74 ॥

‘तत्र नियुक्त’ (सू. 1620) इति ठक् । रघुवशे—VI. 59.

अथोरगाख्यस्य पुरस्य नाथं दौवारिकी देवसरूपमेत्य ।

इतश्चकोराक्षि विलोकयेति पूर्वानुशिष्टा निजगाद भोज्याम् ॥ 75 ॥

द्वारे नियुक्ता-दौवारिकी ।

‘ तस्य च दक्षिणा ’ ( सू 1759 ) इति ठक् । माघे—XIV 33

दक्षिणीयमधिगम्य पङ्क्तिशः

पङ्क्तिपावनमथ द्विजव्रजम् ।

दक्षिण क्षितिपतिर्व्यशिश्रण-

दक्षिणाः सदसि राजसूयिकीः ॥ 76 ॥

राजसूयस्य दक्षिणा राजसूयिकीः ।

‘ प्रयोजनम् ’ ( सू. 1772 ) इति ठक् । भट्टिकान्ये—I. 26

इषुमति रघुसिंहे दन्दशूकान् जिघांसौ

धनुररिभिरसद्य मुष्टिपीड दधाने ।

व्रजति पुरतरुण्यो बद्धचित्ताङ्गुलित्रे

कथमपि गुरुशोकान्मारुदन्माङ्गलिक्यः ॥ 77 ॥

मङ्गलं प्रयोजनमासा माङ्गलिक्यः ।

‘ आकालिक ’ ( सू 1777 ) इति ठक् । समानकालावाचनौ अस्या-  
माकालिकी । समानकालस्याकालादेशः । ‘ अध्यात्मादेष्टविष्यते ’ । ( वा० सू 1437 )  
केचित् अकालशब्दादेव भवार्थे ठवित्याहुः ।

कुमारसम्भवे—III 34

तपस्विन. स्थाणुवनौरुसस्तामाकालिकीं वीक्ष्य मधुप्रवृत्तिम् ।

प्रयत्नसंस्तम्भितविक्रियाणा कथचिदीशा मनसां बभूवुः ॥ 78 ॥

चम्पूभारते—V 6७

तं वीक्ष्य तत्र तरुमावरण भजन्ती

सा पार्षती सविधवल्लिपरम्पसासु ।

हासैः क्वाङ्गुलिविवादासकृदलङ्घि-

सक्वालिक्कीं कुसुमपङ्क्तिमिव व्यतानीत् ॥ 79 ॥

‘कालाङ्ग’ (सू. 1381) । अनर्घराघवे—II. 10.

ग—प्राभातिकी भुवनस्य लक्ष्मीः ॥ 80 ॥

प्रभाते भवा प्राभातिकी ।

‘त्यदादिवि’ति (सू. 429) कञ् । ‘समानान्ययोः’ (सू. 2974) इति कञ् । ‘दृग्दश’ (सू. 1017) इति समानस्य सभावः । सदृशः । रूढिशब्दोऽयम् । न्नल दर्शनक्रिया विद्यते । नैषधे—V 106

यन्मतौ विमलदर्पणिकाया समुखस्थमखिल खलु तत्त्वम् ।

तेऽपि किं वितरथेदृशमाज्ञा या न यस्य सदृशी वितरीतुम् ॥ 81 ॥

‘इण्दश’ (सू. 3143) इति कर्प् । चम्पूभारते—IV. 67,

निरुध्य वायु निभृत तपस्यतः शिर समुत्था दशदिग्विसृत्वरी ।

नटस्फुलिङ्गा नवधूमसन्ततिः स्फुटीचकारास्य धनञ्जयामिधाम् ॥ 82 ॥

चम्पूभारते—VII. 20.

सेहे जिष्णुर्न तत्रारे. सेनाधूलि विसृत्वरीम् ।

प्रायेण मानिना पुंसा परागो न हि सद्यते ॥ 83 ॥

अनर्घराघवे—VII. 108

कमितुरमिसृत्वरीणां गौराङ्गीणामिहेन्दुग्नैरीषु ।

उड्डयमानानामिव रजनिषु परमीक्ष्यते छाया ॥ 84 ॥

‘गत्वरश्च’ इति (सू. 3144) करवन्तो निपातः । किरातार्जुनीये—  
XI. 12.

शरदम्बुधरच्छाया गत्वर्यो यौवनश्रियः ।

आपातरम्या विषया. पर्यन्तपरितापिनः ॥ 85 ॥

‘स्त्रीपुसाभ्यां नञ्सञ्जौ’ (सू. 1079) इति नञ्सञ्जौ । नैषधे—VI. 47.

पुमानिवास्पर्शि मया व्रजन्त्या छाया मया पुंस इव व्यलोकि ।

ब्रुवन्निवातर्कि मयापि कश्चिदिति स स स्त्रैणगिरः शृणोति ॥ 86 ॥

स्त्रीषु भवाः स्त्रैष्यः । स्त्रैष्यश्च ता गिरश्च स्त्रीणगिरः । पुंवद्भावः ।

स्नञ् । भट्टिकाव्ये—V. 91

सङ्गच्छ पौंस्नि ल्लैण मा युवान तरुणी शुभे ।

राघव. प्रोष्य पापीयान् जहीहि तमकिञ्चनम् ॥ 87 ॥

पुसे हिता पौंस्नी । तस्या. सम्बुद्धिः पौंस्नि । तरुणस्योपसंख्यानात्  
तरुणी ।

आढ्यसुभग (सू 2973) इति स्युन् । चम्पूभारते—X 37.

द्रोणस्य सेनाचरधूलिपाली क्षोणेस्तु नयंकरणी बभूव ॥

घटाथ तस्या कटदानपूरैः पट पुन. सङ्घटयाञ्चकार ॥ 88 ॥

अनघा नघा क्रियतेऽनयेति नयंकरणी ।

अनर्घराघवे—I 15.

तस्याज्ञयैव परिपालयतः प्रजा मे

कर्णोपकण्ठपलितंकरणी जरेयम् ।

यद्गर्भरूपमिव मामनुशास्ति सर्व-

मद्यापि तन्मयि गुरुर्गुरुपक्षपात. ॥ 89 ॥

अनर्घराघवे—V 21.

प्रतिपरिसर भूयानर्घ. शिखण्डभृता यथा-

मिलितमलिभि सम्मुज्यन्ते कदम्बविभूतयः ।

अभिनवघनव्यूढोरस्क प्रवर्षति माल्यवान्

विषधरवधूगर्भाधानप्रियङ्करणीरपः ॥ 90 ॥

४७१ । यजश्च । (४. १. १६)

४७२. । हलस्तद्धितस्य । (६. ४. १५०)

इति लोपः । मानुषी ।

माघे—X. 38

लीलयैव सुतनोस्तुल्यित्वा गौरवाढ्यमपि लानाणिकेन ।

मानवञ्चनविद्या वचनेन क्रीतमेव हृदय दयितेन ॥ 91 ॥

लावण्यं कान्तिविशेषोऽस्यास्तीति लावणिकम् । लावण्यवत् । 'अत इनिठनौ'  
( सू 1922 ) इति ठन्प्रत्यये इकादेशः । 'यस्येति च' ( सू. 811 ) इति लोपे  
'हलस्तद्धितस्य' ( सू 472 ) इति यकारलोपः । अन्यत्र तु लवणं पथ्यमस्येति-  
लावणिकः । लवणव्यवहारी । 'लवणाङ्गञ्' ( सू. 1602 ) ।

४७८. । वयसि प्रथमे । ( ४. १. ५० )

रघुवंशे—VI. 20.

ततो नृपाणा श्रुतवृत्तवशा पुवत्प्रगल्भा प्रतिहाररक्षी ।  
प्राक् सन्निकर्षं मगधेश्वरस्य नीत्वा कुमारीमवदत्सुनन्दा ॥ 92 ॥

वा० वयस्यचरम इति वाच्यम् । ( 2435 )

चम्पूरामायणे—V 57.

रक्षःस्त्रीवदनारविन्दरजनी विश्वम्भरावर्हिणी-  
वर्षारम्भदशा दशाननयशःकादम्बकादम्बिनीम् ।  
वैधव्योचितवेषनिश्चितमनोलङ्काबधूटीजटा  
वैदेह्याल्लिजटासमा समकिरद्भूम्या हनूमान्दिवि ॥ 98 ॥

बभूटचिरम्बशब्दौ यौवनवाचिनौ ।

'अचरम' इति निषेधात् ङीप् । माघे—IV 29

अथमतिजरटाः प्रकामगुर्वीरलघुविलम्बिपयोधरोपरुद्धाः ।  
सततमसुमतामगम्यरूपाः परिणतदिक्करिकास्तटीर्बिभर्ति ॥ 94 ॥

कन्याया न । 'कन्यायाः कनीन चे'ति ( सू 1119 ) निर्देशात् ।

विश्वसुणादर्शे—394

षीताम्बरालङ्कृतमध्यभागा कल्हारमालाकमनीयवेणी ।  
सद्भाद्रिकन्या जनकस्य गोहात्पत्युः समीपं व्रजति प्रसन्ना ॥ 95 ॥

४७९. । द्विगोः । ( ४. १. २१ )

इति डीप् । रघुवंशे—XII. 31

पञ्चवट्यां ततो राम. शासनात्कुम्भजन्मनः ।  
अनपोढस्थितिस्तस्थौ विन्ध्याद्रिः प्रकृताविव ॥ 96 ॥

पश्वानां वटाना समाहारः पञ्चवटी । ' तद्धितार्थेति ' ( सू. 728. )  
तत्पुरुषः । ' सङ्ख्यापूर्वो द्विगु'रिति ( सू 730 ) द्विगुसज्ञा । ' द्विगुरेकवचन'मिति  
( सू 731. ) एकवचनम् ।

चम्पूरामायणे—IV 18.

नाहं सुकेतुतनया न च सप्तसाली  
वाली न च त्रिभुवनप्रथितप्रभावः ।  
तारास्मि वज्रहृदया विशिखैरभेषा  
धन्वी कथं भवसि राघव मामविध्वा ॥ 97 ॥

सप्ताना सालाना समाहारः सप्तसाली । त्रयाणा भुवनानां समाहारः  
त्रिभुवनम् ।

४८३ । ऊधसोऽनङ् । ( ५. ४. १३१ )

ऊधोऽन्तस्य बहुव्रीहेरनडादेश. स्यात्स्त्रियाम् ।

४८४ । बहुव्रीहेरुधसो डीष् । ( ४. १. २५ )

ऊधोऽन्ताद्बहुव्रीहेर्डीष् स्यात्स्त्रियाम् ।

रघुवंशे—II 49.

अथैकधेनारपराधचण्डाद्गुरो. कृशानुप्रतिमाह्निभेषि ।  
शक्योऽस्य मन्युर्भविता विनेतुं गा. कोटिश. स्पर्शयता घटोघ्नीः ॥98॥

घटा इवोघासि यासा ता घटोघ्नयः । स्त्रिया किम् १

किरातार्जुनीये—IV. 10.

उपारताः पश्चिमरात्रिगोचरादपारयन्तः पतितु जवेन गाम् ।  
तमुत्सुकाश्चक्रुरवेक्षणोत्सुकं गवा गणाः प्रस्तुतपीवरोधसः ॥ 99 ॥

प्रसृतं पीवरं ऊघो येषां ते प्रसृतपीवरोधसः । अत्रान्ङ्डीषौ न ।

४८५ । सङ्ख्याव्ययादेर्डीप् । ( ४. १. २६ )

४८६ । दामहायनान्ताच्च । ( ४. १. २७ )

४८७ । नित्यं संज्ञाच्छन्दसोः । ( ४. १. २९ )

अन्नन्ताद्दहुत्रीहेरुपधालोपिनो डीप् स्यात्संज्ञाच्छन्दसो । सुराज्ञी नाम नमरी ।  
अन्यत्र पूर्वेण विकल्प एव । वेदे तु शतमूर्ध्नी ।

४८९ । अन्तर्वत्पतिवतोर्नुक् । ( ४. १. ३२ )

एतयोः स्त्रिया नुक् स्यात् । अन्तर्वत् पतिवत् इति मत्वन्तो निपातः ।  
'उगितश्चे'ति ( सू ४५५ ) डीप् ।

रघुवंशे—XV. १३

तस्यामेवास्य यामिन्यामन्तर्वत्नी प्रजावती ।

सुतावसूत सम्पन्नौ कोशदण्डाविव क्षितिः ॥ १०० ॥

अन्तरस्या अस्तीति अन्तर्वत्नी । 'अन्तर्वत्नी तु गर्भिणी' इत्यमरः । II. v1. 22.

विश्वगुणादर्शे—४५ -

कृत्वा सेतु किल जलनिधौ खण्डयित्वा दुरध्वान्

लब्ध्वा देवीं स्फुटविदितसंशुद्धिमग्निप्रवेशात् ।

भूयोऽप्येना भुवनजननीं भूमिकन्यामनन्या-

मन्तर्वत्नीमनयत वनं हन्त पौलस्त्यहन्ता ॥ १०१ ॥

रघुवंशे—XV. ३५

इतरेऽपि रघोर्वश्यास्त्रयस्त्रेतामितेजसः ।

तद्योगात्पतिवत्नीषु पत्नीष्वासन्द्विसूनवः ॥ १०२ ॥

पतिरासामस्तीति पतिवत्त्वयः । 'पतिवत्नी समवृत्का' इत्यमरः । II. v1. 12.  
पतिमती पृथिवी ।

चम्पूभारते—VI. ३४.

प्रत्याय्यते चपलता पतिवत्नीषु या दृढात् ।

इष्टार्थसिद्धेः प्रागेव दिष्टान्तं दोग्धि सा नृणाम् ॥ १०८ ॥

भट्टिकाव्ये—IV २३.

उग्रम्पश्याकुलेऽरुण्ये शालीनत्वविवर्जिता ।

कामुकप्रार्थनापट्वी पतिवत्नी कथं न वा ॥ १०४ ॥

चम्पूभारते—III २८

इत्येकिका स रजनीमपनीय तत्र

श्वसै. समं स्वकुलसम्भवपृष्ठमितैः ।

मुक्तस्तया तटगतोऽनुचरान् द्विजाती-

नन्तर्धतोऽद्भुतरसैरतनोःस्ववृत्त्या ॥ १०५ ॥

स्त्रियामेव नुक्डीपौ, नान्यत्र ।

४९० । पत्युर्नो यज्ञसंयोगे । ( ४. १. ३३ )

पतिशब्दस्य नकारादेशः स्याद्यज्ञेन सम्बन्धे । वसिष्ठस्य पत्नी । तत्कर्तृक-  
ब्रह्म कर्तृभोक्तीत्यर्थः ।

भट्टिकाव्ये—I ९.

धर्म्यासु कामार्थयशस्करीषु मतासु लोकेऽधिगतासु काले ।

विद्यासु विद्वानिव सोऽभिरेमे पत्नीषु राजा तिस्रभूतमासु ॥ १०६ ॥

अस्मिन्नेव ग्रन्थे श्लो० १०२ पत्नीषु ।

चम्पूरामायणे - IV. ४.

आधौ सिद्धौषधिरिव हिता केलिकाले वयस्या

पत्नी त्रैतायजनसमये क्षत्रियाण्येव युद्धे ।

शिष्या देवद्विजपितृसमाराधने बन्धुरातीं

सीता सा मे शिशिरितमहाकानने का न जाता ॥ १०७ ॥

४९१ । विभाषा सपूर्वस्य । ( ४. १. ३४ )



पतिशब्दान्तस्य सपूर्वस्य प्रातिपदिकस्य नो वा स्यात् । गृहस्य -पतिः गृहपतिः  
गृहपती । बहुव्रीहावपि दृढपत्नी दृढपति । सपूर्वस्य किम् ? गवा पतिः स्त्री ।

भट्टिकाव्ये—X ३४

तस्याधिवासे तनुरुत्सुकासौ दृष्टा मया रामपतिः प्रमन्युः ।  
कार्यस्य सारोऽयमुदीरितो व. प्रोक्तेन शेषेण किमुद्धतेन ॥ 108 ॥

राम. पतिर्यस्याः सा रामपतिः । नकाराभावपक्ष ।

४९२ । नित्यं सपत्न्यादिषु । ( ४. १. ३५ )

सपत्न्यादिः. ४-३ समानस्य सभावोऽपि निपात्यते । समान पतिर्यस्याः सा  
सपत्नी । एकपत्नी, वीरपत्नी ।

माघे—VII 59.

समदनमवर्तसितेऽधिकर्णं प्रणयवता कुसुमे सुमध्यमायाः ।  
त्रजदपि लघुता बभूव भारः सपदि हिरण्यमण्डनं सपत्न्याः ॥ 109 ॥

असिन्नेव ग्रन्थे श्लो० 22. सपत्न्याः ।

४९३ । पूतक्रतोरै च । ( ४. १. ३६ )

• अस्य स्त्रियाम् ऐ आदेशो ङीप् च । इयं त्रिसूत्री पुंयोग एवेष्वते ।  
पूतक्रतोः स्त्री पूतक्रतायी ।

भट्टिकाव्ये—V. 28

हृतरत्नश्च्युतोद्योगो रक्षोभ्यः करदो दिवि ।  
पूतक्रतायीमभ्येति सत्रपः किं न गोत्रमित् ॥ 110 ॥

४९४ । वृषाकप्यभिकुसितकुसिदानामुदात्तः ( ४. १. ३७ )

एषामुदात्त ऐ आदेशः स्यात् ङीप् च । वृषाकपेः स्त्री वृषाकपायी ।  
'हरविष्णु वृषाकपी' III 111, 130. इत्यमरः । 'वृषाकपायी श्रीगौर्योः'  
III, 111, 156, इति च । अभ्यायी ।

महिकाव्ये—V. 22.

नैवेन्द्राणी न रुद्राणी न मनावी न रोहिणी ।

वरुणानी न नाम्नायी तस्याः सीमन्तिनी समा ॥ 111 ॥

४९५ । मनोरौ वा । ( ४. १. ३८ )

मनुशब्दस्यौकारदेशः स्यादुदात्त ऐकारश्च वा । ताभ्यां सन्नियोगशिष्टो डीप् च ।  
मनोः स्त्री मनायी मनावी मनुः ।

असिन्नेव ग्रन्थे श्लो० 111 मनावी ।

४९६ । वर्णादनुदात्तात्तोपधात्तो नः । ( ४. १. ३९ )

इति विकल्पः डीप्, तकारस्य च नकारः ।

माघे—XVII. 18.

विवर्तयन्मदकलुषीकृते दृशौ कराहतक्षितिकृतमैरवारवः ।

क्रुधा दधत्तनुमतिलोहिनीमभृत्प्रसेनजित् गज इव गैरिकारुणः ॥ 112 ॥

लोहिनी लोहिता ।

किरातार्जुनीये—V. 31.

नीतोच्छ्रायं मुहुरशिशिररश्मेरुलै-

रानीलामैर्विरचितपरभागा रलैः ।

ब्योत्सनाशङ्कामिह वितरति हंसश्येनी

मध्येऽप्यहः स्फटिकरजतमित्तिच्छाया ॥ 113 ॥

श्येनी श्वेतवर्णा । 'विशदश्येतपाण्डरा' I 1v. 12. इत्यमरः । श्येतशब्दात्  
डीप् । तकारस्य च नकारः ।

असिन्नेव ग्रन्थे श्लो० 111. रोहिणी चन्द्रभार्या । रोहितशब्दात् डीप्,  
तकारस्य नकारश्च ।

वा० । पिशाकद्रुपसङ्घान्तम् । (2455)

माघे—III, ३३.

मध्येसमुद्रं ककुभः पिशङ्गीर्या कुर्वती काञ्चनवपभासा ।  
तुरङ्गकान्तामुखहव्यवाहज्वालेव भित्वा जलमुल्लास ॥ 114 ॥

किरातार्जुनीये—IX, 22.

लेखया विमलविद्रुमभासा सन्तत तिमिरमिन्दुरुदासे ।  
दष्ट्या कनकटङ्कपिशङ्ग्या मण्डल भुव इवादिवराह. ॥ 115 ॥

वा० असितपलितयोर्न । ( 2453. )

माघे—VIII, 2.

यान्तीनां सममसितभ्रुवां नतत्वा-  
दंसाना महति नितान्तमन्तरेऽपि ।  
संसक्तैर्विपुलतथा मिथो नितम्बैः  
संबाधं बृहदपि तद्भ्रुव वल्म ॥ 116 ।

असिता भ्रूर्यासां ता असितभ्रुवः ।

माघे—VI, 51

विगतवारिधरावरणाः क्वचि-  
इदशुरुल्लासितासिलतासिताः ।  
क्वचिदिवेन्द्रगजाजिनकञ्चुका  
शरदि नीरदिनीर्यिदवो दिशः ॥ 117 ॥

अवदातशब्दस्तु न वर्णवाची, किं तु विशुद्धवाची । अतो न डीष् ।

भट्टिकान्ये—II, 18.

सितारविन्दप्रचयेषु लीनाः ससक्तफेनेषु च सैकतेषु ।  
कुन्दावदाताः कलहंसमालाः प्रतीयिरे श्रोतसुसैर्निनादैः ॥ 118 ॥

४९८ । पिद्गौरादिभ्यश्च । ( ४. १. ४१ )

पिद्गो गौरादिभ्यश्च डीष् स्यात् । गौरादि, ४-४. गौरादय पितः  
कृ. गृ' ( उ. सू. 279 ) इत्यौणादिकः प्वरच् । शर्वरी डीष् ।

असिन्नेव ग्रन्थे श्लो० ३६. शर्वरी ।

पृथे. षिवन् । पृथिवी । षवन्नित्येके । पृथवी । 'पृथवी पृथिवी पृथ्वी' इति शब्दार्णवः । माघे—III, ३४.

कृतास्पदा भूमिभृतां सहस्रैरुदन्वदम्भः परिवीतमूर्तिः ।

अनिर्विदा या विदधे विघात्रा पृथ्वी पृथिव्याः प्रतियातनेव ॥ 119 ॥

पृथुः पृथ्वी । 'बोतो गुणवचनात्' ( सू. ५०२ ) इति ङीष् ।

'जल्पमिक्ष' ( सू. ३१३५ ) इति षाकन् । भट्टिकाव्ये—VII, १९.

जल्पाकीभिः सहासीनः स्त्रीभिः प्रजविना त्वया ।

गत्वा लक्ष्मण वक्तव्यो जयिना निष्ठुरं वचः ॥ 120 ॥

अनर्घराघवे—II 77

त्रिभुवनतमोलुण्टाकीनामहोमिहिरत्विषा-

मभिविधिरसौ कोकश्रेणीमनस्यवशिष्यते ।

क्षुधमपि तमःकोपादन्तः प्रविश्य विनिन्नतः

शशधरकरानच्छिन्नाग्राश्वरन्ति चकोरकाः ॥ 121 ॥

'शिल्पिनि ष्वुन्' ( सू. २९०७ ) इति ष्वुन्प्रत्यय नृत्तिखनिरङ्गिभ्य एव ।

रघुवशे—XIX, 14.

स स्वयं प्रहतपुष्करः कृती लोलमाल्यवलयो हरन्मनः ।

नर्तकीरभिनयातिलङ्घिनीः पार्श्ववर्तिषु गुरुष्वलज्जयत् ॥ 122 ॥

किरातार्जुनीये—X, 41.

प्रकृतमनुससार नाभिनेयं प्रविकसदङ्गुलि पाणिपल्लवं वा ।

प्रथममुपहितं विलासि चक्षु. सिततुरगौ न चचाल नर्तकीनाम् ॥ 123 ॥

'वत्सोक्षाध' ( सू. २०४६ ) इति छरच् । अनर्घराघवे—II, 14.

तत्तादृक्त्तृणपूलकोपनयनकेशाचिरद्वेषिभि-

र्षेभ्यश्चत्सवती विहङ्गः श्रुतिः सोरुष्टमालम्ब्यते ।

अप्येष प्रतनूभवत्यतिथिभिः सोच्छ्वासनासापुटै-

रापीतो मधुपर्कपाकसुरभिः प्राग्भंशजन्मानिलः ॥ 124 ॥

उत्तररामचरिते— IV 2.

ग—समासो मधुपर्क इत्याम्नायं बहुमन्यमाना. श्रोत्रियायाभ्यगताय वत्सत्तरीं  
महोक्ष वा महाजं वा पचन्ति गृहभेधिना इति हि धर्मसूत्रकारा समापनन्ति ॥ 125 ॥

वत्सत्तरी । वर्षद्वयवयस्का गौ । घृच् । 'महोक्ष वा वत्सत्तरीं दद्यादतिथये  
गृही' इति स्मृतैः ।

माघे—VII. 48.

मृदुचरणलताग्रदुःस्थितत्वादसहतरा कुचकुम्भयोर्भरस्य ।

उपरि निरवलम्बन प्रियस्य न्यपतदथोच्चतरोष्विचीषयान्या ॥ 126 ॥

न सहत इत्यसहा । अतिशयेनासहासहतरा । अय तरप्प्रत्यय. । अतष्टाप् ।  
'बहुनीहौ सक्थ्यक्ष्णो.' ( सू. 852 ) इति षच् । माघे—VIII, 6.

सस्पर्शप्रभवसुखोपचीयमाने

सर्वाङ्गे करतललम्भवल्लभायाः ।

कौशेयं व्रजदपि गाढतामजस्रं

सलसे विगलितनीवि नीरजाक्ष्याः ॥ 127 ॥

नीरजे इव अक्षिणी यस्याः सा नीरजाक्षी । षित्करणात् डीष् 'षित्करणा-  
दीकारो बहुलमि'ति वामनवचनाद्वैकल्पिकः ।

भट्टिकान्ये—X, 50.

अथ ददृशुरुदीर्णधूमधूमां

दिशमुदधिव्यवधि समेतसीताम् ।

सदृशुर्जनाः पुत्रसेनाः

पवनसुताङ्गुलिदर्शितासुदक्षाः ॥ 128 ॥

उद्गते अक्षिणी यस्या ता सुदक्षाः । ष्वत्र च डीष् ।

'गुणवचनब्राह्मणादिभ्यः' ( सू. 1788 ) इति प्यञ् । माघे—IV. 26.

एकत्र स्फटिकतटाशुभिन्ननीरा

नीलाश्मद्युतिभिदुराभसोऽपरत्र ।

कालिन्दीजलजनितश्रियः श्रयन्ते

वैदग्धीमिह सरितः सुरापगायाः ॥ 129 ॥

विदग्धाया भावो वैदग्धी । षित्करणात् ङीष् । वैदग्ध्यमिति च स्यात् ।

अस्मिन्नेव ग्रन्थे श्लो० 19 चतुराणां भावश्चातुरी । चातुर्यमिति च स्यात् ।

चम्पूभारते—II. 28.

वीतशङ्कमिह तेऽद्य तिष्ठत. कीदृश ककुदमित्यय मम ।

चित्तरङ्गभुवि नृत्तकौशलीमुत्तरङ्गयति चित्रलासकः ॥ 130 ॥

कुशलस्य भाव कौशली । षित्करणादीकारः । कौशल्यमिति । युवादित्वादिणि कौशलमिति च स्यात् ।

माघे—XVII 67

गते मुखच्छदपटसादृशीं दृशः

पथस्तिरोदधति घने रजस्यपि ।

मदानिलैरधिभधुचूतगन्धिभि-

द्विपा द्विपानभिययुरेव रंहसा ॥ 131 ॥

सदृशस्य भावः सादृशी । सादृश्यमिति च ।

गौरादिः । माघे—IV. 8.

विलम्बिनीलोत्पलकर्णपूराः

कपोलमितीरिव लोभ्रगौरीः ।

नवोलपालकृतसैकताभाः

शुचीरपः शैबलिनीर्दधानम् ॥ 132 ॥

नैषधे—I. 124.

\* निषाय मूर्तिं कपटेन चामर्त्वीं

स्यं बलिध्वंसिविदम्बिनीप्रसङ्गम् ।

उपेतपार्श्वश्वरणेन मौत्रिणा

नृप पतङ्ग समघत्त पाणिना ॥ 133 ॥

वामनः वामनी ।

नैषधे—II, 37.

तरुमूरुयुगेन सुन्दरी किमु रम्भां परिणाहिना परम् ।

तरुणीमपि जिष्णुरेव ता धनदापत्यतप.फरुस्तनीम् ॥ 134 ॥

सुन्दरः सुन्दरी ।

माधे— IV. 59

एतस्मिन्नधिकपयःश्रिय वहन्त्यः

सक्षोभं पवनमुवा जत्रेन नीताः ।

वाल्मीकेररहितरामलक्ष्मणाना

साधर्म्यं दधति गिरा महासरस्यः ॥ 135 ॥

महत्यश्च ता. सरस्यश्च महासरस्यः । महान् महती ।

किरातार्जुनीये—XVII, 41.

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराङ्मुखत्वेऽपि कृतोपकारात्तूणीमुखान्मित्रकृत्वादिवार्य. ॥ 136 ॥

तूणशब्दात् ङीष् ।

४९९ । सूर्यतिष्यागस्त्यमत्स्यानां य उपधायाः । ( ६. ४. १४९ )

इत्युपधायकारस्य लोपः ।

वा० । मत्स्यस्य ङ्या । (419४)

वा० । सूर्यागस्त्ययोश्छे च ङ्या च । (4199)

वा० । तिष्यपुष्ययोर्नेक्षत्राणि यलोप इति वाच्यम् ‡ ( 4200 )

रघुवशे—X, 59.

ताभिर्गर्भः प्रजामृत्यै दधे देवाशसम्भव ।

सौरीभिरिव नाडीभिरमृताख्याभिरम्मयः ॥ 137 ॥

सूर्यस्याय सौर्ये । 'तस्येद' (सू. 1500.) मित्यण् । 'टिड्ढाणञ्' (सू. 470.) इत्यादिना डीप् । सूर्यस्येय सौरी । अत्र यलोपः ।

किरातार्जुनीये—XVI. 17.

इय च दुर्वारमहारथानामाक्षिप्य वीर्यं महता बलानाम् ।  
शक्तिर्ममावस्यति हीनयुद्धे सौरीव ताराधिपधाम्नि दीतिः ॥ 138 ॥

रघुवशे—XVIII. 32.

तस्य प्रभानिर्जितपुष्यराग पौष्यां तिथौ पुष्यमसूत पत्नी ।  
तस्मिन्नपुष्यन्नुदिते समग्रा पुष्टि जना पुष्य इव द्वितीये ॥ 139 ॥

पौष्यां पुष्यनक्षत्रयुक्ताया पौर्णमास्या तिथौ । 'पुष्ययुक्ता पौर्णमासी पौषी'  
I 111 14 इत्यमर । 'नक्षत्रेण युक्तः कालः' (सू. 1204.) इत्यण् ।  
'टिड्ढाणञि' (सू. 470 ) त्यादिना डीपि यलोपः ।

माघे—III. 1.

कौबेरदिग्भागमपास्य मार्गमागस्त्यमुष्णांशुर्वावतीर्णः ।  
अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ 140 ॥

अगस्त्यस्यायमागस्त्यः । 'तस्येदमि' (सू. 1500.) त्यण् । 'टिड्ढाणाञि'  
(सू. 470) त्यादिना डीपि अगस्तीति यलोपः स्यात् ।

५०० ॥ जानपदकुण्डगोणस्थलभाजनागकालनीलकुशकामुककवराद्वृत्त्यमला-  
वपनाकृतिमाश्राणास्थौल्यवर्णानाच्छादनायोविकारमैथुनेच्छाकेशवेशेषु ॥  
( '४. १. ४२ )

एकादशम्य प्रातिपदिकेभ्यः क्रमात् वृत्त्यादिष्वर्थेषु डीष् स्यात् । जानपदी  
वृत्तिश्चेत् । अन्या तु जानपदा । उत्सादित्वादजन्तत्वेन 'टिड्ढाणञि' (सू. 470) ति  
डीष् । कुण्डी अमत्रं चेत् । जारजा कुण्डा ।

विश्वगुणादर्शे—278.

आशामीशानबन्धोश्चरणनखकूर्चां धारया स्मेर्यन्ती  
कुण्डीडिम्भस्य काष्ठमिषि धारिष्वन्तुत्तुकोमथैः ।



पर्यङ्के शब्दविद्यापरिमलसरले पङ्कजस्पर्धिनेत्रा

व्यक्तिर्वेगापगाया खपिति समुदिता कापि तापिच्छवर्णा ॥ 141 ॥

गोणी भावपनं चेत् । माघे—XII, 10.

नस्यागृहीतोऽपि ध्रुवन् विषाणयो-

र्युगं ससृत्कारविवर्तितत्रिक ।

गोणीं जनेन सा निघातुमुद्यता-

मनुक्षणं नोक्षतरः प्रतीच्छति ॥ 142 ॥

किरातार्जुनीये—IV, 2.

विनम्रशालिमसवौषशालिनी-

रपेतपङ्काः ससरोरुहाम्भस ।

ननन्द पश्यन्नुपसीम स स्थली-

रुपायिनीभूतशरद्गुणश्रिय । ॥ 143 ॥

स्थलीः अकृत्तिमा भुवः । अकृत्तिमार्थे ङीष् ।

भाजी श्राणा चेत् । नागी स्थूला चेत् । गजवाची नागशब्दः ।

काली वर्णश्चेत् । माघे—XII, 68

यस्या महाभीलतटीरिव द्रुताः

प्रयान्ति पीत्वा हिमपिण्डपाण्डव ।

कालीरुषस्तापिरिवानुरक्षिताः

क्षणेन भिन्नाङ्गनवर्णता घनाः ॥ 144 ॥

कालीः कृष्णवर्णा । नीली अनाच्छादनं चेत् । नीलान्या । नील्या रक्ता  
शाटीत्यर्थः । 'नील्या अन्वक्तव्य' ( वा० 2680. सू 1203 ) इत्यन् ।

अनाच्छादनोऽपि न सर्वत्र । किं तु

वा० नीलादोषधौ ( 2456. ) नीली ।

वा० प्राणिनि च ( 2458 ) नीली गौः ।

वा० संज्ञायां वा ( 2457. ) नीली नीला ।

माघे—IV, 44.

मुक्तमुक्तगौरमिह क्षीरमिवाग्ने-

र्वापीष्वन्तर्हीनमहानीलदलासु ।

शस्त्रीश्यामैरंशुभिराशु द्रुतमम्भ-

इच्छायामच्छामृच्छति नीलीसलिलस्य ॥ 145 ॥

नीली नील्याख्यौषधिः । 'नीली काला क्लीतकिका' II 1v. 95. इत्यमरः ।

माधे—XX. 51.

प्रसृतं रभसादयोऽभिनीला

प्रतिपाद परितोऽभिवेष्टयन्ती ।

तनुरायतिशालिनी महाहे-

गजमन्दूरिव निश्चल चकार ॥ 146 ॥

नीला नीलवर्णा । टाप् । कुशी अयोविकारश्चेत् । कामुकी मैथुनेच्छा चेत् ।  
कामुकान्या । 'इच्छावती कामुका स्याद्द्रुषस्यन्ती तु कामुकी' II v1. 9. इत्यमरः ।

अस्मिन्नेव ग्रन्थे श्लो० 84.

कामुकी । 'लषपत' (सू. 3134) इत्युक्त् । डीष । कबरी केशानां  
संनिवेशश्चेत्, कबरान्या । चित्रेत्यर्थः ।

माधे—V. 19.

दृष्ट्वेव निर्ब्रितकलापभरामधस्ता-

द्वयाकीर्णमाख्यकबरां कबरीं तरुण्याः ।

प्रादुद्रुवत्सपदि चन्द्रकवान् द्रुमाग्रात्

सङ्घर्षिणा सह गुणाभ्यधिकैर्दुरासैन् ॥ 147 ॥

अत्र द्वयमपि वर्तते ।

५०१ । शोणात्प्राचाम् । (४. १. ४३)

शोणी शोणा ।

चम्पूभारते—III. 114.

शोणरुचा शिखयातिमहत्या बाणपुरावृत्तिवासनयेव ।

चण्डतरोऽस्य वनस्य समन्तात् कुण्डलुवा कलमन्वदृष्टेऽभिः ॥ 148 ॥

शोणी शोणा वा रुक् यस्या सा शोणरुक्, उभयत्रापि पुंवद्भावः ।

५०२ । वीतो गुणवचनात् । ( ४. १. ४४ )

उदन्ताद्गुणवाचिनो वा डीष् स्यात् ।

असिन्नेव ग्रन्थे श्लो० १४. गुर्वीः ।

मट्टिकान्ये—XVII. १०.

अध्वान्विभीषणोऽनुभ्रात्स्यन्दन चाक्षिणोद् द्रुतम् ।

नाक्षुभ्राद्राक्षसो भ्रातु शक्तिं चोदवृहद् गुरुम् ॥ १४१ ॥

गुरुमिति विकल्पे न डीष् ।

असिन्नेव ग्रन्थे श्लो० २४ तन्वीमिति डीष् ।

कुमारसम्भवे—VI. २५.

अथ मौलिगतस्येन्दोर्विशदैर्दशनाशुभिः ।

उपचिन्वन्मभां तन्वीं प्रत्याह परमेश्वरः ॥ १५० ॥

तन्वीमिति डीष् ।

किराताजुनीये—X. ५३.

कुसुमितमवलम्ब्य चूतमुच्चै-

स्तनुरिभ्रकुम्भप्रथुस्तनानताङ्गी ।

तदभिमुखमनङ्गचाप्यष्टि-

र्विस्तृतगुणेव समुच्यनाम काचित् ॥ १५१ ॥

तनुरिति न डीष् ।

असिन्नेव ग्रन्थे श्लो० १०८. तनुरिति न डीष् ।

असिन्नेव ग्रन्थे श्लो० १०४.

पट्टीति डीष् । पटुरिति च स्यात् ।

नैषधे—II १०७.

अथ कनकपतेत्रस्तत्र तां राजपुत्रीं

सदस्ति सदशभासां विस्फुरन्तीं सखीनाम् ।

उडुपरिषेदि मध्यस्थायिशीताशुलेखा-

नुकरणपटुलक्ष्मीमक्षिलक्षीचकार ॥ 152 ॥

पट्ण्यः पटवो वा लक्ष्म्यो यस्याः सा पटुलक्ष्मीः ।

अस्मिन्नेव ग्रन्थे श्लो० 119.

पृथ्वीति डीष् , पृथुरिति च स्यात् ।

चम्पूभारते—III, 128.

ज्वालतापभरकुण्डलिताङ्गीः क्ष्वेडसारघृतसेचनमृद्वीः ।

सर्पपुङ्गवततीरतिहृष्टः शण्कुलीरिव चर्चव कृशानुः ॥ 153 ॥

मृद्वीरिति डीष् । मृदुरिति च स्यात् ।

५०३ । बह्वादिभ्यश्च । ( ४. १ ४५ )

एभ्यो वा डीष् स्यात् । बह्वी बहु. । बह्वादिः. ४-५

माघे—VII, 2.

दधति सुमनसो वनानि बह्वीर्युवतियुता यदवः प्रयातुमीषुः ।

मनसिश्यमहास्त्रमन्यथामी न कुसुमपञ्चकमप्यलं विसोढुम् ॥ 154 ॥

बह्वीरिति डीष् ।

अस्मिन्नेव ग्रन्थे श्लो० 145. शस्त्री डीष् ।

माघे—XVIII, 57.

पौनःपुन्यादस्त्रगन्धेन मत्तो मृद्वन्कोपालोकमायोधनोर्व्याम् ।

पादे लम्बामन्त्रमालामिमेन्द्रः पाशीकल्पामायतामाचर्ष ॥ 155 ॥

पाशी ।

माघे—XII, 8.

गण्डोज्वलाशुज्वलनाभिचक्रवा विशाङ्गमनां नभयोदरश्रिया ।

कश्चित्सुख प्राप्नुमन्तः सुसारथी रथीं युथेज्जपितुरा ऋषिम् ॥ 156 ॥

रथीमिति डीष् ।

रघुवंशे—I. 87.

अहूर्वर्तिनीं सिद्धिं राजन्विगणयात्मनः ।

उपस्थितेयं कल्याणी नाम्नि कीर्तित एव यत् ॥ 157 ॥

कल्याणी ।

रघुवंशे—XII 5

सा किलाश्वासिता चण्डी भर्ता तत्सश्रुतौ वरौ ।

उद्भवामेन्द्रसिक्ता भूर्बिलमग्नाविवोरगौ ॥ 158 ॥

चण्डीति ङीष् ।

( ग सू ) कृदिकारादक्तिनः 50.

वा ङीष् ।

रघुवंशे—XVII. 66.

खनिभिः सुषुवे रत्नं क्षेत्रै सस्य वनैर्गजान् ।

दिदेश वेतनं तस्मै रक्षासदृशमेव भूः ॥ 159 ॥

‘ खनिकषि ’ ( उ. सू 579 ) इत्यौणादिक इप्रत्ययः । खनिः । ‘ खनिः  
स्त्रियामाकरः स्यात् ’ II 111 7. इत्यमरः ।

नैषधे—II. 25

हृतसारमिवेन्दुमण्डलं दमयन्तीवदनाय वेधसा ।

कृतमध्यविलं विलोक्यते धृतगम्भीरवनीखनीलिम् ॥ 160 ॥

खनीति विकल्पे ङीष् ।

रघुवंशे—VI. 22.

कामं नृपाः सन्तु सहस्रशोऽन्ये राजन्वतीमाहुरनेन भूमिम् ।

नक्षत्रताराग्रहसंकुलापि ज्योतिष्मती चन्द्रमसैव रात्रिः ॥ 161 ॥

‘ राशदिभ्या त्रिप् ’ ( उ. सू 507 ) इत्यौणादिकः त्रिप् । न ङीष् ।

भट्टिकाव्ये—XIV. 48.

तिरोक्त्वै सूर्येण प्रापे च निशयास्पदम् ।

जमसे कालरात्रीव वानरान्राक्षसाश्च सा ॥ 162 ॥

रात्रीति ङीष् ।

अनर्घराघवे— V. 28

समन्तादुन्मीलद्दहललहरीलङ्घनकला-

लघुपेङ्घत्पम्पानिलविदलदेलासुरभय ।

अविधावैदेहीशतलिपिकरीणा मम धिया-

ममी हस्तालम्बं विपिनविनिवेशा विदधने ॥ 163 ॥

सर्वघातुभ्य इन्नित्यनुवृत्तौ 'इगुपघात्किन्' (उ सू 559) इत्यौणादिक इन् ।  
लिपिः स्त्री । न डीष् ।

नैषधे—VI 64.

विलेखितु भीमभुवो लिपीषु सख्यातिविरख्यातिभृतापि यत्र ।

अशाकि लीलाकमलं न पाणिरपारि कर्णोत्पलमक्षि नैव ॥ 164 ॥

लिपीति डीष् । अक्तिन इति क्तिन्प्रत्ययान्तस्य डीष्निषेधाद्विरख्यातिरिति  
ह्रस्वान्त एव ।

चम्पूरामायणे— V. 19.

रजनिचरमभागे वारसीमन्तिनीना

करतलकलिताभिर्दीपिकामार्जनीभि ।

दिशि दिशि परिमृष्टं यत्तमस्तत्समस्त

हृदयमवजगाहे केवल रावणस्य ॥ 165 ॥

रजनिरितीकारान्तः । 'अर्तिसृ' (उ सू 259) इति अनिः ।

अस्मिन्नेव ग्रन्थे श्लो० 93 रजनीति डीष् ।

नैषधे—I. 102.

विलासवापीतटवीचिवादानात्

पिकालिगीते. शिखिलास्यलाषवात् ।

वनेऽपि तौर्यत्रिकमारराघ तं

क भोगमाप्नोति न भाग्यभाग्जनः ॥ 166 ॥

'वेजो ङिच' (उ, सू. 512) इत्यौणादिक ईचिप्रत्ययः । 'स्त्रियां वीचि-  
रथोर्मिषु' I. 1x, 5, इत्यमरः ।

माषे— VIII. ६४.

आरूढः पतित इति स्वसम्भवोऽपि

स्वच्छाना परिहरणीयतामुपैति ।

कर्णेभ्यश्च्युतमसितोत्पलं वधूना

वीचीभिस्तटमनुयन्निरासुराणः ॥ 167 ॥

वीचीति ङीष् ।

किरातार्जुनीये— I. 9

कृतादिषड्भ्रुगजयेन मानवीमगम्यरूपा पदवीं प्रपित्सुना ।

विभज्य नक्तदिवमस्ततन्द्रिणा वितन्यते तेन नयेन पौरुषम् ॥ 168 ॥

तन्द्रिरालस्यम् । तदिस्सौत्रो घातुः । तस्मात् 'वड्क्रयादयश्च' (उ. सू ६०  
इत्यौणादिकः किन्प्रत्ययः । 'वन्दीघटीतरीतन्द्रीति ङीष्न्तोऽपी'ति क्षीरस्वामी ।

५०४ । पुंयोगादाख्यायाम् । (४. १. ४८)

ङीष् ।

किरातार्जुनीये— IV. ३३.

कृतावधानं जितबर्हिणध्वनौ सुरक्तगोपीजनगीतनिस्वने ।

इदं जिघत्सामपहाय भूयसीं न सस्यमभ्येति मृगीकदम्बकम् ॥ 169

गाः पान्तीति गोप्ताः । तेषां भार्या गोप्यः ।

माषे— V. 17.

यानाज्जनः परिजनैरवरोप्यमाषा

राज्ञीर्निरापनयनाकुलसौविदल्लाः ।

सस्तावगुण्ठनपटक्षणलक्ष्यमाण

वक्त्रश्रियः सभयकौतुकमीक्षले स्म ॥ 170 ॥

राज्ञी ।

नैषधे— V. 47.

मानुषीमनुसस्त्यथ पत्यौ स्वर्षभावमवलम्ब्य मघोनी ।

खण्डितं निजमसूचयदुच्चैर्मानमाननसरोरुहनत्या ॥ 171 ॥

मघोनः स्त्री मघोनी । शची । मानुषी । 'जातेरस्त्री' (सू 518) इत्यादिना ङीष् ।

वा० । पालकान्तात्र । (2461)

वा० । सूर्योद्देवताया चाप् वाच्यः । (2471)

सूर्यस्य स्त्री देवता सूर्या । देवताया किम् । सूरी कुन्ती । मानुषीयम् । 'सूर्यागस्त्ययोश्छे च ङ्या च' (वा. 4199 सू. 499) इति ङ्यां यलोपः ।

५०५ । इन्द्रवरुणभवशर्वरुद्रमृडहिमारण्ययवयवनमातुलाचार्यणामानुक् ।  
(४. १. ४९)

एषामानुगागमः स्यात् ङीष् च । इन्द्रादीनां षण्णां मातुलाचार्ययोश्च पुयोग एवेष्यते । तत्र ङीषि सिद्धे आनुगागममात्रं विधीयते । इतरेषां चतुर्णामुभयम् ।

अस्मिन्नेव ग्रन्थे श्लो० 111. इन्द्रस्य स्त्री इन्द्राणी । वरुणस्य स्त्री वरुणानी । रुद्रस्य स्त्री रुद्राणी ।

चम्पूभारते—IV. 71.

आपादलम्बिजटमातपमालभक्ष-

मूर्ध्वाभवद्भुजमुदारतप.कृशाङ्गम् ।

दृष्टयानुगृह्य कुरुवीरमुनीन्द्रमेन

त्रेषा बभूव सुतवत्सलता भवान्याः ॥ 172 ॥

भवस्य स्त्री भवानी । 'शिवा भवानी रुद्राणी शर्वाणी सर्वमङ्गला' I. i. 37, इत्यमरः ।

वा० । हिमारण्ययोर्महत्वे । (2472)

महद्धिमं हिमानी । 'हिमानी हिमसन्तति.' I. 11 19. इति 'मह्यारण्य-मरण्यानी' II. 17. 1. इति चामरः ।

चम्पूभारते—IV. 56.

यस्मिन्हिमानीभृति यक्षवृन्दमङ्गेषु सर्वेष्वपि मञ्जुलेषु ।

नक्षत्रैश्चोष्णं नल्लिनेक्षणानामुरोजमेवास्तिरासुधास्ते ॥ 173 ॥



किरातार्जुनीये—IV 12.

विमुच्यमानैरपि तस्य मन्थर  
गवां हिमानीविशदै कदम्बकैः ।  
शरन्नदीना पुलिनैः कुतूहल  
गलदूदुकूलैर्जघनैरिवादधे ॥ 174 ॥

भट्टिकाव्ये—IV. 2.

अटात्र्यमानोऽरण्यानीं ससीतः सहलक्ष्मणः ।  
बलाद् बुभुक्षुणोत्क्षिप्य जहे भीमेन रक्षसा ॥ 175 ॥

महदरण्यमरण्यानी ।

वा० । यवाद्दोषे । ( 2473 )

दुष्टो यवो यवानी ।

वा० । यवनाल्लिप्याम् । ( 2474 )

यवनानां लिपिर्यवनानी ।

विश्वगुणादर्शे 184.

उपनयनविवाहानुत्सवैकप्रधानौ  
कलिविभवत एषा कालभेदानभिज्ञौ ।  
विजहति न कदाचिद्वेदपाठैकयोग्ये  
वयसि च यवनानीवाचनाभ्यासमेते ॥ 176 ॥

वा० । मातुलोपाध्याययोरानुम्बा ।

मातुलानी - मातुली । उपाध्यायानी - उपाध्यायी । तत्र वा डीष् बाच्च्य  
उपाध्यायी उपाध्याया ।

वा० । आचार्यादणत्वं च । ( 2477 )

आचार्यस्य स्त्री आचार्यानी । पुयोग इत्येव ।

वा० । अर्थज्ञत्रियाभ्या वा स्वार्थे । ( 2478 )

अर्याणी अर्या, क्षत्रियाणी क्षत्रिया । पुंयोगे तु अर्या क्षत्रिया । ' अर्याणी स्वयमर्या स्यात् क्षत्रिया क्षत्रियाप्यपि ' II. v1. 14. इत्यमरः ।

अस्मिन्नेव ग्रन्थे श्लो० 107. क्षत्रियाणी ।

अनर्घराघवे—IV 44.

ग—आः पाप क्षत्रियायाः पुत्र ! क्षत्रियभ्रूणहत्यापातकिन् ! निसर्गनिष्प्राणं द्वि प्रहरणमिक्ष्वाकूणा ब्राह्मणेषु ॥ 177 ॥

५०७ । क्तादल्पाख्यायाम् ( ४. १. ५१ )

करणादेः क्तान्तात् स्त्रिया ङीष् स्यात् अल्पत्वे द्योत्ये । अभ्रलिप्ती द्यौः ।  
अल्पाख्याया किम् ? चन्दनलिप्ताङ्गना ।

अनर्घराघवे—IV 57.

कन्या काचिदिहापि कर्मणि पणः स्यादित्यसूयाबल-

त्सीतापाङ्गमयूखमांसलमुखज्योत्स्नाविलिप्तीं दिवम् ।

कुर्वाणेन रघूद्वहेन चकृषे नारायणीय धनु.

सन्धार्थाथ शरश्च भार्गवगतिच्छेदादमोघीकृतः ॥ 178 ॥

विलिप्तीं अल्पविलिप्ताम् ।

५१० । स्वाङ्गाच्चोपसर्जनादसंयोगोपधात् । ( ४. १. ५४ )

वा ङीष् ।

माघे—VI 13.

इति वदन्तमनन्तरमङ्गना भुजयुगोन्नमनोच्चतरस्तनी ।

प्रणयिनं रमसादुदरश्रिया वलिभयालिभयादमिषखजे ॥ 179 ॥

उच्चतरौ स्तनौ यस्याः सोच्चतरस्तनी ङीष् ।

अस्मिन्नेव ग्रन्थे श्लो० 134. तपःफलस्तनीम् । ङीष् ।

कुमारसभवे—III 39.

पर्याप्तपुष्पस्तम्बकस्तनाभ्यः स्फुरत्यवाल्लोष्ठमनोहराभ्यः ।

लतावधूभ्यस्तरवोऽप्यवापुर्विनप्रशास्त्राभुजवन्धनानि ॥ 180 ॥

विकल्पे न ङीष् ।

कुमारसम्भवे—IV. 4

अथ सा पुनरेव विह्वला वसुधालिङ्गनधूसरस्तनी ।  
विललाप विंकीर्णमूर्धजा समदुःखामिव कुर्वती स्थलीम् ॥ 181 ॥

माधे—VI 38

प्रणयकोपभृतोऽपि पराङ्मुखाः सपदि वारिघरारवभीरवः ।  
प्रणयिनः परिरब्धुमनन्तर ववलिरे वलिरेचितमध्यमाः ॥ 182 ॥

पराङ्मुखा इति विकल्पादनीकारः ।

माधे—VI 53

हरितपत्रमयीव मरुद्गणैः सगवनद्धमनोरमपल्लवा ।  
मधुरिपोरभिताम्रमुखी मुदं दिवि तदा विततान शुकावलिः ॥ 183 ॥  
अभिताम्रमुखीति ङीष् ।

कुमारसम्भवे—VII 59.

विलोचन दक्षिणमङ्गनेन सम्भाव्य तद्वञ्चितवामनेत्रा ।  
तथैव वातायनसंनिकर्षं ययौ शलाकामपरा वहन्ती ॥ 184 ॥  
तद्वञ्चित वामनेत्रं यस्याः सा तद्वञ्चितवामनेत्रा । असंयोगोपधादिति निषेधान्न  
ङीष् ।

स्वाङ्गं लिधा—

अद्रव मूर्तिमत्स्वाङ्गं प्राणिस्थमविकारजम् ।  
सुस्वेदा द्रवत्वात् । सुज्ञाना अमूर्तत्वात् । सुमुखा शला अप्राणिस्थत्वात् ।  
सुशोफा विकारजत्वात् ।

अतत्स्थं तत्र दृष्टं च

सुकेशी सुकेशा वा रथ्या । अप्राणिस्थस्यापि प्राणिनि दृष्टत्वात् ।

कुमारसम्भवे—V. 68

चतुष्कपुष्पकरावकीर्णयोः परोऽपि को नाम तवानुमन्यते ।  
अलक्तकाङ्कानि पदानि पादयोर्विकीर्णकेशासु परेतभूमिषु ॥ 185 ॥

विकीर्णकेशास्विति विकल्पान्न ङीष् ।

तेन चेतत्तथायुतम् ॥

सुस्तनी सुस्तना वा प्रतिमा । प्राणिवत्प्राणिसदृशे स्थितत्वात् ।

५११ । नासिकोदरौष्ठजङ्घादन्तकर्णशृङ्गाच्च । ( ४. १. ५५. )

एभ्यो वा ङीष् । तुङ्गनासिकी तुङ्गनासिकेत्यादि ।

नैषधे— II. 40.

सरसीः परिशीलितुं मया गमिकर्मांकृतनैकनीवृता ।

अतिथित्वमनाथि सा दृशोः सदसत्सशयगोचरोदरी ॥ 186 ॥

रघुवंशे—X. 69

शय्यागतेन रामेण माता श्वातोदरी बभौ ।

सैकताम्भोजबलिना जाह्वीव शरत्कृशा ॥ 187 ॥

माधे—XIII 16.

इभकुम्भतुङ्गघटितेतर-

स्तनभारदूरविनिवारितोदराः ।

परिफुल्लगण्डफलकाः परस्परं

परिरेभिरे कुकुरकौरवस्त्रियः ॥ 188 ॥

विकल्पान्न ङीष् ।

चम्पूभारते—VII 10

इद निशम्य स्मितलाञ्छितोष्ठ्या

तत्रोत्तरा केशकृता प्रणुन्ना ।

बृहन्नला सारथिकृत्यदक्षा

आत्रे निवेद्यानयति स्त चैनाम् ॥ 189 ॥

ङीष् ।

मेघसन्देशे—II. 19.

तन्वी श्यामा शिखरिदशना पकविम्बाधरोष्ठी

मध्ये क्षामा चकितहस्त्रिणीप्रेक्षणा निम्ननाभिः ।

श्रीणीभारादलसगमना स्तोक्नम्रा स्तनाभ्यां  
या तत्र स्यात् युवतिविषये सृष्टिराद्येव धातुः ॥ 190

(वृत्तिः) । अङ्गात्रकण्ठेभ्यो वक्तव्यम् ।

सयोगोपधादपि । स्वङ्गी स्वङ्गेत्यादि ।

नैषधे—I 85

नवा लता गन्धवहेन चुम्बिता  
करम्बिताङ्गी मकरन्दशीकरैः ।  
दशा नृपेण स्मितशोभिकुड्मला  
दरादराम्यां दरकम्पिनी पपे ॥ 191 ॥

अस्मिन्नेव ग्रन्थे श्लो० 151 आनताङ्गी । डीष् ।

चम्पूभारते—VI 29

कूपस्य तीरे निवसन्नपाय को वा न घत्ते वद कोमलाङ्गि ।  
त्वन्नाभिकूपस्य वसन् हि तीरे न दृश्यते सम्प्रति मध्यभागः ॥ 192 ॥

चम्पूभारते—VI 23

नतगात्रि यदागमेन मा नयसे मोदगिरेरधित्यकाम् ।  
चिरपुण्यफलोदयश्रिया दिवसो वैजननस्तदेष मे ॥ 193 ॥

कुमारसम्भवे—VII. 85

ध्रुवेण भर्त्रा ध्रुवदर्शनाय प्रयुज्यमाना प्रियदर्शनेन ।  
सा दृष्ट इत्याननमुन्नमय्य हीसन्नकण्ठी कथमप्युवाच ॥ 194 ॥

५१२ । न क्रोडादिबह्वचः । ( ४. १. ५६ )

क्रोडादेर्बह्वचश्च स्वाङ्गाच्च डीष् । कल्याणक्रोडा । अध्वानामुरः क्रोडा ।  
आकृतिगणोऽयम् । सुजघना ।

माघे—VI 25

स्फुरदधीरतटिन्नयना मुहुः  
प्रियमिवागलितोरुपयोधरा ।

स्त्रीप्रत्ययप्रकरणम्

जलधरावलिरप्रतिपालित-

स्वसमया समयाज्जगतीधरम् ॥ 195 ॥

मयनपयोधरयोर्वह्चकत्वाच्च डीष् ।

अस्मिन्नेव ग्रन्थे श्लो० 62. अधरनयने च तथा ।

भट्टिकान्ये—X 15

घनगिरीन्द्रविलङ्घनशालिना

वनगता वनजद्युतिलोचना ।

जनमता ददशे जनकात्मजा

तरुमृगेण तरुस्थलशायिनी ॥ 196 ॥

लोचनं च तथा ।

५१३ । सहनञ्ज्विद्यमानपूर्वाच्च । ( ४. १. ५७ )

सहेत्यादित्रिकपूर्वाच्च डीष् । सकेशा । अकेशा । विद्यमाननासिका ।

५१४ । नखमुखात्संज्ञायाम् । ( ४. १. ५८ )

डीष् न स्यात् । शूर्पणखा । गौरमुखा । सज्ञायाम् किम् । ताम्रमुखी कन्या ।

रघुवंशे—XII 51.

राघवास्त्रविदीर्णानां रावण प्रति रक्षसाम् ।

तेषां शूर्पणखैवैका दुष्प्रवृत्तिहराभवत् ॥ 197 ॥

शूर्पवन्नखानि यस्या सा शूर्पणखा ।

५१५ । दिक्पूर्वपदान्डीप् । ( ४. १. ६० )

कुमारसम्भवे—VII. 18.

ता प्राङ्मुखीं तत्र निवेश्य तन्वीं

क्षणं व्यलम्बन्त पुरो निषण्णाः ।

भूतार्थशोभाह्वियमाणनेत्राः ।

प्रसाधने सन्निहितेऽपि नार्यः ॥ 198 ॥

५१७ । सख्यशिक्षीति भाषायाम् । ( ४. १. ६२ )

सखी । अशिक्षी ।

माघे—VII. 8.

न च सुतनु न वेद्मि यन्महीया-

नसुनिरसस्तव निश्चयः परेण ।

वितथयति न जातु मद्रुचोऽसा-

विति च तथापि सखीषु मेऽभिमानः ॥ 199 ॥

५१८ । जातेरस्त्रीविषयादयोपघात् । ( ४. १. ६३ )

डीष् स्यात् ।

रघुवंशे—IV. 61.

यवनीमुखपद्मानां सेहे मधुमदं न सः ।

- बालातपमिवाब्जानामकारुजलदोदयः

यवनी ।

अस्मिन्नेव ग्रन्थे श्लो० 171. मानुषी ।

रघुवंशे—XII. 87

फलमस्योपहासस्य सद्यः प्राप्स्यसि पश्य माम् ।

मृग्याः परिभवो व्याघ्रघामित्यवेहि त्वया कृतम् ॥ 201 ॥

मृगी । व्याघ्री ।

माघे—VIII. 13

मुग्धायाः सरललितेषु चक्रवाक्या

निःशङ्क दयिततमेन लुम्बितायाः ।

प्राणेशानमि विदधुर्विधूतहस्ता

सीत्कार समुचितमुत्तर तरुण्यः ॥ 202 ॥

चक्रवाकी ।

चम्पूरामायणे—II 31.

करुणागवादसुखितां सहसैव कान्तां  
कान्तरचारकथया कलुषीचकार ।  
अम्भोदनादमुदितां विपिने मयूरीं  
सत्रासयन्निव धनुर्ध्वनिना पुलिन्दः ॥ 203 ॥

मयूरी । अस्त्रीविषयात्किम् । बलाका । अयोपघात्किम् । क्षत्रिया ।

वा० । ह्यगवयमुकयमनुष्यमत्स्यानामप्रतिषेधः । ( 2495 )

हयी । गवयी । मुकयी । मानुषी । 'तत आगत' (सू. 1453) इत्यणि डीप् ।  
'मत्स्यस्य ड्याम्' (वा. 4198. सू. 499) । मरसी ।

५२० । इतो मनुष्यजातेः । ( ४. १ ६५ )

डीष् स्यात् । दाक्षी । अत इञ् । ततो डीष् । यद्वा 'तस्यापत्य' (सू. 1088)  
मित्यण् । 'टिड्ढाणञि' (सू. 470) त्यादिना डीप् ।

रघुवशे—I 1.

वागर्थाविव संपृक्तौ वागर्थप्रतिपत्तये ।  
जगत पितरौ वन्दे पार्वतीपरमेश्वरौ ॥ 204 ॥

अस्मिन्नेव ग्रन्थे श्लो 43 मैथिली मैथिलस्यापत्यम् । अत इञ् । तदन्तात्  
डीष् ।

५२१ । ऊङुतः । ( ४ १. ६६ )

उकारान्तादयोपघान्मनुष्यवाचिनः स्त्रियामूङ् स्यात् ।

रघुवशे—XIII. 24.

त्वं रक्षसा भीरु यतोऽपनीता तं मार्गमेताः कृपया लता मे ।  
अदर्शयन्वक्तुमशक्नुवन्त्यः शाखाभिरावर्जितपल्लवामि ॥ 205 ॥

भीरु । सम्बुद्धौ ह्रस्व ।

अस्मिन्नेव ग्रन्थे श्लो० 108. प्रमन्युः प्रकृष्टशोका । अयोपघादिति निषेधा-  
दूङ् न ।



भट्टिकाव्ये—IV. 21.

तामुवाच सगौष्ठीने वने स्त्रीपुंसभीषणे ।  
असूर्यपश्यरूपा त्व किमभीरुरार्यसे ॥ 206 ॥

अभीरुः शूर्पणखा । अमनुष्यत्वादृङ् न ।

वा० अक्काणिजातेश्वारज्वादीनामुपसंख्यानम् । ( 2502 )

भट्टिकाव्ये—VIII. 65.

मन्दायमानगमनो हरितायत्तरुं कपिः ।  
द्रुमैः शकशकायद्विर्मरुतेनाट सर्वतः ॥ 207 ॥

हरितायन्तस्तरवो यस्यां ता हरितायत्तरुम् । ऊङ् ।

५२२ । बाह्वन्तात्संज्ञायाम् । ( ४. १. ६७ )

स्त्रियामूङ् स्यात् । भद्रबाहू । सज्ञायाम् किम् । वृत्तबाहुः ।

५२३ । पङ्गोश्च । ( ४. १. ६८ )

वा० । श्वशुरस्योकाराकारलोपश्च । ( 5039 )

चादूङ् । पुंयोगलक्षणस्य ङीषोऽपवादः ।

रघुवंशे—XIV. 18

श्वश्रूजनानुष्ठितचारुवेषा कर्णीरथस्था रघुवीरपत्नीम् ।  
प्रासादवातायनदृश्यबन्धैः साकेतनार्योऽञ्जलिभिः प्रणेमुः ॥ 208 ॥

५२४ । ऊरूत्तरपदादौपम्ये । ( ४. १. ६९ )

इत्यूङ्प्रत्ययः ।

अस्मिन्नेव ग्रन्थे श्लो० 17. रम्भे कद्वलीस्तम्भाविब ऊरु यस्याः सा रम्भोरुः ।

अस्मिन्नेव ग्रन्थे श्लो० 20 द्विरदनासेव ऊरु यस्याः सा द्विरदनासोरुः ।

माघे—VI. 24.

निदधिरे दयितोरसि तत्क्षणा-

स्रपनवारितुषारभृतस्तनाः ।

सरसचन्दनरेणुरनुक्षण

विचकरे च करेण वरोरुभिः ॥ 209 ॥

वरावूरु यस्या. सा वरोरुः । अनौपम्ये ऊङ् न । करेणुकरोरुभिरिति पाठस्तु  
ऊङ्भावाद्धेयः ।

अस्मिन्नेव ग्रन्थे श्लो० 62. नखपदाङ्कितोरवः । ऊङ् न ।

५२५ । संहितशफलक्षणवामादेश्च । (४. १. ७०)

सहितोरुः । सैव शफोरुः । शफाविव खुराविव संश्लिष्टत्वादुपचारात् ।

लक्षणशब्दादर्श आद्यच् । लक्षणोरुः । वामोरुः ।

वा० । संहितसहाभ्या चेति वक्तव्यम् । (2503)

हितेन सह सहितावूरु यस्याः सा सहितोरुः । सहेते इति सहौ ऊरु यस्याः  
सा सहोरुः ।

माघे—VIII. 24.

त्वस्यन्ती चलशफरीविघट्टितोरु-

वामोरुरतिशयमाप विभ्रमस्य ।

क्षुभ्यन्ति प्रसभमहो विनापि हेतो-

लीलाभिः किमु सति कारणे तरुण्यः ॥ 210 ॥

वामौ सुन्दरौ ऊरु यस्या सा वामोरुः । ऊङ् । विघट्टितावूरु यस्याः सा  
विघट्टितोरुः । ऊङ् न ।

किरातार्जुनीये—VIII. 45

परिस्फुरन्मीनविघट्टितोरवः

सुराङ्गनास्त्रासविलोलदृष्टयः ।

उपाययु. कम्पितपाणिपल्लवाः

सखीजनस्यापि विलोकनीयताम् ॥ 211 ॥

५२६ । संज्ञायाम् । (४. १. ७२)

इत्यूङ् ।

भाषे—XX 43.

कृतकेशविडम्बनैर्विहायो विजय तत्क्षणमिच्छुमिश्लेन ।

अमृताग्रभुवः पुरेव पुच्छ बहवामर्तुरवारि काद्रवेयैः ॥ 212 ॥

कद्रूः सर्पमाता ।

५२७ । शार्ङ्गरवाद्यजो ङीन् । ( ४. १. ७३ )

शार्ङ्गरवादिः—४. ६.

कुमारसम्भवे—I. 48

लज्जा तिरश्चा यदि चेतसि स्या-

दसशय पर्वतराजपुत्र्याः ।

तं केशपाश प्रसमीक्ष्य कुर्यु-

र्वालप्रियत्व शिथिल चमर्थः ॥ 213 ॥

पुत्रशब्दात् ङीन् ।

( ग. सू. ) नृनरयेर्वृद्धिश्च । 54.

नारी । नैषधे—I. 94.

मरुल्लल्पलवकण्टकैः क्षत

समुच्चलच्चन्दनसारसौरभम् ।

स वारनारीमुखसंचितोपमं

ददर्श माळूरफलं पचेलिमम् ॥ 214 ॥

५२८ । यडश्चाप् । ( ४. १. ७४ )

व्यङ्ग्यलोः सामान्यग्रहणम् । ' कौट्यादिभ्यश्च ' ( सू. 1200 ) इति ष्यङ् ।

अस्मिन्नेव ग्रन्थे श्लो० 75. भोजस्य राज्ञो गोत्रापत्यं स्त्रियं भोज्यामिन्दु-  
मतीम् । भोजक्षत्रिय इत्युभसङ्ख्यानात् ष्यङ् । ' वृद्धेत्कोसलाजादाङ्ग्यङ् '  
( सू. 1189 ) इति व्यङ् ।

भट्टिकान्ये—I. 14

कौसल्ययासावि सुखेन रामः

प्रक्रेकथीतो भरतस्ततोऽभूत् ।

प्रासोष्ट शत्रुघ्नमुदारचेष्ट-

मेका सुमित्रा सह लक्ष्मणेन ॥ 215 ॥

कोसलस्य राज्ञोऽपत्यं स्त्री कौसल्या ।

वा० । षाद्यञश्चाप् वाच्यः । (2505.)

पौतिमाष्या ।

५३० । तद्धिताः । ( ४. १. ७६ )

आपञ्चमसमाप्तेरधिकारोऽयम् ।

५३१ । युवस्तिः । ( ४. १. ७७ )

युक्त्वंशब्दात्तिप्रत्ययः , स च तद्धितः । युवति । अनुपसर्जनादित्येव । बहवो युवानो यस्या सा बहुयुवा । युवतीति तु यौतेः शत्रुघ्नतात् ङीपि बोध्यम् ।

असिन्नेव ग्रन्थे श्लो० 154 युवतिः ।

इति पाणिनिसूत्रव्याख्याया सोदाहरणश्लोकायां

स्त्रीप्रत्ययप्रकरणम्

॥ अथ कारकप्रकरणम् ॥



५३२ । प्रातिपदिकार्थलिङ्गपरिमाणवचनमात्रे प्रथमा । ( २. ३. ४६

भट्टिकान्ये—VIII. 118.

इदं मैथिल्यभिज्ञानं काकुत्स्थस्याङ्गुलीयकम् ।

भवत्याः सरतात्यर्थमर्पितं सादर मम ॥ 216 ॥

इदमङ्गुलीयकमिति प्रथमा ।

५३३ । सम्बोधने च । ( २. ३. ४७ )

इह प्रथमा स्यात् । हे राम ।

अस्मिन्नेव ग्रन्थे श्लो० 216. हे मैथिलि इति ।

५३४ । कारके । ( १. ४. २६ )

इत्यधिकृत्य ।

५३५ । कर्तुरीप्सिततमं कर्म । ( १. ४. ४९ )

कर्तुः क्रिययाप्तुमिष्टतम कारकं कर्मसंज्ञं स्यात् ।

भट्टिकान्ये—VIII. 81.

मावमंस्था नमस्यन्तमकार्यज्ञे जगत्पतिम् ।

संहृष्टे मयि काकुत्स्थपधन्यं कामयेत का ॥ 217 ॥

जगत्पतिमिति कर्मत्वम् ।

५३६ । अनभिहिते । ( २. ३. १ )

इत्यधिकृत्य ।

५३७ । कर्मणि द्वितीया । ( २. ३. २ )

अनुक्ते कर्मणि द्वितीया स्यात् । हरिं भजति । अभिहिते तु कर्मणि प्रथमैव ।  
हरिः सेवते ।

भट्टिकाव्ये—VIII. 94.

ततः स्वङ्गं समुद्यम्य रावणं क्रूरविग्रहं ।

वैदेहीमन्तरा क्रुद्धं क्षणमूचे विनिश्चसन् ॥ 218॥

स्वङ्गमित्यनभिहिते कर्मणि द्वितीया ।

५३८ । तथायुक्तं चानीप्सितम् । ( १. ४. ५० )

असिन्नेव ग्रन्थे श्लो० 217. काकुत्स्थम् ।

५३९ । अकथितं च ( १. ४. ५१ )

अपादानादिविशेषैरविवक्षितं कारक कर्मसङ्गं स्यात् ।

दुष्वाचपचर्दण्डरुषिप्रच्छिचिब्रूशासुजिमथूमुषाम् ।

कर्मयुक्स्यादकथितं तथा स्याच्चीहृक्प्वहाम् ॥

दुहियाचिरुषिप्रच्छिभिक्षिचिजामुपयोगनिमित्तमपूर्वविधौ ।

ब्रुविशासिगुणेन च यत्सचते तदकार्तिताचारितं कविना ॥ इतिवचनात्

जिदण्डिक्कृषिक्कृब्मुण्डिनीहृ-मुषिवर्हिग्रहाम् ।

द्विकर्मसु पचादीनां चोपसङ्ख्यानमिष्यते ॥

भट्टिकाव्ये—VIII. 82.

यः पयो दोग्धि पाषाणं स रामाद्भूतिमाप्नुयात् ।

रावणं गमय प्रीतिं बोधयन्तं हिताहितम् ॥ 219 ॥

दुहेर्द्विकर्मकत्वम् । तत्र पयस ईप्सितकर्मत्वम् । पाषाणमित्यकथितकर्मत्वम् ।

भट्टिकाव्ये—VI. 8.

सोऽपृच्छच्छुभ्रमाणं सीतां याचमानः शिव सुरात् ।

रामं यथास्थितं सर्वं आता ब्रूते सं विक्रमैः ॥ 220 ॥

भट्टिकाव्ये—VI, 9.

सन्दश्य शरणं शून्यं भिक्षमाणो वनं प्रियाम् ।  
प्राणान्दुहन्निवात्मानं शोकं चित्तमवारुधत् ॥ 221 ॥

भट्टिकाव्ये—VI, 10.

गता स्यादवचिन्वाना कुसुमान्याश्रमद्रुमान् ।  
आ यत्र तापसान्वमै सुतीक्ष्णः शास्ति तत्र सा ॥ 222 ॥

सोऽपृच्छदित्यादिश्लोकत्रये सर्वत्र सीतादीना प्रधानकर्मणामीप्सितकर्मत्वम् ।  
रक्ष्मणादीनामप्रधानकर्मणामकथितकर्मत्व च द्रष्टव्यम् ।

भट्टिकाव्ये—VIII 85

वचनं रक्षसा पत्युग्न्यु क्रुद्धा पतिप्रिया ।  
पापान्ववसित सीता रावणं प्राब्रवीद्वचः ॥ 223 ॥

ब्रू. द्विकर्मकत्वम् ।

भट्टिकाव्ये—VII, 99.

शुषित्वा घनदं पापो यां गृहीत्वावसद् द्विषन् ।  
तां रुदित्वेव शक्रेण यात लङ्कामुपेक्षिताम् ॥ 224 ॥

शुषिग्रहोर्द्विकर्मकत्वम् ।

माषे—II, 64.

निरुद्धवीवधासारप्रसारा गा इव ब्रजम् ।  
उपरुधन्तु दाशार्हाः पुरीं माहिष्मतीं द्विषः ॥ 225 ॥

माषे—XII, 40.

प्रीत्या नियुक्त्वाल्लिहतीः स्तनन्धयान्  
निगृह्य पारीमुमयेन बानुनोः ।  
वर्धिष्णुधाराध्वनि रोहिणीः पथ-  
श्विरं निदध्वौ दुहतः स गोदुहः ॥ 226 ॥

माघे—XIV. 1.

तं जगाद गिरमुद्गिरन्निव स्नेहमाहितविकासया दृशा ।  
यज्ञकर्मणि मनः समादधद्वाग्मिनां वरमकद्वदो नृपः ॥ 227 ॥

किरातार्जुनीये—I. 5.

स किंसखा साधु न शक्ति योऽधिपं  
हितात्र य संशृणुते स किंमसुः ।  
सदानुकूलेषु हि कुर्वते रतिं  
नृपेष्वमात्येषु च सर्वसम्पदः ॥ 228 ॥

नैषधे—III. 25.

दारिद्र्यदारिद्र्यविणौघवर्षै-  
र्मोघमेघव्रतमर्थिसार्थे ।  
सन्तुष्टमिष्टानि तमिष्टदेवं  
नाथन्ति के नाम न लोकनाथम् ॥ 229 ॥

नाथतेर्याच्छार्थत्वाद् द्विकर्मकत्वम् ॥ ‘अप्रधाने दुहादीनामिति’ वचनात् ।

किरातार्जुनीये—V. 30

येनापविद्धसलिल. स्फुटनागसन्ना  
देवासुरैरमृतमम्बुनिधिर्ममन्थे ।  
व्यावर्तनैरहिपतेरयमाहिताङ्कः  
एव व्यालिखन्निव विभाति स मन्दराद्रिः ॥ 230 ॥  
मश्नातेर्द्विकर्मकत्वादप्रधाने कर्मणि लिट् ।

रघुवंशे—XI. 1.

कौशिकेन स किल क्षितीश्वरो  
राममध्वरविघातशान्तये ।  
काकपक्षधरमेत्य याचित-  
स्तेजसा हि न वयः समीक्ष्यते ॥ 231 ॥



कौशिकेनेति कर्ता । राममिति प्रधानकर्म । क्षितीश्वर इति अप्रधानकर्म ।  
धाचित इति कर्मणि क्तः ।

वा० । अकर्मकधातुभिर्योगे देश कालो भावो गन्तव्योऽच्चा च कर्मसंज्ञक  
इति वाच्यम् । ( 1103 - 1104. )

कालभावाध्वगन्तव्या. कर्मसज्ञा ह्यकर्मणाम् ।  
देशश्चाकर्मकाणा च कर्मसज्ञा भवेदिह ॥

कुमारसम्भवे—III. 81

मृगाः प्रियालद्रुममञ्जरीणा  
रज.कणैर्विभ्रितदृष्टिपाताः ।  
मदोद्धताः प्रत्यनिलं विचेरु-  
र्वनस्थलीर्मर्मरपत्नमोक्षाः ॥ 282 ॥

चरतेः सकर्मकत्वम् ।

रघुवंशे—II. 8.

लताप्रतानोद्धृतैः स कैशै-  
रधिज्यधन्वा विचचार दावम् ।  
रक्षापदेशान्मुनिहोमधेनो-  
र्वन्यान्विनेष्यन्निव दुष्टसत्त्वान् ॥ 283 ॥

दावस्य देशत्वात् चरते. सकर्मकत्वम् ।

अस्मिन्नेव ग्रन्थे श्लो० 175. अरण्यानीम् ।

५४० । गतिबुद्धिप्रत्यवसानार्थशब्दकर्माकर्मकाणामणि कर्ता स णौ ।  
( १. ४. ४२ )

गत्याद्यर्थानां शब्दकर्मणामकर्मकाणां चाणौ यः कर्ता स णौ कर्म स्यात् ।

शत्रून्गमयस्वर्गं वेदार्थं स्वानवेदयत् ।  
आशयच्चासृत् देवान्वेदमध्यापयद्विधिम् ॥

आसयत्सलिले पृथ्वी यः स मे श्रीहरिर्गतिः ॥

अस्मिन्नेव ग्रन्थे श्लो० २१९ रावणम् । उभयत्रापि अणि कर्तुः कर्मत्वम् ।

भट्टिकाव्ये—VIII. ८३.

प्रीतोऽहं भोजयिष्यामि भवतीं भुवनलयम् ।

किं विलापयसेऽत्यर्थं पार्श्वे शायय रावणम् ॥ २३४॥

सर्वप्राणिकर्तुः कर्मत्वम् । ।

भट्टिकाव्ये—VII. २३.

तं जागरूकः कार्येषु दन्दशूकरिषु कपिः ।

अकम्प्य मारुतिर्दीप नम्रः प्रावेशयद्गुहाम् ॥ २३५ ॥

विशोर्हेतुमण्यन्ताल्लङ् । गत्यर्थकत्वादणिकर्तुः कर्मत्वम् ।

माघे—XII ४६

प्रायेण नीचानपि मेदिनीभृतो

जनः समेनैव पथाधिरोहति ।

सेना मुरारेः पथ एव सा पुन-

र्महामहीध्रान्परितोऽध्यरोहयत् ॥ २३६ ॥

रोहतेर्गत्यर्थत्वात् पथः कर्मत्वम् ।

चम्पूरामायणे—I ९६.

अथ महात्मा तपसः प्रभावा-

दारोपयामास दिवं त्रिशङ्कुम् ।

नीलाम्बर निह्नुतराजवेषं

वर्षानिशीथादविशेषवेषम् ॥ २३७ ॥

चम्पूरामायणे—I ८८

तथा तद्विन्ध्यं जाह्नव्या प्रापथत् त्रिदिवं पितृन् ।

अभीरथः पुरं प्राप परिपूर्णमनोरथ ॥ २३८ ॥

खुवंशो—I 74.

सोऽपश्यत्प्रणिधानेन सन्ततिस्तम्भकारणम् ।  
भावितात्मा भुवो भर्तुरथैनं प्रत्यबोधयत् ॥ 239 ॥

नैषधे—IV. 31.

त्वदितरोऽपि हृदा न मया धृतः  
पतिरितीव नलं हृदये शयम् ।  
स्मरहविर्भुजि बोधयनि स्म सा  
विरहपाण्डुतया निजशुद्धताम् ॥ 240 ॥

भट्टिकान्ये—VII 34.

ततः कपिसमाहारमेकनिश्चायमागतम् ।  
उपाध्याय इवायाम सुग्रीवोऽध्यापिपदिशाम् ॥ 241 ॥

अध्यापिपद्बोधितवान् ।

भट्टिकान्ये—VIII 62.

ज्योत्स्नामृतं शशी यस्यां वापीर्विकसितोत्पलाः ।  
अपाययत सम्पूर्णा. सदा दशमुखाज्ञया ॥ 242 ॥

कुमारसम्भवे—VIII 77.

मान्यभक्तिरथवा सखीजनः  
सेव्यतामिदमनङ्गदीपनम् ।  
इत्युदारमभिधाय शङ्कर-  
स्तामपाययत पानमम्बिकाम् ॥ 243 ॥

माघे—X 2

सोपचारमुपशान्तविचारं सानुतर्षमनुतर्षपदेन ।  
ते मुहूर्तमथ मूर्तमपीप्यन्नेम मानमवधूय वधूः स्वाः ॥ 244 ॥

वधूरित्यपि कर्तुं कर्मत्वम् ।

रघुवंशे—XIII. 9.

सुस्वार्पिणेषु प्रकृतिप्रगल्भाः

स्वयं तरङ्गाघरदानदक्षः ।

अनन्यसामान्यकलत्रवृत्ति-

र्पिबन्धुसौ पाययते च सिन्धूः ॥ 245 ॥

सिन्धूरित्यणिकर्तुः कर्मत्वम् ।

चम्पूभारते—VI 67.

सुराधिकत्वेऽपि पदे वितीर्णे

मह्य तवास्त्येव हि कृत्यशेषः ।

कुरुष्व मेरोरधिके कुचे मां

सुधाधिकं पायय चाघरोष्ठम् ॥ 246 ॥

भट्टिकाव्ये—III 25

अशिश्नवन्नात्ययिकं तमेत्य

दूता यदार्थं प्रयियासयन्तः ।

आंहिष्ट जातास्त्रिहिषस्तदासा-

तुत्कण्ठमानो भरतो गुरूणाम् ॥ 247 ॥

शृणोतेः शब्दकर्मत्वादणिकर्तुः कर्मत्वम् ।

रघुवंशे—XV 88.

साङ्गं च वेदमध्याप्य किञ्चिदुत्क्रान्तशैशवो ।

स्वकृतिं गापयामास कविप्रथमपद्धतिम् ॥ 248 ॥

गायतेः शब्दकर्मत्वादणिकर्तुः कर्मत्वम् ।

रघुवंशे—IX, 19.

स किल संयुगमूर्ध्नि सहायतां

मघवतः प्रतिपद्य महारथः ।

स्वभुजवीर्यमगापथदुच्छ्रितं  
सुरवधूरवधूतभयाः शरैः ॥ 249 ॥

रघुवंशो—IV 78.

शरैरुत्सवसङ्केतान् स कृत्वा विरतोत्सवान् ।  
जयोदाहरण बाहोर्गापयामास किन्नरान् ॥ 250 ॥

भट्टिकाव्ये—XVII. 25

तावभाषत पौलस्त्यो मा स्म प्ररुदितं युवाम् ।  
ध्रुव स मोहयित्वास्मान् पापोऽगच्छन्निकुम्भिलाम् ॥ 251 ॥

मुद्गेरकर्मकत्वात् अणिकर्तु कर्मत्वम् ।

कुमारसम्भवे—VII. 27.

तामर्चिताभ्यः कुलदेवताभ्यः  
कुलप्रतिष्ठा प्रणमय्य माता ।  
अकारयत्कारयितव्यदक्षा  
क्रमेण पादग्रहणं सतीनाम् ॥ 252 ॥

नमेरकर्मकत्वादणिकर्तु. कर्मत्वम् ।

भट्टिकाव्ये—V. 104.

सन्त्रासयाचकारारिं सुरान् पिप्राय पश्यतः ।  
स त्याज्याचकाराथ सीता विंशतिबाहुना ॥ 253 ॥

अकर्मकत्वात् त्रासेर्प्यन्तावस्थायां अरेः कर्मत्वम् ।

चा० । नीवहोर्न । ( 1109 )

रघुवंशे—XV. 74.

इति प्रलिश्रुने राज्ञा जानकीमाश्रमान्मुनिः ।  
शिष्यैरानाययामास स्वसिद्धिं नियमैरिव ॥ 254 ॥

चम्पूभारते—II. 117.

वृत्तान्तमेवमववर्ण्य स राजवृद्धः  
क्षला सकाशमुपनाम्य सहायुजातैः ।

धर्मात्मजाय धुरि कसमिदोऽर्धभावा-

दन्वर्थतामथ विभज्य ददौ खनाम्नः ॥ 255 ॥

भट्टिकान्ये—I. 10.

पुत्रीयता तेन वराङ्गनाभिरानायि विद्वान्क्रतुषु क्रियावान् ।

विपक्तिमज्ञानगतिर्मनस्वी मान्यो मुनिः स्वा पुरमृश्यशूत्रः ॥ 256 ॥

चा० । आदिखाद्योर्न । ( 1109. )

भट्टिकान्ये—XVI. 22.

मारयिष्यामि वैदेहीं खादयिष्यामि राक्षसैः ।

भूसौ वा निखनिष्यामि विध्वंसस्यास्य कारणम् ॥ 257 ॥

प्रतिषेधात्कर्तृसञ्ज्ञैव भवति । 'बुध' (सू. 2752) 'निराणचलनार्थ' (सू. 2753) 'अणावकर्मका' (सू. 2754) दित्यादिना परस्मैपदम् । 'अदेः प्रतिषेध' (वा. 959. सू. 2753 ) इति प्रतिषेधादात्मनेपदम्, 'नपा' (सू. 2755.) इति परस्मैपद-निषेधात् 'णिच्श्चे' (सू. 2564) त्यात्मनेपदविकल्पात्पाक्षिकं परस्मैपदम् ।

५४१ । हृक्रोरन्यतरस्याम् । ( २. ४. ५३ )

हृक्रोरणौ य. कर्ता स णौ वा कर्मसंज्ञ. स्यात् । हारयति-कारयति वा भृत्यं भृत्येन वा कटम् ।

अस्मिन्नेव ग्रन्थे श्लो० 252. तां पादग्रहणमकारयदिति अणिकर्तुः कर्मत्वम् ।

कुमारसंभवे—VII 80.

तौ दम्पती त्रिः परिणीय वह्निमन्योन्यसस्पर्शनिमीलिताक्षौ ।

स कारथामास वधूं पुरोवात्तस्मिन्समिद्धार्विषि लाजमोक्षम् ॥ 258 ॥

विकल्पाद्गि कर्तुं कर्मत्वम् ।

नैषधे—I 78.

अचीकरच्चारु ह्येन या अमीर्निजातपत्नस्य तळस्थले नरुः ।

मरुत्किमद्यापि न तासु शिक्षते चित्तस्य बन्धनमयचक्रकङ्कमान् ॥ 259 ॥

विकल्पादणिकर्तुर्ह्येनेति चृथीयम् ।

भट्टिकाव्ये—V. ३३.

भवन्तं कार्त्तवीर्यो यो हीनसन्धिमचीकगत् ।  
जिगाय तस्य हन्तार स राम. सार्वलौकिकः ॥ 260 ॥

भवन्तमित्यणिकर्तु कर्मत्वम् ।

भट्टिकाव्ये—VIII. ८४.

आज्ञां कारय रक्षोभिर्मा प्रियाण्युपहारय ।  
कः शक्रेण कृतं नेच्छेदधिपूर्धानमञ्जलिम् ॥ 261 ॥

रक्षोभिरिति तृतीया । मामिति द्वितीया ।

भट्टिकाव्ये—XV. ८४.

अससच्चाहतो मूर्ध्नि खड्गं चाजीहरद् द्विषा ।  
प्राणानौज्जीच्च खड्गेन डिञ्चैस्तेनैव मूर्धभिः ॥ 262 ॥

द्विषा इति तृतीया ।

भेषसदेशे—I ५

प्रत्यासन्ने नभसि दयिताजीवितालम्बनार्थी  
जीमूतेन स्वकुशलमर्थी हारयिष्यन्प्रवृत्तिम् ।  
स प्रत्यग्रै कुटजकुसुमैः कल्पितार्घाय तस्मै  
प्रीतः प्रीतिप्रमुखवचन स्वागतं व्याजहार ॥ 263 ॥

जीमूतेनेति तृतीया ।

वा० । अभिवादिहशौरात्मनेपदे वेति वाच्यम् । (1114)

अभिवादयते दर्शयते देव भक्त भक्तेन वा ।

नैषधे—V. 71.

नैषधे वत वृते दमयन्त्या व्रीडितो हि न बहिर्भवितास्मि ।  
स्वा गृहेऽपि वनितां कथमास्य हीनिमीलि खलु दर्शयिताहे ॥ 264 ॥

अणिकर्त्त्या वनिताया वैकल्पिकं कर्मत्वम् ।

भट्टिकान्ये—XIV. 54.

दर्शयाञ्चक्रिरे रामं सीतां राज्ञश्च शासनात् ।  
तस्या मिमील्लतुर्नेत्रे लुलुठे पुष्पकोदरे ॥ 265 ॥

किरातार्जुनीये—I. 10.

सस्त्रीनिव प्रीतियुजोऽनुजीविनः  
समानमानान्सुहृदश्च बन्धुभिः ।  
स मन्तत दर्शयते गतस्मयः  
कृताधिपत्यामिव साधु बन्धुताम् ॥ 266 ॥

अनर्घराषवे—V. 28

स्ववपुषि नखलक्ष्म स्वेन कृत्वा भवत्या  
कृतमिति चतुराणा दर्शयिष्ये सखीनाम् ।  
इति रहसि मया ते भीषितायाः स्मरामि  
स्मरपरिमलमुद्राभङ्गसर्वसहायाः ॥ 267 ॥

५४२ । अधिशीङ्गस्थासां कर्म । ( १. ४. ४६ )

अधिपूर्वाणामेषामाधारः कर्म स्यात् । अधिशेते अधितिष्ठति, अध्यास्ते वा  
वैकुण्ठं हरिः ।

माघे—XI. 66.

प्रलयमखिलतारालोकमहाय नीत्वा  
श्रियमनतिशयश्री सानुगागां दधानः ।  
गगनसलिलराशिं रात्रिकल्पावसाने  
मधुरिपुग्वि व भास्वानेष एकोऽधिसेते ॥ 268 ॥

भट्टिकान्ये—XV. 114.

अक्रोक्कयिष्ट तत्सैन्यं प्रपलायिष्ट चाकुलम् ।  
अच्युनच्च क्षण रक्त हतं चाभ्यशयिष्ट गाम् ॥ 269 ॥

भट्टिकान्ये—VIII. 79.

आस्त्र साक मया सौधे माघिष्ठा निर्जन वनम् ।  
माघिवत् ीर्षुवं शय्याम घशेष्व सरोत्सुका ॥ 270 ॥



असिन्नेव ग्रन्थे श्लो० 274 हृदयमिति कर्म ।

अनर्घराषवे—VII 129

श्यामो नाम वट सोऽयमेतस्याद्भुतकर्मण ।

छायामप्यधिवास्तव्यै पर ज्योतिर्निषेव्यते ॥ 275 ॥

छायामित्याधारस्य कर्मता ।

भट्टिकाव्ये—V 75

क. पण्डितायमानस्त्वामादायामिषसन्निभाम् ।

लस्यन्वैरायमाणेभ्य शून्यमन्ववसद्वनम् ॥ 276 ॥

वनमित्यधिकरणस्य कर्मत्वम् ।

चम्पूरामायणे—I 12

तामावसद्दशरथः सुरवन्दितेन

सङ्कन्दनेन विहितासनसंविभागः ।

वृन्दारकारिविजये सुरलोकलब्ध-

मन्दारमाल्यमधुवासितवासभूमिः ॥ 277 ॥

वा० । उमसर्वतसो. कार्या धिगुपर्यादिषु त्रिषु ।

द्वितीयान्नोडितान्तेषु ततोऽन्यत्रापि दृश्यते ॥ ( 1444 )

उभयतः कृष्णं गोपाः । सर्वतः कृष्णम् । धिक् कृष्णाभक्तम् । उपर्युपरि लोक हरिः । अध्यधि लोकम् । अवोऽधो लोकम् । ‘उपर्यध्यधसःसामीप्ये’ (सू. 2142) इति द्विर्भावः । ‘उपर्यादिषु सामीप्ये द्विरुक्तेषु द्वितीया’ इति वामनः ।

नैषधे—III, 82.

धिक् तं विधेः पाणिमजातलज्जं

निर्माति यः पर्वणि पूर्णमिन्दुम् ।

मन्ये स विज्ञः स्मृततन्मुखश्रीः

कृत्वार्धमौज्जद्वसूर्ध्वि यस्त्रम् ॥ 278 ॥

भट्टिकान्ये—V. 98.

यशस्करसमाचार स्यात् भुवि दयाकरम् ।  
पितुर्वाक्यकर राम धिक् त्वां दुन्वन्तमत्रपम् ॥ 279 ॥

भट्टिकान्ये—V. 40.

अघानि ताटका तेन लज्जाभयविभूषणा ।  
स्त्रीजने यदि तच्छ्लाघ्यं धिक् लोकं क्षुद्रमानसम् ॥ 280 ॥

माघे—IV. 2.

गुर्वीरजल दृषदः सम-ता  
दुपर्युपर्यम्बुमुचा वितानैः ।  
विन्ध्यायमान दिवसस्य भर्तु-  
मार्गं पुना रोद्धुमिवोन्नमद्भिः ॥ 281 ॥

अनर्घराघवे—VII. 57.

ग—कथमुपर्युपरि पुष्करावर्तकानभ्रमुचल्लभः ॥ 282 ॥

माघे—I. 4

नवानघोऽधो बृहत. पयोधरान्  
समूढकर्पूरपरागपाण्डुरम् ।  
क्षण क्षणोक्षितगजेन्द्रकृतिना  
स्फुटोपम भृतिसितेन शम्भुना ॥ 283 ॥

चा० । अभित.परित.समयानिकषाहाप्रतियोगेऽपि । ( 1442. 1443. )

अभितः कृष्णं, परित कृष्णं, ग्राम समया, निकषा लज्जां, हा कृष्णाभक्तम् ।  
तस्य शोच्यतेत्यर्थः । बुभुक्षित न प्रतिभाति किञ्चित् । 'पर्यभिभ्या च' ( सू. 1956. )  
इति तसिल् ।

भट्टिकान्ये—I. 12.

रक्षासि वेदिं परितो निरास्य-  
दज्ञान्ययाक्षीदभितः प्रधानम् ।

शेषाण्यहौषीत्सुतम्पदे च  
वर वरेण्यो नृपतेरमार्गीत् ॥ 284 ॥

रघुवशे—III. 15

अरिष्टेश्यां परितो विसारिणा  
सुजन्मनस्तस्य निजेन तेजसा ।  
निशीथदीपाः सहसा हतत्विषो  
बभूवुरालेख्यसमर्पिता इव ॥ 285 ॥

भट्टिकान्ये—V I

निराकरिष्णू वर्तिष्णू वर्षिष्णू परितो रणम् ।  
उत्पतिष्णू सहिष्णू च चेरतु खरदूषणौ ॥ 286 ॥

चम्पूरामायणे—IV 3.

ग—तस्मिन्नसमशरसमरसमये पम्पां समया पर्यटन् पर्याकुलहृदयो हृदय-  
दयितां हृदि लक्ष्यन् लक्ष्मणमिदमभाषत ॥ 287 ॥

माघे—I 68

सरत्यदो दाशरथिर्भवन्भवा-  
नमु वनान्ताद्वनितापहारिणम् ।  
पयोधिमाविद्धचलज्जलाविल  
विलङ्घ्य लङ्कां निकषा हनिष्यति ॥ 288 ॥

५४५ । अन्तरान्तरेणयुक्ते । ( २. ३. ४ )

आभ्यां योगे द्वितीया स्यात् । अन्तरा त्वा मा हरिः । अन्तरेण हरिं न  
सुखम् ।

अस्मिन्नेव ग्रन्थे श्लो० 218. वैदेहीम् आत्मानं चेति शेषः । अन्तरा  
उभयोर्मध्य इत्यर्थः । जयमङ्गलव्याख्याने वैदेहीम् अन्तरा क्रुद्धो वैदेह्या वधे कुपितः ।  
अन्तराशब्दो मध्यमाधेयप्रधानमाचष्टे । आधेयश्चात्र वधः । इति ।

चम्पूरामायणे—I. 2.

उच्चैर्गतिर्जगति सिध्यति धर्मतश्चे-

तस्य प्रमा च वचनैः कृतकेतरैश्चेत् ।

तेषा प्रकाशनदशा च महीसुरैश्चे-

त्तानन्तरेण निपतेत्क नु मत्प्रणामः ॥ 289 ॥

५४६ । कर्मप्रवचनीयाः । ( १. ४. ८३. )

इत्यधिकृत्य ।

५४७ । अनुर्लक्षणे । ( १. ४. ८४ )

लक्षणमत्र हेतुः । लक्षणार्थे अनो कर्मप्रवचनीयसज्ञा स्यात् ।

५४८ । कर्मप्रवचनीययुक्ते द्वितीया । ( २. ३. ८. )

एतेन योगे द्वितीया स्यात् । जपमनु प्रावर्षत् । हेतुभूतजपोपलक्षितं वर्षणमित्यर्थः ।

अस्मिन्नेव ग्रन्थे श्लो० 223 वचनमनु क्रुद्धा । वचनेन हेतुना क्रुद्धा ।

‘ कर्मप्रवचनीयाना प्रतिषेध ’ ( वा० 1839. सू. 780 ) इति न समासः । वचनमनु ।

५४९. । तृतीयार्थे । ( १. ४. ८५ )

अस्मिन्श्लोकेऽनुरुक्तसज्ञः स्यात् । नदीमन्ववसिता सेना । नद्या सह सम्बद्धे-  
त्यर्थः ।

अस्मिन्नेव ग्रन्थे श्लो० 223. पापमनु पापानु पापेन सहेत्यर्थः । कविना  
स्वातन्त्र्यात् द्वितीयेति योगविभागात् सुप् सुपेति वा समासः कृतः । ‘ कर्मप्रवचनीयानां  
प्रतिषेधः ’ ( वा० 1839 सू 780 ) इति अनुपापमित्यव्ययीभावसमासस्य प्रतिषेधः ।

रघुवंशे—VIII. 72.

‘ प्रमदामनु संस्थित. शुचा नृपतिः सन्निति वाच्यदर्शनात् ।

न चकार शरीरमग्निमात्सह देव्या न तु जीवितेच्छया ॥ 290 ।

माघे—IX 17

दिवसोऽनु मित्रमगमद्विलय

किमिहास्यते बत मयाबलया ।

रुचिर्भर्तुरस्य विरहाधिगमा-

दिति सन्ध्ययापि सपदि व्यगमि ॥ 291 ॥

अनु मित्रमित्यव्ययीभावसमासस्य प्रतिषेधादनु मित्रमिति पदद्वयम् ।

चम्पूरामायणे—I 31.

तमेनमन्वजायन्त त्रयल्लेतामितेजसः ।

अग्रजस्यानुकुर्वन्तस्तैस्तैर्लोकोत्तरैर्गुणैः ॥ 292 ॥

५५० । हीने । ( १. ४. ८६ )

हीने द्योत्येऽनु प्राग्वत् । अनुहरिं सुराः । हरेर्हीना इत्यर्थः ।

भट्टिकान्ये—VIII 86

न त्वं पापानु रामं चेदुप शूरेषु वा ततः ।

अपवाह्य छलाद्वीरौ किमर्थं मामिहाहरः ॥ 293 ॥

राममनु रामाद्धीनः । समासप्रतिषेधादनु राममिति पदद्वयम् ।

किरातार्जुनीये—XIII. 52.

लभ्यमेकसुकृतेन दुर्लभा रक्षितारमसुरक्ष्यभूतयः ।

स्वन्तमन्तविरसा जिगीषता मित्रलाभमनु लाभसम्पदः ॥ 294 ॥

मित्रलाभमनु मित्रलाभाद्धीना निकृष्टा इत्यर्थः ।

५५१ । उपोऽधिके च । ( १. ४. ८७ )

अधिके हीने च द्योत्ये उपेत्यव्ययं प्राक्सर्जं स्यात् । 'यस्मादधिकं' (सू. 645) इत्यधिके सप्तमी । 'कर्मप्रवचनीययुक्ते द्वितीया' (सू. 548) इति हीने द्वितीया । उप सुरेषु हरिः । सुरेभ्योऽधिक इत्यर्थः । उप हरिं सुराः । हरेर्हीना इत्यर्थः ।

असिन्नेव ग्रन्थे श्लो० 298 उप शूरेषु शूरेभ्योऽधिक इत्यर्थः ।

भट्टिकाव्ये— VIII 87

उप शूरं न ते वृत्तं कथं रात्रिञ्चराधम ।

यत्सम्प्रत्यप लोकेभ्यो लङ्काया वसतिर्भयात् ॥ 295 ॥

शूरस्युप शूरजनाद्धीनम् ।

५५२ । लक्षणेत्थंभूताख्यानभागवीप्सासु प्रतिपर्यनवः । ( १. ४. ९० )

एष्वर्थेषु प्रत्यादय उक्तसज्ञाः स्युः । लक्षणे, वृक्ष प्रतिपर्यनु वा विद्योतते विद्युत् ।  
त्थंभूताख्याने, भक्तो विष्णु प्रति पर्यनु वा । भागे, लक्ष्मीर्हरिं प्रति पर्यनु वा ।  
हरेर्भाग इत्यर्थः । वीप्साया, वृक्ष वृक्ष प्रति पर्यनु वा सिञ्चति । अत्रोपसर्गत्वाभावात्  
षत्वम् । 'लक्षणेनाभिप्रती' ( सू 668 ), 'अनुर्यत्समया' ( सू 669 ), 'यस्य  
चायामः' ( सू 670 ) इति वा समासो भवति ।

५५३ । अभिरभागे । ( १. ४. ९१ )

भागवर्जे लक्षणादावभिरुक्तसज्ञः स्यात् । हरिमभि वर्तते । भक्तो हरिमभि । देव  
देवमभिसिञ्चति ।

माघे—XVIII 4

क्रोधावेशाद्धावता प्रत्यमित्तं दूरोत्क्षिप्तस्थूलबाहुञ्चजानाम् ।

दीर्घास्तिर्यग्वैजयन्तीसदृश्यः पादाताना अजिरे खल्लेखाः ॥ 296 ॥

प्रत्यमित्तं शत्रु लक्षीकृत्य । लक्षणे प्रते कर्मप्रवचनीयत्वम् । तद्योगे अमित्र-  
मिति द्वितीया । अव्ययीभावसमासो वा ।

भट्टिकाव्ये— III. 46

वैखानसेभ्यः श्रुतरामवार्तास्ततो विसिञ्जानपतत्रिसङ्घम् ।

अभ्रलिहाप्र रविमार्गभङ्गमानंहिरेऽद्रिं प्रति चित्रकूटम् ॥ 297 ॥

अद्रिं प्रति लक्षीकृत्य ।

भट्टिकान्ये—VIII 88

आ रामदर्शनात्पाप विद्योतस्व श्रियं प्रति ।

सद्बृत्ताननु दुर्वृत्त परि स्त्रीं जानमन्मथ ॥ 298 ॥

सद्बृत्ताननु । अनोरिस्थभूताख्याने कर्मप्रवचनीयत्वम् । परि स्त्रीं , स्त्रीं स्त्रीं प्रति । परेर्वीप्साया कर्मप्रवचनीयत्वम् । श्रियं प्रति लक्ष्मीं लक्ष्मीकृत्य । प्रतेर्लक्षणार्थे, कर्मप्रवचनीयत्वम् ।

भट्टिकान्ये—VIII 89

अभि द्योतिष्यते रामो भवन्तमचिरादिह ।

उद्गूर्णबाणः संग्रामे यो नारायणतः प्रति ॥ 299 ॥

भवन्तमभि । अमेर्लक्षणार्थे कर्मप्रवचनीयत्वम् ।

माघे—VII 40

कृतकृतकरुषा सखीमपास्य त्वमकुशलेति कयाचिदात्मनैव ।

अभिमतमभि सामिलाषमाविष्कृतभुजमूलमबन्धि मूर्च्छि माला ॥ 300 ॥

५५४ । अधिपरी अनर्थकौ । ( १. ४. ९३ )

उक्तसञ्चौ स्त. । कुतोऽध्यागच्छति । कुतः पर्यागच्छति ।

भट्टिकान्ये—VIII 90

कुतोऽधि यास्यसि क्रूर निहतस्तेन पत्रिमिः ।

न सूक्त भवतात्युग्रमतिरामं मदोद्धत ॥ 301 ॥

कुतोऽधि यास्यसि । क यास्यसि इत्यर्थः । अधेरनर्थकत्वात्कर्मप्रवचनीयत्वम् ।

५५५ । सुः पूजायाम् । ( १. ४. ९४. )

सुसिक्तम् , सुस्तुतम् । अनुपसर्गत्वात् ष. ।

अस्मिन्नेव ग्रन्थे श्लो० 301 न सूक्त साधु नोक्तम् ।

५५६ । अतिरतिक्रमणे च । ( १. ४. ९५ )

अतिक्रमणे पूजाया चातिः कर्मप्रवचनीयसंज्ञ. स्यात् । अति देवान्कृष्णः ।  
अस्मिन्नेव ग्रन्थे श्लो० ३०१ अति रामं राममतिक्रम्य ।

५५७ । अपिः पदार्थसम्भावनान्ववसर्गगर्हासमुच्चयेषु । (१. ४. ९६)

एषु द्योत्येषु अपिरुक्तसंज्ञ स्यात् । सर्पिषोऽपि स्यात् । सर्पिष इति षष्ठी ।  
अपि स्तुयाद्विष्णुम् । अपि स्तुहि । धिक् देवदत्तमपि स्तुयादृषलम् । अपि सिञ्च ।  
अपि स्तुहि । अनुपसर्गत्वान्न ष ।

भट्टिकाव्ये—VIII 91

परिशेष न नाम्नोऽपि स्थापयिष्यति ते विभु. ।

अपि स्थाणुं जयेद्रामो भवतो ग्रहणं कियत् ॥ ३०२ ॥

नाम्नोऽपि परिशेष न स्थापयिष्यति किमु देहम् । पदार्थे कर्मप्रवचनीयसंज्ञा ।  
पदस्य देहस्याप्रयुज्यमानस्यार्थे अपिशब्दो वर्तते । अपि स्थाणुं जयेद्रामः । जेतुं  
सम्भाव्यते । सम्भावनाया कर्मप्रवचनीयत्वम् ।

भट्टिकाव्ये VIII 92

अपि स्तुह्यपि सेधास्मास्तथ्यमुक्त नराशन ।

अपि सिञ्चेः कृशानौ त्व दर्पं मय्यपि योऽभिक. ॥ ३०३ ॥

अस्मानपि स्तुहि । अपि सेध । अन्ववसर्गे कामचारानुज्ञाने कर्मप्रवचनीय-  
संज्ञा । कृशानौ दर्पमपि सिञ्चेः । गर्हाया कर्मप्रवचनीयत्वम् । उपसर्गसंज्ञाबाधात्  
स्तौतिसेधसिचा षत्व न भवति ।

५५८ । कालाध्वनोरत्यन्तसयोगे । ( २. ३. ५ )

द्वितीया स्वात् । सासं कल्याणी । मासमधीते । क्रोश कुटिला नदी । क्रोशं  
गिरिः । अत्यन्तसयोगे किम् । मासस्य द्विरधीते । क्रौशस्थैकदेशे पर्वतः । 'अत्यन्तसयोगे'  
( सू. ६९१ ) इति समास स्यात् ।

अस्मिन्नेव ग्रन्थे श्लो० २१८. क्षणमूचे । उक्तिक्रियया क्षणस्य कालस्य  
साकल्येन सम्बन्धाद् द्वितीया भवति ।



५५९ । स्वतन्त्रः कर्ता । ( १. ४. ५४ )

क्रियाया स्वातन्त्र्येण विवक्षितोऽर्थः कर्ता स्यात् ।  
अस्मिन्नेव ग्रन्थे श्लो० २६१. को नेच्छेत् । क इति कर्तृसंज्ञा ।

५६० । साधकतमं करणम् ( १. ४. ४२ )

क्रियासिद्धौ प्रकृत्योपकारक कारक करणसंज्ञः स्यात् ।

भट्टिकाव्ये—VIII 78

इच्छ स्नेहेन दीव्यन्ती विषयान्भुवनेश्वरम् ।  
सम्भोगाय परिकीतः कर्तास्मि तव नामियम् ॥ ३०४ ॥

स्नेहेनेति करणसंज्ञा ।

५६१ । कर्तृकरणयोस्तृतीया । ( २. ३. १८ )

अनभिहिते कर्तरि करणे च तृतीया स्यात् । रामेण बाणेन हतो वाली ।

भट्टिकाव्ये—VIII 99

तृणाय मत्वा ता सर्वा वदन्तीखिजटावदत् ।  
आत्मान हत दुर्वृत्ता स्वमांसैः कुरुताशनम् ॥ ३०५ ॥

स्वमांसैः इति करणे तृतीया ।

भट्टिकाव्ये—VIII. 100.

अद्य सीता मया दृष्टा सूर्य चन्द्रमसा सह ।  
स्वप्ने स्पृशन्ती मध्येन तन्वी श्यामा सुलोचना ॥ ३०६ ॥

मयेति कर्तरि तृतीया ।

भट्टिकाव्ये VIII. 102

\* आत्मा तर्जिताः सर्वा मुखैर्भीमा यथायथम् ।  
ययुः सुषुप्तसवस्तल्पान् भीमैर्वचनकर्मभिः ॥ ३०७ ॥

आत्मा.† कर्तृत्वे तृतीया †

सुहितार्थे करणे षष्ठीविधायकं प्रमाणं नास्ति । ' पूरणगुण' ( सू. 705 ) इति सूत्रेण षष्ठीसमासनिषेधात् करणे षष्ठ्यनुमीयते । ' नामिस्तृप्यति काष्ठानां नापगानां महोदधिः ' इति सुभाषितरत्नभाण्डागारे ।

नैषधे—III. 30.

अल सज्जन् धर्मविधौ विधाता

रुणद्धि मौनस्य मिषेण वाणीम् ।

तत्कण्ठमालिङ्ग्य रसस्य तृप्तां

न वेद तां वेदजडः स वक्राम् ॥ 308 ॥

रसस्येति करणे षष्ठी । रसस्य तृप्ता रसतृप्तामिति समासो निषेधान्न स्यात् ।

चम्पूभारते—II. 25.

तत्र कापि तरुणी तट्टिदाभा

तं ययौ जतुगृहैः सुहितेन ।

चूषणाय तमसां वनमार्गे

चोदिता हुतवहेन शिखेव ॥ 309 ॥

जतुगृहैरिति करणे तृतीया । जतुगृहैः सुहितो जतुगृहसुहित इति समासस्तु स्यादेव ।

नैषधे—III 93.

शुद्धान्तसम्भोगनितान्ततुष्टे

न नैषधे कार्यमिदं निगाद्यम् ।

अपां हि तृप्ताय न वारिधारा

स्वादुः सुगन्धिः स्वदते तुषारा ॥ 310 ॥

अनर्षराषधे—I. 34.

म—भगवन् प्रसीद तावदुत्तरोत्तरेषां महोत्सवानां कदाचिदपि न तृप्यन्ति पुंसो हृदयानि ॥ 311 ॥

चम्पूभारते—III 106

क्षुत्पपीडयति मामयि वीरौ  
कुक्षिमेत्य चकितेव युवाभ्याम् ।  
याच्यते तदशन बहु भोक्तु  
यस्य तृप्यति पुरातिथिरेषः ॥ ३12 ॥

वा० । प्रकृत्यादिभ्य उपसंख्यानम् । ( 1466. )

प्रकृत्या चारुः ।

रघुवंशे—V 11

तवार्हतो नाभिगमेन तृप्तं  
मनो नियोगक्रिययोत्सुकं मे ।  
अप्याज्ञया शासितुरात्मना वा  
प्राप्तोऽसि सम्भावयितु वनान्माम् ॥ ३13 ॥

आत्मना प्रकृत्यादित्वात्तृतीया ।

५६२ । दिवः कर्म च । ( १. ४. ४३ )

दिवः साधकतमं कारकं कर्मसज्ञ स्यात् । चात्करणसंज्ञम् । अक्षैरक्षान्वा  
दीव्यति ।

भट्टिकाव्ये—IX. ३१.

शस्त्रैर्दिदेविषुं संख्ये दुघ्नषुः परिघं कपिः ।  
यशांस्त्यर्दिषिषुः कीर्तिमीर्त्सुं वृक्षैरताडयत् ॥ ३14 ॥

शस्त्रैर्दिदेविषुं परिघं दुघ्नषुरिति च करणकर्मसंज्ञे ।

भट्टिकाव्ये—V ६7.

देहं विभ्रक्षुरस्त्रामौ मृगः प्राणैर्दिदेविषन् ।  
ज्याघुष्टकठिनाङ्गुष्ठ राममायान्मुमूर्षया ॥ ३15 ॥

प्राणैर्दिदेविषन्निति करणे तृतीया ।

भट्टिकाव्ये—V. 81

दीव्यमानं शितान् बाणानस्यमानं महागदा ।

निम्नान् शात्रवान् राम कथं त्वं नाक्वच्छसि ॥ 316 ॥

बाणानिति करणस्य कर्मत्वम् ।

अस्मिन्नेव ग्रन्थे श्लो० 304 विषयान्दीव्यतीति करणे कर्मत्वम् ।

माघे—VIII. 32.

मुग्धत्वादविदितकैतवप्रयोगा

गच्छन्त्यः सपदि पराजय तरुण्यः ।

ताः कान्तैः सह करपुष्करेरिताम्बु-

व्यात्युक्षीमभिसरणग्लहामदीव्यन् ॥ 317 ॥

व्यात्युक्षीमिति कर्मत्वम् ।

भट्टिकाव्ये—XVII 102

अन्तृणादधिकं रामस्ततोऽदेवत् सायकैः ।

अक्लाम्यद्रावणस्तस्य सूतो रथमनाशयत् ॥ 318 ॥

सायकैरिति करणे तृतीया ।

५६३ । अपवर्गे तृतीया । ( २. ३. ६ )

अपवर्गः फलप्राप्तिस्तस्या द्योत्याया कालाध्वनोरत्यन्तसयोगे तृतीया स्यात् ।  
हा क्रोशेन वानुवाकोऽधीत ।

भट्टिकाव्ये—VIII. 95.

\* संवत्सरेण यान्त्येव दुःस्वशीला अपि स्त्रिय ।

मार्दव मार्थिताः पुसा ऋहाद्दोभ्रचोऽपि सस्त्रियः ॥ 319 ॥

संवत्सरेणेति तृतीया ।

भट्टिकान्ये—VIII 95

चिरेणानुगुणं प्रोक्ता प्रतिपत्तिपराञ्जुषी ।

न मासे प्रतिपत्तासे मा चेन्मर्तासि मैथिलि ॥ 320 ॥

चिरेणेत्यपवर्गे तृतीयार्थेऽवयवम् ।

५६४ । सहयुक्तेऽप्रधाने ( २. ३. १९ )

सहार्थेन युक्तेऽप्रधाने तृतीया स्यात् । पुत्रेण सहागतः पिता । साकंसार्धसम-  
योगेऽपि । विनापि तद्योगं तृतीया । ' वृद्धो यूना ' ( सू. १४१ ) इति निर्देशात् ।

अस्मिन्नेव ग्रन्थे श्लो० ३०६ चन्द्रमसा सह सूर्यम् ।

अस्मिन्नेव ग्रन्थे श्लो० २९० देव्या सह नृपतिः ।

अस्मिन्नेव ग्रन्थे श्लो० २७० मया साकम् ।

अस्मिन्नेव ग्रन्थे श्लो० ६०. सार्धमुद्धवसीरिभ्याम् ।

अस्मिन्नेव ग्रन्थे श्लो० २५ सममन्तकेन ।

माघे—XV 88

शठ नाकलोकललनाभिरविरतरत रिरससे ।

तेन वहसि मुदमित्यवदद्रणरागिण रमणमीषिचयापरा ॥ 321 ॥

ललनाभिः सहेत्यर्थः ।

५६५ । येनाङ्गविकारः । ( २. ३. २० )

येनाङ्गेन विकृतेनाङ्गिनो विकारो लक्ष्यते ततस्तृतीया स्यात् । अक्षणा काणः ।

अस्मिन्नेव ग्रन्थे श्लो० ३०६. मध्येन तन्वीं ।

अस्मिन्नेव ग्रन्थे श्लो० ३०७ मुखैर्भीमाः ।

माघे—I. 70

स बाळ आसीद्वपुषा चतुर्भुजो

मुखेन पूर्णेन्दुनिभस्त्रिलोचनः ।

युञ्ज करान्कान्तमहीभृदुच्चकै-

रसशयं सन्प्रति तेजसा रविः ॥ 322 ॥

वपुषा मुखेनेति च तृतीया । हैन्यवदाधिक्यमप्यङ्गानां विकारः । तेजसेति  
तु प्रकृत्यादित्वात्तृतीया ।

नैषधे—V. 136.

य प्रासूत सहस्रपादुदभवत्पादेन खञ्जः कथं  
स च्छायातनयः सुतः किल पितुः सादृश्यमन्विच्छति ।  
एतस्योत्तरमद्य नः समजनि त्वत्तेजसा लङ्घने  
साहस्रैरपि पङ्कुरङ्घ्रिभिरभिव्यक्तीभवन्मानुमान् ॥ 323 ॥

पादेन खञ्जः पङ्कुरङ्घ्रिभिरिति तृतीया ।

अनर्घराधवे—III 54.

रुन्धन्नष्ट विधेः श्रुतीमुत्तरयन्नष्टौ दिशः क्रोडय-  
न्मूर्तीरष्ट महेश्वरस्य दलयन्नष्टौ कुलक्षमाभृतः ।  
तान्यक्षणा बधिराणि पन्नगकुलान्यष्टौ च सपादय-  
न्नुन्मीलत्ययमार्यदोर्बलदलत्क्रोदण्डकोलाहलः ॥ 324 ॥

पन्नगानां चक्षुःश्रवस्त्वात् अक्षणा बधिराणीति ।

अनर्घराधवे—V 3.

रक्षोऽभिचारचरुमाण्डमिव स्तन यो  
देव्या विदेहदुहितुर्विददार काकः ।  
ऐषीकमल्लमधिकृत्य तदा तमक्षणा  
काणीचकार चरमो रघुराजपुत्रः ॥ 325 ॥

अक्षणेति तृतीया ।

चम्पूभारते—III. 45.

अञ्चौ वानरपातिताचलसिन्धुभङ्गाभिघातैश्चिरा-  
दक्ष्णान्धैः कुणिभिः करेण च पदा खञ्जैः पयोमानुषैः ।  
वीचीवीथिषु कीर्त्यमानमनघ वृत्त रघूणां प्रभोः  
श्लाघंश्लाघमसौ तटेन हरितं प्राचेतसीमभ्यगात् ॥ 326 ॥

५६६ । इत्यम्भूतलक्षणे । (२. ३. २१)

तृतीया स्यात् । जटाभिस्तापसः ।

असिन्नेव ग्रन्थे श्लो० ३०७ भीमैर्वचनकर्मभिरुपलक्षिताः ।

भट्टिकान्ये—IV 16.

दधाना वलिम मध्य कर्णजाहवल्लोचना ।

वाक्त्वचेनातिसर्वेण चन्द्रलेखेव पक्षतौ ॥ ३२७ ॥

वाक्त्वचेनोपलक्षिता ।

भट्टिकान्ये—V. 105

असीतो रावण कासाचक्रे शस्त्रैर्निराकुलः ।

भूयस्त बेमिदाचक्रे नखतुण्डायुध खग० ॥ ३२८ ॥

शस्त्रैरुपलक्षितः ।

असिन्नेव ग्रन्थे श्लो० २३३, कैशौरुपलक्षितः ।

५६७ । संज्ञोऽन्यतरस्यां कर्मणि । ( २. ३. २२ )

संपूर्वस्य जानाते कर्मणि तृतीया वा स्यात् । पित्रा पितर वा संजानीते ।  
सम्प्रतिभ्यामनाव्याने ' ( सू २७१९ ) इति आत्मनेपदम् ।

भट्टिकान्ये—VIII 10.

गतासु तासु मैथिल्या संजानानोऽनिलात्मजः ।

आयातेन दशास्यस्य संस्थितोऽन्तर्हितश्चिरम् ॥ ३२९ ॥

मैथिल्या संजानानः । इय सेत्यवगच्छन् । कर्मणि तृतीया ।

भट्टिकान्ये—VIII 118

\* रक्षोविद्वत्सु घोरेषु साधून्मायाप्रियानहम् ।

निपुणान्मारयितृषु संजानानोऽवस शुभे ॥ ३३० ॥

निपुणान्संजानान इति कर्मणि द्वितीया ।

५६८ । हेतौ । ( २. ३. २३ )

हेत्वर्थे तृतीया स्यात् ।

अस्मिन्नेव ग्रन्थे श्लो० ३२९ आयातेन हेतुना । गम्यमानापि क्रिया  
कारकविभक्तौ प्रयोजिका । अलं श्रमेण । श्रमेण साम्प्रं नाम्नीत्यर्थः ।

रघुवंशे—II ३४.

अलं महीपाल तव श्रमेण प्रयुक्तमप्यलमितो वृथा स्यात् ।

न पादपोन्मूलनशक्ति रहः शिलोच्चये मूर्च्छति मास्तस्य ॥ ३३१ ॥

चम्पूभारते—VII, २३

किं वा चिकीर्षुरसि हन्त बृहन्नले त्व-

मक्ष्णोर्न मान्ति कुरुराजबलान्यमूनि ।

सद्यो निर्वर्तय रथ समरेच्छयालं

नेष्याम्यहं निजगृहेष्ववशेषमायुः ॥ ३३२ ॥

वा० । अशिष्टव्यवहारे दाण, प्रयोगे चतुर्थ्यर्थे तृतीया । ( ५०४०. )

दास्या सयच्छते कामुक । धर्मे तु भार्यायै सयच्छति । 'दाणश्च सा  
( सू. २७२४ ) इति तद् ।

भट्टिकाव्ये—VIII ३२

यानैः समचरन्तान्ये कुञ्जराश्वरथादिभि ।

संप्रायच्छन्त वन्दीभिरन्ये पुष्पफल शुभम् ॥ ३३३ ॥

वन्दीभिः संप्रायच्छन्त । वन्दीकृताभ्यः स्त्रीभ्यो ददुरित्यर्थः ।

५६९ । कर्मणा यमभिप्रैति स सम्प्रदानम् ( १. ४. ३२. )

दानस्य कर्मणा यमभिप्रैति स सम्प्रदानसंज्ञः स्यात् ।

५७० । चतुर्थी सम्प्रदाने । ( २. ३. १३ )

विप्राय गा ददाति ।

भट्टिकाव्ये—VIII, ७३.

रोचमान कुहृष्टिभ्यो रक्षोभ्यः प्रज्ञवान् श्रियम् ।

श्लाघमान परस्त्रीभ्यस्तत्रागाद्राक्षसाधिप ॥ ३३४ ॥

ददातिक्रियया राक्षसानामपि प्रीयमाणत्वात् ।



भट्टिकाव्ये—VIII. 96

प्रायुङ्क्त राक्षसीर्भीमा मन्दिराय प्रतिव्रजन् ।

भयानि दत्त सीतायै सर्वा यूयं कृते मम ॥ ३३५ ॥

चम्पूरामायणे—V. 29.

ग—एवमभिहितया तथा सभूतविस्रभतया भयादपेतया तावदनुयुक्तः पवनतनयौ  
बालिभरणकारणं सुग्रीवस्य सख्यमाख्याय प्राचेतसचेत इव सन्ततसन्निहितरामनाममङ्गल-  
मङ्गुलीयकमस्यै प्रायच्छत् ॥ ३३६ ॥

माघे—XV. 15.

यदराज्ञि राजवदिहार्यमुपहितमिदं गुरद्विषि ।

ग्राम्यमृग इव हविस्तदयं भजते ज्वलत्सु न महीशबहिषु ॥ ३३७ ॥

गुरद्विषीति अपातताद्योतवार्थमसम्प्रदानविभक्तिनिर्देशः ।

वा० । क्रियया यमभिप्रेति सोऽपि सप्रदानम् । ( 1085. )

पत्ये शेते ।

कुमारसम्भवे—II 18

स्वागतं खानधीकारान्प्रभावैरवलम्ब्य वः ।

युगपद्युगबाहुभ्यः प्राप्तेभ्यः प्राज्यविक्रमाः ॥ ३३८ ॥

क्रियाग्रहणाच्चतुर्थी ।

भट्टिकाव्ये—III 29.

दिदृक्षमाणः परितः ससीतं रामं यदा नैक्षत लक्ष्मणं च ।

रोरुद्यमानः स तदाभ्यपृच्छद्यथावदारुण्यन्नथ वृत्तमस्मै ॥ ३३९ ॥

भट्टिकाव्ये—VI 27

गिरिमन्वसुपद्रामो लिप्सुर्जनकसम्भवाम् ।

तस्मिन्नायोधनं वृत्तं लक्ष्मणायाशिष्यन्महत् ॥ ३४० ॥

लक्ष्मणायाशिष्यत् । क्रियाग्रहणाच्चतुर्थी । शास्त्रं अनुशिष्यौ लुङ् ।

माघे—IX 60.

तदुपेत्य मा स तमुपालभथा.

किल दोषमस्य न हि विद्म वयम् ।

इति सम्प्रधार्य रमणाय वधू-

र्विहितागसेऽपि विससर्ज सखीम् ॥ ३४१ ॥

वा० । कर्मणः करणसज्ञा संप्रदानस्य च कर्मसज्ञा । ( 1086. )

पशुना रुद्र यजते । पशु रुद्राय ददातीत्यर्थः ।

५७१ । रुच्यर्थानां प्रीयमाणः । ( १. ४. ३३ )

रुच्यर्थानां धातूनां प्रीयमाणोऽर्थः सम्प्रदानं स्यात् । हरये रोचते भक्तिः ।

अस्मिन्नेव ग्रन्थे श्लो० ३३४ कुदृष्टिभ्यो रोचमानः रुचिकरः ।

अस्मिन्नेव ग्रन्थे श्लो० ३१० अपा हि तृप्ताय न वारिधारा स्वदत्ते रोचते ।

चम्पूरामायणे—II. 46.

ग—ततः परिजनकृताश्वासालब्धसज्ञाय राज्ञे कौसल्यासदनमरोचत ॥ ३४२ ॥

अनर्घराघवे—III. 57

ग—सखे सीरध्वज यदभिरुचितं भवते ॥ ३४३ ॥

अनर्घराघवे—VII. 1३२

वृत्तैरिव क्रतुसहस्रभुवा फलाना-

मालोक्य यूपनिकरैर्मधुरामयोध्याम् ।

राज्ञामिह प्रवसता च विचिन्त्य सिद्धिं

देवः शचीसहचरोऽपि न रोचते नः ॥ ३४४ ॥

नोऽस्मभ्यम् ।

५७२ । श्लाघद्भुत्स्थाशपां ज्ञीप्स्यमानः । ( १. ४. ३४ )

एषा प्रयोगे बोधयितुमिष्टः सम्प्रदानं स्यात् ।

अस्मिन्नेव ग्रन्थे श्लो० ३३४ धरस्त्रीभ्यः श्लाघमानः ।

भट्टिकाव्ये—VIII. 74.

अशप्यन्निहुवानोऽसौ सीतायै सरमोहितः ।

धारयन्निव चैतस्यै वसूनि प्रत्यपद्यत ॥ ३४५ ॥

सीतायै निहुवानः स्वदौर्जन्यमपहुवानोऽशप्यच्छपथमकार्षीत् ।

भट्टिकाव्ये—XVII 48.

अरोदीद्राक्षसानीकमरोदन्तृमुजा पति ।

मैथिल्यै चाशपद्धन्तु तां प्राक्रमत चातुरः ॥ ३४६ ॥

मैथिल्यै चाशपदाक्रुष्टवान् ।

भट्टिकाव्ये—XVII 4.

न्यह्यन् शस्त्राप्यभीष्टानि समनर्हन्ध वर्मभिः ।

अध्यासत सुयानानि द्विषद्भ्यश्चाशपंस्तथा ॥ ३४७ ॥

द्विषद्भ्योऽशपन्नाक्रुष्टवन्तः ।

भट्टिकाव्ये—VIII 83.

कोपात्काश्चित्प्रियैः प्रत्तमुपायंसत नासवम् ।

प्रेम जिज्ञासमानाभ्यस्ताभ्योऽशप्यन्त कामिनः ॥ ३४८ ॥

ताभ्यः कामिनोऽशप्यन्त । न मे त्वदन्या प्रियास्तीति तदीयशरीरस्पर्शनेन शपथं चक्रुः । 'शप उपालम्बने' ( वा 911 सू. 2688 ) इत्यात्मनेपदम् ।

भट्टिकाव्ये—IV 15

ददृशे पर्णशालायां राक्षस्याभीकयाथ सः ।

भार्योढ तमवज्ञाय तस्थे सौमित्रयेऽसकौ ॥ ३४९ ॥

सौमित्रये तस्थे । स्वामिप्रार्थं प्रकाशयन्ती स्थिता । 'प्रकाशनस्थेयारव्ययोश्च' ( सू. 2690 ) इति तद्ध् ।

भट्टिकाव्ये—VIII 12.

त्वयि नस्त्रिष्टते प्रीतिस्तुभ्यं तिष्ठामहे वयम् ।

उत्तिष्ठमान मित्रार्थे कस्त्वा न बहु मन्यते ॥ ३५० ॥

वय त्भ्यं तिष्ठामहे स्वामिप्रार्थं प्रकाशयामः ।

५७३ । धारेरुत्तमर्णः । ( १. ४. ३५ )

धारयते प्रयोगे उत्तमर्ण उक्तसज्ञ. स्यात् । भक्ताय धारयति मोक्ष हरिः ।  
अस्मिन्नेव ग्रन्थे श्लो० ३४५. एतस्यै धारयन्निवाधमर्थे तिष्ठन्निब ।

५७४ । स्पृहेरीप्सितः । ( १. ४. ३६ )

स्पृहयते प्रयोगे इष्टः सम्प्रदानं स्यात् । पुष्पेभ्यः स्पृहयति ।

भट्टिकाव्ये—VIII 75.

तस्यै स्पृहयमाणोऽसौ बहु प्रियमभाषत ।  
सानुनीतिश्च सीतायै नाक्रुध्यन्नाभ्यंसूयत ॥ ३५१ ॥  
तस्यै स्पृहयमाणः । तामीप्सत् ।

भट्टिकाव्ये—VII. 21.

स्पृहयालुं कर्पि स्त्रीभ्यो निद्रालुमदयालुवत् ।  
श्रद्धालु आमर धारु सद्रुमद्रौ वद द्रुतम् ॥ ३५२ ॥

स्त्रीभ्यः स्पृहयालुं स्त्रीकामुक कर्पि सुग्रीवम् ।

रघुवंशे—XVI 42.

वसन् स तस्या वसतौ रघूणा  
पुराणशोभामधिरोपितायाम् ।  
न मैथिलेयः स्पृहयाम्बभूव  
भर्तुं दिवो नाप्यलकेश्वराय ॥ ३५३ ॥

मैथिलेय कुशो दिवो भर्तुं अलकेश्वरायपि न स्पृहयाम्बभूव । न गणयामा-  
सेत्यर्थः ।

चम्पूभारते—VI. ३३.

अन्तःपुरेषु विहरन्नयि कीचक त्वं  
सैरन्ध्रये स्पृहयसीति विगर्भमेतत् ।

रम्येषु कल्पकुसुमेषु चरन् द्विरेफो  
रज्येत किं पितृवनद्रुमगुच्छिकायाम् ॥ ३५४ ॥

चम्पूभारते—III. 12

एकस्मै स्पृहयालूनामिष्टाय सुधियामपि ।  
करस्थमेव ब्रुवते कलहं निधनावधिम् ॥ ३५५ ॥

चम्पूरामायणे—V 25.

ग—तदनन्तरमात्मत्यागाय स्पृहयन्त्यां मैथिल्यां मारुतिरियमनुपेक्षणीया  
तपस्विनीति नीतिममुञ्चन्तीं चिन्ता परिगृह्य नेदीयानस्या बभूव ॥ ३५६ ॥

अनर्घराधवे—V 27.

ग—वत्स गुह स्पृहयामि सुग्रीवहनुमतोर्दर्शनाय । तदृश्यमूकगामिनें मार्गि-  
मावेदय ॥ ३५७ ॥

५७५ । क्रुधद्रुहेर्ष्यासूयार्थानां यं प्रति कोपः । (१. ४. ३७)

क्रुधाद्यर्थानां प्रयोगे यं प्रति कोपः स उक्तसंज्ञः स्यात् । हरये क्रुध्यति  
द्रुहयति ईर्ष्यति असूयति । क्रोधोऽमर्षः । द्रोहोऽपकारः । ईर्ष्या अक्षमा । असूया  
गुणेषु दोषाविष्करणम् ।

अस्मिन्नेव ग्रन्थे श्लो० ३५१ सीतायै नाक्रुध्यत्, नाभ्यसूयत् । सीतायाः  
सप्रदानत्वम् ।

किरातार्जुनीये—VII 24

आसन्नद्विपपदवीमदानिलाय  
क्रुध्यन्तो धियमवमत्य धूर्गतानाम् ।  
सव्याज निजकरिणीभिरात्तधिताः  
प्रस्थान सुरकरिणः कथंचिदीषुः ॥ ३५८ ॥

मदानिलाय क्रुध्यन्तः । तं प्रति क्रुध्यन्तः ।

भट्टिकान्ये—VI 67

न प्रणाद्यो जनः कच्चिकिकाद्यं तेऽवितिष्ठति ।  
देवकार्यविधाताय धर्मद्रोही महोदये ॥ ३५९ ॥

धर्माय द्रुह्यतीति धर्मद्रोही ।

चम्पूभारते—II 9

ग—ततस्ते सर्वोतरा अपि शरासनेषु दक्षिणा गुरुदक्षिणा कुरुत मह्यं द्रुह्यतो  
द्रुपदस्य युधि बलाद् गृहीतस्य समर्पणमिति गुरुणा चोदिताः सर्वेऽप्यहम्पूर्विकया कयापि  
विमतेषु कृतावज्ञसेन याज्ञसेन पुरं निरुध्य चिरमयुध्यन्त ॥ ३६० ॥

माघे—XV. 68.

गृहमागताय कृपया च कथमपि निसर्गदक्षिणाः ।  
क्षान्तिमहितमनसो जननीस्वसुरारमजाय चुकुपुर्न पाण्डवाः ॥ ३६१ ॥

पाण्डवाः आत्मजाय शिशुपालाय न चुकुपुः न सुक्रुधुः ।

रघुवंशे—III. ५६.

जहार चान्येन मयूरपत्निणा शरेण शक्रस्य महाशनिध्वजम् ।  
चुकोप तस्मै स भृशं सुरश्रियः प्रसह्य केशव्यपरोपणादिव ॥ ३६२ ॥

अस्मिन्नेव ग्रन्थे श्लो० ६५. मह्यमपराध्यति कुध्यति ।

भट्टिकान्ये—VIII. 4५.

गूहमानः स्वमाहात्म्यमदित्वा मन्त्रिसंसद. ।  
नृभ्योऽपवदमानस्य रावणस्य गृहं ययौ ॥ ३६३ ॥

नृभ्योऽपवदमानस्य कुप्यतोऽसूयतो द्रुह्यतो वा ।

माघे—XVI. 20.

हरिमर्चितवान्स भूपति-  
र्यदि राज्ञस्तव कोऽत्र मत्सर ।  
न्यसनाय ससौरभस्य क-  
त्तरूनस्य शिरस्यैष्यति ॥ ३६४ ॥

भट्टिकाव्ये—XVII 61

ततोऽद्विषुर्निरालोके स्वेभ्योऽन्येभ्यश्च राक्षसाः ।  
अद्विषन् वानराश्चैव ब्रानरेभ्योऽपि निर्दया ॥ ३६५ ॥

भट्टिकाव्ये—XVIII 9

द्वेष्टि प्रायो गुणोभ्यो यन्न च खिद्यति कस्यचित् ।  
वैरायते महद्विश्च शीयते वृद्धिमानपि ॥ ३६६ ॥

किरातार्जुनीये—IX. ५३

कुप्यताशु भवतानतचित्ताः  
कोपितांश्च वरिक्स्यत यूनाः ।  
इत्यनेक उपदेश इव स्म  
स्वाद्यते युवतिभिर्मधुवारः ॥ ३६७ ॥

यूनः प्रियान् कुप्यत । नाल यूना सम्प्रदानत्वम् । अत्र कोपस्तावत्कृत्रिमः ।

५७६ । ऋधद्रुहोरुपसृष्टयोः कर्म । (१. ४. ३८)

सोपसर्गयोरनयोरेव योगे य प्रति कोपस्तत्कारकं कर्मसंज्ञं स्यात् । क्रूरमभि-  
क्रुध्यति अभिद्रुहति ।

भट्टिकाव्ये—VIII. 76.

संक्रुध्यसि मृषा किं त्वं दिदृक्षुं मां मृगेक्षणे ।  
ईक्षितव्यं परस्त्रीभ्यः स्वधर्मो रक्षसामयम् ॥ ३६८ ॥

मां संक्रुध्यसि ।

भट्टिकाव्ये—XX. ३७.

दैवाद्भिहीहि काकुत्स्थ जिहीहि त्वं तथा जनात् ।  
मिथ्या मामभिसंक्रुध्यन्नवशां शत्रुणा हतोम् ॥ ३६९ ॥

माघे—XV. 41.

न च तं तदेति शपमानमपि यदुनृपा प्रचुक्रुधुः ।

शौरिसमयनिगृहीतधिय प्रभुचित्तमेव हि जनोऽनुवर्तते ॥ 370 ॥

यदुनृपास्तं चैधं न प्रचुक्रुधुः ।

किरातार्जुनीये—XI 16.

प्रपित्सो. किं च ते मुक्तिं निस्पृहस्य कलेबरे ।

महेषुषी षनुभीमं भूतानामनभिद्रुहः ॥ 371 ॥

भूतानामिति कर्मणि षष्ठी । अनभिद्रुहोऽहिंसकस्य । 'सत्सूद्विष' (सू 2975) इति क्तिप् । अन्येषां योगे सम्प्रदानं स्यात् ।

असिन्नेव ग्रन्थे श्लो० 351 सीतायै नाभ्यसूयत ।

५७७ । राधीक्ष्योर्यस्य विप्रश्नः । ( १. ४. ३९ )

एतयोः कारक सम्प्रदानं स्यात् । यदीयो विविधः प्रश्नः क्रियते । कृष्णाय राष्यति ईक्षते वा । पृष्ठो गर्गः शुभाशुभं पर्यालोचयतीत्यर्थः ।

असिन्नेव ग्रन्थे श्लो० 368. ईक्षितव्यं परस्त्रीभ्यः । का शुभा न शुमेति यदीक्षितव्यमीक्षणीयम् ।

\* ५७८ । प्रत्याङ्भ्यां श्रुवः पूर्वस्य कर्ता । ( १. ४. ४० )

आभ्यां परस्य शृणोतेर्दोमे पूर्वस्य प्रवर्तनाख्यव्यापारस्य कर्ता सम्प्रदानं स्यात् । विप्राय वा प्रक्तिशृणोति । आशृणोति वा ।

भट्टिकान्ये—VIII. 77.

शृण्वद्भ्यः प्रतिशृण्वन्ति मध्यमा भीरु नेत्तमा ।

गृणद्भ्योऽनुगृणन्त्यन्ये कृतार्था नैव मद्भिधाः ॥ 372 ॥

शृण्वद्भ्यः श्रुतिश्राद्धिभ्यः प्रतिशृण्वन्ति तथैव कुर्म इति प्रतिबानत इत्यर्थः ।



खुवंशे—XII. 69.

तस्मै निशाचरैर्धर्यं प्रतिशुश्राव राघवः ।

काले खलु समारब्धाः फलं वध्नन्ति नीतयः ॥ ३७३ ॥

राघवस्तस्मै विभीषणाय निशाचरैर्धर्यं प्रतिशुश्राव प्रतिज्ञातवान् ।

खुवंशे—XV 4.

प्रतिशुश्राव काकुत्स्थस्तेभ्यो विघ्नप्रतिक्रियाम् ।

धर्मसरक्षार्थैव प्रवृत्तिर्भुवि शार्ङ्गिण ॥ ३७४ ॥

काकुत्स्थस्तेभ्यो मुनिभ्यो विघ्नप्रतिक्रिया प्रतिशुश्राव प्रतिज्ञे ।

कुमारसम्भवे—II. 56.

वृत तेनेदमेव प्राङ् मया चास्मै प्रतिश्रुतम् ।

वरेण शमितं लोकानलं दग्धुं हि तत्तपः ॥ ३७५ ॥

प्राक् पूर्वं तेनेदमेव वृत प्रार्थितं मया चास्मै तारकाय प्रतिश्रुतम् प्रतिज्ञातम् ।

५७९ । अनुप्रतिगृणश्च । (१. ४. ४१)

आभ्या गृणातेः कारक पूर्वव्यापारस्य कर्तृभूतमुक्तसंज्ञं स्यात् । होत्रेऽनुगृणाति प्रतिगृणाति । होता प्रथमं शंसति तमध्वर्युः प्रोत्साहयतीत्यर्थः ।

अस्मिन्नेव ग्रन्थे श्लो० ३७२ गृणाद्भ्योऽनुगृणन्त्यन्ये । मध्यमा गृणद्भ्यः शंसद्भ्यः स्तावकेभ्योऽनुगृणन्ति दिस्सासूचकालापैः प्रोत्साहयन्तीत्यर्थः ।

५८० । परिक्रयणे सम्प्रदानमन्यतरस्याम् । (१. ४. ४४)

सम्प्रदानं वा स्यात् । शतेन शताय वा परिक्रीतः ।

अस्मिन्नेव ग्रन्थे श्लो० ३०४. सम्भोगाय परिक्रीतः सम्भोगेन दासीकृतः ।

वा० । तादर्थ्ये चतुर्थी वाच्या । (१४५८)

मुक्तये हरिं भजति ।

वा० । कृषिं सम्पद्यमाने च । (१४५९)

भक्तिर्ज्ञानाय कल्पते । सम्पद्यते जायते इत्यादि ।

अनर्धराघवे—III. 45.

शाम्भवं चापमारोप्य योऽस्मानानन्दयिष्यति ।

पूर्णपालमिय तस्मै मैथिली कल्पयिष्यते ॥ ३76 ॥

चम्पूभारते—III. 62

कथं सुभद्राकमनीयतायाः

कल्पेत नुत्यै कविरुचतोऽपि ।

चतुर्थमप्याश्रममस्य येन

ता साधनीभूय दिदृक्षते स्म ॥ ३77 ॥

कविः नुत्यै कथं कल्पेत पर्याप्तो भवेत् । अलमर्थयोगात् ‘नमःस्वस्ति’  
(सू. 583) इति चतुर्थी ।

विश्वगुणादर्शे—283

कल्पन्ते कामरामास्फुरदधरसुधागर्वसर्वस्वमोषो-

द्युक्तान्युक्तान्यमीषां रसिकजनमुदे धातृयोषा हि येषाम् ।

श्लाघावेलासु डोलायितनिजमुकुटाकल्पकल्पद्रुसूनो-

डुनीनालिध्वानतानाकलनपरिमिलच्चारुवीणाभिगाना ॥ ३78 ॥

उक्तानि रसिकजनमुदे कल्पन्ते ।

रघुवंशे—VIII. 40

नृपतेर्व्यजनादिभिस्तमो

नुनुदे सा तु तथैव संस्थिता ।

प्रतिकारविधानमायुषः

सति शेषे हि फलाय कल्पते ॥ ३79 ॥

आरोग्याय भवति ।

वा० । हितयोगे च । (1461.)

तस्मै हितम्’ (सू. 1665.) इति निर्देशात् सिद्धमिदम् ।

नैषधे—IV 93.

यदतनुस्त्वमिदं जगते हितं  
 कं स मुनिस्तव यं सहते हतीः ।  
 विशिखमाश्रवणं परिपूर्य चे-  
 दविचलद्भुजमुञ्जितुमीशिषे ॥ 380 ॥

भट्टिकाव्ये—VII. 102.

बुभुत्सवो भुवं सीतां बुत्सीध्वं प्रब्रवीमि वः ।  
 मा स बुध्वं मृषोक्तं नः कृषीद्वं स्वामिने हितम् ॥ 381 ॥

कृषीद्वं स्वामिने हितम् ।

८१ । क्रियार्थोपपदस्य कर्मणि स्थानिनः ( २. ३. १४ )

क्रियार्था क्रिया उपपद यस्य तस्य स्थानिनोऽपयुज्यमानस्य तुमुन कर्मणि चतुर्थी  
 स्यात् । फलेभ्यो याति । फलान्याहर्तुं यातीत्यर्थः । नमस्कुर्मो नृसिंहाय । नृसिंहमनुकूल-  
 खित्तिमित्यर्थः । एव स्वयमुवे नमस्कृत्येत्यादावपि ।

भट्टिकाव्ये—VIII 97.

गते तस्मिन्समाजग्मुर्भयाय प्रति मैथिलीम् ।  
 राक्षस्यो रावणप्रीत्यै क्रूरं चोचुर्मुहुर्मुहुः ॥ 382 ॥

भयाय भयमुत्पादयितुम् ।

रघुवंशे—II. 1

अथ प्रजानामधिपः प्रभाते जायाप्रतिग्राहितगन्धमाल्याम् ।  
 वनाय पीतप्रतिबद्धवत्सां यशोधनो धेनुमृषेर्मुमोच ॥ 383 ॥

वनाय वनं गन्तुम् ।

५८२ । तुमर्थाच्च भाववचनात् । ( २. ३. १५ )

‘भाववचनाश्च’ ( सू ३१४० ) इति सूत्रेण यो विहितस्तदन्तावतर्था स्यात् ।  
 यागाय याति यष्टु यातीत्यर्थः ।

अस्मिन्नेव ग्रन्थे श्लो० ३८२ रावणप्रीत्यै रावण प्रीणयितुम् ।

भट्टिकाव्ये—VII. २९.

वयमधैव गच्छामो राम द्रष्टु त्वरान्विताः ।

कारका मित्रकार्याणि सीतालाभाय सोऽब्रवीत् ॥ ३८४ ॥

सीतालाभाय सीता लब्धुम् ।

चम्पूभारते—II 108

अनयोर्विलयोर्महारथाना-

मवलोक्याय नभोजुषा सुरीणाम् ।

सुदृशा च पुरस्य सौधभाजा

वरणस्रग्भिधृतैव भेदिकाभूत् ॥ ३८५ ॥

महारथानामवलोक्याय महारथानवलोकयितुम् ।

५८३ । नमःस्वस्तिस्वाहास्वधालं वषडयोगाच्च । ( २. ३. १६ )

एभियोगे चतुर्थी स्यात् । हरये नमः । उपपदविभक्तेः कारकविभक्तिर्बलीयसी । नमस्करोति देवान् । प्रजाभ्यः स्वस्ति । अग्नये स्वाहा । पितृभ्यः स्वधा । अलमिति पर्याप्तार्थग्रहणम् । तेन दैत्येभ्यो हरिरलं प्रभुः समर्थः शक्त इत्यादि । प्रभवादियोगे षष्ठ्यपि साधुः । तस्मै प्रभवति, स एषां ग्रामणीरिति निर्देशात् । तेन 'प्रभुर्बुभूषुर्बुवन-  
त्यस्ये' ति सिद्धम् । वषडिन्द्राय ।

भट्टिकाव्ये—VIII. ९८.

रावणाय नमस्कुर्याः स्यात्सीते स्वस्ति ते ध्रुवंम् ।

अन्यथा प्राप्ताराज्ञाय कुर्याम त्वामलं वयम् ॥ ३८६ ॥

रावणाय नमस्कुर्यास्ते स्वस्ति स्यात् । प्राप्ताराज्ञायालं पर्याप्तम् । सर्वत्र चतुर्थी ।

भट्टिकाव्ये—XIV. ८४.

सम्युर्वसुधामवुः सायका रज्जुवत्तताः ।

तस्माद्दलैरपत्रेषु पुप्रोथास्मै न कश्चन ॥ ३८७ ॥

अस्मै अकम्पनाय न कश्चित्पुप्रोथ । न प्रभवति स । प्रोथ पर्याप्तमिति आतोर्लिट् ।

चम्पूभारते — V 23

भद्र स्वस्त्यस्तु तुभ्यं चिरमिह जरया निद्रयाप्यातुरोऽहं  
प्रत्युत्थानादिकर्मण्यपटुरवयवैरस्मि तस्मात्त्वमेव ।  
जात्यावस्थानरीत्यापि च विपिनपथे प्राप्ततिर्यक्त्वमेनं  
वालाग्रे मां विकृष्य द्रुतमभिलषितप्राप्तये साधयेति ॥ 388 ॥

तुभ्यं स्वस्त्यस्तु ।

कुमारसम्भवे—V 79.

तदङ्गससर्गमवाप्य कल्पते  
ध्रुव चिताभस्मरजो विशुद्धये ।  
तथा हि नृत्यामिनयक्रियाच्युतं  
विलिप्यते मौलिभिरम्बरौकसाम् ॥ 389 ॥

चिताभस्मरजः विशुद्धये कल्पते । अलं पर्याप्तं भवतीत्यर्थः ।

माधे—I 49

प्रभुर्बुभूषुर्भुवनत्रयस्य यः  
शिरोऽतिरागाद्दशमं चिकर्तिषुः ।  
अतर्कयद्विभ्रमिवेष्टसाहस.  
प्रसादमिच्छासदृश पिनाकिनः ॥ 390 ॥

भुवनत्रयस्य प्रभुरिति षष्ठी ।

मेघसदेशे—I 55.

तत्र व्यक्तं दृषदि चरणन्यासमर्धेन्दुमौलेः  
शश्वत्सिद्धैरुपचितबलिं भक्तिनम्रः परीयाः ।  
यस्मिन्दृष्टे करणविगमादूर्ध्वमुद्धूतपापाः  
संकल्पन्ते स्थिरगणपदप्राप्तये श्रद्धधानाः ॥ 391 ॥

प्राप्तये संकल्पन्ते ।

५८४ । मन्यकर्मण्यनादरे विभाषाप्रसिद्धे । ( २. ३. १७ )

पाणिर्वर्जे मन्यतेः कर्मणि चतुर्थी वा स्यात्तिरस्कारे । न त्वा तृणमन्ये तृणाय  
वा । श्यना निर्देशात्तानादिक्रयोगे न ।

अस्मिन्नेव ग्रन्थे श्लो० ३०५ त्रिजटा राक्षसीस्तृणाय मत्वा तृण मत्वा ।

चम्पूभारते—III. 41.

एलालवङ्गतुरुपिप्पुलिकापटीर-

ताम्बूलिकाक्रमुकदम्पतिभावरम्याम् ।

उद्यानभूमिमुपगम्य तथा स पार्थ

सुख्यन् पितुः पदममन्यत बल्वजेभ्यः ॥ ३१२ ॥

स पार्थ इन्द्रपद बल्वजेभ्योऽमन्यत । तानिवानाहतवान् ।

चम्पूभारते—VI 66

गन्धर्वानपि दयितास्तृणाय मत्वा

मामेवं रतिविधये प्रतीक्षसे यत् ।

देवत्वादपि सुतनु त्वयाधुना मे

मर्त्यत्वं जगति महत्तर हि कृतम् ॥ ३१३ ॥

नैषधे—VI ३२.

तस्माददृश्यादपि नातिविभ्यु-

स्तच्छायरूपादितमोहलोलाः ।

मन्यन्त एवाहतमन्मथाज्ञाः

प्राणानपि स्वान्सुदृशस्तृणानि ॥ ३१४ ॥

सुदृशः स्वान्प्राणान् तृणानि मन्यन्त एव । मन्यते. कर्मणि चतुर्थ्या वैभाषि-  
कत्वाद् द्वितीया ।

५८५ । मत्वर्थकर्मणि द्वितीयाचतुर्थ्यौ चेष्टायामनध्वनि । ( २. ३. १२ )

अध्वभिन्ने गत्यर्थानां कर्मण्येते स्तश्चेष्टायाम् । ग्रामं ग्रामाय वा गच्छति ।

नैषधे—V. 42.

वीक्षितस्त्वमसि मामथ ग-तुं

तन्मनुष्यजगतेऽनुमनुष्व ।

किं भुवः परिवृढा न विवोढुं  
तत्र तामुपगता विवदन्ते ॥ ३९५ ॥

मनुष्यजगते गन्तुं मर्त्यलोकं गन्तुमित्यर्थः ।

अस्मिन्नेव ग्रन्थे श्लो० ३३५ स रावणो मन्दिराय प्रतिव्रजन् मन्दिरं  
गच्छन् ।

भट्टिकाव्ये—III. 9.

ततः प्रविव्राजयिषुः कुमार-  
मादिक्षदस्याभिगमं वनाय ।  
सौमित्रिसीतानुवरस्य राजा  
सुमन्त्रनेत्रेण रथेन शोचन् ॥ ३९६ ॥

राजा दशरथो वनायाभिगमं आदिक्षदाज्ञापितवान् ।

भट्टिकाव्ये—III. 6.

नातामहावासमुपेयिवास  
मोहादघृष्टा भरत तदानीम् ।  
तत्केकयी सोढुमशक्तवाना  
ववार रामस्य वनप्रयाणम् ॥ ३९७ ॥

वनाय प्रयाणं वनप्रयाणम् । 'चतुर्थी' इति योगविभागात्समासः ।

चम्पूरामायणे—II 27.

मातुराज्ञा वहन्मूर्धा मालामिव महायशाः ।  
वनाय रामो वव्राज जगतामवनाय च ॥ ३९८ ॥

रामो वनाय वव्राज ।

भट्टिकाव्ये—I 25

प्रयास्यतः पुण्यवनाय जिष्णो  
रामस्य रोचिष्णुमुखस्य धृष्णुः ।

त्रैमातुरः कृत्स्नजितास्त्रशस्त्रः

सध्रगड् रतः श्रेयसि लक्ष्मणोऽभूत् ॥ ३९९ ॥

पुण्यवनाय प्रयास्यतः तपोवनं गमिष्यत ।

भट्टिकाव्ये—III. 1३.

असृष्ट यो यश्च भयेष्वरक्षीत्

यः सर्वदास्मानपुषत्स्वपोषम् ।

महोपकारस्य किमस्ति तस्य

तुच्छेन यानेन वनस्य मोक्षः ॥ ४०० ॥

वनस्येति शेषषष्ठी । न कृत्स्नक्षणा । तस्यास्तु गत्यर्थकर्मणि चतुर्थ्या बाध्य-  
मानत्वात् ।

५८६ । ध्रुवमपायेऽपादानम् ( १. ४. २४ )

अपायो विश्लेषस्तस्मिन्साध्ये ध्रुवमवधिभूतं कारकमपादानं स्यात् ।

५८७ । अपादाने पञ्चमी । ( २. ३. २८ )

ग्रामादायाति । धावतोऽधात्पत्ति ।

भट्टिकाव्ये—VIII. 70.

वृक्षाद् वृक्षं परिक्रामन् रावणाद्विभ्यतीं भृशम् ।

शत्रोस्त्राणमपश्यन्तीमदृश्यो जनकाल्मजाम् ॥ ४०१ ॥

वृक्षात्सकाशाद्गृक्षं परिक्रामन् ।

भट्टिकाव्ये—VIII. 104.

त दृष्ट्वाचिन्त्यस्तीक्ष्ण हेतोः कस्यैव रावणः ।

अवरुह्य तरोरारादैति वानरविग्रहः ॥ ४०२ ॥

अवरुह्य तरोरित्यपादाने पञ्चमी ।

माघे—XX. 15

अमनोहरतां यती जनस्य

क्षणमालोक्यथान्नभस्सदां च ।



रुरुधे पिहिताहिमद्युतिर्धौ-

विंशित्वैरन्तरिता च्युता धरित्री ॥ 403 ॥

अत्र रोधस्यापायरूपत्वादालोक्यथादिति पञ्चमी ।

वा० । जुगुप्साविरामप्रमादार्थानामुपसङ्ख्यानम् । ( 1079. )

पापाञ्जुगुप्सते विरमति । धर्मात्प्रमाद्यति ।

चम्पूरामायणे—I. 112.

आदाय तत्समुणमाशु विधाय तत्र

सन्धाय बाणमवधार्य तपोधनत्वम् ।

तज्जीवितस्य दयमानमना मनीषी

संभृतघोरसमराद्विरराम रामः ॥ 404 ॥

‘व्याङ्परिभ्यो रम.’ ( सू 2749 ) इति परस्मैपदम् ।

चम्पूरामायणे—II 34.

ग—देवि विरम रामाभिषेकसमुन्मिषिताह्लादाङ्कुरावग्रहाग्रहात् ॥ 405 ॥

मेघसन्देशे—I. 1

कश्चित्कान्ताविरहगुरुणा स्वाधिकारात्प्रमत्तः

शापेनास्तङ्गमितमहिमा वर्षभोग्येन भर्तु ।

यक्षश्चक्रे जनकतनयाखानपुण्योदकेषु

स्निग्धछायातरुषु वसति रामगिर्याश्रमेषु ॥ 406 ॥

स्वाधिकारात्प्रमत्तः अनवहितः ।

विश्वगुणादर्शे—140.

शुचीभूताः खानै, श्रुतहितपुराणाश्च नियमा-

दपूताना स्पर्शानवहितहृदोऽमी विजहतः ।

सुराभ्यर्चा कृत्वा शुचिकृत्तमदन्यद्वनमनघ

महाराष्ट्रे देशे विलसति महानेष हि गुणः ॥ 407 ॥

नियमात्प्रमत्तः अनवहितहृदोऽमी विलसति ।

भट्टिकाव्ये—XVIII. 8

सर्वस्य जायते मान. स्वहिताच्च प्रमाद्यति ।

वृद्धौ भजति चापथ्यं नरो येन विनश्यति ॥ 408 ॥

५८८. । भीत्रार्थानां भयहेतुः । ( १. ४. २५ )

भयार्थानां त्राणार्थानां च योगे भयहेतुरपादानं स्यात् । चोराद् विभेति चोरात्त्रायते ।

अस्मिन्नेव ग्रन्थे श्लो० 401 राक्षसाद्रावणाद् विभ्यती । शत्रोः रावणात्त्राणम् । उभयत्रापादानसज्ञा ।

अनर्घराघवे—VI 18

व्यावर्तध्वमुपाध्वमुद्धरशरज्वालामुखीं मातरं

देवीमस्त्रमयीं प्लवङ्गपशव पश्यन्ति पृष्ठानि वः ।

चेतः शक्रजितोऽपि लक्ष्मणवधे बद्धोत्सवं मध्यमः

पौलस्त्यः स्वयमायुधं विधृतवानद्यापि रामाद्भयम् ॥ 409 ॥

५८९. । पराजेरसोढः । ( १. ४. २६ )

पराजे. प्रयोगे असह्योऽर्थोऽपादानं स्यात् । अभ्ययनात्पराजयते । ग्लायतीत्यर्थः । असोढः किम् । शत्रून्पराजयते । अभिभवतीत्यर्थः ।

भट्टिकाव्ये—VIII. 71.

ता पराजयमानां स प्रीते रक्ष्या दशाननात् ।

अन्तर्दधाना रक्षोभ्यो मलिना म्लानमूर्धजाम् ॥ 410 ॥

रावणस्य प्रीतेरनुरागात्पराजयमानां तामसहमानाम् । ' विपराम्यां जेः ' ( सू. 2685 ) इत्यात्मनेपदम् ।

भट्टिकाव्ये—VIII. 9.

स्वं पराजयमानोऽसावुज्जत्या पवनात्मजम् ।

जगादाद्रिर्विजेषीष्ठा मयि विश्रम्य वैरिणम् ॥ 411 ॥

स्वमिति द्वितीया । पराजयमानोऽभिभवन् । इदं प्रत्युदाहरणं भवति ।

५९० । वारणाथानामीप्सितः । ( १. ४. २७ )

प्रवृत्तिविधातो वारणम् । वारणार्थानां घातूनां प्रयोगे ईप्सितोऽर्थोऽपादानं  
स्यात् । यवेभ्यो गा वारयति ।

अस्मिन्नेव ग्रन्थे श्लो० 410 दक्षाननात्स्वकान्तादीप्सितात्तत्कान्तामि ।  
सीताचापलशङ्किनीभिः रक्ष्यां वार्याम् ।

५९१ । अन्तर्धौ येनादर्शनमिच्छति । ( १. ४. २८ )

व्यवधाने सति यत्कर्तृकस्यात्मनो दर्शनस्याभावमिच्छति तदपादानं स्यात् ।  
मातुर्निलीयते कृष्णः ।

अस्मिन्नेव ग्रन्थे श्लो० 410 रक्षोभ्योऽन्तर्दधानां रक्षांसि मां मा द्राक्षु-  
रिति लीयमानाम् ।

मट्टिकान्ये— VI. 16

अह न्यर्वाधिष भीम राक्षस क्रूरविक्रमम् ।

मा घुक्षः पत्युरात्मानं मा न श्लिष्ये प्रिये ॥ 412 ॥

आत्मानं पत्युः पञ्चमी, सम्बन्धसामान्ये षष्ठी वा । मा घुक्षः मा सवृणु ।  
गुह्यं संवरणे लुङ् ।

५९२ । आख्यातोपयोगे । ( १. ४. २९ )

नियमपूर्वकविद्यास्वीकारे वक्ता प्राक्सञ्ज स्यात् । उपाध्यायादधीते । उपयोगे  
किम् ? नटस्य गाथां शृणोति ।

मट्टिकान्ये VIII. 72

रामादधीतमन्देशो वायोर्जातश्च श्रुतस्मिताम् ।

प्रभवन्तीमिवादित्यादपश्यत्कपिकुञ्जरः ॥ 413 ॥

रामादाख्यातुरधीतमन्देशो भक्त्या गृहीतवाचक । रामस्यापादानत्वम् ।

अस्मिन्नेव ग्रन्थे श्लो० 228 यः प्रभु स्वामी हितादासज्जनाद्धितोपदेष्टुः  
सकाशात् । पंचमी । न संश्रुणुते न शृणोति ।

अनर्षराघवे—II. 87

अमौ सीरध्वजो राजा यो देवाद् द्युमणोरपि ।

अध्यैष्ट याज्ञवल्क्यस्य मुखेन ब्रह्मसहिताम् ॥ 414 ॥

सीरध्वजो जनकः द्युमणोः सूर्यात् । पंचमी । अध्यैष्ट अधीतवान् । इड्  
अध्ययने लुङ् । ब्रह्मसहिता वेदान्तम् । याज्ञवल्क्यस्य मुखेन । याज्ञवल्क्येन सूर्यादधीतम् ।  
ततो जनकेन । सूर्यप्रशिष्योऽयमित्यर्थः ।

५९३ । जनिकर्तुः प्रकृतिः । ( १. ४. ३० )

जायमानस्य हेतुरपादानं स्यात् । ब्रह्मणः प्रजाः प्रजायन्ते ।

अस्मिन्नेव ग्रन्थे श्लो० 413 वायोः प्रकृतिभूताज्जात उत्पन्नः ।

५९४ । भुवः प्रभवः । ( १. ४. ३१ )

भूकर्तुः प्रभवस्तथा । हिमवतो गङ्गा प्रभवति । तत्र प्रकाशत इत्यर्थः ।

अस्मिन्नेव ग्रन्थे श्लो० 413, आदित्यात्प्रभवन्तीमिव तेजसा सूर्यात्पादुर्भव-  
न्तीमिव स्थिताम् । आदित्यस्यापादानत्वम् ।

वा० । ल्यब्लोपे कर्मण्यधिकरणे च । ( 1474 - 1475. )

प्रासादात्प्रेक्षते । प्रासादमारुह्य प्रेक्षत इत्यर्थः । आसनात्प्रेक्षते । आसन उप-  
विश्य प्रेक्षत इत्यर्थः । श्वशुराज्जिह्वेति श्वशुरं वीक्ष्येत्यर्थः ।

अस्मिन्नेव ग्रन्थे श्लो० 387. तस्मात् तमकम्पनं वीक्ष्य त्वेपे लज्जितम् ।

माघे—XVIII, 51.

आक्रम्यैकामप्रपादेन जङ्घा-

मन्यामुच्चैराददानः करेण ।

सास्थिखाच दारुवदारुणात्मा

केचिन्मध्यात्पाटयामास दन्ती ॥ 415 ॥

मध्यात्पाटयामास । मध्यं विभज्य पाटयामास ।

५९५ । अन्यारादितरतेदिवशब्दाञ्चूत्तरपदाजाहियुक्ते । ( २. ३. २९ )

एतैर्योगे पञ्चमी स्यात् । अन्य इत्यर्थग्रहणम् । इतरग्रहणं प्रपञ्चार्थम् । अन्यो भिन्न इतरो वा कृष्णात् । आराद्भनात् । ऋते कृष्णात् । पूर्वो ग्रामात् । दिशि दृष्टः शब्दो दिक्शब्दः । प्राक् प्रत्यग्वा ग्रामात् । आच्, दक्षिणा ग्रामात् । आहि, दक्षिणाहि ग्रामात् । 'अपादाने पचमी'ति (सू. ६८७) सूत्रे 'कार्तिव्याः प्रभृती'ति भाष्य-प्रयोगात् प्रभृत्यर्थयोगे पञ्चमी । भवात्प्रभृति आरभ्य वा सेच्यो हरिः । 'अपपरिवहिः' (सू. ६६६) इति समासविधानाज्जापकाद्धियोगेऽपि पञ्चमी । ग्रामाद्धिः ।

भट्टिकाव्ये—VIII. 105

पूर्वस्मादन्यवद्भाति भावाद्वाशरथि स्तुवन् ।

ऋते क्रौर्यात्समायातो मा विश्वासयितु नु किम् ॥ 416 ॥

पूर्वस्मात्क्षणं दृष्टाद्रावणादन्यवद्भाति । क्रौर्यादृते क्रौर्यं विहाय ।

भट्टिकाव्ये—VIII 106

इतरो रावणादेश राघवार्थपरो यदि ।

सफलानि निमित्तानि प्राक् प्रभातात्ततो मम ॥ 417 ॥

रावणादितरः । प्रभातात्प्राक् । इतरपदाञ्चूत्तरपदयोगात्पञ्चम्यौ ।

भट्टिकाव्ये—VIII 107

उत्तराहि वसन्नाम समुद्राद्रक्षसा पुरीम् ।

अवैल्लवणतोयस्य स्थिता दक्षिणतः कथम् ॥ 418 ॥

समुद्रादुत्तराहि उत्तरदिभागे दूरे । 'आहि च दूरे' (सू. 1986.) 'उत्तराच्च' (सू. 1987.) इत्याहिप्रत्यय । तद्योगात्समुद्रादिति पंचमी ।

भट्टिकाव्ये—XXII ३३

दीपतुल्यः प्रबन्धोऽयं शब्दलक्षणचक्षुषाम् ।

हस्तामर्ष इवान्धाना भवेद्द्रव्याकरणादृते ॥ 419 ॥

ऋतेयोगाद्वाकरणादिति पञ्चमी ।

प्रस्थानकालक्षमवेषकल्पना-

कृतक्षणक्षेपमुदैक्षताच्युतम् ॥ 424 ॥

तोरणाद्बहिः ।

रघुवंशे—VIII. 14.

स किलाश्रममन्त्यमाश्रितो

निवसन्नावसथे पुराद्बहिः ।

समुपास्यत पुत्रभोग्यया

स्तुषयेवाविकृतेन्द्रिय. श्रिया ॥ 425 ॥

देशकालवृत्तिना योगेऽपि पञ्चमी ।

रघुवंशे—I. 66.

नून मत्तः परं वश्याः पिण्डविच्छेददर्शिनः ।

न प्रकामभुज श्राद्धे स्वघासंग्रहतत्पराः ॥ 426 ॥

मत्तः परं मदनन्तरम् । पंचम्यास्तसिल् ।

रघुवंशे—I 67.

मत्परं दुर्लभं मत्वा नूनमावर्जितं मया ।

पयः पूर्वं. सनिश्वासैः कवोष्णमुपभुज्यते ॥ 427 ॥

माषे—XVIII. 1.

संज्ञमाते तावपायानपेक्षौ

सेनाम्भोधी धीरनादौ रयेण ।

पक्षच्छेदात्पूर्वमेकत्र देशे

वाञ्छन्तौ वा सद्यविन्धौ निलेतुम् ॥ 428 ॥

पक्षच्छेदात्पूर्वम् ।

तस्यानन्तरमिति भाष्ये दर्शनाद् सबन्धमात्रे षष्ठी । अथातो ब्रह्मजिज्ञासा ।

वेदाध्ययनादनन्तरमित्याचार्या । कुमारसभवे—VI. 9.

सर्गशेषप्रणयनाद्विश्वयोनेरनन्तरम् ।

पुरातनाः पुराविद्विर्घातार इति कीर्तिता ॥ 429 ॥

रघुवंशे—III 7.

क्रमेण निस्तीर्थं च दोहदव्यथा

प्रचीयमानावयवा रराज सा ।

पुराणपत्रापगमादनन्तरं

लतेव सन्नद्धमनोज्ञपलवा ॥ 430 ॥

कुमारसभवे—VI. 93

वैवाहिकीं तिथिं पृष्ट्वास्तत्क्षणं हरबन्धुना ।

ते त्व्यहादूर्ध्वमाख्याय चेरुश्चीरपरिग्रहाः ॥ 431 ॥

देशकालयोगे पञ्चमी ।

नैषधे—VI. 86.

इत्युक्तवत्या निहितादरेण

भैम्या गृहीता मधवत्प्रसादः ।

सकूपारिजातस्य ऋते नलाशां

वासैरशेषामपूपूरदाशाम् ॥ 432 ॥

नलाशासृते ः षष्ठ्येव विहिता । मतान्तरे द्वितीयाप्यस्तीत्याहुः ।

५९६ । अपपरी वर्जने । ( १. ४. ८८ )

एतौ वर्जने कर्मप्रवचनीयौ स्तः ।

५९७ । आङ् मर्यादावचने । ( १. ४. ८९ )

आङ् मर्यादायामुक्तसंज्ञः स्यात् । वचनग्रहणाद्भिविधावपि ।

५९८ । पञ्चम्यपाङ्परिभिः । ( २. ३. १० )

एतैः कर्मप्रवचनीयैयोगे पञ्चमी स्यात् । अप हरेः, परि हरेः, संसारः ।  
आ मुक्तेः संसारः । 'अपपरिवहिरश्चवः पञ्चम्या' (सू. 666) इति वा समासः ।

‘परेवर्जने वाचनम्’ । ( वा०. 4688 सू. 2141 ) इति वैकल्पिको द्विर्भावः ।  
द्विर्भावस्य समासो न । ‘आङ् मर्यादाभिविध्योः’ (सू. 667) इति वा समासः ।

अस्मिन्नेव ग्रन्थे श्लो० 295. अपलोकेभ्यः । लोकान्वर्जयित्वा ।

चम्पूरामायणे—II. 69.

अपिबदियममन्त्रे कालयोगान्तरेन्द्रे

वरयुगरसनाभ्या प्राणवायु तदीयम् ।

अपनगरममुष्या वर्तन युक्तरूपं

पितृवनवसुमत्या कापि बल्मीकवत्याम् ॥ 433 ॥

अपनगरं नगरं वर्जयित्वा । अपनगरादपनगरमित्यव्ययीभावसमासः ।

भट्टिकाव्ये—V. 69.

परिपर्युदधे रूपमाद्युलोकाच्च दुर्लभम् ।

भावत्क दृष्टवत्स्वेतदसास्वधि सुजीवितम् ॥ 434 ॥

परिपर्युदधेः असमासपक्षे द्विर्वचनम् । उदधि वर्जयित्वा । आद्युलोकादा-  
स्वर्गाच्च ।

अस्मिन्नेव ग्रन्थे श्लो० 298. आरामदर्शनात् रामदर्शनपर्यन्तम् ।

५९९ । प्रतिः प्रतिनिधिप्रतिदानयोः । ( १. ४. ९२ )

एतयोरर्थयोः प्रतिरूक्तसज्ञः स्यात् ।

६०० । प्रतिनिधिप्रतिदाने च यस्मात् । ( २. ३. ११ )

अत्र कर्मप्रवचनीयैर्योगे पञ्चमी स्वात् । प्रद्युम्नः कृष्णात्मति । तिलेभ्यः  
प्रतियच्छति माषान् । प्रतियोगे पञ्चम्यास्तसि । प्रद्युम्नः कृष्णतः प्रति कृष्णसदृश  
इत्यर्थः ।

अस्मिन्नेव ग्रन्थे श्लो० 299 रामो नारायणतः प्रति । नारायणात्मति तस्य  
प्रतिनिधिः ।

६०१ । अकर्तृधृषो, पञ्चमी । ( २. ३. २४ )



कर्तृवर्जितं यद्वहणं हेतुभूतं ततः पञ्चमी स्यात् । शताद्बद्धः । अकर्तरि किम् ।  
शतेन बन्धितः ।

मट्टिकाव्ये—VIII. 103.

ऋणाद्बद्ध इवोन्मुक्तो वियोगेन क्रतुद्विषः ।

हेतोर्बोधस्य मैथिल्याः प्रास्तावीद्रामसकथाम् ॥ 435 ॥

ऋणाद्धेतोर्बद्धः । ऋणस्याकर्तृहेतुत्वात् ।

६०२ । विभाषा गुणेऽस्त्रियाम् । ( २. ३. २५ )

गुणहेतावस्त्रीलिङ्गे पञ्चमी वा स्यात् । जाड्याज्जाडयेन वा बद्धः । गुणे किम् ।  
घनेन कुलम् । अस्त्रिया किम् । बुद्ध्या मुक्त । विभाषेति योगविभागात् अगुणे स्त्रियां  
च क्वचित् । धूमादग्निमान् । नास्ति घटोऽनुपलब्धेः ।

अस्मिन्नेव ग्रन्थे श्लो० 435 रावणस्य वियोगेनापगमेन हेतुनोन्मुक्तो  
निर्बन्धान्मुक्तः सन् ।

किरातार्जुनीये—6 21

अधरीचकार च विवेकगुणा-

दगुणेषु तस्य धियमस्तवतः ।

प्रतिघातिनीं विषयसङ्गतिं

निरुपप्लवः शमसुखानुभवः ॥ 436 ॥

विवेक एव गुणस्तस्मात् तेन हेतुनेत्यर्थः । पञ्चमी ।

६०३ । पृथग्विनानानाभिस्तृतीयान्यतरस्याम् । ( २. ३. ३२ )  
एभिर्योगे तृतीया स्यात्पञ्चमीद्वितीये च । पृथक् रामेण रामात् रामं वा । एवं  
विना नाना ।

मट्टिकाव्ये—VIII. 109.

पृथङ् नभस्वतश्चण्डाद्वैनतेयेन वा विना ।

गन्तुमुत्सहते नेद कश्चित्किमुत वानरः ॥ 437 ॥

चण्डमारुतात्पृथक्, वैनतेयेन वा विना । विकल्प्यात्पञ्चमी तृतीया च ।

भट्टिकान्ये—XVI ३.

अतिकायाद्विना पाश को वा च्छेत्स्यति वारुणम् ।  
रावणं मंस्यते को वा स्वयंभू कस्य तोक्ष्यति ॥ 438 ॥

अतिकायाद्विना । पञ्चमी ।

रघुवंशे—II 14

शशाम वृष्ट्यापि विना दवाग्नि-  
रासीद्विशेषा फलपुष्पवृद्धिः ।  
ऊनं न सत्वेष्वधिको बबाधे  
तस्मिन्वन गोत्तरि गाहमाने ॥ 439 ॥

वृष्ट्यापि विना । तृतीया ।

चम्पूभारते—३ .48

पापापनुल्यै परिकल्पितो यः प्रभासतीर्थे प्रथितोऽभिषेकः ।  
सेतु दशा दृष्टवतोऽस्य सोऽसौ साध्यं विना जागरितो बभूव ॥ 440 ॥

साध्यं विना । द्वितीया ।

माघे—I. ३३

उदाहृतार निगृहीतमानसै-  
र्गृहीतमध्यात्मदृशा कथंचन ।  
बहिर्विकार प्रकृतेः पृथग्विदुः  
पुरातनं त्वा पुरुषं पुराविदः ॥ 441 ॥

प्रकृतेः पृथक् । पञ्चमी । 'विनञ्भ्यां' ( सू. 1828 ) विना नाना ।

नैषधे—II 45

तव रूपमिदं तथा विना विफलं पुष्पमिवावकेशिनः ।  
इयमृद्धघना वृथावनी स्ववनी समवदत्येकाकिं क्व ॥ 442 ॥

६०४ । करणे च स्तोकाल्पकृच्छ्रकतिपयस्सासत्ववचनसंज्ञे ( २, ३, ३३ )

एभ्योऽद्रव्यवचनेभ्य करणे तृतीयापञ्चम्यौ स्त । स्तोकेन स्तोकाद्वा मुक्तः ।  
द्रव्ये तु स्तोकेन विषेण हतः ।

भट्टिकाव्ये—VIII. 110.

इति चिन्तावनीं कृच्छ्रात्समासाद्य कपिद्विप० ।

मुक्तां स्तोकेन रक्षोभिः प्रोचेऽह रामकिङ्करः ॥ 443 ॥

रक्षोभिः कर्तृभिः स्तोकेन लेशेनापि मुक्ता सीतां कृच्छ्रात्समासाद्य । विकल्पा-  
त्पचमी तृतीया च ।

६०५ । दूरान्तिकार्थेभ्यो द्वितीया च । ( २, ३, ३५ )

एभ्यो द्वितीया स्यात् । चात्पञ्चमीतृतीये । 'सप्तम्यधिकरणे च' (सू. 633)  
इति चकारात्सप्तमी । ग्रामस्य ग्रामद्वा दूर दूरात् दूरेण दूरे वा । अन्तिकं अन्तिकात्  
अन्तिकेन अन्तिके वा ।

भट्टिकाव्ये—VIII 111.

विप्रकृष्टं महेन्द्रस्य न दूरात् विन्ध्यपर्वतात् ।

नानभ्याशे समुद्रस्य तव माल्यवति प्रियः ॥ 444 ॥

महेन्द्रस्य विप्रकृष्टं न । दूराद् विन्ध्यपर्वतात् । दूराद् दूरम् । समुद्रस्य  
नानभ्याशे । अभ्याशे समीप इत्यर्थः । विप्रकृष्टदूराभ्याशशब्देभ्योऽसत्त्वचनेभ्यः  
प्रातिपादिकार्थे विकल्पाद्द्वितीयापञ्चम्यौ । पूर्वोक्तचकारात्सप्तमी च ।

चम्पूभारते—III. 81

एतेन खल्वकरुणेन तपाग्मेन

जीवातुरद्य मम देशत एव दूरात् ।

उरसास्तितो मधुरितीव रुषा वनान्ते

तत्स्वागतं परभृतो न समाचचार ॥ 445 ॥

दूरादिति पञ्चमी ।-

भट्टिकाव्ये—VIII 127.

असौ दधदभिज्ञान चिकीर्षु कर्म दारुणम् ।  
गासुकोऽप्यन्तिकं भर्तुर्मनसाचिन्तयत्क्षणम् ॥ 446 ॥

भर्तुरन्तिकमिति द्वितीया ।

चम्पूभारते—I 46.

धर्मात्पाप युधिष्ठिरं पवनतो भीम च भीम द्विषा  
जिष्णोर्जिष्णुमतीव धृष्णुमनघा कुन्ती मुनेर्विद्यया ।  
अन्या सापि तथैव तत्र नकुलं रूपास्पद गीष्पतेः  
सच्छात्रं सहदेवमप्यजनयन्नासत्ययोरन्तिकात् ॥ 447 ॥

पञ्चमी ।

चम्पूरामायणे—VI. 10.

द्रष्टुं नालमगाघतां फणपतिः सीमान्तरेखा दिशो  
द्वीपाः सैक्तमण्डलानि तदयं दूरे गिरा वारिधिः ।  
येषामेष सुखादखानि नखरैर्येनाथवा पूरित-  
स्तेषा नः कुलभुञ्जामविहतस्थेभ्ये महिभ्ये नमः ॥ 448 ॥

गिरा दूर इति सप्तमी ।

भट्टिकाव्ये V. 5.

सम्प्राप्य राक्षससभ चक्रन्द क्रोधविह्वला ।  
नामग्राहमरोदीत्सा भ्रातरौ रावणान्तिके ॥ 449 ॥

सप्तमी ।

६०६ । षष्ठी शेषे । (२. ३. ५०)

कारकप्रातिपदिकार्थव्यतिरिक्तः स्वस्वामिभावादिसम्बन्धः शेषस्तत्र षष्ठी स्यात् ।  
राज्ञः पुरुषः । कर्मादीनामपि सम्बन्धमात्रविवक्षाया षष्ठ्येव । सतां गतम् । सर्पिषो  
जानीते । मातुः सरति । एषो दकस्योपस्कुरुते । भजे शम्भोश्चरणयोः । फलानां वृत्तः ।

अस्मिन्नेव ग्रन्थे श्लो० 216. इदं काकुत्स्थस्य सप्तम्यं सम्बन्ध  
अङ्गुलीयकम् ।

मेघसन्देशे—II. ३८.

तामायुष्मन्मम च वचनादात्मनश्चोपकर्तुं  
 ब्रूया एव तव सहचरो रामगिर्याश्रमस्थः ।  
 अव्यापन्नः कुशलमबले पृच्छति त्वा वियुक्तः  
 पूर्वाभाष्यं सुखमविपदां प्राणिनामेतदेव ॥ ४५० ॥

आत्मन उपकर्तुं आत्मान कृतार्थयितुम् ।

किरातार्जुनीये—VII. २८.

सामोदाः कुसुमतरुश्रियो विविक्ताः  
 सम्पत्तिः किसलयशालिनी लतानाम् ।  
 साफल्य ययुरमराङ्गनोपभुक्ताः  
 सा लक्ष्मीरुपकुरुते यथा परेषाम् ॥ ४५१ ॥

परेषामुपकुरुते । अनुकरोति भगवतो नारायणेस्येत्यादिवत् सम्बन्धसामान्ये  
 षष्ठी ।

चम्पूभारते—II. ९

कूलस्थस्यानुकुर्वन्कुरुसुतसदसः कुम्भयोने, कदाचित्  
 स्नातुं मध्ये जलाना चिरकृतवसतेः सिन्धुसूवर्धमानः ।  
 आदौ पादौ निपीडय स्फुटकमलरुचौ विभ्रदन्तेवसत्वं  
 ग्राहो जग्राह कश्चित्स्वयमपि विजयास्नागमान्त महान्तम् ॥४५२॥

कुमारसम्भवे—I. ४४

पुष्य प्रवालपहितं यदि स्या-  
 न्मुक्ताफलं वा स्फुटविद्रुमस्थम् ।  
 ततोऽनुकुर्याद्विशदस्य तस्या-  
 स्ताम्रोष्ठपर्यस्तरुचः स्मितस्य ॥ ४५३ ॥

स्मितस्यानुकुर्यात् । स्मितमनुकुर्यादित्यर्थः । माषाणामश्नीमादि तिवत्  
 सम्बन्धमात्रविवक्षायां षष्ठी ।

भट्टिकाव्ये—X 46.

मधुकरविरुतैः प्रियाध्वनीना

सरसिरुहैर्दयितास्यहास्यलक्ष्म्याः ।

स्फुटमनुहरमाणमादधान

पुरुषपते. सहसा परं प्रमोदम् ॥ 454 ॥

अनुहरमाणमनुकुर्वन्तम् ।

६०७ । षष्ठी हेतुप्रयोगे । ( २. ३. २६ )

हेतुशब्दप्रयोगे हेतौ द्योत्ये षष्ठी स्यात् । अन्नस्य हेतोर्वसति ।

किरातार्जुनीये—XII 47.

चमरीगणैर्गणबलस्य बलवति भयेऽप्युपस्थिते ।

वशविततिषु विषक्तपृथुप्रियबाल्बालबिभिराददे धृतिः ॥ 455 ॥

गणैर्बलस्येति सम्बन्धमात्रविवक्षायां षष्ठी । अन्यथा ' भीतार्थानां भयहेतुः '

( सू. 588 ) इति पञ्चमी स्यात् ।

रघुवंशे—II. 47.

एकातपत्रं जगतः प्रभुत्व

नवं वयः कान्तमिदं वपुश्च ।

अल्पस्य हेतोर्वहुं हातुमिच्छन्

विचारमूढः प्रतिभासि मे त्वम् ॥ 456 ॥

अल्पस्य हेतोः । अल्पेन कारणेन ।

अस्मिन्नेव ग्रन्थे श्लो० 435 मैथिल्या बोधस्य हेतोः । बोधहेतौ सति ।

बोधार्थमित्यर्थः ।

६०८ । सर्वनाम्नस्तृतीया च । ( २. ३. १७ )

सर्वनाम्नो हेतुशब्दस्य च प्रयोगे हेतौ द्योत्ये तृतीया स्यात्षष्ठी च । केन हेतुना

वसति ।

वा० । निमित्तपर्यायप्रयोगे सर्वासां प्रायदर्शनम् । ( 1478. )

किं निमित्तं वसति, केन निमित्तेन, कस्मै निमित्ताय इत्यादि । एवं किं कारण,  
को हेतुः, किं प्रयोजनम् इत्यादि ।

अस्मिन्नेव ग्रन्थे श्लो० 402. कस्य हेतोः ।

किरातार्जुनीये—XIV. 15.

मृगान्विनिघ्नमृगयु. स्वहेतुना

कृतोपकार कथमिच्छतां तपः ।

कूपेति चेदस्तु मृगः क्षत. क्षणा-

दनेन पूर्वं न मयेति का गतिः ॥ 457 ॥

स्वमात्मैव हेतु' तेन स्वहेतुना । स्वार्थमित्यर्थः ।

मावे—XVIII. 48.

हस्तेनाग्रे वीतभीतिं गृहीत्वा

कच्चिद्ग्यालुः क्षिप्तवानूर्ध्वमुच्चैः ।

आसीन्नाना व्योम्नि तस्यैव हेतोः ।

स्वर्गस्त्रीणामर्पयामास नूनम् ॥ 458 ॥

तस्यैव हेतोस्तेनैव हेतुना । तद्वरणार्थमेव ।

६०९ । षष्ठ्यतसर्थप्रत्ययेन । ( २. ३. ३० )

एतद्योगे षष्ठी स्यात् । दिक्शब्द अन्यारादिति पञ्चम्या अपवादः । 'दक्षिणो-  
त्तराभ्यामतसुच् (सू. 1978) इत्यतसुच् । ग्रामस्य दक्षिणतः पुरः पुरत्वात् उपरि  
उपरिष्ठात् ।

अस्मिन्नेव ग्रन्थे श्लो० 418. लवणतीयस्य दक्षिणतः दक्षिणदिग्भागे ।

किरातार्जुनीये—XII. 11

परिकीर्णमुद्यतमुजस्य भुवनविवरे दुरासदम् ।

ज्येतिरूपरि शिरसो वितत जगृहे निजान्मुनिदिवीकसां पथः ॥ 459 ॥

शिरस उपरि इति षष्ठी ।

“धिगुपर्यादिषु त्रिषु । द्वितीयाभ्रेडितान्तेषु” (वा 1444 सू. 544) इति द्वितीया ।

अस्मिन्नेव ग्रन्थे श्लो० 281 दृषदः द्वितीया । उपर्युपरि दृषदा समीपो-  
परिदेश इत्यर्थः ।

६१० । एनपा द्वितीया । ( २. ३. ३१ )

एनबन्तेन योगे द्वितीया स्यात् । एनपेति योगविभागात्षष्ठ्यपि । दक्षिणेन ग्रामं  
ग्रामस्य वा । एवमुत्तरेण । ‘एनबन्त्यतरस्याम्’ ( सू 1984 ) इत्येनप् ।

भट्टिकाव्ये—VIII 108

दण्डकां दक्षिणेनाह सरितोऽद्रीन्वनानि च ।

अतिक्रम्योर्दधि चैव पुसामगममाहता ॥ 460 ॥

दण्डकां दक्षिणेन, दण्डकाया दक्षिणतः ।

मेषसन्देशे—II, 12

तत्रागार धनपतिगृहानुत्तरेणासदीय

दूरालक्ष्य सुरपतिधनुश्चारुणा तोरणेन ।

यस्योपान्ते कृतकतनय कान्तया वार्धितो मे

हस्तप्राप्यस्तवकनमितो बालमन्दारवृक्ष ॥ 461 ॥

अनर्धराषवे—VII 5

ग—देवि वैदेहि दृश्यतामितो लङ्कां पूर्वेण सुवेलं पश्चिमेन ॥ 462 ॥

६११ । दूरान्तिकार्थैः षष्ठ्यन्यतरस्याम् । ( २. ३. ३४. )

एतैर्योगे षष्ठी स्वात्पञ्चमी च । ग्रामस्य अग्रभाद्वा दूरं दूरादूरेण दूरे वा ।  
अन्तिकमन्तिकादन्तिकेनान्तिके वा ।

अस्मिन्नेव ग्रन्थे श्लो० 444 महेन्द्रस्य षष्ठी । न विप्रकृष्ट न दूरम्  
विन्ध्यपर्वतात्-पचमी । नानभ्याशे समुद्रस्य षष्ठी ।

कुमारसम्भवे—VII, 41.

उषाददे तस्य सहस्ररश्मिस्त्वष्टा नवं निर्मितमातपत्रम् ।

स तद्दुकूलादविदूरमौलिर्बभौ पतद्गङ्गा इत्येतथा ॥ 463-1 ॥



तद्दुकूलात्पञ्चमी । अविदूरमौलिस्तद्दुकूलस्यासत्रमौलिरित्यर्थः ।  
 अस्मिन्नेव ग्रन्थे श्लो० 445. देशतः । पञ्चम्यास्तसिः । दूरात् ।  
 अस्मिन्नेव ग्रन्थे श्लो० 446 भर्तुः । षष्ठी । अन्तिकम् ।  
 अस्मिन्नेव ग्रन्थे श्लो० 447 नासत्ययोः । षष्ठी । अन्तिकात् ।  
 अस्मिन्नेव ग्रन्थे श्लो० 448 गिराम् । षष्ठी । दूरे ।  
 अस्मिन्नेव ग्रन्थे श्लो० 449. रावणस्य रावणाद्वा अन्तिके रावणान्तिके ।

६१२ । ज्ञोऽविदर्थस्य करणे । ( २. ३. ५१ )

जानातेरज्ञानार्थस्य करणे शेषत्वेन विवक्षिते षष्ठी स्यात् ।

भट्टिकाव्ये—VIII 119.

जानीष्व प्रत्यभिज्ञानस्यातस्त्वमपि देवि ते ।

आस्ते भर्तेति मा दृष्ट्वा भर्तुर्दूत प्रियं कपिम् ॥ 464 ॥

प्रत्यभिज्ञानस्य प्रत्यभिज्ञानेन । जानातेरवेदनार्थस्य करणे षष्ठी । जानीष्व ।  
 अनन्तरकर्तव्येऽभिज्ञानदानादौ प्रवर्तकस्येत्यर्थः । प्रवृत्तिवचनो जानातिरविदर्थ इति  
 काशिका । सुहितार्थे करणे षष्ठीविधायक प्रमाणं नास्ति । 'पूरणगुण' ( सू. 705 )  
 इति सूत्रेण करणे षष्ठ्यनुमीयते । 'नाभिस्तृप्यति काष्ठाना नापगाना महोदधिः' ।

६१३ । अधीगर्थदयेशां कर्मणि । ( २. ३. ५२ )

एषा कर्मणि शेषे षष्ठी स्यात् । मातुः स्मरणम् । सर्पिषो दयनमीशनं वा ।

अस्मिन्नेव ग्रन्थे श्लो० 267 ते । षष्ठी । स्मरामि ।

चम्पूभारते—I. 80

मन्दं मन्दमुपेत्य तत्र सदसो मत्पाण्डुपुत्राङ्कुराः

केति प्रेमपुर.प्रसारितकरः कुर्वन्ढढालिङ्गनम् ।

स्पर्शस्पर्शमिमात्रिजाङ्गमितान्भ्रातुः स्मरन्कौरव-

श्च्योतद्भिर्नयनाम्बुभिः स विदधे शोकं नदीमातृकम् ॥ 465 ॥

भ्रातुः । षष्ठी । स्मरन् ।

किरातार्जुनीये—XVIII ३८

भवतः स्मरतां सदासने जयिनि ब्रह्ममये निषेदुषाम् ।  
दहते भवबीजसन्ततिं शिखिनेऽनेकशिखाय ते नमः ॥ ४६६ ॥

भवतः स्मरतां भवन्तं ध्यायताम् ।

माघे—VI. ५६.

इदमयुक्तमहो महदेव य-  
द्वरतनोः स्मरयत्यनिलोऽन्यदा ।  
स्मृतसयौवनसोष्मपयोधरान्  
सतुहिनस्तु हिनस्तु वियोगिन ॥ ४६७ ॥

वरतनोः । षष्ठी । स्मरयति ।

माघे—V. ५०

क्षिप्तं पुरो न जगृहे मुहुर्लिङ्गकाण्ड  
नापेक्षते स निकटोपगता करेणुम् ।  
सस्मार वारणपति. परिमीलिताक्ष-  
मिच्छाविहारवनवासमहोत्सवानाम् ॥ ४६८ ॥

महोत्सवानाम् । षष्ठी । सस्मार ।

माघे—VIII. ६४.

दिव्यानामपि कृतविस्मया पुरस्ता-  
दम्भस्तः स्फुरदरविन्दचारुहस्ताम् ।  
उद्वीक्ष्य श्रियमिव काञ्चिदुत्तरन्ती-  
मस्मार्षीज्जलनिधिमन्थनस्य शौरि. ॥ ४६९ ॥

जलनिधिमन्थनस्यास्मार्षीत् ।

भट्टिकाव्ये—VIII १२३

अदेवीङ्गन्धुभोगाना प्रादेवीदात्मसम्पदम् ।  
शतकृत्वस्तवैकस्याः स्मरत्यहो रघूत्तमः ॥ ४७० ॥

तव स्मरति ।

भट्टिकाव्ये—VI ५३

आस्ते स्मरन् स कान्ताया हृताया वालिना कपिः ।  
वृषो यथोपसर्गाया गोष्ठे गोर्दण्डताडितः ॥ ४७१ ॥

कान्तायाः स्मरन् ।

भट्टिकाव्ये—VI १२

इहासिष्टाशयिष्ठेह सा सखेलमितोऽगमत् ।  
अग्लासीत्संस्मरन्नित्थ मैथिल्या भरताम्रजः ॥ ४७२ ॥

मैथिल्याः । षष्ठी । संस्मरन् ।

अस्मिन्नेव ग्रन्थे श्लो० २४७ गुरुणां तातपादानामुत्कण्ठमानोऽनर्थशक्या  
सशोकं स्मरन्नित्यर्थः ।

भट्टिकाव्ये—III १८.

सूतोऽपि गङ्गासलिलैः पवित्वा  
सहाश्वमात्मानमनल्पमन्युः ।  
ससीतयो राघवयोरधीयन्  
श्वसन्कदुष्णं पुरमाविवेश ॥ ४७३ ॥

ससीतयोः सीतासहितयो राघवयोरधीयन् । रामलक्ष्मणौ सीता च संस्मरन्नि-  
त्यर्थः । इक् स्मरणे शतृ ।

भट्टिकाव्ये—XVIII ३८

मूर्धजान्स विलुञ्चन्ति क्रोशन्ति स्मातिविह्वलम् ।  
स्माधीयन्त्युपकाराणां मुहुर्भर्तुः प्रमन्यु च ॥ ४७४ ॥

भर्तृश्चोपकाराणां मुहुरधीयन्ति स्म ।

भट्टिकाव्ये—XVII. १०.

आर्छन् वाम मृगाः कृष्णाः शस्त्राणां व्यस्मरन्मद्यः ।  
रक्तान्ध्रवीवदक्लान्ध्रसिन्धुज्जिकुक्षरम् ॥ ४७५ ॥

भटा. शस्त्राणां व्यस्मरन् ।

असिन्नेव ग्रन्थे श्लो० 216 भवत्याः स्मरता रामेण ।

चम्पूरामायणे—IV 44

सुत्रामपुत्रारिशिलीमुखानां स्मृत्वा गणस्तत्र बलीमुखानाम् ।

अपामपारस्य निधेश्च पश्चादवाङ्मुखो वक्तुमवाङ्मुखोऽभूत् ॥ 476 ॥

शिलीमुखानां स्मृत्वा ।

भट्टिकान्ये—VIII 120.

रामस्य दयमानोऽसावध्येति तव लक्ष्मणः ।

उपास्कृषाता राजेन्द्रावागमस्येह मा त्रसीः ॥ 477 ॥

रामस्य दयमानोऽसौ लक्ष्मणस्तवाध्येति त्वा स्मारयतीत्यर्थः । उभयत्र षष्ठी ।

भट्टिकान्ये—II, 33.

आत्मम्भरिस्त्व पिशितैर्नराणा

फलेग्रहीन्हसि वनस्पतीनाम् ।

शौवस्तिकत्वं विभवा न येषा

व्रजन्ति तेषां दयसे न कस्मात् ॥ 478 ॥

तेषां कस्मान्न दयसे ।

असिन्नेव ग्रन्थे श्लो० 404 तज्जीवितस्य दयमानमनाः ।

चम्पूरामायणे—II 2.

ग—विदितमेव हि भवता शिवतातिमेव मतिं दधानास्सुपथा संचरमाणाः प्राणिनां दयमानमानसा मानधना यशसमार्जनजागरूका जनोपतापसंमार्जनतत्पराः परा निर्वृतिमुपेत्य देवभूय गताः सर्वे न. पूर्वपुरुषा इति ॥ 479 ॥

प्राणिनां दयमानमानसाः ।

चम्पूरामायणे—IV. 16.

साधारणी क्षितिभृतां मृगयेति पूर्व-

मुक्ता त्वयैव जनससदि सत्यवादिन् ।-

शाखामृगीं तदिह मारय मा शरेण  
को नाम राम मृगयुर्दयते मृगीणाम् ॥ 480 ॥

मृगीणां दयते ।

भट्टिकाव्ये—XV 63

स चापि रुधिरैर्मत्तः स्वेषामप्यदयिष्ट न ।  
अग्रहीच्चायुरन्येषामरुद्ध च पराक्रमम् ॥ 481 ॥

भट्टिकाव्ये—IX. 57

न प्राणिषि दुराचार मायानामीशिषे न च ।  
नेडिषे यदि काकुत्स्थ तमूत्से वानरो वच ॥ 482 ॥  
मायानां नेशिषे न प्रभवसि । मयि माया न प्रभवन्तीत्यर्थः ।

\*भट्टिकाव्ये—XVIII. 20.

ईष्टे धनानां यक्षेन्द्रो यमो दाम्यति राक्षसान् ।  
तनोति वरुणः पाशमिन्दुर्नो दीयतेऽधुना ॥ 483 ॥

यक्षेन्द्रो धनानामीष्टे । स्वयमेव धनस्येशो भवति ।

भट्टिकाव्ये—XVIII. 15.

त्वमजानन्निदं राज्ञीडिषे स्म स्वविक्रमम् ।  
दातु नेच्छसि सीता स्म विषयाणां च नेशिषे ॥ 484 ॥

विषयाणां शब्दादीनां नेशिषे स्म । विषयान्न जितवानसि ।

वैषधे—III. 79

अनैषधायैव जुहोति तातः

किं मां कृशानौ न शरीरशेषाम् ।

ईष्टे तनूजन्मतनोस्स नून

मदप्राणनाथस्तु नलस्तथापि ॥ 485 ॥

तनूजन्मतनोरात्मजशरीरस्येष्टे स्वामी भवतीत्यर्थः ।

शेषत्वस्याविवक्षितत्वाद् द्वितीया । किरातार्जुनीये—V. 14

ग्रहविमानगणानमितो दिवं

ज्वलयतौषधिजेन कृशानुना ।

मुहुरनुस्मरयन्तमनुक्षपं

त्रिपुरदाहमुमापतितेविनः ॥ 486 ॥

त्रिपुरदाहं मुहुरनुस्मरयन्तम् ।

माधे—XX 65.

निखिलामिति कुर्वतश्चिराय

द्रुतचामीकरचारुतामिव धाम् ।

प्रतिघातसमर्थमस्त्रमग्ने-

रथ मेघकरमस्मरन्मुरारिः ॥ 487 ॥

मुरारिः बारुणमस्त्रमस्मरत् ।

भट्टिकान्ये—XXII 6

द्रष्टासि प्रीतिमानारात्सखिभिः सह सेविताम् ।

सपक्षपात किष्किन्धां पूर्वक्रीडा स्मरन्मुहुः ॥ 488 ॥

६१४ । कृजः प्रतियत्ने । ( २. ३. ५३ )

प्रतियत्नो गुणाधानम् । कृजः कर्मणि शेषे षष्ठी स्याद्गुणाधाने । एवो दक्तस्यो-  
पस्करणम् । 'गन्धन' (सू. 2705) इत्यादिना आत्मनेपदम् । 'उपात्प्रतियत्न'  
(सू. 2552) इत्यादिना लुडागमः ।

भट्टिकान्ये—VIII. 19.

कुलभार्यां प्रकुर्वाणमहं द्रष्टुं दशाननम् ।

यामि त्वरावान् शैलेन्द्र मा कस्यचिदुपकृत्याः ॥ 489 ॥

कस्यचिन्मा उपस्कृथाः । अशनपानादिकमतिशयवन्त मा कार्षीरित्यर्थः ।

असिन्नेव ग्रन्थे श्लो० 477 रामलक्ष्मणाविहागमस्यागमनस्योपास्कृषातां प्रतियत्न कृतवन्तौ । आगमनस्य निश्चितत्वात्तस्यैव सुग्रीवसख्येन गुणाधानम् । आगम-  
स्येति षष्ठी ।

६१५ । रुजार्थानां भाववचनानामज्वरेः ( २. ३. ५४ )

भावकर्तृकाणां ज्वरिर्वर्जितानां रुजार्थानां कर्मणि शेषे षष्ठी स्यात् ।

भट्टिकाव्ये—VIII, 121.

रावणस्येह रोक्ष्यन्ति कपीना भीरु विक्रमा ।

नाथस्व धृत्या वैदेहि मन्योरुज्जासयात्मनः ॥ 490 ॥

कपीनां विक्रमाः । क्रमेर्भावे घञ् । कर्तारः । रावणस्य । कर्मणि षष्ठी ।  
रोक्ष्यन्ति भङ्क्षयन्ति । रुजो भङ्ग इत्यस्मात् लट् ।

६१६ । आशिषि नाथः ( २. ३. ५५ )

आशीरर्थस्य नाथते. शेषे कर्मणि षष्ठी स्यात् ।

असिन्नेव ग्रन्थे श्लो० 490 धृत्यः । कर्मणि षष्ठी । नाथस्व । धैर्यमवल-  
म्बस्वेत्यर्थः । 'आशिषि नाथ.' ( वा. 910 सू 2687 ) इत्यात्मनेपदम् ।

६१७ । जासिनिप्रहणनाटक्राथपिषां हिंसायाम् । ( २. ३. ५६ )

हिंसार्थानामेषा शेषे कर्मणि षष्ठी स्यात् । चौरस्योज्जासनम् । निप्रौ सहतौ  
विपर्यस्तौ व्यस्तौ वा । चौरस्य निप्रहणनं प्रणिहननं निहननं प्रहणनं वा । 'नट  
अवस्कन्दने' चुसदिः । चौरस्योन्नाटनम् । चौरस्य क्राथनम् । वृषलस्य पेषणम् ।

असिन्नेव ग्रन्थे श्लो० 490 आत्मनो मन्योः शोकस्य । कर्मणि षष्ठी ।  
उज्जासय मन्यु हिन्धीत्यर्थः । 'जसु हिंसायामिति' चौरादिको घातुः ।

माघे—I, 37.

निजौजसोज्जासयितुं जगद्गुहा-

मुषाङ्गिहीन्वा न महीतलं यदि ।

समाहितैरप्यनिरूपितस्तत.

पद दश स्याः कथमीश मादशाम् ॥ 491 ॥

जगद्द्रुहां कंसादीना उज्जासयितुं तान्हन्तुम् ।

अनर्घराघवे—II 33

करुपान्तकर्कशकृतान्तभयङ्कर मे

निप्रघ्नतः क्रतुविघातकृताममीषाम् ।

नीराक्षसा वसुमतीमपि कर्तुमद्य

पुण्याहमङ्गलमिदं घनुरादधातु ॥ 492 ॥

क्रतुविघातकृताममीषां राक्षसानाम् । कर्मणि षष्ठी । निप्रघ्नतो मे ।

भट्टिकाव्ये—VIII 122.

राक्षसानां मयि गते रामः प्रणिहनिष्यति ।

प्राणानामपणिष्टाय रावणस्त्वामिहानयन् ॥ 493 ॥

रामो राक्षसानां प्रणिहनिष्यति । सघातविगृहीतविपर्ययग्रहणादिह विपर्यासः ।

भट्टिकाव्ये—II. 35

धर्मोऽस्ति सत्यं तव राक्षसाय-

मन्यो व्यतिस्ते तु ममापि धर्मः ।

ब्रह्मद्विषस्ते प्रणिहन्मि येन

राजन्यवृत्तिर्धृतकार्मुकेषु ॥ 494 ॥

ब्रह्मद्विषस्ते प्रणिहन्मि । ब्रह्मद्विषं त्वा हन्मीत्यर्थः ।

माषे—XIV. 82.

निप्रहन्तुममरेशविद्विषा-

मर्थितः स्वयमथ स्वयमुवा ।

सम्प्रति श्रयति पुत्रतामयं

कश्यपस्य वसुदेवरूपिणः ॥ 495 ॥

अमरेशविद्विषां निप्रहन्तुम् । चैद्यादीन् हन्तुमित्यर्थः ।



किरातार्जुनीये—XIV. 60

तपोबलेनैष विधाय भूयसी-

स्तनूरदश्याः स्वदिषून्निरस्यति ।

अमुष्य मायाविहित निहन्ति नः

प्रतीपभागत्य किमु स्वमायुधम् ॥ 496 ॥

नोऽस्माकं निहन्ति किमु । शेषे कर्मणि षष्ठी । नोऽस्मान्निहन्ति किमु ।

माघे—I. 40.

प्रवृत्त एव स्वयमुज्झितश्रमः

क्रमेण पेण्डुं भुवनद्विषामसि ।

तथापि वाचालतया युनक्ति मा

मिथस्त्वदाभाषणलोलुप मनः ॥ 497 ॥

भुवनद्विषां पेण्डुम् । तान्हेन्दुमित्यर्थः ।

शेषत्वाविवक्षया द्वितीया वा ।

भट्टिकाव्ये—II 34.

अधो द्विजान्देवयजीन्निहन्मः

कुर्मः पुर प्रेतनराधिवासम् ।

धर्मो ह्ययं दाशरथे निजो नो

नैवाध्यकारिष्महि वेदवृत्ते ॥ 498 ॥

भट्टिकाव्ये—VI. 102.

प्रियेवदोऽपि नैवाहं ब्रुवे मिथ्या परन्तप ।

सख्या तेन दशग्रीवं निहन्तासि द्विषन्तपम् ॥ 499 ॥

दशग्रीवं निहन्तासि । पूर्ववद् द्वितीया ।

भट्टिकाव्ये—VIII. 20

योऽपचक्रे वनात्सीतामघिचक्रे नय हरिः ।

विकुर्वाण. स्वरानद्य बलं तस्य निहन्म्यहम् ॥ 500 ॥

द्वितीया ।

माघे—XIX 103

उद्धतान् द्विषतस्तस्य निघ्नतो द्वितय पपु. ।  
पानार्थे रुधिर घातौ रक्षार्थे भुवन शराः ॥ 501 ॥

उद्धतान्द्विषतः निघ्नतः ।

चम्पूरामायणे—VI. 37

ग—देव कपिवलमखिलकुलाचलनिलयमनिलतनयेनाहृतं पुरुहूत इव पुलोमजाप-  
हारिणमनुह्लादं रावणं रणे निहनिष्यसीति ॥ 502 ॥

६१८ । व्यवहृषणोः समर्थयोः । ( २. ३. ५७ )

शेषे कर्मणि षष्ठी स्यात् ।

अस्मिन्नेव ग्रन्थे श्लो० 493. रावणः प्राणानामपणिष्ट । प्राणान्विक्रीतवा-  
नित्यर्थः । पणोर्व्यवहारार्थाल्लुडि तड् । अस्तुत्यर्थत्वाद् 'गुपूधूप' ( सू 2303 )  
इत्यादिना नायप्रत्यय. ।

६१९ । दिवस्तदर्थस्य । ( २. ३. ५८ )

द्व्युतार्थस्य क्रयविक्रयरूपव्यवहारार्थस्य च दिवः कर्मणि षष्ठी स्यात् । शतस्य  
दीव्यति ।

अस्मिन्नेव ग्रन्थे श्लो० 470 रावणे बन्धुभोगानामदेवीत् । तानपि  
विक्रीतवानित्यर्थः ।

६२० । विभाषोपसर्गे । ( २. ३. ५९ )

पूर्वयोगापवाद । शतस्य शत वा प्रतिदीव्यति ।

अस्मिन्नेव ग्रन्थे श्लो० 470. आत्मसम्पदं स्वल्क्ष्मीं प्रादेवीत् विक्रीतवान् ।  
वैकल्पिकी द्वितीया ।

६२२ । कृत्वोऽर्थप्रयोगे कालेऽधिकरणे । ( २. ३. ६४ )

कृत्वोऽर्थानां प्रयोगे कालवाचिन्वधिकरणे शेषे षष्ठी स्यात् । पञ्चकृत्वोऽहो  
भोजनम् । अर्थग्रहणात्सुचप्रयोगेऽपि द्विरहो भोजनम् ।

भट्टिकाव्ये—VI. 79.

धारयैः कुसुमोर्मीणां पारयैर्बाधितु जनान् ।

शाखिभिर्वा हतो भूयो हृदयानामुदेजयैः ॥ 509 ॥

कुसुमोर्मीणां हृदयानामिति कर्मणि षष्ठी ।

अस्मिन्नेव ग्रन्थे श्लो० 41. चेतसामिति कर्मणि षष्ठी । अनवनी ॥

अस्मिन्नेव ग्रन्थे श्लो० 190 धातुरिति कर्तरि षष्ठी । सृज्यत इति सृष्टिः ।  
कर्मणि क्तिन्प्रत्ययः ।

माघे—II. 9

करदीकृतभूपाले भ्रातृभिर्जित्वरैर्दिशाम् ।

विनाप्यसदलभूष्णुरिज्यायै तपसः सुतः ॥ 510 ॥

दिशां जित्वरैः ।

अस्मिन्नेव ग्रन्थे श्लो० 63 कृत्रिमपत्तिपङ्क्तेः । कर्मणि षष्ठी । चिक्रि-  
सया कमितुमिच्छया ।

भट्टिकाव्ये—VI. 78.

ध्वनीनामुद्धमैरेभिर्मधूनामुद्धयैर्भृशम् ।

आजिघ्रैः पुष्पगन्धानां पतङ्गैर्लापिता वयम् ॥ 511 ॥

ध्वनीनां मधूनां पुष्पगन्धानाम् । कर्मणि षष्ठी ।

भट्टिकाव्ये—VI. 77.

पक्षिभिर्वितृदैर्यूनां शाखिभिः कुसुमोत्किरैः ।

अज्ञो यो यस्य वा नास्ति प्रियः प्रग्लो भवेन्न सः ॥ 512 ॥

यूनाम् । कुसुमानाम् । कर्मणि षष्ठी । कुसुमानामुत्किराः कुसुमोत्किरा इति  
समासः ।

भट्टिकाव्ये—VI. 80.

ददैर्दुःखस्य मादृग्भ्यो धावैरामोद्गमुत्तमम् ।

लिम्पैरिव तनोर्वातैश्चेतयस्साञ्ज्वले न कः ॥ 513 ॥

दुःखस्य । कर्मणि षष्ठी । शेषत्वविवक्षायामेव षष्ठीविधानात् इह तदविवक्षया  
आमोदमिति कर्मणि द्वितीया । तनोः । कर्मणि षष्ठी ।

६२४ । उभयप्राप्तौ कर्मणि । ( २. ३. ६६ )

उभयो कर्तृकर्मणोः प्राप्तिर्यस्मिन्कृति तत्र कर्मण्येव षष्ठी स्यात् । आश्चर्यो गवां  
दोहोऽगोपेन । गवामिति कर्मणि षष्ठी । दोह. कृत्वत्यय. । अगोपेन । कर्तरि तृतीया ।

भट्टिकाव्ये—VIII, 125.

पुरः प्रवेशमाश्चर्यं बुधा शार्वामृगेण सा ।

चूडामणिमभिज्ञान ददौ रामस्य समतम् ॥ 514 ॥

शार्वामृगेण कर्त्रा । पुरः । कर्मणि षष्ठी । प्रवेशम् । कृत् ।

भट्टिकाव्ये—IX 127

पुसा भक्ष्येण बन्धूनामात्मान रक्षितु वधः ।

क्षमिष्यते दशस्येन कत्येयं तव दुर्मतिः ॥ 515 ॥

पुसा रामेण । कर्तरि तृतीया । बन्धूनां खरादीनाम् । कर्मणि षष्ठी ।  
वधः । कृत् ।

वा० । स्त्रीप्रत्यययोरकाकारयोर्नाय नियमः । ( 1513. )

भेदिका विमित्सा वा रुद्रस्य जगतः ।

वा० । शेषे विभाषा । ( 1513 )

स्त्रीप्रत्यय इत्येके । विचित्रा जगत कृतिर्हरेर्हरिणा वा । केचिदविशेषेण  
विभाषामिच्छन्ति । शब्दानामनुशासनमाचार्येणाचार्यस्य वा ।

अनर्घराघवे—II. 50.

तेजोमय तमोमयमन्यतरस्या तदेव दिक्चक्रम् ।

किमपि विचित्रा धात्रा सृष्टिरिय भुवनकोशस्य ॥ 516 ॥

भुवनकोशस्य ब्रह्माण्डस्य । कर्मणि षष्ठी । धात्रा । वैभाषिकी कर्तरि  
तृतीया । सृष्टिः । स्त्रियां क्तिन् ।

नैषधे—II. 61.

अथवा भवतः प्रवर्तना न कथं पिष्टमियं पिनष्टि नः ।

स्वत एव सता परार्थता ग्रहणानां हि यथा यथार्थता ॥ 517 ॥

प्रवर्तना प्रेरणा । प्यासश्रन्थो युच् । कृति स्त्रियाम् आकारान्तः प्रवर्तना-  
शब्दः । अतो नायं नियमः । नोऽस्माकम् । कर्तरि षष्ठी । भवतः । कर्मणि षष्ठी ।

अनर्धराघवे—I 10

तमृषिं मनुष्यलोकप्रवेशविश्रामशाखिनं वाचाम् ।

सुरलोकादवतारप्रान्तरखेदच्छिदं वन्दे ॥ 518 ॥

शब्दानामनुशासनमाचार्येणाचार्यस्य वेतिवत् वाचामिति कर्तरि वैभाषिकी  
षष्ठ्यस्तु । मनुष्यलोकस्येति कर्मणि षष्ठी । प्रवेशः । कृत् । अत्र समासः कृतः ।  
'कर्मणि च' (सू. 708) इति सूत्रे या कर्मणि षष्ठी विहिता तस्याः षष्ठ्याः  
समासनिषेधात् ।

चम्पूरामायणे—V. 25.

उपन्नवृक्षस्य परोक्षभावादुपेत्य पृथ्वीं सुचिरं लुठन्त्याः ।

नक्तंचरस्त्रीमुखकर्शितायाः सीतालतायास्त्रिजटा जटाभूत् ॥ 519 ॥

सीतालतायास्त्रिजटा जटाभूत् । सीतालतायाः । षष्ठी ।

नैषधे—III. 69.

नृपेण पाणिग्रहणे स्पृहेति

नलं मनः कामयते ममेति ।

आश्लेषि न श्लेषकवेर्भवत्याः

श्लोकद्वयार्थं सुधिया मया किम् ॥ 520 ॥

भवत्यास्तव सम्बन्धि । नृपेण कर्त्रा । पाणिग्रहणं पाणिपीडनम् । उभयप्राप्तौ  
कर्मणि विवक्षितायाः षष्ठ्याः 'कर्मणि च' (सू. 708) इति निषेधेऽपि शेषे षष्ठीसमास  
इति व्याख्यातम् । समासात्पूर्वं 'उभयप्राप्तौ कर्मणी'ति कर्मणि षष्ठ्याः समासकाले शेषे  
षष्ठी कथम् । तस्मात् नृपेणेति कर्तरि तृतीया । भवत्याः इति कर्मणि षष्ठी ।  
पाणिग्रहणं विवाहः कृत् इति मन्ये ।

६२५ । क्तस्य च वर्तमाने । ( २. ३. ६७ )

वर्तमानार्थस्य क्तस्य योगे षष्ठी स्यात् । 'न लोक' ( सू. 627 ) इति निषेधस्यापवादः । 'मतिबुद्धि' ( सू. 3089 ) इति वर्तमाने क्त. । 'क्तेन च' ( सू. 706 ) इति क्तेन षष्ठी न समस्यते ।

अस्मिन्नेव ग्रन्थे श्लो० 514. रामस्य संमतं रामेण संमन्यमानम् ।

माघे—XV. 14

यदपूपुजस्त्वमिह पार्थ

मुरजितमपूजितं सबाम् ।

प्रेम विलसति महत्तदहो

दयितं जन खलु गुणीति मन्यते ॥ 521 ॥

सतामपूजितं सद्भिरपूज्यमानम् ।

माघे—XVI 15.

विजितक्रुधमीक्षतामसौ

महतां त्वां महितं महीभृताम् ।

असङ्गजितसयत पुरो

मुदितः सप्रमदं महीपतिः ॥ 522 ॥

महीभृतां महितं पूज्यमानम् ।

किरातार्जुनीये—XI 42.

न ज्ञातं तात यत्तस्य पौर्वापर्यममुष्य ते ।

शासितु येन मां धर्मं मुनिभिस्तुल्यमिच्छसि ॥ 523 ॥

ते न ज्ञातम् । त्वया न ज्ञायते ।

किरातार्जुनीये—XII. 31.

किमुपेक्षसे कथय नाथ

न तव विदितं न किंचन ।

त्रातुमरुमभयदाहंसि न-

स्त्वयि मास्य शासति भवत्पराभवः ॥ 524 ॥

तव न विदितं त्वयाज्ञायमानम् ।

रघुवंशे—II, 16.

ता देवतापितृतिथिक्रियार्था-

मन्वगययौ मध्यमलोकपाळ ।

बभौ च सा तेन सतां मतेन

श्रद्धेव साक्षाद्विधिनोपपन्ना ॥ 525 ॥

सतां मतेन सद्भिः संमन्यमानेन ।

अस्मिन्नेव ग्रन्थे श्लो० 479. भवत्परां विदितमेव भवद्विज्ञायमानमेव ।

माषे—XV, 46

विहितं मयाद्य सदसीद-

मपमृषितमच्युतार्चनम् ।

यस्य नमयतु स चापमयं

चरणः कृतः शिरसि सर्वभूताम् ॥ 526 ॥

यस्यापमृषितमतिक्षितमसोढमित्यर्थः । मृष तितिक्षायामिति घातोः कर्मणि क्तः ।  
उपसर्गवशाद्विपरीतार्थता । चकाराद्धर्तमानार्थता । षष्ठी ।

६२६ । अधिकरणवाचिनश्च । ( २. ३. ६७ )

क्तस्य योगे षष्ठी स्यात् । इदमेषामासितं शयितं गतं मुक्तं वा । 'क्तोऽधि  
करणे च प्रौढ्यगतिप्रत्यवसानार्थेभ्यः' (सू. ३०४७) इत्यधिकरणे क्तः । 'अधिकरण-  
वाचिना च' (सू. ७०७) इति क्तेन षष्ठी न समस्यते । नपुसके भाव उपसंख्यान्म्  
इति षष्ठी शेषत्वविवक्षायाम् ।

भट्टिकाव्ये VII, 105.

निकुञ्जे तस्य वर्तित्वा रम्ये प्रक्ष्वेदिताः परम् ।

मणिरत्नाधिशयितं प्रत्युदैक्षन्त तोयधिम् ॥ 527 ॥

अधिशैरतेऽत्रैत्यधिशयितमधिष्ठानम् इत्युक्तौ मणिरत्नाधिशयितमिति समास-  
श्चिन्त्य । तस्मात् 'अधिशीड्यासा कर्म' (सू 542) इति सकर्मकत्वात् अधि-  
शयितः इति कर्मणि क्तः वक्तव्यः, मृगाभ्यासितशाड्वलानीतिवत् ।

भट्टिकाव्ये— VIII, 126.

रामस्व शयितं भुक्तं जल्पितं हसित स्थितम् ।

प्रक्रान्तं च मुहु पृष्ट्वा हनूमन्त व्यसर्जयत् ॥ 528 ॥

शैतेऽस्मिन्निति शयित शयनस्थानम् । ध्रौव्येऽधिकरणे क्तः । भुङ्क्तेऽस्मिन्निति  
भुक्तं भोजनस्थानम् । प्रत्यवसानार्थेऽधिकरणे क्तः । तिष्ठत्यस्मिन्निति स्थितं निवास-  
स्थानम् । ध्रौव्येऽधिकरणे क्तः । प्रकामत्वस्मिन्निति प्रक्रान्तं चङ्गमणस्थानम् । गत्या-  
मधिकरणे क्तः । एतद्योगे रामस्येति षष्ठी । जल्पितम् । हसितम् । नपुंसके  
भावे क्तः । एतद्योगे नपुंसके भाव इति शेषे षष्ठी ।

मुकुन्दस्यासितमिदमिदं यात रमापतेः ।

भुक्तमेतदनन्तस्येत्युचूर्णोप्यो दिदृक्ष्व ॥

भावे क्तप्रत्ययवत् अधिकरणे क्तप्रत्ययोऽपि नपुंसकम् ।

६२७ । न लोकाव्ययनिष्ठाखलर्थतृणाम् । ( २. ३. ६९ )

एषा प्रयोगे षष्ठी न स्यात् । लादेशः - कुर्वन् कुर्वाणो वा सृष्टि हरिः ।  
उः - हरिं दिदृक्षुः, अलङ्कारिष्णुर्वा । उक् - दैत्यान्वातुको हरिः ।

वा० । कमेरनिषेधः । ( 1519. )

लक्ष्म्याः कामुको हरिः । अव्ययम् - जगत्सृष्ट्वा । सुख कर्तुम् । निष्ठा - विष्णुना  
हता दैत्याः, दैत्यान्हतवान्विष्णु । खलुर्थाः - ईषत्करः प्रपञ्चो हरिणा । तृण इति प्रत्या-  
हारः । शत्रुशानचाविति तुशब्दादारभ्य तृणो आ नकारात् । ज्ञानन् - सोम पवमानः ।  
ज्ञानश् - आत्मानं मण्डयमान । शत्रु - वेदमधीयन् । तृण - कर्ता लोकान् ।

वा० । द्विष. शत्रुर्वा । ( 1522. )

मुरस्य मुर वा द्विषन् । सर्वेऽयं कारकषष्ठ्याः प्रतिषेधः । शेषे षष्ठी तु  
स्यादेव । ब्राह्मणस्य कुर्वन् । नरकस्य जिष्णुः ।



अस्मिन्नेव ग्रन्थे श्लो० 446. असौ हनूमान् दधदभिज्ञानम् । लप्रयोगे प्रतिषेधाद्द्वितीया । ल इति शानत्रादयो गृहीताः । दारुण कर्म चिकीर्षुः । उकार-प्रश्लेषात्षष्ठ्याः प्रतिषेधः । भर्तुरन्तिकं गामुकोऽपि गमनशीलोऽपि । उकप्रयोगे षष्ठ्याः प्रतिषेधः ।

भट्टिकान्ये—VIII, 128.

● कृत्वा कर्म यथोद्दिष्ट पूर्वकार्याविरोधि यः ।  
करोत्यभ्यधिक कृत्य तमाहुर्दूतमुत्तमम् ॥ 529 ॥

कृत्वेत्यव्ययप्रयोगे षष्ठ्या प्रतिषेधः ।

भट्टिकान्ये—VIII, 129.

वैदेहीं दृष्टवान् कर्म कृत्वान्यैरपि दुष्करम् ।  
यशो यास्याभ्युपादाता वार्तामाख्यायकः प्रभो ॥ 530 ॥

अहमद्य वैदेहीं दृष्टवान् । निष्ठाप्रयोगे प्रतिषेधः । अन्यैरपि दुष्करम् ।  
स्वरप्रयोगे प्रतिषेधः । यश उपादाता । तुन्नन्तप्रयोगे प्रतिषेधः ।

नैषधे—II, 6.

दधतो बहुशैवलक्ष्मतां  
धृतरुद्राक्षमधुव्रत स्वगः ।  
स नलस्य ययौ कर पुनः ।  
सरसः कोकनदभ्रमादिव ॥ 531 ॥

बहुशैवलक्ष्मतां दधतः । लटः शतृप्रत्ययः । लप्रयोगे प्रतिषेधः ।  
अस्मिन्नेव ग्रन्थे श्लो० 327. मर्ष्यं दधाना । लटः शानच् । पूर्ववत्प्रतिषेधः ।

भट्टिकान्ये—II, 21.

विद्यामथैनं विजयां जया च  
रक्षोयणं क्षिप्नुमविक्षतात्मा ।  
अध्यापिपद्माधिसुतो यथाव-  
न्निघातयिष्यन् युधि यातुधानान् ॥ 532 ॥

यातुधानान् निघातयिष्यन् । हन्तेर्भ्यन्ताद्धृट् शतृप्रत्यय । रक्षोगणं  
क्षिप्नुम् । क्तुप्रत्ययः । लप्रयोगात् कनोरुकारान्तत्वात्प्रतिषेधः ।

अस्मिन्नेव ग्रन्थे श्लो० ३१६ बाणान्दीव्यमानम् । 'दिव. कर्म च'  
(सू. ६६२) इति करणस्य कर्मत्वम् । गदा अस्यमानम् । शात्रवान् निघानम् ।  
चानश् । लप्रयोगे प्रतिषेधः ।

भट्टिकान्ये—VI 139

अह तु शुश्रुवान्नात्रा स्त्रिय भुक्ता कनीयसा ।  
उपेयिवाननूचानैर्निन्दितस्त्वं लतामृग ॥ ५३३ ॥

स्त्रियमुपेयिवान् । लिटः कप्तुः । लप्रयोगे प्रतिषेधः ।  
अस्मिन्नेव ग्रन्थे श्लो० ५० मामिच्छुः । उपत्यय ।

भट्टिकान्ये—I. 20

स शुश्रुवांस्तद्वचनं मुमोह  
राजासहिष्णुः सुतविप्रयोगम् ।  
अहयुनाथ क्षितिप. शुभयु-  
रूचे वचस्तापसकुञ्जरेण ॥ ५३४ ॥

वचनं शुश्रुवान् । लिटः कप्तुः । लप्रयोगात्प्रतिषेधः । सुतविप्रयोग-  
मसहिष्णुः । उकारान्तत्वात्प्रतिषेधः ।

अस्मिन्नेव ग्रन्थे श्लो० ३५२. आमरं धयतीति धारुम् । धेटो रुः ।

भट्टिकान्ये—I 19.

आरुयन्मुनिस्तस्य शिवं समाधे-  
र्विन्नन्ति रक्षासि वने क्रतूस्तु ।  
तानि द्विषद्वीर्यनिराकरिष्णु-  
स्तुणेहु रामः सह लक्ष्मणेन ॥ ५३५ ॥

द्विषतां वीर्यं निराकरिष्णु । इष्णुच् । द्वितीया इति योगविक्रमात्स ॥ ११११ ॥

चम्पूभारते—I. 20.

वेशन्तपङ्कविहृतेर्विनिवृत्य सद्य·

प्रत्युद्यता ध्वनिषु मत्सरिणा हयस्य ।

भूदार एव वनपोत्रत्रतामतानी-

द्वूदारशब्दमसहिष्णुरिवान्तमेषाम् ॥ 536 ॥

इष्णुञ् ।

असिन्नेव ग्रन्थे श्लो० 134. रम्भा तरु परं जिष्णुः किमु । म्स्तु ।

चम्पूभारते—V. 79

दीनधी· स तपसा हिमशैले

दृक्पथं पुरहराद्गृहयालोः ।

आददे वरमथो विजयौ द्वा-

वन्तरेण युधि पाण्डवरोधम् ॥ 537 ॥

दृक्पथं गृहयालोः । आलुञ् ।

असिन्नेव ग्रन्थे श्लो० 77 दन्दशूकान् राक्षसान् । जिघांसौ । उपत्यय ।

भट्टिकाव्ये—VII. 24.

कम्प्राभिरावृतस्त्रीभिराशंसुः क्षेममात्मन· ।

इच्छुः प्रसादं प्रणमन् सुग्रीव· प्रावदन्तृपम् ॥ 538 ॥

क्षेममाशंसुः प्रसादमिच्छुः । उपत्ययः ।

भट्टिकाव्ये—II 37.

जग्मुः प्रसादं मुनिमानसानि

द्यौर्वर्षुक्का पुष्पचयं बभूव ।

निर्व्याजमिज्या ववृते वचश्च

मूयो वभाषे मुनिना कुमारः ॥ 539 ॥

पुष्पचयं वर्षुक्का । उकञ् ।

भट्टिकाव्ये—VI 116

प्रियंभावुकतां यातस्तं क्षिपन्त्योजन मृतम् ।

स्वर्गे प्रियभविष्णुश्च कृत्स्न शक्तोऽप्यवाधयन् ॥ 540 ॥

मृत तं क्षिपन् लदेशः । प्रियम्भावुकतां यातः । निष्ठा ।

भट्टिकाव्ये—VI 115

आढ्यङ्करणविक्रान्तो महिषस्य सुरद्विषः ।

प्रियङ्करणमिन्द्रस्य दुष्कर कृतवान् वधम् . 541 ॥

वधं कृतवान् । निष्ठा ।

भट्टिकाव्ये—VII 1.

तत कर्ता वनाकम्पं वधौ वर्षाप्रभञ्जनः ।

नभः पूरयितारश्च समुन्नेसु पयोधरा ॥ 542 ॥

वनाकम्पं कर्ता । तत्साधुकारी । तृन् । पयोधरा नभःपूरयितारः ।  
पूर्ववत्तृन् ।

भट्टिकाव्ये—V 10

वृत्तस्त्व पात्रेसमितैः खट्वारूढः प्रमादवान् ।

पानशौण्ड. श्रिय नेता नात्यन्तीनत्वमुन्मनाः ॥ 543 ॥

श्रियमत्यन्तीनत्व न नेता । तृन् ।

भट्टिकाव्ये—XVIII 40

दातुः स्थातुर्द्विषा मूर्ध्नि यष्टुस्तर्पयितुः पितृन् ।

युद्धाभमविपन्नस्य किं दशास्यस्य शोचसि ॥ 544 ॥

पितृन् तर्पयिता । तृष तृप्तौ चुरादिः । तृन् ।

भट्टिकाव्ये—X 15

घनगिरोन्द्रविलङ्घनशालिना

वनगता वनजद्युतिलोचना ।

जनमता ददशे जनकात्मजा

तरुमृगेण तरुस्थलशायिनी ॥ 545 ॥

जनेन मता पतिव्रतेयमित्यवबुद्धा । भूते निष्ठायां रूपम् । कर्तरि तृतीया ।  
 'कर्तृकरणे' ( सू. 694 ) इति समासः । वर्तमाने क्तश्चेत् 'क्तस्य च वर्तमाने'  
 ( सू. 625 ) इति षष्ठी स्यात् । 'क्तेन च पूजायाम्' ( सू. 706 ) इति समास-  
 प्रतिषेधश्च स्यात् ।

माषे—VII. 49

उपरिजतरुजानि याचमानां

कुशलतया परिरम्भलोलुपोऽन्यः ।

प्रथितपृथुययोधरां गृहाण

स्वयमिति मुग्धवधूमुदास दोर्भ्याम् ॥ 546 ॥

तरुजानि याचमानाम् । शानच् ।

अस्मिन्नेव ग्रन्थे श्लो० 212. विजयमिच्छुभिः । उपत्ययः ।

माषे—XIV. 46.

निर्गुणोऽपि बिम्बुलो न भूपते-

दानशौण्डमनसः पुरोऽभवत् ।

वर्षुकस्य किमपः कृतोन्नते-

रम्बुदस्य परिहार्यमूषरम् ॥ 547 ॥

अपो जलानि वर्षुकस्य वर्षणशीलस्य । उकञ् ।

माषे—XX 39.

प्रकृतिं प्रतिपादुकैश्च पादैः

चकूपे भानुमतः पुनः प्रसर्तुम् ।

तमसोऽभिभवादपास्य मूर्च्छा-

मुदजीवत्सहसैव जीवलोकः ॥ 548 ॥

प्रकृतिं स्वभावं प्रतिपादुकैः । उकञ् ।

माषे—XX. 69

सवितुः परिभाषुकैर्मरीची-

नचिराम्यक्तमतङ्गजाङ्गभामिः

जलदैरभितः स्फुरद्विरुच्चै-

र्विदधे केतनतेव धूमकेतोः ॥ 549 ॥

सवितुर्मरीचीन् परिभावुकैः तिस्कारकैः । उकञ् ।

अस्मिन्नेव ग्रन्थे श्लो० 140 कौबेरदिग्भागमपास्य । अव्ययप्रयोगात्मनि-  
षेधः । आगस्त्यं मार्गमवतीर्णः । निष्ठाप्रयोगात्मनिषेधः ।

माघे—XIV 76

गच्छतापि गगनाग्रमुच्चकै-

र्यस्य भूधरगरीयसाधिणा ।

क्रान्तकन्धर इवाबलो बलि-

स्वर्गभर्तुरगमत्सुबन्धताम् ॥ 550 ॥

गगनाग्रं गच्छता । शतृ । बलिः वैरोचनिः स्वर्गभर्तुरिन्द्रस्य । सुखेन बन्धत  
इति सुबन्धः तस्य भावस्तता ता अगमत् । खल्पत्ययः । कृद्योगलक्षणाया एव षष्ठ्या  
निषेधात्स्वर्गभर्तुरिति शेषे षष्ठी ।

रघुवशे—I 72

तस्मान्मुच्ये यथा तात संविधातुं तथार्हसि ।

इक्ष्वाकूणां दुरापेऽर्थे त्वदधीना हि सिद्धयः ॥ 551 ॥

इक्ष्वाकूणां दुरापे । खल् । शेषे षष्ठी ।

रघुवशे—XVI 81.

लौलोक्यनाथप्रभव प्रभावा-

त्कुशं द्विषामङ्कुशमस्त्रविद्वान् ।

मानोजतेनाप्यभिवन्द्य मूर्ध्ना

मूर्धाभिषिक्त कुसुदो बभाषे ॥ 552 ॥

अस्त्रं विद्वान् अस्त्रविद्वान् । षष्ठीनिषेधाद्द्वितीया । 'द्वितीयाश्रित'  
(सू 686) इत्यत्र गम्यादीनामुपसंख्यानात्, द्वितीयेति योगविभागाद्वा समासः ।

चम्पूरामायणे—II. 1.

गच्छता दशरथेन निर्वृतिं

भृशुजामसुलभां सुजाबलात् ।

मातुलस्य नगरे युवाजित

स्थापितौ भरतलक्ष्मणानुजौ ॥ 553 ॥

निर्वृतिं गच्छता । शतृ । भृशुजामसुलभाम् । खल् । शेषे षष्ठी ।

भट्टिकान्ये—VII 38.

सदोद्धारसुगन्धीना फलानामलमाशिताः ।

उत्कारेषु च धान्यानामनभीष्टपरिग्रहाः ॥ 554 ॥

फलानामाशिताः । आशितशब्दस्य सुहितार्थत्वात् 'पूरण' ( सू 705 )  
इत्यादिना षष्ठीसमासप्रतिषेध । एतस्मादेव ज्ञापकारकरणे षष्ठी इति मल्लिनाथः ।  
फलानामाशितः फलान्याशितः । माषाणामश्वीयादितिवत् शेषे षष्ठी । कृद्योगषष्ठ्याः  
प्रतिषेधः ।

अस्मिन्नेव ग्रन्थे श्लो० 292. अग्रजस्यानुकुर्वन्तः । शेषे षष्ठी ।

नैषधे—II. 29

सहशी तव शूर सा पर

जलदुर्गस्थमृणालजिद्भुजा ।

अपि मित्रजुषा सरोरुहां

गृह्यालुः करलीलया श्रियः ॥ 555 ॥

सरोरुहा श्रियः करलीलया गृह्यालुः । आलुच् ।

चम्पूभारते—V. 29.

प्रार्थ्यमानपददर्शनं चिरा-

त्पश्यतः पथि भवन्तमग्रजम् ।

विस्मयाम्बुनिधिरेष मेऽधुना

वीरवर्यं भवतापि दुस्तरः ॥ 556 ॥

खल् । भवतापि दुस्तरः । भवतापीति कर्तरि तृतीया ।

किरातार्जुनीये—II 2.

यदवोचत वीक्ष्य मानिनी

परितः स्नेहमयेन चक्षुषा ।

अपि वागधिपस्य दुर्वचं

वचन तद्विदधीत विस्मयम् ॥ 557 ॥

वागधिपस्य बृहस्पतेरपि दुर्वचं वक्तुमशक्यम् । शेषे षष्ठी ।

भट्टिकाव्ये—VII. 17.

नावैत्याप्यायितार किं कमलानि रविं कपि ।

दीपितार दिनारम्भे निरस्तध्वान्तसचयम् ॥ 558 ॥

कमलान्याप्यायितारं साधु वर्धयन्तम् । तृन् ।

भट्टिकाव्ये—VII 18.

अतीते वर्षके काले प्रमत्त स्थायुको गृहे ।

गामुको भ्रवमध्वानं सुग्रीवो वालिना गतम् ॥ 559 ॥

वालिना गतम् । निष्ठा । अध्वानं गामुकः साधु गन्ता । उक्त्वा ।

नैषधे—V 102

शुद्धवशजनितोऽपि गुणस्य

स्थानतामनुभवन्नपि शक ।

क्षिप्नुरेनमृजुमाशु सपक्ष

सायक धनुरिवाजनि वक्र. ॥ 560 ॥

शक. एनं नरु सायकं जनुरिव क्षिप्नुः । क्लृप्तयथ ।

वा० । कमेरनिषेधः (1519.)

लक्ष्म्या कामुको हरिः ।

नैषधे—I 108.

पयोनिनीनाभ्रमुकामुकामुकावली-

रदाननन्तोरगपुच्छसुच्छवीन् ।

जलार्धरुद्धस्य तदान्तभूमिदो

मृणालजालस्य मिषाद्भार यः ॥ 561 ॥

अभ्रम्वाः कामुक इति षष्ठीसमासः ।



वा० । द्विषः शतुर्वा । (1522.)

वैकल्पिक, षष्ठीप्रतिषेधः ।

माधे—II. 1.

इयक्षमाणेनाहृतः पार्थेनाथ द्विषन्मुग्धम् ।

अभिचैद्य प्रतिष्ठासुरासीत्कार्यद्वयाकुलः ॥ 562 ॥

मुरं द्विषन् ।

६२८ । अकेनोर्भविष्यदाधमर्णयोः । ( २. ३. ७० )

भविष्यत्यकस्य भविष्यदाधमर्ण्योर्थेनश्च योगे षष्ठी न स्यात् । सत. पालको-  
Sवतरति । ब्रज गामी । शत दायी ।

‘तुमुन्प्नुलौ’ (सू. ३175) इति भविष्यदर्थे ष्वल् । ‘भविष्यति गम्यादय’  
(सू. ३171) इति भविष्यदर्थे इनि । ‘आवश्यकाधमर्ण्य’ (सू. ३३11) इति  
णिनिः ।

अस्मिन्नेव ग्रन्थे श्लो० 530. प्रभोर्वार्तामाख्यायकः । आख्यास्यन् ।  
भविष्यदर्थे ष्वल् ।

अस्मिन्नेव ग्रन्थे श्लो० ३84 मित्तकार्याणि कारकाः। करिष्यन्तः । पूर्व  
वत् ष्वल् ।

माधे—VI. 7

रतिपतिप्रहितेव कृतक्रुधः

प्रियतमेषु वधूरनुनायिका ।

बकुलपुष्परसासवपेशल-

ध्वनिरगान्धिरगान्धुपावलिः ॥ 563 ॥

कृतक्रुधो वधूरनुनायिकानुनेष्यन्ती । पूर्ववत् ष्वल् ।

चम्पूभारते—V 84.

एतानि याचकमिह द्विजवेषगूढं

मा लब्धकामममराधिपतिं कृथास्त्वम् ।

आज्ञापथात्स्खलसि चेदणुमात्रमस्मा-

द्वध्यो भविष्यसि सुखेन रणे रिपूणाम् ॥ 564 ॥

एतानि याचकं याचिष्यमाणम् । पूर्ववत् ष्वुल् ।

चम्पूभारते—VI 21

विमतानपि तैर्जित्वा विवासमिव दायकः ।

अक्षेष्वाकुरुतावृत्तिमवनीन्द्रेण धर्मभूः ॥ 565 ॥

धर्मभूः विवासं दायक इव वितरिष्यमाण इव । पूर्ववत् ष्वुल् ।  
' ष्वुल्लृचौ ' ( सू. 2895 ) इत्यत्र तु न षष्ठीप्रतिषेधः ।

असिन्नेव ग्रन्थे श्लो० 507. सुग्रीवस्तव सख्यस्य कारकः । कर्मणि षष्ठी ।  
चम्पूभारते—II 65.

धर्मभूरथ सहोदरैः सम

धौम्यमध्वनि समीक्ष्य विश्रुतम् ।

प्राणिनामयमर्हिसकोऽपि सन्

पादपीडनमुष्य क्लृप्तवान् ॥ 566 ॥

प्राणिनामयमर्हिसकोऽपि । कर्मणि षष्ठी ।

किरातार्जुनीये—IV 9

कपोलसंश्लेषि विलोचनत्विषा

विभूषयन्तीमवतसकोत्पलम् ।

सुतेन पाण्डोः कलमस्य गोपिकां

निरीक्ष्य मेने शरदः कृतार्थता ॥ 567 ॥

कलमस्य गोपिकाम् । कर्मणि षष्ठी ।

माघे—II. 98

ये चान्ये काल्यवनसाल्वरुविमद्भुमादयः ।

तमस्वभावास्तेऽप्येनं प्रदोषमनुयायिनः ॥ 568 ॥

काल्यवनादय एनं चैद्य अनुयायिनः अनुयायन्तः । ' भविष्यति  
गम्यादय ' ( सू. 3171 ) इति णिनिः ।

भट्टिकाव्ये—VI 51

ऋश्यमूकेऽनवद्योऽस्ति पप्यभ्रातृवधः कपिः ।

सुग्रीवो नाम बर्योऽसौ भवता चारुविक्रमः ॥ 57३ ॥

असौ सुग्रीवो भवता बर्यः । मित्तत्वेनाप्रतिबन्ध वरणीय इत्यर्थः । स्त्रियामर  
निपातनात्पुंसि प्रयोगः कवेः स्वातन्त्र्यात् । यद्वा वार्य इति प्यदन्तपाठः प्रत्युदा-  
हरणार्थः ।

भट्टिकाव्ये—VIII. 130.

राक्षसेन्द्रस्य संरक्ष्यं मया लव्यमिदं वनम् ।

इति सचिन्त्य सदृशं नन्दनस्याभनक् कपिः ॥ 574 ॥

राक्षसेन्द्रस्य संरक्ष्यम् । विकल्पात्कर्तरि षष्ठी । इदं वनं मया लव्यं  
छेद्यम् । विकल्पात्कर्तरि तृतीया ।

भट्टिकाव्ये—VI. 57.

नाखेयः सागरोऽप्यन्यस्तस्य सद्भृत्यशालिनः ।

मन्युस्तस्य त्वया मार्ग्यो मृज्यः शोकश्च तेन ते ॥ 575 ॥

तस्य सुग्रीवस्य । कर्तरि षष्ठी । अन्यः सागरोऽपि नाखेयः । अपि तु  
खननीय एव । तस्य मन्युः, त्वया कर्तरि तृतीया, मार्ग्यः ।

भट्टिकाव्ये—IX. 12

मायानामीश्वरास्तेऽथ शस्त्रहस्ता रथैः कपिम् ।

प्रत्याववृत्तिरे हन्तु हन्तव्या मारुतेः पुनः ॥ 576 ॥

शस्त्रहस्ता मारुतेः, कर्तरि षष्ठी । हन्तव्याः ।

६३० । तुल्यार्थैरतुलोपमाभ्यां तृतीयान्यतरस्याम् । ( २. ३. ७२ )

तुल्यार्थैरेगे तृतीया वा स्यात्पक्षे षष्ठी । तुल्यः सदृशः समो वा कृष्णस्य  
कृष्णेन वा । अतुलोपमाभ्यां किम् । तुला उपमा वा ( एतौ सदृशवाचिनौ ) कृष्णस्य  
नास्ति । न तृतीया । सादृश्ये तु तृतीयैव न षष्ठी ।

अस्मिन्नेव ग्रन्थे ग० 508 श्रुतस्य यत् सदृशम् ।

चम्पूभारते—XII. ३३.

दिगन्तरलुठत्कीर्तिरनन्तकविकुञ्जरः ।

प्राणैस्तुल्यं सरस्वत्याः प्राणैषीच्चम्पुभारतम् ॥ ५७७ ॥

सरस्वत्या. प्राणैः । तृतीया । तुल्यं सदृशम् ।

अस्मिन्नेव ग्रन्थे श्लो० ५५५. सा दमयन्ती तव, षष्ठी, सदृशी ।

नैषधे—IV. २१.

हृदयदत्तसरोरुहया तथा

क सदृशस्तु वियोगनिमग्नया ।

प्रियधनुः परिरभ्य हृदा रतिः

किमनुमर्तुमशेत चितार्चिषि ॥ ५७८ ॥

तथा दमयन्त्या । तृतीया । सदृक् सदृशी कास्तु ।

अस्मिन्नेव ग्रन्थे श्लो० ५७४. नन्दनस्य सदृशं, तेन तुल्यम् ।

अस्मिन्नेव ग्रन्थे श्लो० १११ तस्याः सीतायाः समा न ।

रघुवंशे—XI ५३.

तौ समेत्य समये स्थितावुभौ

भूपती वरुणवासवोपमौ ।

कन्यकातनयकौतुकक्रिया

स्वप्रभावसदृशीं वितेनतुः ॥ ५७९ ॥

वरुणवासवानुपमा ययोस्तौ । षष्ठी । अतुलोपमाभ्यामिति तृतीयानिषेधः ।

स्वप्रभावस्य स्वप्रभावेन वा सदृशीमिति समास ।

रघुवंशे—II ९.

विस्मृष्टपार्श्वानुचरस्य तस्य

पार्श्वद्भुमा. पाशभृता समस्य ।

उदीरयामासुरिवोन्मदाना-

मालोकशब्द वयसा विरावै ॥ ५८० ॥

पाशभृता, तृतीया । समस्य ।

कुमारसम्भवे—V 34.

अपि त्वदावर्जितवारिसंभृत

प्रवालमासामनुबन्धि वीरुधाम् ।

चिरोज्जितालक्तकपाटलेन ते

तुलां यदारोहति दन्तवाससा ॥ 581 ॥

दन्तवाससा । तृतीया । तुलां सादृश्यम् । तुलाशब्दस्य सादृश्यवाचित्वात् तद्योगे अनुलोपमाभ्यामिति न तृतीयाप्रतिषेधः । अत्र सूत्रे सदृशवाचिन एव ग्रहणात् ।

अस्मिन्नेव ग्रन्थे श्लो० 283 शम्भुना, तृतीया । स्फुटोपमं, स्फुटमुपमा यस्य तम् । सादृश्यवाचित्वात् तृतीया ।

चम्पूभारते—IV. 29.

दिग्धे सन्तमसैः सान्द्रैर्दिशापदिशचत्वरे ।

सर्वाः प्रजास्तदा राज्ञा समारुक्षन् दृशा तुलाम् ॥ 582 ॥

राज्ञा तुलां सादृश्यम् ।

६३१ । चतुर्थी चाशिष्यायुष्यमद्रभद्रकुशलसुखार्थहितैः । (२. ३. ७३)

एतदर्थयोगे चतुर्थी वा स्यात्, पक्षे षष्ठी आशिषि । आयुष्यं चिरं जीवितं कृष्णाय कृष्णस्य वा भूयात् । एव मद्र भद्र कुशल निरामय सुख शम् अर्थः प्रयोजन हित पथ्य वा भूयात् । आशिषि किम् । देवदत्तस्यायुष्यमस्ति ।

भट्टिकाव्ये—VIII. 131.

राघवाभ्यां शिवं दूतस्तयोरहमिति ब्रुवन् ।

हितो भनज्मि रामस्य क. किं ब्रूतेऽत्र राक्षसः ॥ 583 ॥

राघवाभ्यां शिवमस्तु । रामस्य हितः । षष्ठीचतुर्थी ।

माघे—XVI. 41.

कुशलं खलु तुभ्यमेव त-

द्वचन कृष्ण यदभ्यघामहम् ।

उपदेशपरा. परेष्वपि

स्वविनाशाभिमुखेषु साधवः ॥ 584 ॥

तुभ्यमेव कुशलम् । वैकल्पिकी चतुर्थी ।

चम्पूरामायणे—V 26.

ग—तदनन्तर समन्तात्परिसारितनयना जनकतनया तस्या शाखाया शाखा-  
मृगमुद्रीक्ष्य दुःस्वप्नबुद्ध्या चकितहृदया सलक्ष्मणाय रामाय भर्त्रे भद्रमाशसमाना  
जनमिमं दुरापस्वाप स्वप्न कथमाप्नुयादिति विचिन्त्य मायया समायातो नैर्ऋत इति  
बुद्ध्या तस्मान्मारुतपुत्रात्तलास ॥ 585

रामाय चतुर्थी । भद्रम् ।

६३२ । आधारोऽधिकरणम् । ( १. ४. ४५ )

आधारोऽधिकरणसंज्ञः स्यात् ।

६३३ । सप्तम्यधिकरणे च । ( २. ३. ३६ )

अधिकरणे सप्तमी स्यात् । चकाराद्दूरान्तिकार्थेभ्यः ।

अस्मिन्नेव ग्रन्थे श्लो० 270 मया साक सौधे, सप्तमी, आस्त्व ।

अस्मिन्नेव ग्रन्थे श्लो० 444. समुद्रस्य नानभ्याशे । सप्तमी ।

रघुवंशे—II 54.

कथं नु शक्योऽनुनयो महर्षेर्विश्राणनादन्यपयस्विनीनाम् ।

इमामनूना सुरभेरवेहि रुद्रौजसा तु प्रहृत त्वयास्याम् ॥ 586 ॥

अस्यां सप्तमी ।

भट्टिकाव्ये—V. 42.

चिरकालोषितं जीर्णं कीटनिष्कुषितं घनुः ।

किं चित्रं यदि रामेण भग्नं क्षत्रियकान्तिके ॥ 587 ॥

अन्तिके इति सप्तमी ।

वी० । कस्येन्विषयस्य कर्मण्युपसंख्यानम् । ( 1485. )

अधीती व्याकरणे । अधीतमनेनेति विग्रहे ' इष्टादिभ्यश्च ' ( सू. 1888 ) इति कर्तरीनि ।

भट्टिकाव्ये—XII 14

शक्तैः सुहृद्भिः परिदृष्टकर्तैः-

राम्नातिभिर्नीतिषु बुद्धिमद्भिः ।

युष्मद्भिश्चै सार्धमुपायविद्भिः

सिध्यन्ति कार्याणि सुमन्त्रितानि ॥ 588 ॥

नीतिषु । कर्मणि सप्तमी । आम्नातिभिः कर्तरीनि ।

भट्टिकाव्ये—III 52.

कृती श्रुती वृद्धमतेषु धीमा-

स्त्व पैतृकं चेद्वचन न कुर्या ।

विच्छिद्यमानेऽपि कुले परस्य

पुस कथ स्यादिह पुत्रकाम्या ॥ 589 ॥

वृद्धमतेषु ज्ञानवृद्ध चारेषु । कर्मणि सप्तमी । श्रुतमनेन श्रुती कृतमनेन कृती ।

तेषा श्रोतानुष्ठाता चेत्यर्थः । इष्टादित्वात्कर्तरि इनि ।

भट्टिकाव्ये—V 79.

अध्वरेष्विष्टिनां पाता पूर्ती कर्मसु सर्वदा ।

पितुर्नियोगाद्राजत्व हित्वा योऽभ्यगमद्वनम् ॥ 590 ॥

इष्टमेभिरिति इष्टिनो यज्वान् । कर्तरीनिः । अध्वरेषु । कर्मणि सप्तमी ।

पूर्तमनेनेति पूर्ती । पूर्वदिनि । कर्मसु । पूर्ववत्सप्तमी ।

वा० । साधुसाधुप्रयोगे च । ( 1486. )

साधु कृष्णो मातरि । असाधुर्मातुले ।

वा० । निमित्तात्कर्मयोगे । ( 1490 )

निमित्तमिह फलम् । सीमाण्डकोश । पुष्कलको गन्धमृग.

चर्षणि द्वीपिन हन्ति दन्तयोर्हन्ति कुञ्जरम् ।  
 केशेषु चमरीं हन्ति सीम्नि पुष्कलको हतः ॥ ( इति भाष्यम् )

रघुवशो—XIII 43.

एषोऽक्षमालावलय मृगाणा  
 कण्डूयितारं कुशसूचिलावम् ।  
 सभाजने मे भुजमूर्ध्वाहु  
 सव्येतरं प्राध्वमितः प्रयुङ्क्ते ॥ 591 ॥

एष दक्षिण भुज मे सभाजने समानननिमित्ते । सप्तमी ।

६३४ । यस्य च भावेन भावलक्षणम् । ( २. ३. ३७ )

यस्य क्रियया क्रियान्तरं लक्ष्यते ततः सप्तमी स्यात् । गोषु दुह्यमानासु गतः ।

भट्टिकाव्ये—VIII. 112

असंप्राप्ते दशग्रीवे प्रविष्टोऽहमिदं वनम् ।  
 तस्मिन्प्रतिगते द्रष्टुं त्वामुपाकंस्यचेति ॥ 592 ॥

दशग्रीवेऽसंप्राप्ते सति अहमिदं वनं प्रविष्टः । तस्मिन्प्रतिगते सति त्वा  
 द्रष्टुमुपाकंसि ।

६३५ । षष्ठी चानादरे । ( ३. ३. ३८. )

अनादरे षष्ठीसप्तम्यौ स्तः । रुदति रुदतो वा प्रात्राजीत् । रुदन्तं पुत्रादिक-  
 मनाहत्य सन्यस्तवानित्यर्थः ।

भट्टिकाव्ये—VIII 113.

तस्मिन्वदति रुष्टोऽपि नाकार्षं देवि विक्रमम् ।  
 अविनाशाय कार्यस्य विचिन्वानः परापरे ॥ 593 ॥

तस्मिन्वदति रुष्टोऽपि विक्रमं नाकार्षम् । तं तथा वदन्तमनाहत्य विक्रमं  
 नाकार्षमित्यर्थः ।



नैषधे—I. 106

रुताबलालास्यकलागुरुस्तह-

प्रसूनगन्धोत्करपश्यतोहरः ।

असेवतामुं मधुगन्धवारिणि

प्रणीतलीलाप्लवनो बनानिलः ॥ 594 ॥

पश्यतोहरः । पश्यन्तमनादृत्य हरः । प्रसङ्गापहर्तेत्यर्थः । अनादरे षष्ठी ।

‘वाग्दिग्’ ( सू. 979 ) इत्यल्लुक् ।

माधे—XV. 34.

मृगविद्विषामिव यदित्थमजनि मिषतां पृथासुतैः ।

अस्य वनशुन इवापचितिः परिभाव एष भवतां भुवोऽधिषा ॥ 595 ॥

भवतां मिषतां भवत्सु मिषत्सु । मिषतो युष्माननादृत्येत्यर्थः ।

माधे—XIII. 46

अतियाति न सतृष एष चक्षुषो

हरिरित्यखिद्यत नितम्बिनीजनः ।

न विवेद यः सततमेनमीक्षते

न वितृष्णता व्रजति खल्वसावपि ॥ 596 ॥

चक्षुषः सतृषः । चक्षुषि सतृषि सति । तदनादृत्येत्यर्थः ।

६३६ । स्वामीश्वराधिपतिदायादसाक्षिप्रतिभ्रूग्रसूतैश्च । ( २. ३. ३९ )

एतैः सप्तभियोगे षष्ठीसप्तम्यौ स्तः । गवा गोषु वा स्वामी । गवा गोषु वा प्रसूतः । गा एवानुभवितु जात इत्यर्थः ।

भट्टिकाव्ये—VIII. 114.

वानरेषु कपिः स्वामी नरेष्वधिपतेः सखा ।

जातो रामस्य सुग्रीवस्ततो दृतोऽहमागतः ॥ 597 ॥

वानरेषु स्वामी । वानराणामीश्वरः । नरेष्वधिपतेः नराणामिन्द्रस्य । विकल्पात्सप्तमी ।

भट्टिकाव्ये— VIII. 115

ईश्वरस्य निशाटानां विलोक्य निखिलां पुरीम् ।

कुशलोऽन्वेषणस्याहमायुक्तो दूतकर्मणि ॥ 598 ॥

निशाटानामीश्वरस्य निखिला पुरीं विलोक्य । निशाटानामिति षष्ठी ।

अस्मिन्नेव ग्रन्थे श्लो० 536. मायानामीश्वराः । षष्ठी ।

भट्टिकाव्ये— V 87.

निर्लङ्को विमदः स्वामी धनानां हृतपुष्पकः ।

अध्यास्तेऽन्तर्गिरि यस्मात्कस्तं नावैति कारणम् ॥ 599 ॥

धनानां स्वामी । षष्ठी ।

अनर्धराघवे— III. 25

यद्गोतस्य प्रथमपुरुषस्तेजसामीश्वरोऽय

येषा धर्मप्रवचनगुरुर्ब्रह्मवादी वसिष्ठः ।

ये वर्तन्ते तव च हृदये सुष्ठुसबन्धयोग्या-

स्ते राजानो मम पुनरसौ दारुणः शुक्रसेतुः ॥ 600 ॥

तेजसामीश्वरः । षष्ठी ।

६३७ । अयुक्तकुशलभ्यां चासेवायाम् । ( २. ३. ४० )

आभ्या योगे षष्ठीसप्तम्यौ स्त तात्पर्येऽर्थे । आयुक्तो व्यापारितः । आयुक्त-  
कुशले वा हरिपूजने हरिपूजनस्य वा ।

अस्मिन्नेव ग्रन्थे श्लो० 598. अन्वेषणस्य कुशलोऽन्वेषणे निपुणः ।  
दूतकर्मण्यायुक्तो व्याप्तोऽहम् । षष्ठीसप्तम्यौ ।

६३८ । यतश्च निर्धारणम् । ( २. ३. ४१ )

यत जातिगुणक्रियासंज्ञाभिः समुदायादेकदेशस्य पृथक्करण निर्धारण ततः  
षष्ठीसप्तम्यौ स्तः । नृषा नृषु वा ब्राह्मणः श्रेष्ठः । गवां गोषु वा कृष्णा बहुक्षीरा ।  
गच्छता गच्छत्सु वा धावन् शीघ्र । छात्राणा छात्रेषु वा मैत्रः पटुः ।

भट्टिकाव्ये— VIII.116.

दर्शनीयतमाः पश्यन् स्त्रीषु दिव्यास्वपि स्त्रिय ।

प्राप्तो व्यालतमान्यस्यन् भुजङ्गेभ्योऽपि राक्षसान् ॥ 601 ॥

स्त्रीषु मध्ये दर्शनीयतमाः । दर्शनीयतमत्वगुणेन पृथक्करणान्निर्धारणे सप्तमी ।

अस्मिन्नेव ग्रन्थे श्लो० 28. सर्वतेजस्सु सर्वतेजसा मध्ये ज्योतिष्टमाम् ।  
सप्तमी ।

खुवशे—I. 59

अथार्थवनिधेस्तस्य विजितारिपुरः पुरः ।

अर्थ्यामर्थपतिर्वाचमाददे वदतां वरः ॥ 602 ॥

वदतां वक्तृणा वरः श्रेष्ठ, निर्धारणे षष्ठी । 'न निर्धारण' (सू 704)  
इति षष्ठीसमासप्रतिषेधः । निर्धारणे सप्तमीसामासस्तु स्यादेव ।

६३९ । पञ्चमी विभक्ते । ( २. ३. ४२ )

विभागो विभक्तम् । निर्धार्यमाणस्य यत्र भेद एव तत्र पञ्चमी स्यात् ।  
माथुराः पाटलिपुत्रकेभ्य आढ्यतरा ।

अस्मिन्नेव ग्रन्थे श्लो० 601 मुजङ्गेभ्यो व्यालतमान्हितान् । मुजङ्गेभ्यो  
राक्षसानां विभागात्पञ्चमी ।

अस्मिन्नेव ग्रन्थे श्लो० 586. इमा गा सुरभेः कामधेनोरनूनामवेहि ।  
पञ्चमी ।

भट्टिकान्ये—IV. 14.

आतिष्ठद्गु जपन्सन्ध्यां प्रकान्तामायतीगवम् ।

प्रातस्तरां पतत्रिभ्यः प्रबुद्धः प्रणमन्विम् ॥ 603 ॥

रामः पतत्रिभ्यः प्रातस्तरा प्रबुद्धः सन् । पतत्रिभ्य इति पञ्चमी ।

माघे—IV. 45

या न ययौ प्रियमन्यवधूभ्य-

स्सारतरागमना यतमानम् ।

तेन सहेह विभर्ति रहस्त्री

सा रतरागमनायतमानम् ॥ 604 ॥

अन्यवधूभ्यः सारतरं आगमन यस्याः सा । पञ्चमी ।

रघुवशे — XVIII. 53

प्रतिकृतिरचनाभ्यो दृतिसन्दर्शिताभ्यः

समधिकतररूपाः शुद्धसन्तानकामैः ।

अधिविदुरमात्यैराहृतास्तस्य यूनः

प्रथमपरिगृहीते श्रीभुवौ राजकन्याः ॥ 605 ॥

प्रतिकृतिरचनाभ्यः समधिकतररूपाः । पञ्चमी ।

अनर्घराघवे — V 37

ग— अये प्रसन्नो ज्वलाकृती कावेतौ । नियतमाभ्यामेकेन दानवनाथकङ्कालो-  
ल्लेपनिमित्तेन भवितव्यम् ॥ 606 ॥

आभ्यामेकेन ।

६४० । साधुनिष्णाभ्यामर्चायां सप्तम्यप्रतेः । ( २ ३. ४३ )

आभ्यां योगे सप्तमी स्यादर्चायाम् । न तु प्रतेः प्रयोगे । मातरि साधुर्निपुणो वा ।

वा० । अपत्यादिभिरिति वक्तव्यम् । ( 1493 )

साधुर्निपुणो वा मातर प्रति पयेनु वा ।

अस्मिन्नेव ग्रन्थे श्लो० ३३०. रक्षोविद्वत्सु साधून् । मारयितृषु  
निपुणान् ।

६४१ । प्रसितोत्सुकाभ्यां तृतीया च । ( २. ३. ४४ )

आभ्या योगे तृतीया स्याच्चात्सप्तमी । प्रसित उत्सुको हरिणा हरौ वा ।

भट्टिकान्ये — VIII. 117

भवत्यामुत्सुको राम प्रसितः सङ्गमेन ते ।

मघासु कृन्निर्वापः पितृभ्यो मां व्यसर्जयत् ॥ 607 ॥

भवत्यामुत्सुकः त्वयि उत्कण्ठितः । ते संगमेन प्रसितः, संगतावासक्तः ।  
तृतीयासप्तम्यौ ।

भाषे—IX 2.

गतया पुरः प्रति गवाक्षमुख  
 दधती रतेन भृशमुत्सुकताम् ।  
 मुहुरन्तरालभुक्मस्तगिरेः  
 सवितुश्च योषिदमिमीत दृशा ॥ 608 ॥

रतेन भृशमुत्सुकतां दधती । तृतीया ।

भट्टिकाव्ये—VII. 15.

विलोक्य घोटन चन्द्र लक्ष्मणं शोचनोऽवदत् ।  
 पश्य दन्द्रमणान् हंसानरविन्दसमुत्सुकान् ॥ 609 ॥

अरविन्देषु समुत्सुकान् । सप्तमीति योगविभागात्समासः ।

भट्टिकाव्ये—V 24.

मामुपास्त दिदृक्षावान् याष्टीकव्याहतो हरिः ।  
 आज्ञालाभोत्सुको दूरात्काक्षेणानादरेक्षितः ॥ 610 ॥

आज्ञालाभे उत्सुक इति पूर्ववत्समासः ।

भट्टिकाव्ये—V. 92.

अशनीतपिबतीयन्ती प्रसिता स्मरकर्मणि ।  
 वशीकृत्य दशश्रीव मोदस्व बरमन्दिरे ॥ 611 ॥

स्मरकर्मणि प्रसिता । सप्तमी ।

भट्टिकाव्ये—VI. 3.

न जिह्याचकाराथ सीतामभ्यर्थं तर्जितः ।  
 नाप्यूर्जां विभरामास वैदेह्यां प्रसितो भृशम् ॥ 612 ॥

वैदेह्यां प्रसितः । सप्तमी ।

६४२ । नक्षत्रे च लुपि । (२. ३. ४५)

नक्षत्रे प्रकृत्यर्थे यो लुप्संज्ञया लुप्यमानस्य प्रत्ययस्यार्थस्तत्र वर्तमानाचृतीयासप्तम्यौ स्तोऽधिकरणे ।

मूलेनावाहयेदेवीं श्रवणेन विसर्जयेत् ।

मूले श्रवण इति वा । 'नक्षत्रेण युक्त. काल.' (सू. 204) इत्यण् । लुबवि-  
शेषे' (सू. 1205) इति लुप् । 'लुपि युक्तवद्व्यक्तिवचने' (सू. 1294) इति  
प्रकृतिलिङ्गवचने ।

अस्मिन्नेव ग्रन्थे श्लो० 607 मघासु मघयुक्तकाले । लुवन्तान्नक्षत्रवाचक-  
शब्दाद्वैकल्पिकी सप्तमी ।

६४३ । सप्तमीपञ्चम्यौ कारकमध्ये ( २. ३. ७ )

शक्तिद्वयमध्ये यौ कालाध्वानौ ताभ्यामेते स्त । अधिकशब्दयोगे सप्तमीपच-  
म्याविष्येते । 'तदस्मिन्नधिकं' (सू. 1846) इति 'यस्मादधिकं' (सू. 645)  
इति च-सूत्रनिर्देशात् । लोके लोकाद्वाधिको हरिः ।

अस्मिन्नेव ग्रन्थे श्लो० ३19. पुंसा स्त्रिय इति कर्तृकर्मकारकमध्यवर्तित्वात्  
त्र्यहादिति पञ्चमी ।

अस्मिन्नेव ग्रन्थे श्लो० ३20. त्वं मामिति कर्तृकर्मकारकमध्यगतत्वान्मास  
इति सप्तमी ।

६४४ । अधिरीश्वरे । ( १. ४. ९७ )

खलामिसम्बन्धोऽधिः कर्मप्रवचनीयसङ्गः स्यात् ।

६४५ । यस्मादधिकं यस्य चेश्वरवचनं तन्न सप्तमी । ( २. ३. ९ )

अत्र कर्मप्रवचनीययुक्ते सप्तमी स्यात् ।

भट्टिकान्ये—VIII. 93.

अधि रामे पराक्रान्तमधिकर्ता स ते क्षयम् ।

इत्युक्त्वा मैथिली तूष्णीमासाचक्रे दशाननम् ॥ 613 ॥

अधि रामे स्वामिनि, पराक्रान्तं पराक्रमः । संवर्तत इति शेषः । रामपराक्रमयोः स्वस्वामिभावसंबन्धे द्योत्ये अद्येः कर्मप्रवचनीयत्वे द्वितीयापवादेन सप्तमी ।

उपोऽधिके च (सू 551) अस्मिन्नेव ग्रन्थे श्लो० 293 उप शूरेषु शूरेभ्योऽधिकः । सप्तमी ।

६४६ । विभाषा कृत्वि । (१. ४. ९८)

अस्मिन्नेव ग्रन्थे श्लो० 613 रामस्ते क्षयं नाश अधिकर्ता करिष्यति सज्ञाभावपक्षे कर्मणि द्वितीया ।

॥ इति कारकप्रकरण समाप्तम् ॥

—

॥ अथ अव्ययीभावसमासप्रकरणम् ॥

६४८ । प्राक्कारात्समासः । ( २. १. ३ )

६४९ । सह सुपा । ( २. १. ४ )

६५० । सुपो धातुप्रातिपदिकयोः । ( २. ४. ७१ )

पूर्व भूतो भूतपूर्व ।

वा० । इवेन समासो विभक्त्यलोपश्च । ( 1236, 1341. )

जीभूतस्येव ।

रघुवंशे—XVI, 4.

अथार्धरात्रे स्तिमितप्रदीपे

शय्यागृहे सुप्तजने प्रबुद्धः ।

कुशः प्रवासस्थकरुत्रवेषा-

मदृष्टपूर्वा वनितामपश्यत् ॥ 614 ॥

पूर्वमदृष्टा अदृष्टपूर्वा ।

माघे—III, 3.

मृणालसूत्रामलमन्तरेण

स्थितश्चलन्नामरयोर्द्वयं सः ।

भेजेऽमितः पातुकसिद्धसिन्धो-

रभूतपूर्वा रुचमन्बुराशेः ॥ 615 ॥

पूर्वमभूता अभूतपूर्वा ।

माघे—I, 46.

स संचरिष्णुर्भुवनान्तरेषु यां

यदृच्छयाशिभ्रियदाश्रयः श्रियं ।



अकारि तस्यै मकुटोपलस्वल-

त्करैस्त्रिसन्ध्यं त्रिदशैर्दिशो नमः ॥ 616 ॥

अन्येषु भुवनेषु भुवनान्तरेषु ।

अस्मिन्नेव ग्रन्थे श्लो० 23. निकाम भीषण निकामभीषणम् ।

माषे—I. 50.

समुत्क्षिपन् यः पृथिवीभृता वर

वरप्रदानस्य चकार शूलिनः ।

तसत्तुषाराद्रिसुताससअम-

स्वयंग्रहाश्लेषसुप्तेन निष्कयम् ॥ 617 ॥

स्वयंग्रहः ।

अस्मिन्नेव ग्रन्थे श्लो० 204. वागर्थाविवेत्येकं पदम् । इवेन सह नित्य-  
समासो विभक्त्यलोपश्च ।

६५१ । अव्ययीभावः । ( २. १. ५ )

अधिकारोऽयम् ।

६५२ । अव्ययं विभक्तिसमीपसमृद्धिवृद्धयर्थाभावात्ययासंप्रतिशब्दप्रादुर्भाव-  
पश्चाद्यथानुपूर्व्ययौगपद्यसादृश्यसम्पत्तिसाकल्यान्तवचनेषु । ( २. १. ६ )

माषे—III. 45.

रतौ हिया यत्र निशाम्य दीपान्

जालागताभ्योऽधिगृहं गृहिण्यः ।

विभ्युर्बिडालेक्षणभीषणाभ्यो

वैद्वर्यकुह्येषु शशिद्युतिभ्यः ॥ 618 ॥

गृहेष्वधिगृहम् । विभक्त्यर्थेऽव्ययीभावः । अम्भावो नृपुंसकत्वं च ।

माषे—VI. 76.

जातप्रीतिर्या मधुरेणानुवनान्त

कामे कान्ते सारसिकाकाकुस्तेन ।

तत्संपर्कं प्राप्य पुरा मोहनलीलां  
कामेकान्ते सा रसिका का कुरुते न ॥ 619 ॥

वनान्तेऽनुवनान्तम् । विभक्त्यर्थेऽव्ययीभावः ।  
अस्मिन्नेव ग्रन्थे श्लो० 109 कर्णेऽधिकर्षम् । विभक्त्यर्थेऽव्ययीभावः ।  
अस्मिन्नेव ग्रन्थे श्लो० 146 पादेषु प्रतिपादम् । विभक्त्यर्थेऽव्ययीभावः ।

माघे—III 71.

लक्ष्मीभृतोऽम्भोधितटाधिवासान्  
द्रुमानसौ नीरदनीलभासः ।  
रुतावधूसप्रयुजोऽधिबेलं  
बहूकृतान् स्वानिव पश्यति स्म ॥ 620 ॥

वेलायामधिबेलम् । विभक्त्यर्थेऽव्ययीभावः ।

माघे—XIII. 11.

गतया निरन्तरनिवासमध्युरः  
परिनाभि नूनमवमुच्य वारिजम् ।  
कुरुराजनिर्दयनिपीडनाभया-  
न्मुखमध्यरोहि मुरविद्विषः श्रिया ॥ 621 ॥

उरसि अध्युरः । नाभ्या परिनाभि । विभक्त्यर्थेऽव्ययीभावः ।

अस्मिन्नेव ग्रन्थे श्लो० 441. आत्मनि अध्यात्मम् । विभक्त्यर्थेऽव्ययीभावः ।

‘अनक्ष’ (सू. 678..) इति समासान्तष्टब् ।

माघे—XII. 30.

अक्षयध्वमारूढवतेव केनचित् -  
प्रतीक्षमाणेन जनं मुहुर्धृतः ।  
दाक्ष्यं हि सद्यः फलदं यद्ग्रह-  
ध्रस्वाद् दासेरयुत्र वनावलीः ॥ 622 ॥

अध्वनि अद्यध्वम् । विभक्त्यर्थेऽव्ययीभावः । 'अनश्च' ( सू. 678 ) इति समासान्तष्टच् । 'नस्तद्धिते' ( सू. 679 ) इति ङिलोपः ।

अस्मिन्नेव ग्रन्थे श्लो० 143. उपसीम । ग्रामसीमसु । विभक्त्यर्थेऽव्ययी-  
भावः । समासान्तविधेरनित्यत्वात् 'अनश्चे'ति ( सू. 678 ) समासान्तष्टच् न भवति ।  
केचित्तु 'अप्यन्येषा कठिनवपुषा दुर्गमे ग्रामसीमि' इत्यादौ नपुसकप्रयोगदर्शनात्,  
'नपुसकादन्यतरस्याम्' ( सू. 680 ) इति विकल्पात्साधुरित्याहुः ।

माघे—VII. 1.

अनुगिरमृतुभिर्विंतायमाना-

मथ स विलोकयितुं वनान्तलक्ष्मीम् ।

निरगमदभिराद्भुमाद्वतानां

भवति महत्सु न निष्फलः प्रयासः ॥ 623 ॥

गिरौ अनुगिरम् । विभक्त्यर्थेऽव्ययीभावः । 'गिरेश्च सेनकस्य' ( सू. 683 )  
इति समासान्तः ।

अस्मिन्नेव ग्रन्थे श्लो० 599 गिरावन्तर्गिरम् । विभक्त्यर्थेऽव्ययीभावः 'गिरेश्च'  
( सू. 683 ) इति समासान्तष्टच् ।

माघे—XII. 44.

लीलाचलत्स्रौचरणासुगोत्पल-

स्वलतुलाकोटिनिनादकोमरुः ।

शौररूपानूपमपाहरन्मनः

स्वनान्तरादुन्मदसारसारवः ॥ 624 ॥

अनूपा जलमायदेशास्तेषा समीपे उपानूपम् । समीपार्थेऽव्ययीभावः ।

भट्टिकाव्ये—VI 106.

उपाग्रयन्तुर्गतां सस्यमन्योन्यस्य प्रियङ्करौ ।

क्षेमङ्कराणि कर्म्याणि पर्वालोचयत्त ततः ॥ 625 ॥

अग्नेः समीपे उपाग्निः । सामीप्येऽव्ययीभावः ।

भट्टिकाव्ये—II. 50.

विशङ्कटे वक्षसि बाणपाणिः

सम्पन्नतालद्वयसः पुरस्तात् ।

भीष्मो धनुष्मानुपजान्वरलि-

रेति स्म रामं पथि जामदग्न्यः ॥ 626 ॥

जानुनो. समीपमुपजानु । समीपार्थेऽव्ययीभावः ।

किरातार्जुनीये—VII. 26.

सम्भोगक्षमगहनामथोपगङ्गं

बिभ्राणां ज्वलितमणीनि सैकतानि ।

अध्युषुश्च्युतकुसुमाचिता सहाया

वृत्तारैरविरलशाद्वलां धरित्रीम् ॥ 627 ॥

गङ्गायाः समीपे उपगङ्गम् । अव्ययीभावस्य नपुंसकत्वाद्वस्त्वम् ।

नैषधे—III. 1.

आकुञ्चिताभ्यामथं पक्षतिभ्यां

नभोविभागात्तरसावतीर्थं ।

निवेशदेशात्ततधृतपक्षः

पपात भूमानुपभैमि हंसः ॥ 628 ॥

भैम्याः समीपे उपभैमि । सामीप्येऽव्ययीभावः ।

माघे—VII. 24.

श्रुतिपथमधुराणि सारसाना-

मनुनदि शुश्रुविरि रुतानि ताभिः ।

विदधति जनतामनःशरव्य-

व्यषडुमन्मथचापनादशङ्काम् ॥ 629 ॥

नद्याः समीपे अनुनदि । समीपार्थेऽव्ययीभावः । 'नदीपौर्णमास्या' (सू. 681)  
इति विकल्पान्न टच् ।

भाषे—XIV. 87.

धन्योऽसि यस्य हरिरेष समक्ष एव

दूरादपि क्रतुषु यज्वमिरिज्यते य. ।

दस्वार्धमत्रभवते भुवनेषु याव-

त्संसारमण्डलमवाप्नुहि साधुवादम् ॥ 630 ॥

अक्ष्णोः समीपे समक्षे । समीपार्थेऽव्ययीभावः । 'अव्ययीभावे शरत्' ( सू. 677) इत्यादिना समासान्तः । 'तृतीयासप्तशोर्बहुलम्' ( सू. 658) इति सप्तम्य-  
अमभावः ।

रघुवंशे—XV. 72.

तात शुद्धा समक्षं नः स्नुषा ते जातवेदसि ।

दौरात्म्याद्रक्षसस्ता तु नात्रत्या. श्रद्धुः प्रजाः ॥ 631 ॥

अक्ष्णोः समीपे समक्षम् । पूर्ववत् । अत्राम्भावः ।

नैषधे—III 33.

सग्रामभूमीषु भवत्यरीणा-

मल्लैर्नदीमातृकतां गतासु ।

तद्द्वानधारापवनाशनानां

राजत्रजीयैरसुभिः सुभिक्षम् ॥ 632 ॥

भिक्षाणां समृद्धिः सुभिक्षम् । समृद्धाव्ययीभावः ।

नैषधे—III 117.

नलेन भायाः शशिना निशेव

त्वया स भायान्निशया शशीव ।

पुनः पुनस्तद्गुणयुग्विघाता

स्वभ्यासमास्ते नु युवा युयुष्ठुः ॥ 633 ॥

अभ्यासस्य समृद्धिः स्वभ्यासम् । समृद्धाव्ययीभावः । विगता ऋद्धिः  
व्यूद्धिः । यवनानां व्यूद्धिर्दुर्वचनम् ।

अस्मिन्नेव ग्रन्थे श्लो० ३२२, असंशयम् । सशयो नास्तीत्यर्थः । अर्थाभावे  
अव्ययीभावः ।

भाषे—XVI, ५७.

प्रतिपक्षजिदप्यसंशयं

युधि चैधेन विजेष्यते भवान् ।

ग्रसते हि तमोऽपह मुहु-

नन्तु राह्वाहमहर्षति तमः । ॥ ६३४ ॥

असंशयम् । संशयो नास्तीत्यर्थः । अर्थाभावेऽव्ययीभावः ।

भट्टिकान्ये—VII ६४.

दुषणोद्धिन्नकराग्रास्तरसा तरुसंहतीः ।

अव्याध्यपृच्छन् कुर्वाणास्ता तेऽयोधनमुष्टयः ॥ ६३५ ॥

व्याधेरभावोऽव्याधि । अनामयमित्यर्थः । अर्थाभावेऽव्ययीभावः ।

नैषधे—IV. ६५.

वदनगर्भगत न निजेच्छया

शशिनमुज्जति राहुरसंशयम् ।

अशित एव गलत्ययमत्यय

सखि विना गलनालबिलाध्वना ॥ ६३६ ॥

असंशयम् । अर्थाभावेऽव्ययीभावः । अत्ययो ध्वसः । हिमस्यात्ययोऽतिहिमम् ।  
निद्रा संप्रति न युज्यत इत्यतिनिद्रम् । हरिशब्दस्य प्रकाश इतिहरि ।

भाषे—IX ७३.

अनुदेहमागतवतः प्रतिमा परिणायकस्य गुरुमुद्रहता ।

मुकुरेण वेपथुभृतोऽतिभरात्कथमप्यपाति न वधूकरत ॥ ६३७ ॥

अनुदेहं देहस्य पश्चात् । पश्चादर्थेऽव्ययीभावः । योग्यतावीप्सापदार्थान्ति-  
वृत्तिसाहचर्यानि यथार्थाः । अनुरूप रूपस्य योग्यमित्यर्थः ।

भाषे—VII. १५.

अविस्लपुलकः सह व्रजन्त्याः

प्रतिपदमेकतरस्तनस्तरुण्याः ।

घटितविघटित प्रियस्य वक्ष-

स्तट्शुवि कन्दुकविभ्रमं बभार ॥ 638 ॥

पदे पदे प्रतिपदम् । वीप्सायामव्ययीभावः ।

नैषधे—II. 58.

प्रतिमासमसौ निशापति.

खग सगच्छति यहिनाधिपम् ।

किमु तीव्रतरैस्ततः करै-

र्मम दाहाय स धैर्यतस्करैः ॥ 639 ॥

भासि मासि प्रतिमासम् । वीप्सायामव्ययीभावः ।

माघे—XI. 28.

विलुलितकमलौघः कीर्णवल्लीवितान.

प्रतिवनमवधूताशेषशालिप्रसून. ।

कचिदयमनवस्थ. स्थास्तुतामेति वायु-

र्वधुकुसुमविमर्दोद्गन्धिवेश्मान्तरेषु ॥ 640 ॥

वने वने प्रतिवनम् । वीप्सायामव्ययीभावः ।

माघे—XI. 34

नवनखपदमङ्गं गोपयस्यशुकैः

स्थगयसि पुनरोष्ठ पाणिना दन्तदष्टम् ।

प्रतिदिशमपरस्त्रीसंगशसी विसर्पन्

नवपरिमलगन्धः केन शक्यो वरीतुम् ॥ 641 ॥

दिशि दिशि प्रतिदिशम् । वीप्सायामव्ययीभावः । 'अव्ययीभावे शरत्प्रभृतिभ्यः'

( सू. 677 ) इति समासान्तष्टच् ।

माघे—III 37

यस्याश्चलद्धारिधिकारिवीचि-

च्छटोच्चलच्छङ्खुकुलाकुलेन ।

वप्रेण पर्यन्तचरोडुचक्रः

सुमेरुवप्रोऽन्वहमन्वकारि ॥ 642

अहन्यहन्यन्वहम् । वीप्सायामव्ययीभावः । 'अनश्च' ( सू. 678 ) इति समासान्तः ।

अस्मिन्नेव ग्रन्थे श्लो० 486 अनुक्षपम् । वीप्सायामव्ययीभावः ।

किरातार्जुनीये—VIII 4.

धनानि काम कुसुमानि विभ्रतः

करप्रचेयान्यपहाय शाखिनः ।

पुरोऽमिसस्त्रे सुरसुन्दरीजनै-

र्यथोत्तरेच्छा हि गुणेषु कामिनः ॥ 643 ॥

उत्तरमुत्तरं यथोत्तरम् । वीप्सार्थेऽव्ययीभावः ।

किरातार्जुनीये—XIV. 58.

शिवध्वजिन्यः प्रतियोधमग्रतः

स्फुरन्तमुग्धेषुमयूखमालिनम् ।

तमेकदेशस्थमनेकदेशगा

निदधुरर्कं युगपत्प्रजा इव ॥ 644 ॥

योधस्य योधस्य प्रतियोधम् । वीप्सायामव्ययीभावः ।

नैषधे—II. 85.

प्रतिहृष्टपथे घाट्टजात्

पथिकाह्वानदसक्तुसौरभैः ।

कलहाच्च धनान्यदुत्थिता-

दधुनाप्युज्झति घर्घरस्वरः ॥ 645 ॥

प्रतिहृष्टपथे प्रत्यापणपथे । वीप्सायामव्ययीभावः । 'तृतीयासप्तम्योर्बहुलम्' ( सू. 658 ) इति सप्तम्यां नाम्भावः ।

माघे—VI. 1.

अथ रिरंसुमसु युगपद्भिरौ

कृतयथास्वेतरुप्रसवश्रिया ।



ऋतुगणेन निषेवितुमाद्धे

भुवि पद विपदन्तकृत सताम् ॥ 646 ॥

स्वतरुननतित्रम्य यथास्वतरु । पदार्थनतिवृत्त्यामव्ययीभावः । हरेः सादृश्यं  
सहरि । ज्येष्ठस्यानुपूर्व्येणेत्यनुज्येष्ठम् । चक्रेण युगपदिति सचक्रम् ।

भट्टिकान्ये—II. 49.

सुप्रातमासादितसैमदं त-

द्वन्द्वारुभिः सस्तुतमभ्ययोध्यम् ।

अधीयरारजन्यकहास्तिकादय-

मगात्सराजं बलमध्वनीनम् ॥ 647 ॥

सह राज्ञा सराजम् । साकल्यवचने यौगपद्ये वाव्ययीभावः । 'अव्ययीभावे  
चाकाले' (सू. 660) इति सभावः । 'अनश्च' (सू. 678) इति टच् समासान्तः ।  
सदृशः सख्या ससखि । क्षत्राणां सम्पत्तिः सक्षत्रम् । तृणमप्यपरित्यज्य सतृणमत्ति ।  
साकल्येनेत्यर्थः । अन्ते, अग्निग्रन्थपर्यन्तमधीते सामि ।

६५७ । नाव्ययीभावादतोऽम्त्वपञ्चम्याः । ( २. ४. ८३ )

अदन्तादव्ययीभावात्सुपो न लृक् । तस्य तु पचमीं विना अमादेशश्च स्यात् ।

असिन्नेव ग्रन्थे श्लो० 648 प्रतियोद्यम् । लुगभावाम्भावौ ।

भट्टिकान्ये—III 50.

चिर रुदित्वा करुणं सशब्दं

गोत्रामिधाय सरित समेत्य ।

मध्येजलाद्राघवलक्ष्मणाभ्या

प्रत जलं द्वयञ्जलमन्तिकेऽपाम् ॥ 648 ॥

जलस्य मध्य मध्येजलम् । तस्माज्जलमध्यादित्यर्थः । ल्यब्लोपे षष्ठी । तत्र  
स्नात्वा निर्गत्येत्यर्थः । 'पारेमध्ये षष्ठ्या वा' (सू. 672) इत्यव्ययीभावः । अपचम्या  
इति निषेधात् लुगभावौ ।

६५८ । तृतीयासप्तम्योर्बहुलम् । ( २. ४. ८४ )

अदन्तादव्ययीभावानृतीयासप्तम्योर्बहुलमम्भावः स्यात् । अपदिशमपदिशेन ।  
अपदिशं अपदिशे ।

अस्मिन्नेव ग्रन्थे श्लो० 630. अक्षणः समीपे समक्षे । सप्तमी ।

अस्मिन्नेव ग्रन्थे श्लो० 633. स्वभ्यासं , अभ्यासस्य समृद्धौ । निरन्तराभ्यास  
इत्यर्थः । सप्तम्या वैकल्पिकोऽम्भावः ।

भट्टिकान्ये—VII. 14.

अथोपशरदेऽपश्यत्क्रौञ्चानां चेष्टनैः कुलैः ।

उत्कण्ठावर्धनैः शुभ्र रवणैरम्बरं ततम् ॥ 649 ॥

उपशरदे शरत्समीपे । विकल्पादमभावः ।

अस्मिन्नेव ग्रन्थे श्लो० 645. प्रतिहृष्टपथे । सप्तमी ।

चम्पूभारते—III. 66.

प्रतिनिश्चसिते दीर्घे पाणिना नासिकां स्पृशन् ।

भाषयामास पार्थोऽयं प्राणायामसमापनम् ॥ 650 ॥

निश्चसिते निश्चसिते प्रतिनिश्चसिते । वैकल्पिकी सप्तमी ।

६५९ । अव्ययीभावश्च । ( २. ४. १८ )

अयं नपुंसकं स्यात् ।

अस्मिन्नेव ग्रन्थे श्लो० 629. उपनदि ।

अस्मिन्नेव ग्रन्थे श्लो० 628 उपभैमि ।

अस्मिन्नेव ग्रन्थे श्लो० 599. अन्तर्गिरम् ।

अस्मिन्नेव ग्रन्थे श्लो० 627. उपगङ्गम् ।

६६० । अव्ययीभावे चाकाले ( ६. ३. ८१ )

सहस्य सः स्यात् अव्ययीभावे न तु काले । चक्रेण युगपदिति सचक्रम् ।

हरैः साहस्यं सहरि ।

अस्मिन्नेव ग्रन्थे श्लो० 647. सह राज्ञा सराजम् । सदृशः सख्या ससखि ।  
क्षत्राणा सम्पत्तिः सक्षत्रम् । तृणमप्यपरित्यज्य सतृणम् । अग्निग्रन्थपर्यन्तमधीते सामि ।

६६२ । यावदवधारणे । ( २. १. ८ )

इत्वव्ययीभावः ।

किरातार्जुनीये—XIV. 56.

समुज्झिता यावदराति निर्यती

सहैव चापान्मुनिबाणसहतिः ।

प्रभा हिमांशोरिव पंकजावलिं

निनाय सकोचमुमापतेक्ष्मसू ॥ 651 ॥

यावन्तोऽरातयो यावदराति ।

नैषधे—V. 9.

अर्चनाभिरुचितोच्चतरामि-

ध्वारु त सदकृतातिथिमिन्द्रः ।

यावदर्हकरणं किल साधोः

प्रत्यवायघृतये न गुणाय ॥ 652 ॥

यावदर्ह यावद्युक्तम् । यावदर्हस्य करणमिति षष्ठीतत्पुरुषः ।

माघे—II 13

यावदर्थपदां वाचमेवमादाय माघवः ।

विरराम महीयांसः प्रकृत्या मितभाषिणः ॥ 653 ॥

यावानर्थो यावदर्थम् ।

६६५ । विभाषा । ( २. १. ११ )

अधिकारोऽयम् ।

६६६ । अपपत्तिवहिरश्ववः पञ्चम्या । ( २. १. १२ )

‘अपपरी वर्जने’ (सू. 596) एतौ कर्मप्रवचनीयसंज्ञकौ । ‘पञ्चम्याङ्-परिभिः’ (सू. 598) एतद्योगे पञ्चमी । तथा पञ्चम्या वा समासः । अपविष्णु, अपविष्णोः । परिविष्णु, परिविष्णोः । बहिर्वनम्, बहिर्वनात् । प्राग्वनम्, प्राग्वनात् ।

अस्मिन्नेव ग्रन्थे श्लो० 433. अप नगरात् अपनगरम् । नगरं वर्जयित्वा ।

अस्मिन्नेव ग्रन्थे श्लो० 434. उदधेः पञ्चमी । परिपरि । उदधिं वर्जयित्वा ‘परेवर्जने’ (सू. 2141) असमासे वेत्यसमासपक्षे विकल्पाद् द्विर्वचनम् । समासपक्षे तु उदधे. परि पर्युदधि इति समासः स्यात् ।

अस्मिन्नेव ग्रन्थे श्लो० 441 बहिर्विकारेभ्यो बहिर्विकारम् ।

अस्मिन्नेव ग्रन्थे श्लो० 424 तोरणाद्बहिः । विकल्पान्न समासः ।

अस्मिन्नेव ग्रन्थे श्लो० 421. कलहोदयात्प्राक् । विकल्पान्न समासः । समासे प्राक्कलहोदयम् इति स्यात् ।

६६७ । आङ्मर्यादाभिविधयोः । ( २. १. १३ )

तेन विनेति मर्यादा । तेन सहेत्यभिविधि । ‘आङ्मर्यादावचने’ (सू. 597) इति कर्मप्रवचनीयत्वम् । ‘पञ्चम्याङ्परिभिः’ (सू. 598) । एतद्योगे पञ्चमी । एतया पञ्चम्या वा समस्यते । आमुक्ति आमुक्तेः ससार., मर्यादायाम् । अभिविधौ तु आबालमाबालेभ्यो हरिभक्तिः ।

अस्मिन्नेव ग्रन्थे श्लो० 603. तिष्ठद्गु. ‘तिष्ठद्गुप्रभृतीनि च’ (सू. 671) इत्यव्ययीभावनिपातनात्साधु । तत्पर्यन्तमात्तिष्ठद्गु । पुनरव्ययीभावः ।

चम्पूभारते—I. 32

गात्रं न केवलमशेषबुधोपलाल्य

गोत्रं च तत्रभक्तः कुसुदैकबन्धो ।

आपाण्डु वर्तत इति स्फुटमद्य मन्ये

यस्मात्पजां न लभसे यदुवीरकन्ये ॥ 654 ॥

आपाण्डोः आपाण्डु । पाण्डुवर्धितम् ।

रघुवंशे—I. 91.

इत्या प्रसादादस्यास्त्व पञ्चिर्यापरो भव ।  
अविप्रमस्तु ते स्थेयाः पितेव धुरि पुत्रिणाम् ॥ 655 ॥

आ प्रसादात्प्रसादपर्यन्तम् । वैभाषिकत्वाच्च समासः ।

माघे—XVIII 17

आधावन्तः संमुखं धारिताना-  
मन्यैरन्ये तीक्ष्णकौक्षेयकाणाम् ।  
वक्ष.पीठैरा त्सरोरात्मनैव  
क्रोधेनान्धा. प्राविशन् पुष्कराणि ॥ 656 ॥

आ त्सरोरामुष्टे. । विकल्पादसमासः ।

अस्मिन्नेव ग्रन्थे श्लो० 434 आ शुलोकात् । विकल्पादसमासः ।

रघुवंशे—I 5.

सोऽहमाजन्मशुद्धानामाफलोदयकर्मणाम् ।  
आसमुद्रक्षितीशानामानाकरथवर्त्मनाम् ॥ 657 ॥

आ जन्मन. आजन्म । आजन्म वा । 'नपुसकादन्यतस्याम्' ( सू. 680 )  
इति वैकल्पिकष्टच् । आ फलोदयात् आफलोदयम् । आ समुद्रादासमुद्रम् ।  
आ नाकादानाकम् ।

६६८ । लक्षणेनाभिप्रती आभिमुख्ये । ( २. १. १४ )

'लक्षणेत्थभूताख्यान' ( सू. 552 ) 'अभिरभागे' ( सू. 553 ) इत्यत्र  
प्रतिपर्यन्तवः अभि. एतेषां मध्ये लक्षणभूतौ अभिप्रती आभिमुख्ये त्येधे वा समस्येते ।  
अभ्यभि अभिमभि । प्रत्यभि अभिं प्रति ।

माघे—I. 13

अथ प्रयत्नोच्चमितानमत्फणै-  
धृते कथंचित्फणिनां मणैरश्वः ।

न्यथाधिषातामभिदेवकीसुत

सुतेन घातुश्चरणौ भुवस्तले ॥ 658 ॥

अभिदेवकीसुतम् इत्यव्ययीभावः । असमासपक्षे 'कर्मप्रवचनीययुक्ते द्वितीया' (सू. 548) इति द्वितीया । देवकीसुतमभि । इति पदद्वयम् ।

अस्मिन्नेव ग्रन्थे श्लो० 562 अभिचैद्यम् । अव्ययीभावसमासः । चैद्यमभि इत्यसमासो वा ।

अस्मिन्नेव ग्रन्थे श्लो० 60. अभिनभः । अव्ययीभावसमासः । नभोऽभि इत्यसमासो वा ।

माधे—VIII. 1.

आयासादलघुतरस्तनै. स्तनद्विः

श्रान्तानामविकचलोचनारविन्दैः ।

अभ्यम्भः कथमपि योषिता समूहै-

स्तैर्लवीनिहितचरूपदं प्रचेले ॥ 659 ॥

अभ्यम्भः । अव्ययीभावसमासः । अभ्योऽभि इत्यसमासो वा ।

माधे—XIII. 45.

निजसौरभभ्रमितमृगपक्षति-

व्यजनानिलक्षपितघर्मवारिणा ।

अभिशौरि काचिदनिमेषदृष्टिना

पुरदेवतेव वपुषा व्यभाव्यत ॥ 660 ॥

अभिशौरि । शौरैरभिमुखम् । अव्ययीभावसमासः ।

माधे—XV. 28.

अभिशत्रु सयति कदाचि-

दविहितपराक्रमोऽपि यत् ।

व्योम्नि कथमपि चकर्त्त पदं

व्यपदिश्यसे जगति विक्रमीत्यतः ॥ 661 ॥

अभिशत्रु शत्रुमभि । अव्ययीभावसमासः ।

अस्मिन्नेव ग्रन्थे श्लो० 202 प्राणेशानभि । असमास ।

माषे—I 24

निदाघधामानमिवातिदीघितिं

मुदा विकास मुनिमभ्युपेयुषी ।

विलोचने विभ्रदधिश्रितश्रिणी

स पुण्डरीकाक्ष इति स्फुटोऽभवत् ॥ 662 ॥

मुनिमभि । मुनिमभिलक्ष्य । अमे. कर्मप्रवचनीयसंज्ञा । तद्योगे द्वितीया ।  
असमासः । समासे अभिमुनि इति म्यात् ।

माषे—VII. 32.

प्रियमभि कुसुमोद्यतस्य बाहो-

नैवनस्वमण्डनचारु मूलमन्या ।

मुहुरितरकराहितेन पीन-

स्तनतटरोधि तिरोदघेऽशुकेन ॥ 663 ॥

प्रियमभि । प्रियस्याग्रे । अमेर्लेक्षणार्थे कर्मप्रवचनीयत्वम् । तद्योगे द्वितीया ।

अस्मिन्नेव ग्रन्थे श्लो० 647. अभ्ययोभ्यम् । अयोध्यामभि । अव्ययी-  
भावसमासः ।

अस्मिन्नेव ग्रन्थे श्लो० 232. प्रत्यनिलम् । अनिलाभिमुखम् । प्रत्यनिलमिति  
अव्ययीभावसमासः । अनिलं प्रतीत्यसमासो वा ।

अस्मिन्नेव ग्रन्थे श्लो० 299. भवन्तमभि । भवन्त लक्षीकृत्य । अमेः कर्म-  
प्रवचनीयत्वात्तद्योगे द्वितीया ।

माषे—V. 41.

प्रत्यन्यदन्ति निशिताङ्कुशदूरमिन्न-

निर्याणनिर्यदसृजं चलिंत निषादी ।

रोद्धु महेभमपरिब्रदिमानमागा-

दाक्रान्ततो न वक्षमेति-महान्तरस्य ॥ 664 ॥

प्रत्यन्यदन्ति । अन्यदन्तिनं प्रति । प्रतिगजाभिमुखमित्यर्थः । अव्ययीभाव-  
समासः ।

माधे—VIII 35.

स्निह्यन्ती दृशमपरा निधाय पूर्णं  
मूर्तेन प्रणयरसेन वारिणेव ।  
कन्दर्पप्रवणमना. सखीसिसिक्षा-  
लक्ष्येण प्रतियुवमञ्जलिं चकार ॥ 665 ॥

प्रतियुवं युवान प्रति । अव्ययीभावसमासः । 'अनश्च' ( सू. 678 ) इति  
समासान्तः ।

अस्मिन्नेव ग्रन्थे श्लो० 298 श्रिय प्रति । असमासः ।

माधे—IX. 11.

अभितिग्मरश्मि चिरमाविरमा-  
दवधानस्त्रिमनिमेषतया ।  
विगलन्मधुव्रतकुलाश्रुजल  
न्यमिमीलदब्जजयनं नलिनी ॥ 666 ॥

अभितिग्मरश्मि । सूर्याभिमुखम् । अव्ययीभावसमासः ।

अस्मिन्नेव ग्रन्थे श्लो० 296. प्रत्यमित्त्रममित्रं प्रति । अव्ययीभावसमासः ।  
द्वितीया वा ।

६६९ । अनुर्यत्समया । ( २. १. १५ )

लक्ष्मणभूतोऽनुः समस्यते सामीप्ये द्योत्ये । अनुवनमशनिर्गतः । वनस्य समीपं  
गत इत्यर्थः ।

रघुवंशे—XIII. 35.

अतानुगोदं मृगयानिवृत्त-  
स्तरङ्गवातेन विनीतखेदः ।



रहस्त्वदुत्सङ्गनिषण्णमूर्धा

स्मरामि वानीरगृहेषु सुतः ॥ 667 ॥

गोदा गोदावरी । तस्या समीपेऽनुगोदम् । अव्ययीभावसमासः ।

रघुवशे—XIII. 49.

अयं सुजातोऽनुगिरं तमालः

प्रवालमादाय सुगन्धि यस्य ।

यवाङ्कुरापाण्डुकपोलशोभी

मयावतंसः परिकल्पितस्ते ॥ 668 ॥

गिरिः समीपेऽनुगिरम् । अव्ययीभावसमासः । 'गिरेश्च सेनकस्य' (सू. 683)  
इति समासान्तष्टच् ।

मेघसंदेशे—I. 50.

तस्माद्गच्छेरनुकनखलं शैलराजावतीर्णा

जहोः कन्या सगरतनयस्वर्गसोपानपङ्क्तिम् ।

गौरीवक्त्रभ्रुकुटिरचना या विहस्येव फेनैः

शम्भोः केशग्रहणमकरोदिन्दुलभोर्मिहस्ता ॥ 669 ॥

कनखलस्याद्रे समीपे । अनुकनखलम् । अव्ययीभावसमासः ।

माघे—V 13.

विभ्राणया बहल्यावकपङ्कपिङ्ग-

पिच्छावचूडमनुसाधवधाम जम्मुः ।

चञ्चवग्रदष्टचटुलाहिपताकयान्ये

स्वावासभागमुरगाशनकेतुयष्ट्या ॥ 670 ॥

माधवधाम्नः समीपेऽनुसाधवधाम । 'नपुंसकादन्यतरस्याम्' (सू. 680)-  
इति वैकल्पिकः समासान्तः ।

६७० । यस्य चायमः । ( २. १. १६ )

अनुः समस्यते सोऽव्ययीभावः । अनुगङ्ग वाराणसी । गङ्गाद्वैर्घ्यसहशद्वैर्घ्योप-  
लक्षितेत्यर्थः । लक्षणे परेर्न समासः । वृक्ष परि लक्षीकृत्य । इत्थमूताख्यानादौ अभि-  
प्रतिपर्यनूनां सर्वेषां न समासः ।

अस्मिन्नेव ग्रन्थे श्लो० 298. सद्वृत्ताननुःसाधून्पति । दुर्वृत्तो दुष्टचरितः ।  
सन् । अनोरित्थंमूताख्याने कर्मप्रवचनीयत्वम् । अनो न समासः । परि स्त्रीं स्त्रीं स्त्रीं  
प्रति । परेर्वीप्सायां कर्मप्रवचनीयत्वम् । अतो न समासः । 'अनुगवमायामे'  
(सू. 951) इति निपातः ।

६७१ । तिष्ठद्गुप्रभृतीनि च । ( २. १. १७ )

एतानि निपात्यन्ते । अयमव्ययीभावः । तिष्ठन्ति गावो यस्मिन्काले दोहाय स  
तिष्ठद्गु दोहनकालः । आयतीगवम् । इह शत्रादेशः पुवद्दीवारहः समासान्तश्च  
निपात्यते । तिष्ठद्गुप्रभृतिः—२ १

अस्मिन्नेव ग्रन्थे श्लो० 603. तिष्ठद्गु । आयतीगवम् । आयत्यो दोहाय  
गोचरादागच्छन्त्यो गावो यस्मिन् काले स कालः आयतीगवम् ।

६७२ । पारेमध्ये षष्ठ्या वा । ( २. १. १८ )

पारमध्यशब्दौ षष्ठ्यन्तेन सह वा समस्येते । एदन्तत्वं चानयोर्निपात्यते । पक्षे  
षष्ठीतत्पुरुषः । पारेगङ्गादानयः । गङ्गापारात् । मध्येगङ्गात् । गङ्गामध्यात् ।

माघे—III 70.

पारेजलं नीरनिधेरपश्यन्

मुरारिरानीलपलाशराशी ।

त्रनावलीरूढकलिकासहस्र-

प्रतिक्षणोत्कूलितशैवलाभाः ॥ 671 ॥

जलानां पारे परतीरे पारेजलम् । 'तृतीयासप्तम्योर्बहुलम्' (सू. 658) इति  
विकल्पात्सप्तम्या अभ्यासः ।

चम्पूपारते—II 16

पारेसिन्धुः प्रथितमथितं प्रत्यहं वर्धमानः

सोढुः पार्थाभ्युदयमपटोः स्वात्मजस्यानुरोधात् ।

प्रीतो राजाप्यनुजतनुजमेममार्गे प्रयातुं

मातुर्दोषादिव बहिरगादन्तरप्यन्धभावम् ॥ 672 ॥

सिन्धोः पारे पारेसिन्धु ।

अस्मिन्नेव ग्रन्थे श्लो० 114 मध्ये समुद्रस्य मध्येसमुद्रम् । अदन्तात्समुद्र-  
शब्दाद्विकरुपात्सप्तम्या अन्भावः ।

भट्टिकाव्ये—V. 4.

हतबन्धुर्जगामासौ ततः शूर्पणखा वनात् ।

मध्येसमुद्रं लङ्कायां वसन्त रावण गतिम् ॥ 673 ॥

मध्ये समुद्रस्य मध्येसमुद्रम् । अव्ययीभावसमासः । पूर्ववदम् ।

अस्मिन्नेव ग्रन्थे श्लो० 648 मध्ये जलस्य मध्येजलम् । तस्मान्मध्येजलात् ।  
अपञ्चम्या इति निषेधादम् न भवति ।

६७३ । संख्या वंश्येन । ( २. १. १९ )

वंशो द्विधा विद्यया जन्मना च । तत्र भवो वंश्यः । तद्वाचिना सह संख्या वा  
समस्यते । द्वौ मुनी वश्यौ द्विमुनि । व्याकरणस्य त्रिमुनि ।

६७४ । नदीभिश्च । ( २. १. २० )

नदीभिः संख्या प्राग्वत् । समाहारे चायमिष्यते । सप्तगङ्गम् । द्वियमुनम् ।  
'संख्याया नदीगोदावरीभ्या च' ( वा 5047. सू. 943 ) इति सर्वसमासान्तोऽच् ।  
पञ्चनदम् । सप्तगोदावरम् ।

अनर्घराघवे—VII 103.

ग—देव ! प्रणम्यतामयमन्त्रविषयलक्ष्म्याः सप्तगोदावरहारकलापैकनायको  
भगवान्भीमेश्वरः ॥ 674 ॥

सप्ताना गोदावरीणा समाहारः सप्तगोदावरम् । अव्ययीभावो वा ।

६७६ । समासान्ताः । ( ५. ४. ६८ )

इत्यधिकृत्य ।

६७७ । अव्ययीभावे शरत्प्रभृतिभ्यः । ( ५. ४. १०७ )

शरदादिभ्यश्च स्यात्समासान्तोऽव्ययीभावे । शरदः समीपमुपशरदम् । प्रतिवि-  
याशम् । शरदादि — ५. ५६. 'प्रतिपरसमनुभ्योऽक्षणः' । ( ग. सू. 147 )

अस्मिन्नेव ग्रन्थे श्लो० 649. उपशरदे शरत्समीपे । समीपार्थेऽव्ययीभावः ।  
समासान्तः । 'तृतीयासप्तम्योर्वहुलम्' ( सू. 658 ) इति विकल्पादमभावः ।

माघे—XV 96.

क्वचिःकीर्णा रजोभिर्दिवमनुविदधे भिन्नवक्त्रेन्दुलक्ष्मी-

रश्रीकाः काश्चिदन्तर्दिश इव दधिरे दाहमुद्गान्तसत्त्वाः ।

श्रेमुर्वात्या इवान्याः प्रतिदिशमपरा भूमिवत्कम्पमापुः

प्रस्थाने पार्थिवानामशुभमिति पुरो भावि नार्यः शशसुः ॥ 675 ॥

प्रतिदिशं दिशि दिशि । 'अव्यय विभक्ति' ( सू. 652 ) इत्यादिना वीप्साया-  
व्ययीभावः । शरत्प्रभृतित्वात् समासान्तश्च । 'लक्षणेत्थभूताख्यान' ( सू. 552 )  
इत्यादिना प्रतेर्वीप्साया कर्मप्रवचनीयत्वात् तद्योगे द्वितीया स्यात् ।

अस्मिन्नेव ग्रन्थे श्लो० 641. दिशि दिशि प्रतिदिशम् । पूर्ववदव्ययीभावः ।  
समासान्तश्च । प्रति दिश इति पदद्वय कृत्वा दिशः प्रति दिशिदिशि । प्रतेर्वीप्सायां  
कर्मप्रवचनीयत्वात्तद्योगे द्वितीया स्यात् । तत्र समासो न स्यात् ।

माघे—IV. 60.

इह मुहुर्मुदितैः कलमै रवः

प्रतिदिशं क्रियते कलमैरवः ।

स्फुरति चानुवन चमरीचय.

कनकरत्नभुवा च मरीचयः ॥ 676 ॥

प्रतिदिशं पूर्ववत् । अव्ययीभावश्च ।

अस्मिन्नेव ग्रन्थे श्लो० 680. समश्च एव । अक्षणः समीपे एव । समीपार्थे  
अव्ययीभावः । शरत्प्रभृतित्वात्समासान्तश्च । 'तृतीयासप्तम्योर्वहुलम्' ( सू. 658 )  
इति सप्तम्या अमभावः ।

अस्मिन्नेव ग्रन्थे श्लो० 631 । अक्ष्णोः समीप समक्षम् । समीपार्थेऽव्ययी-  
भावः । समासान्तष्टच् ।

भाषे— III. 82.

तुरगशताकुलस्य परित परमेकतुरङ्गजन्मनः

प्रमथितभृश्रुतः प्रतिपथं मथितस्य भृश महीभृता ।

परिचलतो बलानुज्वलस्य पुरः सततं धृतश्रिय-

श्विरविगतश्रियो जलनिधेश्च तदाभवदन्तर महत् ॥ 677 ॥

पथि पथि प्रतिपथम् । वीप्सायामव्ययीभाव । शरत्प्रभृतित्वात्समासान्तष्टच् ।

६७८ । अनश्च । ( ५. ४. १०८ )

अन्नन्तादव्ययीभावाट्टच् स्यात् ।

अस्मिन्नेव ग्रन्थे श्लो० 647 सह राज्ञा सराजम् । यौगपथेऽव्ययीभाव ।  
समासान्तष्टच् । ' नस्तद्धिते ' ( सू. 679 ) इति टिलोपः ।

अस्मिन्नेव ग्रन्थे श्लो० 622 अध्वनि अध्यध्वम् । विभक्त्यर्थेऽव्ययीभाव ।  
अध्वन्शब्दस्यान्नन्तत्वात्समासान्तष्टच् । पूर्ववट्टिलोपः ।

अस्मिन्नेव ग्रन्थे श्लो० 441. आत्मनि अध्यात्मम् । विभक्त्यर्थेऽव्ययीभाव ।  
आत्मन्नित्यन्नन्तात्समासान्तष्टच् । टिलोपः ।

अस्मिन्नेव ग्रन्थे श्लो० 665. प्रतियुवं युवानं प्रति । ' लक्षणेत्थंमृताख्यान '  
( सू. 552 ) इत्यादिना प्रते. कर्मप्रवचनीयत्वम् । ' कर्मप्रवचनीययुक्ते द्वितीया '  
( सू. 548 ) इति द्वितीया । ' लक्षणेनाभिप्रती आभिमुख्ये ' ( सू. 668 ) इत्यव्ययी-  
भावः । युवन्शब्दस्यान्नन्तत्वात्समासान्तष्टच् । ' नस्तद्धिते ' ( सू. 679 ) इति टिलोपः ।

अस्मिन्नेव ग्रन्थे श्लो० 672. अहन्यइनि प्रत्यहम् । ' अव्ययं विभक्ती '  
( सू. 652 ) त्यादिना वीप्सायामव्ययीभावः । ' अनश्च ' ( सू. 678 ) इति समासा-  
न्तष्टच् । टिलोपः ।

अस्मिन्नेव ग्रन्थे श्लो० 148 उपसीम ग्रामसीमासु । विभक्त्यर्थेऽव्ययीभाव  
समासान्तविधेरनित्यत्वात्समासान्तष्टच् न भवति । केचित्तु ' अप्यन्येषां कठिनवपु

दुर्गमे ग्रामसीम्नि ' इत्यादौ नपुसकप्रयोगदर्शनात् ' नपुसकादन्यतरस्याम् ' ( सू. 680 )  
इति विकल्पाद् इत् नेत्याहु ।

६७९ । नस्तद्धिते । ( ६. ४. १४४ )

नान्तस्य भस्य टेलोप. स्यात् तद्धिते । उपराजम् ।  
अस्मिन्नेव ग्रन्थे श्लो० 441 अध्यात्मम् ।  
अस्मिन्नेव ग्रन्थे श्लो० 647 सराजम् ।  
अस्मिन्नेव ग्रन्थे श्लो० 622 अध्यध्वम् ।  
अस्मिन्नेव ग्रन्थे श्लो० 665 प्रतियुवम् ।  
अस्मिन्नेव ग्रन्थे श्लो० 672. प्रत्यहम् ।

माघे—V. ३०

आलोलपुष्करमुखोल्लसितैरभीक्षण-

मुक्षावभूवुरमितो वपुःशुबर्षे ।

खेदायतश्चसितवेगनिरस्तमुग्ध-

मूर्धन्यरत्ननिकरैरिव हास्तिकानि ॥ 678 ॥

मूर्धनि भवा मूर्धन्याः । ' शरीरावयवाच्च ' ( सू. 1430 ) इति यत्प्रत्ययः ।  
' ये चाभावकर्मणो. ' ( सू. 1154 ) इति प्रकृतिभावात् ' नस्तद्धिते ' ( सू. 679 )  
इति टिलोपाभावः ।

रघुवंशे—XVIII. 28

यशोभिराब्रह्मसभं प्रकाशः

स ब्रह्मभूर्यं गतिमाजगाम ।

ब्रह्मिष्ठमाघाय निजेऽधिकारे

ब्रह्मिष्ठमेव स्वतनुपसूतम् ॥ 679 ॥

अतिशयेन ब्रह्मवन्त ब्रह्मिष्ठम् । ब्रह्मशब्दान्मतुवन्तादिष्ठन्प्रत्यये ' विन्मतोर्लुक् ' ( सू. 2020 ) इति मतुपो लुक् । ' नस्तद्धिते ' ( सू. 679 ) इति टिलोपः ।

अस्मिन्नेव ग्रन्थे श्लो० ३३. हेमो विकारो हैमी । ' प्राणीरजतादिभ्योऽञ् ' ( सू. 1532 ) ' नस्तद्धिते ' ( सू. 679 ) इति टिलोपः ।

६८० । नपुंसकादन्यतरस्याम् । ( ५. ४. १०९ )

अन्नन्त यत्क्रीवं तदन्तादव्ययीभावाद्दृज्वा स्यात् । उपचर्म उपचर्म ।

अस्मिन्नेव ग्रन्थे श्लो० 642. अहन्यहनि अन्नहम् । विप्सायामव्ययीभावः ।  
विकल्पाद्दृच् ।

अस्मिन्नेव ग्रन्थे श्लो० 143. उपसीम । ग्रामसीमासु । विभक्त्यर्थेऽव्ययीभावः ।  
विकल्पान्न टच् ।

अस्मिन्नेव ग्रन्थे श्लो० 670. अनुमाधवधाम । ' लक्षणेत्थभूतारुयान् ' (सू. 552) इत्यादिना अनोलक्षणे कर्मप्रवचनीयत्वम् । ' कर्मप्रवचनीययुक्ते द्वितीया ' (सू. 548) इति द्वितीया । ' अनुर्यत्समया ' (सू. 669) इति अव्ययीभावसमासः ।  
धामन्शब्दस्यान्नन्तत्वेन नपुंसकत्वात् विकल्पान्न टच् ।

६८१ । नदीपौर्णमास्याग्रहायणीभ्यः । ( ५. ४. ११० )

वा टच् स्यात् । उपनदम् उपनदि । उपपौर्णमासे उपपौर्णमासि । उपाग्रहायणि  
उपाग्रहायणि ।

अस्मिन्नेव ग्रन्थे श्लो० 629. नद्याः समीपे उपनदि । समीपार्थेऽव्ययी-  
भावः । ' अव्ययीभावश्च ' (सू. 659.) इति नपुंसकत्वे ह्रस्वत्वम् । विकल्पान्न टच् ।

किरातार्जुनीये—VII. 21

उत्सङ्गे समविषमे समं महाद्रे.

क्रान्तानां वियदभिपातलाघवेन ।

आमूलादुपनदि सैकतेषु लेभे

सामग्रीखुरपदवी तुरङ्गमाणाम् ॥ 680 ॥

६८३ । गिरेश्च सेनकस्य । ( ५. ४. ११२ )

गिर्यन्तादव्ययीभावाद्दृज्वा स्यात् । उपगिरं उपगिरि ।

अस्मिन्नेव ग्रन्थे श्लो० 623. गिरौ अनुगिरम् । विभक्त्यर्थेऽव्ययीभावः ।  
विकल्पात्समासान्तः ।

## ॥ अथ तत्पुरुषसमासप्रकरणम् ॥

६८४ । तत्पुरुषः । ( २. १. २२ )

अधिकारोऽयम् । प्राग्बहुव्रीहेः ।

६८५ । द्विगुश्च । ( २. १. २३ )

द्विगुरपि तत्पुरुषसज्ञः स्यात् ।

६८६ । द्वितीया श्रितातीतपतितगतात्यस्तप्राप्तापन्नैः । ( २. १. २४ )

द्वितीयान्त श्रितादिभिः सुबन्तैः सह वा समस्यते । स तत्पुरुषः । कृष्णश्रितः  
कृष्णश्रितः । दुःखमतीतो दुःखातीतः ।

वा० । गम्यादीनामुपसख्यानम् । ( 1247. )

ग्रामं गामी ग्रामगाभी । अन्नं बुभुक्षुः अन्नबुभुक्षुः । ' भविष्यति गम्यादयः ' ( सू ३171 ) गम्यादि — ३. १० मधुपिपासुप्रभृतीनां गम्यादिपाठात्समास इति वामनः ।

भट्टिकान्ये—V 53

श्रुत्वा विस्फूर्जथुप्रख्यं निनादं परिदेविनी ।

मत्वा कष्टश्रितं रामं सौमित्रिं गन्तुमैजित् ॥ 681 ॥

कष्टश्रितं कष्टश्रितम् । द्वितीयासमासः ।

किरातार्जुनीये—XI. 2

मुनिरूपोऽनुरूपेण सूनुना ददृशे पुरः ।

द्राघीयसा वयोऽतीतः परिक्रान्तः किलाध्वना ॥ 682 ॥

वयो यौवनादिकमतीतो वृद्धः । द्वितीयासमासः ।



माघे—II. 75.

विशेषविदुषः शाल यत्तवोद्भूते पुर ।  
हेतुः परिचयस्थैर्ये वक्तुर्गुणनिकैव सा ॥ 683 ॥

विशेषं विद्वान् तस्य विशेषविदुषः । गम्यादिपाठाद् द्वितीयासमासः ।

नैषधे—IV. 100.

इति कियद्वचसैव भृश प्रिया-  
धरपिपासु तदाननमाशु तत् ।  
अजनि पासुलमप्रियवाग्ज्वलन्  
मदनशोषणबाणहतेरिव ॥ 684 ॥

प्रियस्य नलस्याधरमोष्ठ पिपासु पातुमिच्छु । द्वितीयासमासः ।  
अस्मिन्नेव ग्रन्थे श्लो० 223. पापमनु पापानु । द्वितीयेति योगविभागात्समासः ।

६८८ । खट्वा क्षेपे । ( २. १. २६ )

अस्मिन्नेव ग्रन्थे श्लो० 543. खट्वामारूढ. खट्वारूढः । परतल्पगतः । क्षेपे  
कान्तेन द्वितीयासमासः ।-

६८९ । सामि । ( २. १. २७ )

सामिकृतम् ।

रघुवंशे—XIX 16

तस्य सावरणदृष्टसन्धयः काम्यवस्तुषु नवेषु सज्जिनः ।  
बलभाभिरूपसस्य चकिरे सामिशुक्तविषयास्समागमाः ॥ 685 ॥

माघे—XIII 31.

अभिवीक्ष्य सामिकृतमण्डनं यतीः कररुद्धनीविगलदंशुकाः स्त्रियः ।  
दधिरैऽधिभिति पटहप्रतिस्वनैः स्फुटमद्दहासमिव सौघपङ्कतयः ॥ 686 ॥

६९१ । अत्यन्तसंयोगे च । ( २. १. २९ )

काला इत्येव । ' कालाध्वनोः ( सू ५५८ ) इति द्वितीया । मुहूर्तं मुखं  
मुहूर्तसुखम् ।

अस्मिन्नेव ग्रन्थे श्लो० ४०६. वर्षं भोग्यम् वर्षभोग्यम् ।

भट्टिकान्ये—IX 112.

न सर्वरात्रकल्याण्यः लियो नो रत्नभूमयः ।

य विनिर्जित्य लभ्यन्ते कः कुर्यात्तेन विग्रहम् ॥ ६८७ ॥

सर्वरात्रान् कल्याण्य सर्वरात्रकल्याण्यः ।

अस्मिन्नेव ग्रन्थे श्लो० ५८७ चिरकालमुषितं चिरकालोषितम् ।

अस्मिन्नेव ग्रन्थे श्लो० १७०. क्षणं लक्ष्यमाणाः क्षणलक्ष्यमाणाः ।

माघे—XX 46

शिल्पिच्छकृतध्वजावचूड-

क्षणसाशङ्कविवर्तमानकाया ।

यमपाशवदाशु बन्धनाय

न्यपतन्वृष्णिगणेषु लेलिहानाः ॥ ६८८ ॥

क्षण साशङ्का. क्षणसाशङ्काः ।

चम्पूभारते—I. 9.

शालीनतामविगणय्य सखीसमाजे

पश्चात्कृतस्य कमितुः प्रणयप्रकोपात् ।

मुग्धाः समीक्ष्य मुकुरायितरत्नमितौ

छाया क्षणानुत्पन्नं शमयन्ति यस्याम् ॥ ६८९ ॥

क्षणमनुत्पन्न क्षणानुत्पन्नम् ।

६९३ । पूर्वसदृशसमोनार्थकलहनिपुणामिश्रश्लक्ष्णैः । ( २. १. ३१ )

तृतीयान्तमेतैः प्राभवत् । मासेन पूर्वो मासपूर्वः । मातृसदृशः । पितृसमः ।

सुखार्थैरित्यादिना विहिता या तृतीया तदन्तमित्यर्थः । ऊनार्थे, माषोर्न कार्षापणम् ।

माषविकलम् । वाचा कलहो वाकलह । आचारनिपुणः । गुडमिश्रः । आचाररुक्षणः ।  
मिश्रग्रहणे सोपसर्गस्यापि ग्रहणम् । गुडसंमिश्रा घानाः ।

वा० । अवरस्योपसख्यानम् । ( 1256. )

मासेनावरः मासावरः ।

मट्टिकाव्ये—III. ३7.

शीघ्रायमाणैः ककुभोऽऽनुवानै-

र्जनैरपन्थानमुपेत्य स्रुतैः ।

शोकादभूषैरपि भूश्चकासा-

चकार नागेन्द्ररथाश्वमिश्रैः ॥ 690 ॥

नागेन्द्ररथाश्वेन मिश्रैर्नागेन्द्ररथाश्वमिश्रैः । तृतीयासमासः ।

६९४ । कर्तृकरणे कृता बहुलम् । ( २. १. ३२ )

कर्तरि करणे च तृतीया कृदन्तेन बहुलं प्राग्वत् । हरिणा त्वातो हरित्वातः ।  
नखैर्मिन्नो नखमिन्नः ।

असिन्नेव ग्रन्थे श्लो० 610 याष्टीकैर्वेत्रमाहिभिः कर्तृभिः व्याहृतः, कृदन्तः ।  
याष्टीकव्याहृतः ।

असिन्नेव ग्रन्थे श्लो० 545. जनेन मता जनमता ।

माषे—X. 90.

योषितामतितरा नखलूनं

गालमुज्ज्वलतया न खलूनम् ।

क्षोभमाशु हृदयं नयदूना

रागवृद्धिमकरोन्न यदूनाम् ॥ 691 ॥

नखैः करणैर्लूनं नखलूनम् ।

६९५ । कृत्यैरधिकार्थवचने ( २. १. ३३ )

स्तुतिनिन्दाफलकमर्थवादवचनमधिकार्थवचनम् । तत्र कर्तरि करणे च तृतीया  
कृत्यैः सह प्राग्वत् । वातच्छेद्यं तृणम् । काकपेया नदी ।

मट्टिकाव्ये—V 14

मासान्योष्ठाबलोप्यानि सावनीयानि देवता ।

अश्वन्ति रामाद्रक्षासि बिभ्यत्यश्नुवते दिश ॥ 692 ॥

ओष्ठाभ्यामबलोसुमत्तुमर्हाणि ओष्ठाबलोप्यानि । करणे तृतीयासमास ।

अस्मिन्नेव ग्रन्थे श्लो० 643 करेण प्रचेयानि करप्रचेयानि । करणे तृतीयासमासः ।

६९६ । अन्नेन व्यञ्जनम् । ( २. १. ३४ )

दध्ना ओदनं दध्योदनं ।

६९७ । भक्ष्येण मिश्रीकरणम् । ( २. १. ३५ )

गुडेन घाना गुडघाना ।

६९८ । चतुर्थी तदर्थार्थबलिहितसुखरक्षितैः । ( २. १. ३६ )

चतुर्थ्यन्त वा प्राग्वत् । यूपाय दारु यूपदारु ।

वा० । अर्थेन नित्यसमासो विशेष्यलिङ्गता चेति वक्तव्यम् । ( 1273-1274 )

द्विजायायं द्विजार्थः सूपः । द्विजार्था यवागूः । द्विजार्थं पयः । भूतबलिः । गोहितम् । गोलुखम् । गोरक्षितम् ।

नैषधे—I. 137.

मदर्थसन्देशमृणालमन्थरः

प्रियं कियद्दूर इति त्वयोदिते ।

विलोकयन्त्या रुदतोऽथ पक्षिण

प्रिये स कीदृग्भविता तव क्षण ॥ 693 ॥

मह्यमिमे मदर्थे ।

किरातार्जुनीये—V. 7

दधतमाकरिमि करिमि क्षतैः

समवतारसमैरसमैस्तटैः ।

विविधकामहिता महिताम्भसः

स्फुटसरोजवना जवना नदीः ॥ 694 ॥

विविधेभ्यः कामेभ्योऽवगाहाद्यपभोगेभ्यो हिता अनुकूला विविधकामहिताः  
इति समासः । 'गत्यर्थकर्मणि' ( सू ६८५ ) इति द्वितीयचतुर्थी । चतुर्थीति योग-  
विभागात्समासः ।

अस्मिन्नेव ग्रन्थे श्लो० ३९७. वनाय प्रयाणम् वनप्रयाणम् ।

भट्टिकान्ये—I. 1.

अमूञ्चूपो विबुधसखः परन्तपः

श्रुतान्वितो दशरथ इत्युदाहृतः ।

गुणैर्विर भुवनहितच्छलेन यं

सनातनः पितरमुपागमत्स्वयम् ॥ 695 ॥

भुवनाय हित भुवनहितम् ।

६९९ । पचमी भयेन ( २. १. ३७ )

मीलार्थानां (सू. ६८८) इति या पञ्चमी सा समस्यते । चोराद्भयं चोरभयम् ।

वा० । भयभीतभीतिभीभिरिति वाच्यम् । ( १२७५. )

वृकाद्भीतो वृकभीतः ।

अस्मिन्नेव ग्रन्थे श्लो० १७९. अलेर्भयम् अलिभयम् ।

अस्मिन्नेव ग्रन्थे श्लो० १८२. वारिधरारवेभ्यो भीरवो वारिधरारवभीरवः ।

रघुवशे—XIV. २३.

तेनार्थवान् लोभपराब्धुस्तेन

तेन ज्ञता विघ्नभयं क्रियावान् ।

तेनास लोक पितृमान्विनेत्रा

तेनैव शोकापनुदेन पुत्री ॥ ६९६ ॥

त्रिभ्यो भय विघ्नभयम् ।

चम्पुभारते—III 21.

प्रयाणनग्रे तदनु स्वमौलौ  
 पार्थस्य जज्ञे नियमाभिषेकः ।  
 प्रागेव तीर्थोपगमात्पवित्रै-  
 र्बाष्पैर्नरेन्द्रस्य वियोगभीरोः ॥ 697 ॥

वियोगाद्भीरुः वियोगभीरुः । तस्य ।

७०१ । स्तोकात्तिकदूरार्थकृच्छ्राणि क्तेन । (२. १. ३९)

‘पचभ्याः स्तोकादिभ्यः’ (सू. 959) इत्यलुक् । स्तोकान्मुक्तः । अल्पा-  
 न्मुक्तः । अन्तिकादागतः । अभ्याशादागतः । दूरादागतः । विप्रकृष्टादागतः ।  
 कृच्छ्रादागतः ।

माघे —XVIII. 13.

शुद्धाः सज्ञ न कचित्प्राप्नुवन्तो  
 दूरान्मुक्ताः शीघ्रता दर्शयन्त ।  
 अन्तःसेन विद्विषामाविशन्तो  
 युक्तं चक्रुः सायका वाजितायाः ॥ 698 ॥

दूरात् मुक्ताः दूरान्मुक्ताः ।

रघुवंशे—IV. 52.

असह्यविक्रमः सद्यं दूरान्मुक्तमुदन्वता ।  
 नितम्बमिव मेदिन्या. सस्ताशुकमलङ्घयत् ॥ 699 ॥

७०२ । षष्ठी । (२. २. ८)

‘षष्ठी शेषे’ (सू. 606) इति या षष्ठी सा समस्यते । राज्ञः पुरुषो राज-  
 पुरुषः ।

अस्मिन्नेव ग्रन्थे श्लो० 587. क्षत्रियकान्तिके । ‘दूरान्तिकार्थैः षष्ठ्यन्य-  
 तरस्याम्’ (सू. 611) इति षष्ठ्या ‘षष्ठी’ (सू. 702) इति समासः ।

७०३ । याजकादिभिश्च । ( २. २. ९ )

एभिः षष्ठ्यन्त समस्यते । ' वृजकाभ्या कर्तरि ' ( सू 709 ) इत्यस्य प्रति-  
प्रसवोऽयम् । याजकादि — २ १०. ब्राह्मणयाजकः । देवपूजक. ।

वा० । गुणात्तरेण तरलोपश्चेति वक्तव्यम् । ( ३841 )

तरवन्त यद्गुणवाचि तेन सह समास. । तरलोपश्च । सर्वेषा श्वेतनरः सर्वश्चेत ।  
सर्वेषा महत्तर. सर्वमहान् ।

वा० । कृद्योगा च षष्ठी समस्यत इति वाच्यम् । ( 1817. )

इध्मस्य व्रश्चनः इध्मव्रश्चनः ।

अस्मिन्नेव ग्रन्थे श्लो० 550 स्वर्गस्य भर्ता स्वर्गभर्ता । तस्य । पत्यर्थभर्तृ-  
शब्दस्य याजकादित्वात्समास ।

किरातार्जुनीये—VII. 1

श्रीमद्भि सरथगजैः सुराङ्गनाना  
गुप्तानामथ सचिवैस्त्रिलोकभर्तुः ।

समूर्च्छन्नलघुविमानरन्ध्रभिन्न

प्रस्थान समभिदधे मृदङ्गनादः ॥ 700 ॥

त्रिलोकभर्तुः ।

अस्मिन्नेव ग्रन्थे श्लो० 56 धरन्तीति धराः पचाद्यच् । प्रयसा धराः  
पयोधराः ।

भट्टिकान्ये—VII. 110.

विलोक्य सलिलेच्चयानधिसमुद्रमभ्रलिहान्

अमन्मकरभीषणं समधिगम्य चोच्चैः पयः ।

गमागमसहं द्रुतं कपिवृषाः परिप्रैषयन्

गजेन्द्रगुरुविक्रम तरुमृगोत्तमं मारुतिम् ॥ 701 ॥

सहत इति सह. । - पचाद्यच् । गमागमस्य सह. गमागमसहः । तम् ।  
भीषण नन्धादित्वात् ल्युः ।

अस्मिन्नेव ग्रन्थे श्लो० ५१२ कुमुमाना, कृद्योगे कर्मणि षष्ठी, उत्किरन्ती-  
त्युत्किराः । कुमुमोत्किरास्तैः ।

भट्टिकाव्ये—V 93.

मा स भूर्ग्राहिणी भीरु गन्तुमुत्साहिनी भव ।

उद्गासिनी च भूत्वा नो वक्षःसंमर्दिनी भव ॥ ७०२ ॥

वक्षःसंमर्दिनी । षष्ठीसमासः । नन्दिग्रहीत्यादे अनुपपदाधिकारात् ।

भट्टिकाव्ये—VII 82.

देहव्रश्चनतुण्डाग्र त विलोक्याशुभाकरम् ।

पापगोचरमात्मानमशोचन् वानरा मुहुः ॥ ७०३ ॥

वृश्चयते भिद्यतेऽनेनेति व्रश्चनम् । करणे ल्युट् । देहस्य व्रश्चन देहव्रश्चनम् ।

अस्मिन्नेव ग्रन्थे श्लो० ५०७ कपीनां नन्दनः कपिनन्दनः । नन्दादि-  
त्वात् ल्युः ।

भट्टिकाव्ये—V 6

दण्डकामध्यवात्ता यौ वीर रक्ष.प्रकाण्डकौ ।

नृभ्या संख्येऽकृषाता तौ समृत्यौ भूमिवर्धनौ ॥ ७०४ ॥

वर्धयत इति वर्धनौ । ल्युः । भूमेवर्धनौ भूमिवर्धनौ ।

भट्टिकाव्ये—V. 45

शीर्षच्छेद्यमतोऽहं त्वा करोमि क्षितिवर्धनम् ।

कारयिष्यामि वा ऋस्य निर्जिह्वुवर्धनौकसौ ॥ ७०५ ॥

क्षितिवर्धनमिति कृद्योगषष्ठीसमासः ।

अस्मिन्नेव ग्रन्थे श्लो० २०६. स्त्रीपुंसभीषणे ।

७०४ । न निर्धारणे । ( २. २. १० )

‘यत्रश्च निर्धारणम्’ ( सू ६३४ ) इति षष्ठी न समस्यते । सप्तमीसमासः

साधुः ।



भट्टिकाव्ये—V 108

प्रलुठितमवनौ विलोक्य कृतं  
दशवदन. स्वचरोत्तमं प्रहृष्यन् ।  
रथवरमधिरुद्ध भीमधुर्यं  
स्वपुरमगात्परिगृह्य रामकान्ताम् ॥ 706 ॥

स्वचराणामुत्तम इति षष्ठीसमासस्य प्रतिषेधात् स्वचरेषूत्तम. स्वचरोत्तमः, तम् ।

माघे—I 31.

इति ब्रुवन्तं तमुवाच स व्रती  
न वाच्यमित्थ पुरुषोत्तम त्वया ।  
त्वमेव साक्षात्करणीय इत्यतः  
किमस्ति कार्यं गुरु श्रोगिनामपि ॥ 707 ॥

पुरुषेषूत्तमः पुरुषोत्तमः ।

किरातार्जुनीये—VII 20

माहेन्द्र नगमभित करेणुवर्या  
पर्यन्तस्थितजलदा दिवः पततः ।  
सादृश्यं निलयननिष्प्रकम्पपक्षै-  
राजमुर्जलनिषिशाथिभिर्निगेन्द्रैः ॥ 708 ॥

करेणुषु वर्याः करेणुवर्याः ।

अस्मिन्नेव ग्रन्थे श्लो० 60२ वदतां निर्धारणे षष्ठी । वरः श्रेष्ठः । अत्र समासो न ।

अस्मिन्नेव ग्रन्थे श्लो० 28. सर्वतेजःसु । निर्धारणे सप्तमी । ज्योतिष्टमाम् । अत्र समासः स्यात् ।

अस्मिन्नेव ग्रन्थे श्लो० 601. स्त्रीषु मध्ये दर्शनीयतमाः । समासः स्यात् ।

७०५ । पूरणगुणसुहितार्थसद्व्ययतव्यसमानाधिकरणेन ( २. २. ११ )

पूरणाद्यर्थैः सदादिभिश्च षष्ठी न समस्यते । पूरणे । सतां षष्ठः । गुणे, काकस्य काष्ण्यम् । अनित्योऽयं गुणेन निषेधः । तेन अर्थगौरवम् बुद्धिमान्द्यम् इत्यादि सिद्धम् । सुहितार्थास्तृप्त्यर्थाः । सुहितार्थे करणे षष्ठीविधायक प्रमाणं नास्ति । पूरण इत्येतत्सूत्रेण षष्ठीसमासनिषेधात् करणे षष्ठ्यनुमीयते । फलानां सुहितः । करणे तृतीयासमासस्तु स्यादेव । सत्, द्विजस्य कुर्वन्कुर्वाणो वा । अव्यय, ब्राह्मणस्य कृत्वा । कृदव्ययमेव गृह्यते । तेन तदुपरीत्यादि सिद्धम् । तव्य, ब्राह्मणस्य कर्तव्यम् । तव्यता तु भवत्येव । स्वकर्तव्यम् । स्वरे भेदः । समानाधिकरणे, तक्षकस्य सर्पस्य ।

रघुवशे—V. 7.

निर्वर्त्यते यैर्नियमाभिषेको

येभ्यो निवापाञ्जलयः पितृणाम् ।

तान्युञ्छषष्ठाङ्कितसैकतानि

शिवानि वस्तीर्थजलानि कञ्चित् ॥ 709 ॥

उञ्छाना षष्ठैः षष्ठभागैः उञ्छषष्ठैः । 'षष्ठाष्टमाभ्यां च' (सू. 1996) इति भागार्थे चादन् प्रत्यय । अत एवापूरणार्थत्वाद्त्रय षष्ठीसमासप्रतिषेधो न ।

भट्टिकाव्ये—I. 6.

निर्माणदक्षस्य समीहितेषु

सीमेव पद्मासनकौशलस्य ।

ऊर्ध्वस्फुरद्भगभस्तिभिर्या

स्थिता विहस्येव पुर मघोनः ॥ 710 ॥

पद्मासनकौशलस्येत्यत्र षष्ठीसमासप्रतिषेधो न । शुक्ल पटः, पटस्य शुक्ल इति गुणे गुणिनि च दृष्टानां शुक्लादिशब्दानामेव निषेधात् ।

किरातार्जुनीये—II 27.

स्फुटता न पदैरपाकृता

न च न स्वीकृतमर्थगौरवम् ।

रचिता पृथगर्थता गिरा

अर्थगौरव

किरातार्जुनीये—VIII. 44.

श्रिया हसद्भिः कमलानि सस्मितै-  
रलङ्कृताम्बु प्रतिमागतैर्मुखै ।  
कृतानुकूल्या सुरराज्योषिता

प्रसादसाफल्यमवाप जाह्ववी ॥ 712 ॥

प्रसादस्य साफल्य प्रसादसाफल्यम् इति षष्ठीसमासः । अर्थगौरववत् ।

अस्मिन्नेव ग्रन्थे श्लो० ३०८. रसस्य, करणे षष्ठी । तृप्तां । अत्र समासो न ।

अस्मिन्नेव ग्रन्थे श्लो० ३१० शुद्धान्तसभोगेन करणे तृतीया । नितान्ततृप्ते  
शुद्धान्तसभोगनितान्ततृप्ते ।

तृतीयासमासः साधुः । अपां, करणे षष्ठी । तृप्ताय । अत्र समासो न ।

चम्पूभारते—VI. 9.

पितु. सखाय परिपूज्यमेधै-  
र्दिने दिने तृप्तिमिवोपनेतुम् ।  
सूदाकृतिः सोऽपि ययौ विराटं  
वृकोदरो वृत्तशरावपाणिः ॥ 713 ॥

एधैस्तृप्तिं । अत्र समासः स्यात् ।

अस्मिन्नेव ग्रन्थे श्लो० ३०९. जतुगृहैः सुहितेन तृप्तेन । अत्र समासः  
स्यात् ।

७०६ । केन च पूजायाम् । ( २. २. १२ )

मतिबुद्धि ( सू. ३०८९ ) इति सूत्रेण विहितो य. कस्तदन्तेन ' कस्य च  
वर्तमाने ' ( सू. ६२५ ) इति षष्ठी न समस्यते । राज्ञा मतो बुद्ध पूजितो वा । राज-  
पूजित इत्यादौ तु भूते कान्तेन सह तृतीयान्तस्य समासः ।

रघुवंशे—VIII 8.

अहमेव मतो महीपते-  
रिति सर्वः प्रकृतिष्वचिन्तयत् ।

उदधेरिव विद्मगाशते-

ष्वभवन्नास्य विमानना क्वचित् ॥ 714 ॥

महीपतेर्मतः महीपतिना मन्यमान । अत्र समासो न ।

अस्मिन्नेव ग्रन्थे श्लो० 514 रामस्य संमतं रामेण समन्यमानम् ।  
न समासः ।

असिन्नेव ग्रन्थे श्लो० 521 सतामपूजितं सद्भिरप्यूजमानम् ।

अस्मिन्नेव ग्रन्थे श्लो० 522. महीभृतां महितं पूजितम् ।

अस्मिन्नेव ग्रन्थे श्लो० 545 जनमता जनेनावबुद्धा । मनु अवबोधने  
इत्यस्य भूते निष्ठायां रूपम् । ' न लोक ' ( सू. 627 ) इति षष्ठीप्रतिषेधात् कर्तरि  
तृतीया । ' कर्तृकरण ' ( सू. 694 ) इति समासः ।

मेघसंदेशे—I 6.

जातं वंशे भुवनविदिते पुष्कलावर्तकाना

जानामि त्वा प्रकृतिपुरुष कामरूप मघोनः ।

तेनार्थित्व त्वयि विधिवस्मद् दूरबन्धुर्गतोऽह

वाञ्छा मोघा वरमधिगुणे नाधमे लब्धकामा ॥ 715 ॥

भुवनेषु विदिते भुवनविदिते । ' निष्ठा ' ( सू. 3013 ) इति भूतार्थे  
कप्रत्ययः । वर्तमानार्थत्वे षष्ठ्यन्तत्वनियमः समासनिषेधश्च स्याताम् ।

७०७ । अधिकरणवाचिना च । ( २. २. १३ )

' कोऽधिकरणे च ध्रौव्यागतिप्रत्यवसावार्थेभ्यः ' ( सू. 3087 ) इति अधिकरणे  
क्तः । तेन ' अधिकरणवाचिनश्च ' ( सू. 626 ) इति या षष्ठी सा न समस्यते ।

अस्मिन्नेव ग्रन्थे श्लो० 528. रामस्य षष्ठी । शेतेऽस्मिन्निति श्यित्तं  
श्यनस्थानम् । शेतेः ध्रौव्यार्थादकर्मकापराख्यादधिकरणे क्तः । मुङ्क्तेऽस्मिन्निति  
भुक्तं भोजनस्थानम् । प्रत्यवसानार्थादधिकरणे क्तः । तिष्ठत्यस्मिन्निति स्थित्तं  
निवासस्थानम् । ध्रौव्यार्थादधिकरणे क्तः । प्रकामति गच्छत्यस्मिन्निति प्रकान्तं  
चङ्गमणस्थानम् । गत्यार्थादधिकरणे क्तः । सर्वत्र षष्ठीसमासप्रतिषेधः ।

अस्मिन्नेव ग्रन्थे श्लो० 527 मणिरत्नाधिशयितम् । 'अधिशीङ्ख्यासां कर्म' ( सू. 542 ) इति सकर्मकत्वान्न प्रौढ्यार्थादधिकरणे क्तः । अधिकरणे क्तश्चेत्त्वष्टी स्यात् । सा न समस्येत । किं तु मृगाध्यासितशाङ्खानीतिवत् कर्मणि क्त । अतस्तृतीयास्मासः ।

७०८ । कर्मणि च । ( २. २. १४ )

'उभयमातौ कर्मणि' ( सू. 624 ) इति या षष्ठी सा न समस्यते । आध्यर्थो गवा दोहोऽगोपेन ।

अस्मिन्नेव ग्रन्थे श्लो० 514 शाखाभृगेण कर्त्रा । पुरो लङ्कानगरस्य । कर्मणि षष्ठी । प्रवेशम् । कृत् । समासो न ।

अस्मिन्नेव ग्रन्थे श्लो० 515. पुंसा । कर्तरि तृतीया । बन्धूनाम् । कर्मणि षष्ठी । वधः । कृत् । समासो न ।

७०९ । तृजकाभ्यां कर्तरि । ( २. २. १५ )

'प्वुल्लृचौ' ( सू. 2895 ) इति कर्त्रर्थतृजकाभ्या 'कर्तृकर्मणोः कृति' ( सू. 623 ) इति कर्मणि षष्ठ्या न समासः ।

माषे—V. 69.

घरस्योद्धर्तासि त्वमिति ननु सर्वत्र जगति

प्रतीतस्तर्किकं मामतिभरमघ. प्रापिपयिषुः ।

उपालब्धेवोच्चैर्गिरिपतिरिति श्रीपतिमसौ

बलाक्रान्तः क्रीडद्द्विरदमथितोर्वीरुहरवैः ॥ 716 ॥

घरस्य । कर्मणि षष्ठी । उद्धर्ता । कर्तरि तृच् । समासो न ।

अस्मिन्नेव ग्रन्थे श्लो० 507. सख्यस्य । कर्मणि षष्ठी । कारकः । कर्तरि प्वुल् । समासो न । मैथिल्याः सीतायाः । कर्मणि षष्ठी । द्रष्टा । कर्तरि तृच् । समासो न । 'घटाना निर्मातुस्त्रिभुवनविधातुश्च कलहः' इत्यत्र त्रिभुवनस्येति 'षष्ठी शेषे' ( 606 ) इति शेषे षष्ठी । तस्या. समासः ।

अस्मिन्नेव ग्रन्थे श्लो० 32 निजतिनेत्रावतरत्वबोधिकाम् । शेषे षष्ठी-समासः ।

चम्पूरामायणे—I. 16.

नारायणाय नलिनायतलोचनाय  
नामावशेषितमहाबलिवैभवाय ।  
नानाचरचरविधायकजन्मदेश-  
नाभीपुटाय पुरुषाय नम. परस्मै ॥ 717 ॥

नानाचराचराणां विधायक इति शेषे षष्ठीसमासः ।

अस्मिन्नेव ग्रन्थे श्लो० 700 त्रिलोकभर्तुः ।

अस्मिन्नेव ग्रन्थे श्लो० 550 स्वर्गभर्तुः । पत्यर्थभर्तृशब्दस्य याजकादित्वा-  
त्समासः ।

अस्मिन्नेव ग्रन्थे श्लो० 505 शार्ङ्गस्य भर्तुः । धारणार्थभर्तृशब्दस्य न  
समासः ।

माघे—XVII 63.

विषङ्गिणि प्रतिपदमापिबत्यपो  
हता चिरद्युतिनि समीरलक्ष्मणि ।  
शनैःशनैरुपचितपङ्कभारिकाः  
पयोमुचः प्रययुरपेतवृष्टय ॥ 718 ॥

पङ्कभारिकाः । पङ्कभरणानि । कर्तर्यकेन कर्मणि षष्ठीसमासप्रतिषेधः । अत्र  
तु भावार्थकेन कर्मणि षष्ठीसमासः ।

७१० । कर्तरि च । ( २. २. १६ )

‘पर्यायार्हणोत्पत्तिषु ष्वुच्’ (सू ३२८८) ‘घात्वर्थनिर्देशे ष्वुल् वक्तव्यः’  
(वा० ३२२५ सू ३२८५) इति भावार्थकेन कर्तरि षष्ठ्या न समासः । भावार्थतुचो  
ऽभावात् । तृजनुवृत्तिरिह न ।

अस्मिन्नेव ग्रन्थे श्लो० ५०५. तव । कर्तरि षष्ठी । उपशायिका पर्याय-  
शयनम् । भावार्थे ष्वुच् । अतो न समासः ।

अस्मिन्नेव ग्रन्थे श्लो० ७१८ पङ्कानां, कर्मणि षष्ठी । भारिका भरणम् ।  
भावार्थे ष्वुच् । अतः समासः ।

७११ । नित्यं क्रीडाजीविकयोः ( २. २. १७ )

एतयोरर्थयोरकेन नित्यं षष्ठी समस्यते । उद्दालकपुष्पमञ्जिका । क्रीडाविशेषस्य  
संज्ञा । 'संज्ञायाम्' ( सू. ३२८६ ) इति भावे ष्वुल् ।

भट्टिकान्ये—VII 76

प्रस्कन्दिकामिव प्राप्तो ध्यात्वा ब्रूते स जाम्बवान् ।

धिक् सालभञ्जिकाप्रख्यान् विषयान्कल्पनारुचीन् ॥ 719 ॥

सालभञ्जिका क्रीडाविशेषः ।

७१२ । पूर्वापराधरोत्तरमेकदेशिनैकाधिकरणे ( २. २. १ )

अवयविना सह पूर्वादय समस्यन्ते एकत्वसंख्याविशिष्टश्चेदवयवी । षष्ठीसमा-  
सापवादः । पूर्वः कायस्य पूर्वकायः । अपरकायः । सर्वोऽप्येकदेशोऽह्ना समस्यते ।  
मध्याह्नः । सायाह्नः ।

भट्टिकान्ये—IX, 95.

उपास्थिषत सप्रीता पूर्वाह्ने रोषवाहणम् ।

राक्षसाः कपिमादाय पतिं रुधिरपायिणाम् ॥ 720 ॥

पूर्वोऽह्नः पूर्वाह्नः । एकदेशिसमासः । 'राजाहःसखिभ्यष्टच्' ( सू. 788 )  
अह्नोऽह्न एतेभ्य' ( सू. 790 ) इत्यह्नादेशः । 'अह्नोऽदन्दात्' ( सू. 791 ) इति  
णत्वम् ।

माषे—IX, 4.

अपराह्णशीतलतरेण शनै-

रनिलेन लोलितलतङ्गुल्यै ।

निलयाय शालिन इवाह्वयते

ददुराकुलाः स्वगङ्गुलमि गिरः ॥ 721 ॥

अपरोऽह्नः अपराह्नः । पूर्ववत् एकदोशिसमासः, टच्, अह्नादेशः, णत्वम् ।

माधे—XI 6

क्षणशयितविबुद्धा कल्पयन्तः प्रयोगा-  
नुदधिमहति राज्ये काव्यवदूदुर्विगाहे ।  
गहनमपररात्रपासबुद्धिप्रसादाः  
कवय इव महीपाश्विन्त्यन्त्यर्थजातम् ॥ 722 ॥

अपरः रात्रेरपररात्रः । एकदेशिसमासः । 'अह सर्वैकदेश' ( सू. 787 )  
इत्यादिना समासान्तोऽच् । 'रात्राहाहाः पुसि' ( सू. 814 ) इति पुस्त्वम् ।

अस्मिन्नेव ग्रन्थे श्लो० 99 पश्चिमरात्रिगोचरात् पश्चिमश्चासौ रात्रिश्चेति  
विशेषणसमासः । न तु पश्चिमं रात्रेरित्येकदेशिसमासः । अस्मिन्सूत्रे पश्चिमशब्दा-  
ग्रहणात् । अत एव 'अहः सर्वैकदेश' ( सू. 787 ) इत्यादिना न समासान्तोऽपि ।  
तस्यापि पूर्वापररात्रिसूत्रोक्तसमासविषयत्वात् ।

चम्पूभारते—II. 56

निशि जातु निकेतवेदिकाया  
निकटे सुसिसुख निषेव्य पार्थान् ।  
पथिकोऽपररात्रजागरूकः  
प्रवभाषे गिरमीदृशीं प्रसङ्गात् ॥ 723 ॥

अपरः रात्रेरपररात्रः ।

माधे—IX 10

अनुरागवन्तमपि लोचनयो-  
र्दधति वपु सुस्वमतापकरम् ।  
निरकासयद्रविमपेतवसुं  
वियदाख्यादपरदिग्गणिका ॥ 724 ॥

अपरा च सा दिवचेति समासः ।

७१३ । अर्धं नपुंसकम् । ( २. २. २ )

समांशवान्ध्यर्धशब्दो नित्यं क्लीबे । स प्राग्वत् । अर्धं विभक्त्या अर्धनिष्पत्तिः ।  
क्लीबे किम् । ग्रामार्धः । द्रव्यैक्य एव । अर्धं पिप्पलीनाम् ।



कुमारसम्भवे—VII. 28.

अखण्डितं प्रेम लभस्व पत्यु-

रित्युच्यते तामिरुमा स नम्रा ।

तया तु तस्यार्धशरीरभाजा

पश्चात्कृताः खिग्धजनाशिषोऽपि ॥ 725 ॥

अर्धं शरीरस्यार्धशरीरम् । एकदेशिसमासः ।

रघुवंशे—VI 73

ऐरावतास्फालनविश्रुथं यः

सङ्घट्टयन्नङ्गदमङ्गदेन ।

उपेयुषः स्वामपि मूर्तिमग्रया-

मर्धासनं गोत्रमिदोऽधितष्ठौ ॥ 726 ॥

अर्धमासनस्यार्धासनम् । एकदेशिसमासः ।

रघुवंशे—VI. 75

यस्मिन्महीं शासति मानिनीना

निद्रा विहारार्धपथे गतानाम् ।

वातोऽपि नालंसयदेशुकानि

को लम्बयेदाहरणाय हस्तम् ॥ 727 ॥

अर्धं चासौ पन्थाश्चेति विग्रहः । समप्रविभागे प्रमाणाभावात् नैकदेशिसमासः ।

अस्मिन्नेव ग्रन्थे श्लो० 614. अर्धं रात्रेरर्धरात्रः । एकदेशिसमासः । 'अहः-  
सर्व' ( सू 787 ) इत्यादिना समासान्तोऽच् । 'रात्राहाहाः पुसि' ( मू 814 )  
इति पुंस्त्वम् ।

७१४ । द्वितीयतृतीयचतुर्थतुर्याण्यन्यतरस्याम् । ( २. २. ३ )

एतान्येकदेशिना सह प्राग्वत् । द्वितीयं भिक्षाया द्वितीयभिक्षा । अन्यतरस्या-  
ग्रहणसामर्थ्यात् 'पूरणगुण' ( सू. 705 ) इति निषेधं वाचित्वा पक्षे षष्ठीसमासः ।  
भिक्षाद्वितीयम् ।

७१५ । प्राप्तापन्ने च द्वितीयया । ( २. २. ४ )

पक्षे ' द्वितीया श्रित ' ( सू. 686 ) इति समासः । प्राप्ते जीविकां प्राप्त-  
जीविकः । जीविकाप्राप्तः । आपन्नजीविकः । जीविकापन्न. ।

७१७ । सप्तमी शौण्डैः । ( २. १. ४० )

सप्तम्यन्त शौण्डादिभि. प्राग्बद्धा । अक्षेषु शौण्डः अक्षशौण्डः । अचिशब्दोऽत्र  
पठ्यते ! ' अघ्युत्तरपदात् ' ( सू. 2079 ) इति स्वः । ईश्वराधीनः । शौण्डादिः २-२.

अनर्घराघवे—IV. ३7

त्रैलोक्यत्राणशौण्डः सरसिजवसतेर्य. प्रसूतो मुजाभ्यां

स क्षत्र नाम वर्णः कुलिशकठिनयोर्यस्य दोष्णोर्विलीनः ।

ज्वालाजिह्वाकालानलकबलमयग्रान्तदेवासुराणि

व्यातन्वानो जगन्ति ज्वलति मुनिरय पार्वतीवर्मपुत्रः ॥ 728 ॥

त्रैलोक्यत्राणे शौण्ड इति समासः ।

अस्मिन्नेव ग्रन्थे श्लो० 548 पाने शौण्डो मत्तः पानशौण्डः इति समासः ।

कुमारसभवे—IV 10

परलोकनवप्रवासिनः प्रतिपत्स्ये पदवीमहं तव ।

विधिना-जन एष वञ्चितस्त्वदधीनं खलु देहिना सुखम् ॥ 729 ॥

त्वयि अधीन त्वदधीनम् । अधीनशब्दस्य शौण्डादिर्वात्समासः ।

अस्मिन्नेव ग्रन्थे श्लो० 701 तरुमृगोत्तममिति सप्तमी इति योगविभा-  
गात्समासः ।

अस्मिन्नेव ग्रन्थे श्लो० 610 ' प्रसितोत्सुकाभ्यां तृतीया च ' ( सू. 641 )  
इति सप्तम्यां आज्ञालाभे उत्सुकः आज्ञालाभोत्सुक इति सप्तमी इति योगविभा-  
गात्समासः ।

अस्मिन्नेव ग्रन्थे श्लो० 609 अरविन्देषु ससुत्सुकान् अरविन्दससुत्सुकान् ।  
पूर्ववत्सप्तमीसमासः ।

भट्टिकान्ये—I. 5.

स पुण्यकीर्तिः शतमन्युकल्पो

महेन्द्रलोकप्रतिमा समृद्धया ।

अध्यास्त सर्वर्तुसुरवामयोध्या-

मध्यासितां ब्रह्मभिरिद्धबोधैः ॥ 730 ॥

सर्वर्तुसुरवाम् । पूर्ववत् ।

७१८ । सिद्धशुष्कपक्वबन्धैश्च । ( २. १. ४१ )

एतैः सप्तम्यन्त प्राग्भत् । सांकाश्यसिद्धः । आतपशुष्कः । स्थालीपक्वः ।  
चक्रबन्धः ।

७२५ । पात्रेसमितादयश्च । ( २. १. ४८ )

एते निपात्यन्ते क्षेपे । पात्रेसमिता । भोजनसमय एव सगता न तु कार्ये ।  
गेहेशूरः । गेहेनर्दी । आकृतिगणोऽयम् । पात्रेसमितादिः—२. ३

अस्मिन्नेव ग्रन्थे श्लो० 543 पात्रेसमितैः भोजनमात्रसगतैः । क्षेपे समास-  
निपातः ।

भट्टिकान्ये—V. 41

यद्गेहेनर्दिनमसौ शरैर्भीरुमभाययत् ।

कुब्रह्मयज्ञके रामो भवन्तौ पौरुष न तत् ॥ 731 ॥

गेह एव नर्दतीति गेहेनर्दी ।

भट्टिकान्ये—V. 85.

राक्षसान्वदुथज्ञेषु पिण्डेशूरान्निरस्तवान् ।

यद्यसौ कूभमाण्डूकि तवैतावति कः स्वयः ॥ 732 ॥

पिण्डेशूरानन्नशूरान् ।

७२६ । पूर्वकालैकसर्वजरत्पुराणानवकेवलाः समानाधिकरणेन

( २. १. ४९ )

‘ विशेषणं विशेष्येण ’ ( सू. 736 ) इति मिद्धे पूर्वनिपातनियमार्थं सूत्रम् । एकशब्दस्य ‘ दिवसख्ये संज्ञायाम् ’ ( सू. 727 ) इति नियमवाचनार्थं च । पूर्वं स्नातः पश्चादनुलिप्तः स्नातानुलिप्तः । एकनाथः । सर्वयाजिकाः । जरन्नैयायिका । पुराणमीमांसकाः । नवपाठकाः । केवलवैयाकरणाः ।

अस्मिन्नेव ग्रन्थे श्लो० 522. पूर्वं जितं पश्चात्सयत. वद्धः जितसंयतः । पूर्वकालेति समासः ।

अस्मिन्नेव ग्रन्थे श्लो० 722. क्षणं शयिता विबुद्धा. क्षणशयितविबुद्धाः । स्नातानुलिप्तवत् । पूर्वकाल इति समासः ।

किरातार्जुनीये—IX. 45

सव्यलीकमवधीरितखिन्नं

प्रस्थितं सपदि कोपपदेन ।

योषितः सुहृदिब स रूणद्धि

प्राणनाथमभिवाष्पनिपातः ॥ 733 ॥

अवधीरितखिन्नं ‘ पूर्वकाल ’ ( सू. 726 ) इत्यादिना तत्पुरुषः ।

अस्मिन्नेव ग्रन्थे श्लो० 241. एकनिश्चायमेकराशीभूतम् । एकशब्दस्य ‘ पूर्वकाल ’ ( सू. 726 ) इत्यादिना समासः ।

अस्मिन्नेव ग्रन्थे श्लो० 687. सर्वा रात्रयः सर्वरात्राः । ‘ पूर्वकाले ’ ( सू. 726 ) इत्यादिना समासः । ‘ अह. सर्व ’ ( सू. 787 ) इत्यादिना समासान्तोऽच् । ‘ रात्राहाहाः पुंसि ’ ( सू. 814 ) इति पुंस्त्वम् ।

भाषे—XI. 18.

अनिमिषमविरामा राणिणा सर्वरात्रं

नवनिधुवनलीलाः कौतुकेनामिवीक्ष्य ।

इदमुदवसितानामभ्रुटालोकसप-

नयनमिव सचिदं घूर्णते दैपमर्चिः ॥ 734 ॥

सर्वरात्रम् । पूर्ववत् ।

भट्टिकाव्ये—V 101.

धुन्वन् सर्वपथीनं त वितानं पक्षयोरसौ ।

मासशोणितसन्दर्शं तुण्डघातमयुष्यत ॥ 735 ॥

सर्वः पन्थाः सर्वपथः 'पूर्वकाल' (सू. 726) इत्यादिना समासः । 'ऋक्-  
पूरि' (सू. 940) ति समासान्तः । 'तत्सर्वादेः' (सू. 1808) इति स्वः ।  
सर्वपथीनम् ।

७२७ । दिक्संख्ये संज्ञायाम् ( २. १. ५० )

इति समासः ।

रघुवशे—XVIII. 31.

वंशस्थितिं वशकरेण तेन

संभाव्य भावी स सखा मघोनः ।

उपस्पृशन्स्पर्शनिवृत्तलौह्यः

त्रिपुष्करेषु त्रिदशत्वमाप ॥ 736 ॥

त्रिषु पुष्करेषु त्रिपुष्करेषु ।

माघे—XX. 1.

मुखमुल्लसितत्रिरेखमुच्चै-

र्भिदुरभ्रयुगभीषणं दधान. ।

समिताविति विक्रमानमृष्यन्

गतभीराह्वत चेदिराप्पुरारिम् ॥ 737 ॥

तिस्रो रेखाः त्रिरेखाः ।

७२८ । तद्धितार्थोत्तरपदसमाहारे च । ( २. १. ५१ )

तत्पुरुष. ।

कुमारसंभवे—II 17.

पुराणस्य कवेस्तस्य चतुर्मुखसमीरिता ।

प्रवृत्तिरासीच्छब्दानां चरितार्था चतुष्टयी ॥ 738 ॥

चतुर्भिर्मुखैः समीरिता चतुर्मुखसमीरिता । 'तद्धितार्थ' ( सू. 728 )  
इत्यादिना उत्तरपदसमासः । समाहारे चतुर्मुखीति स्यात् ।

रघुवशे—XIII. 20.

असौ महेन्द्रद्विपदानगन्धि-

स्त्रिमार्गगावीचिविमर्दशीत ।

आकाशवायुर्दिनयौवनोत्थान्

आचामति स्वेदलवान्मुखे ते ॥ 739 ॥

त्रिमिर्मागीर्गच्छतीति त्रिमार्गगा गङ्गा । 'तद्धितार्थ' ( सू. 728 ) इत्यादिना  
उत्तरपदसमासः ।

अस्मिन्नेव ग्रन्थे श्लो० 96. पंचानां वटाना समाहारः पंचवटी । 'तद्धि-  
तार्थ' ( सू. 728 ) इति तत्पुरुषः ।

अस्मिन्नेव ग्रन्थे श्लो० 97 सप्ताना सालानां समाहारः सप्तसाली । 'तद्धि-  
तार्थ' ( सू. 728 ) इति तत्पुरुषः । 'सख्यापूर्वो द्विगु' ( सू. 730 ) इति द्विगु-  
संज्ञायां 'द्विगोः' ( सू. 479 ) इति डीप् । त्रिषु भुवनेषु प्रथितः त्रिभुवनप्रथितः ।  
'तद्धितार्थ' ( सू. 728 ) इत्यादिना उत्तरपदसमासः ।

किरातार्जुनीये—X 15.

तनुमवजितलोकसारघात्रीं

त्रिभुवनगुप्तिसहा विलोकयन्त्यः ।

अवययुरमरस्त्रियोऽस्य यत्न

विजयफले विफल तपोऽधिकारे ॥ 740 ॥

त्रयाणां भुवनाना समाहारस्त्रिभुवनम् । 'तद्धितार्थ' ( सू. 728 ) इत्या-  
दिना समाहारार्थे तत्पुरुषः । पात्रादित्वात्स्त्रीत्वप्रतिषेधः ।

रघुवशे—XVIII 39.

तं राजवीथ्यामधिहस्ति यान्त-

माघोरणालम्बितमग्रचवेशम् ।

षड्दुर्षदेशीयमपि प्रभुत्वा-

त्यैश्चन्त पौरा. पितृगौरवेण ॥ 741 ॥

षड्वर्षाणि भूतः षड्वर्षः । 'तद्धितार्थे' (सू. 728) इति समासः ।  
 'तमधीष्ट' (सू. 1744) इत्यधिकारे 'चित्तवति नित्यम्' (1755) इति  
 तद्धितस्य लुक् ।

रघुवंशे—VIII 78

अथ तेन दशाहतः परे  
 गुणशेषामुपदिश्य सुन्दरीम् ।

विदुषा विषयो महर्द्धयः

पुर एवोपवने समापिताः ॥ 742 ॥

दशानामहा समाहारो दशाहः । 'तद्धितार्थे' (सू. 728) इत्यादिना  
 समासः । समाहारस्य एकत्वदेकवचनम् । 'राजाह' (सू. 788) इत्यादिना ट्च् ।  
 'रात्राहाहा' (सू. 814) इति पुंस्त्वम् । ततस्तसिल् ।

अस्मिन्नेव ग्रन्थे श्लो० 431. त्रयाणामहा समहारः त्र्यहः । पूर्वक्समासः ।  
 एकवचनं, ट्च्, पुस्त्वम् ।

त्रा० । द्वन्द्वत्पुरुषयोरुत्तरपदे नित्यसमासवचनम् । (1287.)

७२९ । गोरतद्धितलुकि । (५. ४. ९२)

गोऽन्तात्तत्पुरुषादृच् स्यात् समासान्तः न तद्धितलुकि ।

माषे—XVI. 12.

विकचोत्पलचारुलोचन-

स्तव चैधेन घटामुपेयुषः ।

यदुपुङ्गवबन्धुसौहृदा-

त्त्वयि पाता ससुरो न वासवः ॥ 743 ॥

पुमान् गौरिव पुङ्गवः । उपमितसमासः । अनेन सूत्रेण ट्च् ।

माषे—II. 68.

निश्चम्य ताः शेषगवीरभिघातुमघोक्षजः ।

शिष्याय बृहतां पत्युः प्रस्तावमदिशद्दृशा ॥ 744 ॥

शेषस्य गा वाचः शेषगवीः । ट्च् । द्वित्वात्त्रियां ङीप् ।

भट्टिकाव्ये—VII. 28

राघवस्य ततः कार्यं कारुर्वानरपुङ्गवः ।

सर्ववानरसैन्यानामाश्वागमनमादिशत् ॥ 745 ॥

पुमान्गौः पुङ्गवः । वृषभः । समासान्तष्टच् । तेनोपमितसमासे वानस्पुगवः ।

कुमारसभवे—VII. 77.

रोमोद्गमः प्रादुरभूदुमायाः

स्विन्नाङ्गुलि, पुंगवकेतुरासीत् ।

वृत्तिस्तयोः पाणिसमागमेन

समं विभक्तेव मनोभवस्य ॥ 746 ॥

पुमान्गौः पुङ्गवः । टच् ।

७३० । संख्यापूर्वो द्विगुः । ( २. १. ५२ )

‘तद्धितार्थ’ ( सू. 728 ) इत्यल्लोक्तः संख्यापूर्वो द्विगुः स्यात् ।

माधे—III 63.

स्निग्धाञ्जनश्यामरुचि सुवृत्तो

वध्वा इवाध्वसितवर्णकान्तेः ।

विशेषको वा विशिशेष यस्याः

श्रिय तिल्लोकीतिलकः स एव ॥ 747 ॥

त्वयाणा लोकाना समाहारस्त्रिलोकी । ‘तद्धितार्थ’ ( सू. 728 ) इत्यादिना समासः । अनेन सूत्रेण द्विगुसंज्ञा ।

वा० । अक्षरान्तोत्तरपदो द्विगु स्त्रियामिष्टः । ( 1556. )

इति स्त्रीत्वम् । द्विगोरिति ङीप् ।

अस्मिन्नेव ग्रन्थे श्लो० 96. पंचानां वटानां समाहारः पंचवटी । ‘तद्धितार्थ’ ( सू. 728 ) इत्यादिना तत्पुरुषः । अनेन सूत्रेण द्विगुसंज्ञा । स्त्रीत्वं, ङीप् एकवचनम् ।



७३१ । द्विगुरेकवचनम् । ( २. ४. १ )

एकवत्स्यात् ।

अस्मिन्नेव ग्रन्थे श्लो० १०६. पंचवटी । अनेनैवैकवचनम् ।

अस्मिन्नेव ग्रन्थे श्लो० ४३१ त्रयाणामह्नां समाहारः त्र्यहः । तत्पुरुषः ।  
टच् । पुंस्त्वम् । अनेन सूत्रेण एकवचनम् ।

७३३ । पापाणके क्लृप्सितैः । ( २. १. ५४ )

पापनापितः । अणककुलालः ।

भट्टिकाव्ये—XIV. ५८.

न जिजीवासुखी तातः प्राणता रहितस्त्वया ।

मृतेऽपि त्वयि जीवन्त्यां किं मयाणकभार्यया ॥ ७४८ ॥

७३४ । उपमानानि सामान्यवचनैः ( २. १. ५५ )

घन इव श्यामो घनश्यामः ।

माघे—IX १८.

पतिते पतङ्गमृगराजि निज-

प्रतिबिंबरोषित इवाम्बुनिधौ ।

अथ नागयूथमलिनानि जग-

त्परितस्तमासि परितस्तरिरे ॥ ७४९ ॥

नागयूथानीव मलिनानि नागयूथमलिनानि ।

अस्मिन्नेव ग्रन्थे श्लो० ३७. न्यग्रोधवत्परिमण्डला न्यग्रोधपरिमण्डला ।

७३५ । उपमित व्याघ्रादिभिः सामान्याप्रयोगे । ( २. १. ५६ )

पुरुषव्याघ्रः । नृसोमः । व्याघ्रादि २. ४. आकृतिगणः ।

रघुवंशे—I. १२

तदन्वये शुद्धिमति प्रसूतः शुद्धिमत्तरः ।

दिलीप इति राजेन्दुरिन्दुः क्षीरनिधाविव ॥ ७५० ॥

राजा इन्दुरिव राजेन्दुः इति समासः ।

७३६ । विशेषणं विशेष्येण बहुलम् । ( २. १. ५७ )

नीलमुत्पल नीलोत्पलम् ।

अस्मिन्नेव ग्रन्थे श्लो० 747. खिग्ध च तदङ्गन च स्निग्धाङ्गनम् ।

७३७ । पूर्वापरप्रथमचरमजघन्यममानमध्यमध्यमवीराश्च । ( २. १. ६८ )

पूर्वनिपातनियमार्थमिदम् । पूर्ववैयाकरणः ।

वा० । अपरस्यार्धे पश्चभावो वक्तव्यः । ( ३253. )

अपरश्चासावर्धश्च पश्चार्ध ।

७३८ । श्रेण्यादयः कृतादिभिः । ( २. १. ५९ )

वा० । श्रेण्यादिषु च्यर्थवचनं कर्तव्यम् । ( 1296. )

अश्रेणयः श्रेणयः कृता श्रेणीकृता । श्रेण्यादिः २. ५. कृतादिः २. ६.

भट्टिकाव्ये—V 80

पतत्रिक्रोष्टुजुष्टानि रक्षासि भयदे वने ।

यस्य बाणनिकृत्तानि श्रेणीभूतानि शेरते ॥ 751 ॥

अश्रेणय श्रेणयो भूतानि श्रेणीभूतानि । च्यर्थानामच्यन्तानां अनेन सूत्रेण समासः । च्यन्तानां तु 'ऊर्वादि' ( सू 762 ) इति गतित्वात् 'कुगति' ( सू. 761 ) इति समास ।

भट्टिकाव्ये —III 4

प्रास्थायत्पूगाकृतान्त्वपोष

पुष्टान्प्रयत्नाद्दृढगात्रबन्धान् ।

सहैमकुम्भान्पुरुषान्समन्ता-

त्यत्काषिणस्तीर्थजलार्थमाशु ॥ 752 ॥

अपूगा. पूगाः कृतास्तान् पूगाकृतान् । च्यर्थसमासः ।

७३९ । क्तेन नन्विशिष्टेनानञ् । ( २. १. ६० )

नन्विशिष्टेन कान्तेनानञ् कान्त समस्यते । कृतं च तदकृतं च कृताः

वा० । शाकपार्थिवादीनां सिद्धये उत्तरपदलोपस्योपसख्यानम् । ( 1310 )  
शाकप्रियः पार्थिवः शाकपार्थिवः ।

भट्टिकाव्ये—III. 21.

आसिष्ट नैकत्र शुचा व्यरसीत्

कृताकृतेभ्यः क्षितिपालभाग्यः ।

स चन्दनोशीरमृणालदिग्धः

शोकाग्निनागाद्गुनिवासभूयम् ॥ 753 ॥

कृतानि च तान्यकृतानि च कृताकृतानि ।

अस्मिन्नेव ग्रन्थे श्लो० 451 कुसुमप्रधानास्तरवः कुसुमतरवः ।

अस्मिन्नेव ग्रन्थे श्लो० 406. छायाप्रधानास्तरवः छायातरवः ।

अस्मिन्नेव ग्रन्थे श्लो० 646. यथास्वतरुस्थिता प्रसवश्रीः यथास्वतरु-  
प्रसवश्रीः ।

अस्मिन्नेव ग्रन्थे श्लो० 190. पक्कविम्बमिवाधरोष्ठो यस्याः सा पक्कविम्बा-  
धरोष्ठी ।

अस्मिन्नेव ग्रन्थे श्लो० 620 लता इव बन्धो लताबन्धवः ।

७४० । सन्महत्परमोत्तमोत्कृष्टाः पूज्यमानैः । ( २. १. ६१ )

सद्वैद्यः । वक्ष्यमाणेन महत आकारः । महावैयाकरणाः ।

रघुवंशे—II. 71.

प्रदक्षिणीकृत्य हुतं हुताश-

मनन्तर भर्तुररुन्धती च ।

धेनु सवत्सा च नृप प्रतस्थे

सन्मङ्गलोदग्रतरप्रभावः ॥ 754 ॥

सद्विर्भङ्गलैरुदग्रतरप्रभावः सन्मङ्गलोदग्रतरप्रभावः ।

कुमारसंभवे—II. 32.

भक्कण्ववरोदीर्घस्तारकारुयो महासुरः ।

उपप्रवाय लोकाना घृणकेतुरिवोत्थितः ॥ 755 ॥

महानसुरो महासुरः । तत्पुरुष. । ' आन्महत. ' ( सू 807 ) इत्याकार ।

चम्पूभारते—I. 27.

ग—ततः कृपामन्दमनाः किन्दमनामधेयः सन्दारिततनुस्यन्दमानरुधिरेण महारुषा कल्पपरविकल्पमहारुषा तस्मिन्महीमृति संभोगसभेदकमम्भोजहशां दम्भोलिमिक् सद्दृष्टाक्षः शपमुदस्ताक्षीत् ॥ 756 ॥

महदरु महारुः , तेन महारुषा ।

कुमारसंभवे—VII. 71

तमन्वगिन्द्रप्रमुखाश्च देवा.

सप्तर्षिपूर्वाः परमर्षयश्च ।

गणाश्च गिर्वाल्यमभ्यगच्छन्

प्रशस्तमारम्भमिवोत्तमार्थाः ॥ 757 ॥

परमर्षयः ।

किरातार्जुनीये—XVII. 55.

ततोऽप्रभूर्मि व्यवसायसिद्धेः

सीमानमन्यैरतिदुस्तरं स. ।

तेजःश्रियामाश्रयमुत्तमासिं

साक्षादहकारमिवालुम्बे ॥ 758 ॥

उत्तमासिम् ।

७४१ । वृन्दारकनागकुञ्जरैः पूज्यमानम् ( २. १. ६२ )

गोवृन्दारकः ।

अस्मिन्नेव ग्रन्थे श्लो० 534. तापसकुञ्जरेण । पूज्यतापसेन ।

अस्मिन्नेव ग्रन्थे श्लो० 37. वृन्दं गुणवृन्दं अस्या अस्तीति वृन्दारिका मुरुषा येषिच सा वृन्दारिका च योषिद्वृन्दारिका ।

७४३ । किं क्षेपे । ( २. १. ६४ )

कुत्सितो राजा किराजा ये न रक्षति । 'किमः क्षेपे' (सू. १५५) इति  
रामासान्तप्रतिषेधः ।

अस्मिन्नेव ग्रन्थे श्लो० २२८. कुत्सितः सखा किंसखा । 'राजाहःसक्षिभ्यः'  
(सू. ७८८) इति टच् न । कुत्सित. प्रमुः किंप्रभुः ।

७४४ । पोटायुवतिस्तोककतिपयगृष्टिधेनुवशावेहइष्कयणीप्रववत्त्रोस्त्रिया-  
भ्यापकधूर्तैर्जातिः । ( २. १. ६५ )

इभ्योटा । इभ्युवतिः । कठधूर्त इत्यादि ।

अनर्धराषवे—IV. २२.

यस्मिन्नर्जुनदोःसहसनलकप्रोद्गच्छदसच्छटा-

जिह्वाले जुह्वावभूमि रूषा राजन्यसत्तामपि ।

सोऽयं प्राक्कवलग्रहस्य विचसीभूतेष्वपि क्षत्रिय-

क्षुद्रेषु क्षुधितश्चिरेण परशुस्तेनायमन्विष्यते ॥ ७५९ ॥

क्षत्रियक्षुद्र इति समासः ।

॥ इति तत्पुरुषसमासप्रकरणम् ॥

## ॥ अथ कर्मधारयसमासप्रकरणम् ॥

७४५ । तत्पुरुषः समानाधिकरणः कर्मधारयः । (१. २. ४२)

७४६ । पुंवत्कर्मधारयजातीयदेशीयेषु । (६. ३. ४२)

इति पुवद्भावः ।

रघुवंशे—X. ३८.

बभौ सदशनज्योत्स्ना सा विभोर्वदनोद्गता ।

निर्यातशेषा चरणाद्गन्नेवोर्ध्वप्रवर्तिनी ॥ 760 ॥

निर्याता चासौ शेषा च निर्यातशेषा । 'स्त्रिया. पुवत्' (सू. ४३१) इत्य-  
नुवर्त्य अनेन पुवद्भावः ।

माघे—I. 6

पिशङ्गमौञ्जीयुजमर्जुनच्छविं

वसानमेणाजिनमञ्जनघृति ।

सुवर्णसूत्राकलिताधराम्बरा

विडम्बयन्त शितिवासस्तनुम् ॥ 761 ॥

पिशङ्गी च सा मौञ्जी च पिशङ्गमौञ्जी ।

अस्मिन्नेव ग्रन्थे श्लो० 140 कौबेरी च सा दिक् च कौबेरदिक् ।

माघे—III. ६४

परस्परस्पर्धिपरार्थ्यरूपा.

पौरस्त्रियो यत्र विधाय वेषाः ।

श्रीनिर्मि तिप्राप्तघुणक्षतैक-

वर्णोपमावाच्यमूलं ममार्ज ॥ 762 ॥

पौराण्य ताः स्त्रियश्च पौरस्त्रियः ।

माधे—XVI. 8

कृतगोपवधूरतेर्ध्नतो वृषमुभे नस्केऽपि सम्प्रति ।  
प्रतिपत्तिरधःकृतैनसो जनताभिस्तव साधु वर्धते ॥ 763 ॥

गोप्य एव वध्वो गोपवध्वः ।

७४७ । प्रशंसावचनैश्च । ( २. १. ६६ )

एतैः सह जातिः प्राग्भवत् । गोमतल्लिका । गोमचर्चिका । गोप्रकाण्डम् ।  
गवोद्धः । गौतल्लजः । प्रशस्ता गौरित्यर्थः । मतल्लिकादयो नियतल्लिकाः न तु  
विशेष्यनिम्नाः ।

माधे—XII. 41.

अभ्याजतोऽभ्यागततूर्णतर्णकां  
निघानहस्तस्य पुरो दुधुक्षतः ।  
वर्गाद्गवा हुंक्रुतिचारुनिर्यती-  
मरिर्मधेरैक्षत गोमतल्लिकाम् ॥ 764 ॥

अस्मिन्नेव ग्रन्थे श्लो० 704. प्रशस्ते रक्षसी रक्षःप्रकाण्डकौ । स्वार्थे  
कन् । स्वार्थिकाश्च प्रकृतितो ल्लिङ्गवचनान्यतिवर्तन्त इति नपुंसको न भवति । अन्यथा  
रूढिशब्दाः प्रशंसावचनाः आदिष्टल्लिङ्गत्वादन्यल्लिङ्गेऽपि जातिशब्दे स्वल्लिङ्गोपादानादेव  
समानाधिकरणाः स्युः । यथा गोप्रकाण्डम् इति ।

७५० । वर्णो वर्णेन । ( २. १. ६९ )

कुमारसंभवे—IV. 14.

हरितारुणचारुबन्धनः  
कल्पुंस्कोकिलशब्दसूचितः ।  
वद संप्रति कस्य बाणता  
नवचूतप्रसङ्गे गमिष्यति ॥ 766 ॥

हरितं च तदरुणं च हरितारुणम् ।

भाषे—III. ३७.

श्यामारुणैर्वारणदानतोयै-

रालोडिताः काश्चन भूपरागाः ।

आनेमिमग्नैः शितिकण्ठपक्ष-

क्षोदद्युतश्चुसुदिरे रथौघैः ॥ ७६६ ॥

श्यामानि च तानि अरुणानि च श्यामारुणानि ।

कुमारसंभवे—III ३६.

मधु द्विरेफ. कुसुमैकपात्रे

पपौ प्रिया स्वामनुवर्तमानः ।

शृङ्गेण च स्पर्शनिमीलितार्क्षी

मृगीमकण्डूयत कृष्णसारः ॥ ७६७ ॥

कृष्णश्वासौ सारश्च कृष्णसारः ।

कुमारसंभवे—VIII. ४५.

रक्तपीतकपिशाः पयोसुचां

कोटय कुटिलकेशि भान्त्यमू ।

द्रक्ष्यसि त्वमिति सन्ध्ययानया

वर्तिकाभिरिव साधुमण्डिताः ॥ ७६८ ॥

रक्ताः पीताः कपिशाश्च रक्तपीतकपिशाः । चार्थे द्वन्द्वः । न तु 'वर्णो वर्णेन' (सू. ७५०) इति तत्पुरुष । सामानाधिकरण्याभावात् ।

७५४ । मयूरव्यंसकादयश्च । ( २. १. ७२ )

एते निपात्यन्ते । मयूरो व्यंसक मयूरव्यंसकः । व्यंसको धूर्तः । उदक् च अवाक् च उच्चावचम् । निश्चिन च प्रचित च निश्चप्रचम् । नास्ति किञ्चन यस्य सोऽकिञ्चनः । नास्ति कुतो भयं यस्य सोऽकुतोभयः । अन्यो राजा राजान्तरम् । चिदेव चिन्मूलम् ।

( ग. सू. २० ) ' आख्यातमाख्यातेन क्रियासात्त्ये ' ।



अशनीत पिबत इत्येवं सततं यत्राभिधीयते साशनीतपिबता । पञ्चतन्त्रवृत्तम् ।  
स्वादतपोदता । इत्यादि । मयूरव्यंसकादिः २. ९

खुवंशे—V 16

स्थाने भवानेकनराधिप सन्  
अकिंचनत्वं मखज व्यनक्ति ।  
पर्यायपीतस्य सुरैर्हिमाशोः  
कलाक्षयः श्लाघ्यतरो हि वृद्धेः ॥ 769 ॥

अकिंचनत्वम् ।

अस्मिन्नेव ग्रन्थे श्लो० 87 अकिंचनम् ।

अस्मिन्नेव ग्रन्थे श्लो० 611 अशनीत पिबतेति सातत्येन यस्या क्रियायां  
साशनीतपिबता । तामात्मन इच्छन्ती अशनीतपिबतीयन्ती । क्वचि शतरि डीप् ।

भट्टिकाव्ये—V 27.

आहोपुरुषिकां पश्य मम यद्रत्नकान्तिभिः ।  
ध्वस्तान्धकारेऽपि पुरे पूर्णेन्दोः सन्निधिः सदा ॥ 770 ॥

आहो पुरुष इति यस्यां क्रियायां सा आहोपुरुषिका इति काशिका । मत्वर्थी-  
सङ्घप्रत्ययः ।

भट्टिकाव्ये—IX 96.

चकाराधस्पदं नासौ चरन्वियति माहतिः ।  
मर्माविद्धिस्तमस्काण्डैर्भिन्नमानोऽप्यनेकधा ॥ 771 ॥

अधस्पदं पृथिव्यां पदम् ।

चम्पूरामायणे—X. 93

ग—तदानीं तत्र तेषां कौरवकौन्तेयसैन्यानां बाष्पलहरीं निष्पादयितुं मोदविषा-  
दयोर्हृमहमिकया स्पर्धा समन्वित ॥ 772 ॥

चम्पूभारते—XII. 5.

ज्वालं विषक्तमिव दानविधौ कृशानोः  
शोणं दधन्मरवारुमुदस्य चापम् ।  
पार्थे निहन्तरि रिपूनय कान्दिशीका  
द्रोणात्मभूकूपमुखाः सहसा चम्बुः ॥ 773 ॥

कान्दिशीका भयद्रुताः ।

चम्पूरामायणे—IV. 10.

ग—तदनु तदनुधावनात्कान्दिशीकस्य मम पर्वतेऽस्मिन्नकुतोभयसंचार-  
कारणमाकर्ष्यताम् ॥ 774 ॥

कान्दिशीकस्य । अकुतोभयसञ्चारकारणम् ।

७५५ । ईषदकृता । ( २. २. ७ )

वा० । ईषद्गुणवचनेनेति वाच्यम् । ( 1816.)

ईषत्पिञ्जलः ईषद्रक्तम् ।

अनर्थराशवे—V. 5.

ग—शनैः शनैरनयोर्विरोधे सन्धुक्षमाणे तुस्यव्यसनस्यो दाशरथिः असहायः  
सूर्यस्युना सन्धातुमीषत्करः स्यात् ॥ 775 ॥

‘ईषद्द्रु.सुषु’ ( सू. 3805 ) इति ईषदुपपदे लृक् । ‘उपपदमतिङ्’  
( सू. 782 ) इति नित्यस्मासः ।

७५६ । नम् । ( २. २. ६ )

नम् सुषु सह समस्यते ।

७५७ । नलोपो नमः । ( ६. ३. ७३ )

नञो नस्व लोपः स्वातुपरपदे । न शास्त्रोऽत्राक्षरः ।

७५८ । तस्मान्नुडचि । ( ६. ३. ७४ )

लुप्तनकारान्नञ उत्तरपदस्याजादेर्नुडागमः स्यात् । अनञ्चः ।

किरातार्जुनीये—XII. ३७.

विवरेऽपि नैनमनिगूढमभिवित्तुमेष पारयन् ।

पापनिरतिरविशङ्कितया विजय व्यवस्यति वराहमायया ॥ ७७६ ॥

न निगूढमनिगूढं नम्य लोप । न पारयन् । विभाषायां ' नञ् ' ( सू. ७६ )  
इति न समासः ।

नैषधे—II. २.

अधुनीत खग. स नैकधा

तनुमुत्फुल्लतनूहीकृताम् ।

करयन्त्रणदन्तुरान्तरे

व्यलिखच्चञ्चुपुटेन पक्षती ॥ ७७७ ॥

नैकधा अनेकधा । नञर्थस्य नञ्बन्धस्य सुप्सुपेति समासः । नञ्समासे  
नलोपप्रसङ्गः । अनेकधा इत्यल नलोपो नुडागमश्च ।

वा० । नञो नलोपस्तिडि क्षेपे । ( ३९८४ )

माषे—XV ३३

त्वयि पूजनं जगति जारुम

कृतमिद्रमपाकृते गुणैः ।

हासकरमघटते नितरां

शिरसीव कङ्कतमपेतमूर्धजे ॥ ७७८ ॥

अघटते न संगच्छत इत्यर्थः । निन्दार्यां तिडञ्चोमेऽपि नलोपः ।

७५९ । नभ्राण्नपात्रवेदानासत्यानमुचिनकुलनखनपुंसकनक्षत्रनक्रनाकेषु  
प्रकृत्याम् । ( सू. ३. ७५ )

निपातनान्नञो नलोपाम्बुवः । पात् इति शत्रन्तः । वेदा इत्यसुबन्तः । न  
सत्या असत्याः । न ऋसत्या नासत्याः । न मुचतीति नमुचिः । न कुलमख । न

स्वमस्य । न स्त्रीपुमान् । स्त्रीपुसयो पुसकभावो निपातनात् । न क्षरतीति नक्षत्रम् ।  
क्षीयतेः क्षरतेर्वा क्षत्रमिति निपात्यते । न कामतीति नक्र. । क्रमेर्ङ । न अकमस्मिन्निति  
नाकः ।

भाषे— I 62.

तिरस्कृतस्तस्य जनाभिभाविना  
मुहुर्महिम्नां महसां महीयसाम् ।  
बभार बाष्पैर्द्विगुणीकृत तनु-  
स्तनूनपाद्भूमवितानमाधिजै ॥ 779 ॥

तन् न पातयति ज्वालारूपेण शरीर धारयतीति तनूनपादभिः इति  
क्षीरस्वामी ।

७६० । नगोऽग्राणिष्वन्यतरस्याम् । ( ६. ३. ७७ )

नग इत्यत्र नञ् प्रकृत्या वा । नगा अगा. पर्वताः ।

भाषे— VI. 79.

कुर्वन्तमित्यतिभरेण नगानवाचः  
पुष्पैर्विराममलिनां च न गानवाच. ।  
श्रीमान्समस्तमनुसानु गिराविहर्तुं  
त्रिभ्रत्यचोदि स मयूरगिरा विहर्तुम् ॥ 780 ॥

नगान् वृक्षान् ।

अस्मिन्नेव ग्रन्थे श्लो०. 568. न गच्छतीत्यगोः वृक्षः, तस्माद्गतात् ।

७६१ । कुगतिप्रादयः । ( २. २. १८ )

एते नित्यं समस्यन्ते । कुस्तितः पुरुषः कुपुरुषः ।

चम्पूराष्टादशे— V. 20.

ग—एतद्दर्शनेन वेपमानतनुस्ता मैथिली कापुरुषविषयपरुषकचननपारम्पर्येण सिद्धी-  
र्यमाणहृद्वा हृदयदक्षिताशयमत्ययादमुमेव तृणमन्तरतः कृत्वा स्थिता पर्यभाषत ॥ 781 ॥

चम्पूभारते—V 75

ग—ततः क्षणादेव कर्णपूरवनकुसुमसौरभजिघ्रच्छिनीकेन घनङ्गयेन सपत्ना-  
कृतः धृतत्वासतया विद्यामिव विनयविपर्यय कृष्णां विमुच्य कृतपलायन स दुर्मेघा पुरः  
प्रघावितेन मागधविरोधिना रुरुधे ॥ 785 ॥

सपत्नाकृतः । 'सपत्र' (सू. 2132) इति डाच् । अनेन गतिसंज्ञा ।  
'कुगति' (सू. 761) इति समासः ।

भट्टिकाव्ये—III. 45.

ते भुक्तवन्तः सुसुख वसित्वा  
वासास्युषित्वा रजनीं प्रभाते ।  
द्रुत समध्वा रथवाजिनागै-  
र्मन्दाकिनीं रम्यवना समीयु ॥ 786 ॥

संप्राप्ता अध्वानं समध्वाः । अध्वगता इत्यर्थः ।

'अत्यादयः क्रान्ताद्यर्थे द्वितीयया' (वा० 1336 सू. 780) इति प्रादि-  
समासः । 'कुगति प्रादय' (सू. 761) इति अय तत्पुरुषः । प्रादिः—१. ४.

चम्पूभारते—VIII 22

सरिदात्मजशासितोऽपि सन्  
स दुरध्वं न जहाति कौरवः ।  
इति चिन्तयतो भमाधुना  
हृदि सिद्धिः खलु संशयेशया ॥ 787 ॥

दुरध्वं दुर्मार्गम् । प्रादिसमासस्तत्पुरुषः ।

चम्पूभारते—I 75.

नृपस्य दूरीकृतपाशसंगमं  
यम विहायैकमुपेयुषो बधूम् ।  
अजसमूरीकृतपाशसंगमो  
यमोऽपः सन्निदधे खलागृहे ॥ 788 ॥

दूरीकृतः । चिब । 'ऊर्यादिचिब' (सू 762) इत्यादिना गतिसञ्ज्ञा ।  
'कुगति' (सू. 761) इति समासः । ऊरीकृतः । ऊर्यादिगतिसञ्ज्ञा । पूर्ववत् समासः ।

७६४ । आदरानादरयोः सदसती । ( १. ४. ६३ )

सत्कृत्य । असत्कृत्य ।

अस्मिन्नेव ग्रन्थे श्लो० 652 सदकृत सत्कृतवान् ।

७६५ । भूषणोऽलम् । ( १. ४. ६४ )

अलङ्कृत्य ।

७६८ । पुरोऽन्ययम् । ( १. ४. ६७ )

पुरस्कृत्य ।

चम्पूभारते—II. 76

ग.— तावत्सरभसमुपेत्य साक्षादादेष्टुमनाः प्रद्युम्न इव धृष्टद्युम्नः सायकैः साकं  
सकाशमुपनीत स्वयंवरदिदृक्षया सपरिवार प्रत्यासन्नमिव पत्न्यगपतिं चार्पं पुरस्कृत्य  
कन्याबलोकनधन्यान्राजान्यानेकमवादीत् ॥ 789 ॥

पुरस्कृत्य ।

७६९ । अस्तं च । ( १. ४. ६४ )

अस्तमिति मान्तमव्ययं गतिसंज्ञं स्यात् । अस्तंगत्य ।

७७२ । तिरोऽन्तर्धौ । ( १. ४. ७१ )

तिरोमूय ।

७७३ । विभाषा कृनि । ( १. ४. ७२ )

तिरस्कृत्य तिरःकृत्य । तिरः कृत्वा ।

७७५ । साध्यात्प्रभृतीनि च । ( १. ४. ७३ )

कृनि वा गतिसंज्ञानि स्युः ।

वा० ॥ चर्च्य इति वाच्यम् । ( 1142. )

साक्षात्कृत्य साक्षा कृत्वा । लवणकृत्य लवण कृत्वा । मान्तत्वं निपातनात् ।

भट्टिकान्ये—V 71.

मिथैव श्रीः श्रियंमन्या श्रीमन्मन्यो मृषा हरिः ।

साक्षात्कृत्यामिमन्येऽहं त्वा हरन्तीं श्रियः श्रियम् ॥ 790 ॥

साक्षात्कृत्य प्रत्यक्षीकृत्य । ' विभाषा कृञि ' ( सू 773 ) इत्यनुवर्तमाने  
' साक्षात्मभृतीनि च ' ( सू 775 ) इति गतिसञ्ज्ञा । गतिसमासे ल्यवादेशः ।

७७६ । अनत्याधान उरसिमनसी । ( १. ४. ७५ )

उरसिकृत्य उरसि कृत्वा । अभ्युपगम्येत्यर्थः । मनसिकृत्य मनसि कृत्वा । निश्चि-  
त्येत्यर्थः ।

नैषधे—V. 80.

दुर्लभं दिगधिपैः किममीभि-

स्तादृशं कथमहो मदधीनम् ।

ईदृशं मनसिकृत्य विरोध

नैषधेन समशायि चिराय ॥ 791 ॥

मनसिकृत्य ।

अत्याधानमुपश्लेषणं तत्र न । उरसि कृत्वा पाणिं शेते ।

अनर्घराषवे—IV 15

ग - ततश्च सापि शबरयोगिनी सुभीकमुजानुलोकेन सर्वमोहितयुरसिकृत्य तदैव  
निदेहाभिमुखी प्रस्थिता इति ॥ 792 ॥

उरसिकृत्य ।

अनर्घराषवे—V. 35.

सन्तो मनसिकृत्यैव प्रवृत्ताः कृत्यवस्तुनि ।

कस्य प्रतिशृणोति सा कर्मलेभ्यः श्रियं रविः ॥ 793 ॥

मनसिकृत्य निश्चिद्यः । गतिसंज्ञायाः समासे ल्यप् ।

उत्तररामचरिते — I. 24.

अलसललितमुग्धान्यध्वसंपातलेदा-  
दशिथिलपरिरम्भैर्दत्तसवाहनानि ।  
परिमृदितमृणालीदुर्बलान्यङ्गकानि  
त्वमुरसि मम कृत्वा यत्र निद्रामवाप्ता ॥ 794 ॥

त्वममोरसि अङ्गकानि कृत्वा निद्रामवाप्ता । उरसोऽत्याघान्त्वात्समासोऽत्र न ।  
अनत्याघान इति निषेधात् ।

७७७ । मध्येपदेनिवचने च । ( १. ४. ७६ )

एते कृष्णि वा गतिसंज्ञाः स्युरनत्याघाने । मध्येकृत्य मध्ये कृत्वा । पदेकृत्य  
पदे कृत्वा । निवचनेकृत्य निवचने कृत्वा । वाच नियम्येत्यर्थः ।

अनर्घराषवे—I 37

मध्येकृत्य घन घिनोति जलधिः स्वैरम्बुभिर्मेदिनीं  
हन्ति स्वै किरणैस्तमिस्रमरुण कृत्वान्तराले रविः ।  
त्व रामान्तरितश्च पालय निजैरेव प्रतापैः प्रजा-  
मीढक्रोऽपि परोपकारसुहृदामेष स्वभावो हि व. ॥ 795 ॥

मध्येकृत्य । अनेन गतिसंज्ञाया 'कुगति' (सू. 761) . इति समासे  
क्त्वो ल्यप् ।

७७८ । नित्य हस्तेपाणानुपयमने । ( १. ४. ७७ )

कृष्णि । उपयमनं विवाह । स्वीकारमालमित्यन्ये । हस्तेकृत्य । पाणौकृत्य ।

भट्टिकान्ये—V 16.

सहायवन्त उद्युक्ता बहवो निपुणाश्च याम् ।  
श्रियमाशासते लोका ता हस्तेकृत्य मा श्वसीः ॥ 796 ॥

हस्तेकृत्य स्वीकृत्य । अनेन गतिसंज्ञाया समासे ल्यवादेशः ।



चम्पुभारते—III, 76

तस्यामेव बहुमिमा स रजनौ सद्योऽनुकूलां रहः

पाणौकृत्य विलोकितोत्सवभरो द्वाभ्या हरिभ्यामपि ।

पौरैषूभयथा जनेष्ववलता पार्थेषु पार्थस्तथा

जाग्रत्सारथिविद्यया सह रथारूढः पुरान्निर्धयौ ॥ 797 ॥

पाणौकृत्य परिणीय ।

७८० । जीविकोपनिषदावौपम्ये । ( १. ४. ७९ )

जीविकामिव कृत्वा जीविकाकृत्य । उपनिषदमिव कृत्वा उपनिषत्कृत्य ।

प्रादिग्रहणमगत्यर्थम् । सुपुरुष ।

वा० । प्रादयो गताद्यर्थे प्रथमया । ( 1385 )

प्रगत आचार्य. प्राचार्य ।

वा० । अत्यादय क्रान्ताद्यर्थे द्वितीयया । ( 1386 )

अतिक्रान्तो मालामतिमाल ।

वा० । अवादय. क्रुष्टाद्यर्थे तृतीयया । ( 1387. )

अवक्रुष्ट कोकिलया अवकोकिल. ।

वा० । पर्यादय ग्लानाद्यर्थे चतुर्थ्या । ( 1388 )

परिग्लानोऽध्ययनाय पर्यध्ययनः ।

वा० । निरादयः क्रान्ताद्यर्थे पंचम्या । ( 1389 )

निष्क्रान्त कौशाम्ब्या निष्कौशाम्बिः ।

वा० । कर्मप्रवचनीयाना प्रतिषेधः । ( 1389 )

वृक्ष प्रति ।

अस्मिन्नेव ग्रन्थे श्लो० 787. दुरध्वम् । ' उपसर्गादध्वः ' ( सू. 953 )

इति समासान्तः ।

अस्मिन्नेव ग्रन्थे श्लो० 827. अतिक्रान्तेन सर्वमित्यतिसर्वेण ।

अस्मिन्नेव ग्रन्थे श्लो० 261 अधिगतो मूर्धानमधिमूर्धा मूर्धगतः । अत्या-  
दय इति समास इति मल्लिनाथः । अधिगतः प्राप्तो मूर्धा येनेति जयमङ्गला ।

माघे—I. 11.

निवर्त्य सोऽनुव्रजतः कृतानती-  
नतीन्द्रियज्ञाननिधिर्नभस्सदः ।  
समासदत्सादितदैत्यसंपदः  
पद महेन्द्रालयचारु चक्रिणः ॥ 798 ॥

अतीन्द्रियज्ञाननिधिः ।

रघुवंशे—III. 41.

तदङ्गनिष्यन्दजलेन लोचने  
प्रभृज्य पुष्येन पुरस्कृतः सताम् ।  
अतीन्द्रियेष्वप्युपपन्नदर्शनो  
ऋभूव भावेषु दिलीपनन्दन. ॥ 799 ॥

अतीन्द्रियेषु । अत्यादय इति समासः । ‘ द्विगुपासापन्न ’ (वा. 1545.  
सू. 812) इत्यादिना परवल्लिङ्गताप्रतिषेधाद्विशेष्यनिबन्धत्वम् ।

शेषसंदेशे—I. 48.

तत्र स्कन्दं नियतवसतिं पुष्पमेघीकृतात्मा  
पुष्पासारैः स्वपथतु भवान्योमगङ्गाजलाद्रैः ।  
रक्षाहेतोर्नवशशिभृता वासवीनां चमूना-  
मत्यादित्यं हुतवहमुखे संभृतं तद्धि तेजः ॥ 800 ॥

अतिकान्तमादित्यमत्यादित्यम् ।

नैषधे—III. 34.

संज्ञाप्य न, स्वध्वजभृत्यवर्गान्  
दैत्यारिरत्यञ्जनलास्यनुत्पै ।  
तत्संज्ञुत्वाभिसरोजपीताह  
घातुर्विलज्ज रमते रमायाम् ॥ 801 ॥

अतिकान्तमञ्जसत्यञ्जम् ।

भाषे—III 52.

क्षितिप्रतिष्ठोऽपि मुखारविन्दै-

र्वधूजनश्चन्द्रमधश्चकार ।

अतीतनक्षत्रपथानि यत्र

प्रासादशृङ्गाणि वृथाध्यरुक्षत् ॥ 802 ॥

अतीतानि नक्षत्रपथमतीतनक्षत्रपथानि । द्वितीयासमासः । 'द्विगुप्राप्तापन्न' (वा. 1545 सू. 812) इत्यादिना परवल्लिङ्गाप्रतिषेधः इति मल्लिनाथः । अतिनक्षत्रपथानीति स्यात् ।

असिन्नेव ग्रन्थे श्लो० 599 निष्क्रान्तो लङ्काया निर्लङ्कः । निरादय इत्यादिना गतिसमासः । 'द्विगु' (वा. 1545 सू. 812) इत्यादिना परवल्लिङ्गाप्रतिषेधाद्विशेष्यलिङ्गता ।

भट्टिकाव्ये—VI 46.

मुञ्चौ चकृततुस्तस्य निस्त्रिंशद्भ्यां रघूत्तमौ ।

स छिन्नबाहुरपतद्विह्वले हृलयन्भुवम् ॥ 803 ॥

त्रिंशतोऽङ्गुलिभ्यो निष्क्रान्तौ निस्त्रिंशौ खञ्जौ । उपकरणे सङ्ख्यायास्तत्पुरुषस्योपसङ्ख्यानं निस्त्रिंशद्वर्धम् इति उपप्रत्यये टिलोपः ।

मेघसंदेशे—I. 28.

वीचिक्षोभस्तनितविह्वगश्रेणिकाञ्चीगुणायाः

संसर्पन्त्याः स्वलितसुभगं दर्शितावर्तनामे ।

निर्विन्ध्यायाः पथि भव रसाभ्यन्तरः सन्निपत्य

स्त्रीणामाद्य प्रणयवचनं विभ्रमो हि प्रियेषु ॥ 804 ॥

निष्क्रान्ताया विन्ध्यान्निर्विन्ध्याया नद्याः । निरादय इति समासः ।

'द्विगु' (वा. 1545 सू. 812) इति परवल्लिङ्गाप्रतिषेधः ।

७८१ । तत्रोपपदं सप्तमीत्यम् । (३. १. ९२)

कुम्भादिवाचकं पदमुपपदसञ्ज्ञं स्मत् । तस्मिंश्च सत्येव वक्ष्यमाणः प्रत्ययः  
स्यात् ।

७८२। उपपदमतिङ् ( २. २ १९ )

उपपदं सुबन्तं समर्थेन नित्यं समस्यते । कुम्भं करोतीति कुम्भकारः ।

भट्टिकाव्ये—VI. 88.

स शत्रुलावौ मन्वानो राघवौ मलय गिरिम् ।

जगाम सपरीवारो व्योममायमिवोत्थितम् ॥ 805 ॥

शत्रून् लुनीत इति शत्रुलावौ । कर्मण्यण् । व्योम आकाशं मिमीत इति व्योममायः । तम् ।

भट्टिकाव्ये—VI. 89.

शर्मदं मारुति दूतं विषमस्थः कपिद्विपम् ।

शोकापनुदमव्यग्रं प्रायुङ्क्त कपिकुञ्जरः ॥ 806 ॥

विषमे तिष्ठतीति विषमस्थः । कप्रत्ययः । शर्मं ददातीति शर्मदस्तम् । कः । शोकापनुदतीति शोकापनुदस्तम् । क. । द्वाभ्यां पिबतीति द्विपः तम् । कः ।

भट्टिकाव्ये—VI. 91.

सुरापैरिव घूर्णाद्भिः शाखिभिः पवनाहतैः ।

ऋक्ष्यमूकमगाद्भृङ्गैः प्रगीतं सामगौरिव 807 ॥

सुरां पिबन्तीति सुरापाः । सामानि गायन्तीति सामगाः । उभयत्र टक् ।

भट्टिकाव्ये—VI. 92.

त मनोहरमागम्य गिरिं वर्महरौ कपि ।

वीरौ सुखाहरोऽवोचद्भिक्षुर्भिक्षार्हविग्रहः ॥ 808 ॥

भिक्षामर्हतीति भिक्षार्हः । अच् । मनो हरतीति मनोहरः । अच् । वर्म हरत इति वर्महरौ । क्वचधारणवयस्कौ । अच् । सुखमाहर्तुं शीकृत्यास्तीति सुखाहरः ।

भट्टिकाव्ये—VI. 93.

बलिनावभुमदीन्द्र युवां स्तम्बेरमाविव ।

आचक्षाथामिथ. कस्माच्छङ्करेणापि दुर्गमम् ॥ 809 ॥

स्तम्बे रमेते इति स्तम्बेरमौ । अच् । ' तत्पुरुषे कृति बहुलम् ' (सू. 972)  
इत्यलुक् । शङ्करेण । सज्ञायां अच् ।

भट्टिकान्ये—VI. 94.

व्यास गुहाशयैः क्रूरैः क्रव्याद्भिः स निशाचरैः ।  
तुङ्गशृङ्गतुरुच्छर्त्तं मानुषाणामगोचरम् ॥ 810 ॥

गुहासु शेते इति गुहाशयाः तैः गुहाशयैः । अच् । निशासु चरन्तीति  
निशाचराः । ट. । क्रव्यमदन्तीति क्रव्यादः तैः क्रव्याद्भिः । विच् ।

भट्टिकान्ये—VI 95

सत्त्वमेजयसिंहाढ्यांस्तनन्धयसमत्विषौ ।  
कथं नाडिन्धमान्मार्गानागतौ विषमोपलान् ॥ 811 ॥

सत्त्वानेजयन्तीति सत्त्वमेजयाः । खश् । नाडीर्धमन्तीति नाडिन्धमान् ।  
खश् । स्तनं धयन्तीति स्तनंधयाः । खश् ।

भट्टिकान्ये—VI. 96

उत्तीर्णौ वा कथं भीमाः सरित्. कूलमुद्रहाः ।  
आसादितौ कथं ब्रूतं न गजै. कूलमुद्रुजैः ॥ 812 ॥

कूलान्युद्रुजन्तीति कूलमुद्रुजाः । कूलानि उद्रहन्ती उक्तस्य वहन्तीति  
कूलमुद्रहाः । उभयत्र खश् ।

भट्टिकान्ये—VI 97

रामोऽवोचद्धनूमन्तमावामभ्रंलिहं गिरिम् ।  
एव विद्वन्पितुः कामात्पान्तावल्पंपचान्मुनीन् ॥ 813 ॥

अभ्रं लेदीत्यभ्रलिहम् । खश् । अल्पं पचन्तीत्यल्पंपचान् । खश् ।

भट्टिकान्ये—VI 98

अमितपचमीशान सर्वभोगीणमुत्तमम् ।  
आवयोः पितरं विद्धि ख्यात दशरथ भुवि ॥ 814 ॥

मितं पचतीति मितंपचः । खश् ।

भट्टिकाव्ये—VI. 99

छलेन दधितारण्याद्रक्षसारुन्तुदेन नः ।

असूर्यपश्यया मूर्त्या हता ता मृगयावहे ॥ 815 ॥

अरु तुदतीत्यरुन्तुदस्तेन । खश् । सूर्यं न पश्यन्तीत्यसूर्यपश्या । तथा ।

खश् ।

भट्टिकाव्ये—VI 100

प्रत्यूचे मारुती राममस्ति वालीति वानरः ।

शमयेदपि संग्रामे यो ललाटन्तपं रविम् ॥ 816 ॥

ललाट तपतीति ललाटन्तपस्तम् । खश् ।

भट्टिकाव्ये—VI 101

उग्रंपश्येन सुग्रीवस्तेन आत्रा निराकृतः ।

तस्य मित्रीयतो दूतः सप्राप्तोऽस्मि वंशवदः ॥ 817 ॥

उग्र पश्यतीत्युग्रंपश्यः । पापदर्शी । खश् । मुम् । वंशं वदतीति वंशवदः ।

खच् ।

अस्मिन्नेव ग्रन्थे श्लो० 499. द्विषतस्तापयतीति द्विषन्तपस्तम् ।

भट्टिकाव्ये—VI. 103.

वाचंयमोऽहमनृते सत्यमेव ब्रवीमि ते ।

एहि सर्वसह मित्रं सुग्रीव कुरु वानरम् ॥ 818 ॥

वाचं यच्छतीति वाचंयमो मौनव्रती । वाचयम इति निपातनान्मुम् ।

सर्वं सहत इति सर्वसहस्तम् । खश्, मुम् ।

भट्टिकाव्ये—VI. 104.

सर्वङ्कषयशःशालं रामकल्पतरुं कपिः ।

आदायाभ्रङ्कषं प्रायश्चमलय फलशालिनम् ॥ 819 ॥

सर्वं कषतीति सर्वकषाणि । अन्नं कषतीति अभ्रङ्कषम् । उभयत्रापि

खचि मुम् ।

भट्टिकान्ये—VI 106.

मेघंकरमिवायान्तमृत्तुं राम क्लृमान्वितः ।

दृष्ट्वा मेने न सुग्रीवो बालिभानुं भयङ्करम् ॥ 820 ॥

मेघान्करोतीति मेघंकरस्तम् । खच् । मुम् । भयं करोतीति भयंकरस्तम् ।

अस्मिन्नेव ग्रन्थे श्लो० 625. प्रियं कुरुत इति प्रियकरौ । क्षेम कुर्वन्तीति  
क्षेमंकराणि । उभयत्र खचि मुम् ।

भट्टिकान्ये—VI 107.

आशितभ्रवमुत्कृष्टं वलित शयित स्थितम् ।

बहूमन्यत काकुत्स्थः कपीना स्वेच्छया कृतम् ॥ 821 ॥

आशित इति आङ्पूर्वादश्नातेरविवक्षिते कर्मणि कर्तरि क्तः । आशितस्य भावः  
आशितंभवः । भावे खच् ।

भट्टिकान्ये—VI 108.

ततो बलिन्दमग्रस्यं कपिर्विश्वम्भराधिपम् ।

सुग्रीवः प्राब्रवोद्रामं बालिनो युधि विक्रमम् ॥ 822 ॥

बलिं दमयतीति बलिन्दमः विष्णुः । विश्व विभतीति विश्वम्भरा भूमिः ।  
उभयत्र संज्ञाया खच् ।

भट्टिकान्ये—VI. 109.

वसुन्धरायां कृत्स्नायां नास्ति बालिसमो बली ।

हृदयङ्गममेतत्त्वा ब्रवीमि न पराभवम् ॥ 823 ॥

वसूनि धारयतीति वसुन्धरा । संज्ञाया खच् । हृदयं गच्छतीति हृदयङ्गमम् ।  
हृद्गतम् । खच् ।

भट्टिकान्ये—VI. 110.

दूरगौरन्तगौर्वाणैर्भवानत्यन्तगः श्रियः ।

अस्मि सक्रन्दन्स्य स्यात् क्रुद्धः किमुत बालिनः ॥ 824 ॥

दूरगौर्दूरगामिभिः । अन्तगौः । अत्यन्तगः । छः ।

भट्टिकाव्ये—VI 111.

वरेण तु मुनेर्वाली सजातो दस्युहो रणे ।

अवार्यप्रसरः प्रातरुद्यन्निव तमोऽपहः ॥ 825 ॥

दस्युहः दस्यून्वध्यात् । आशीरर्थे हन्तेर्डः । तमांसि अपहन्तीति तमोऽपहः ।  
हन्तेरपपूर्वाङ्गः ।

भट्टिकाव्ये—VI. 112.

अतिप्रियत्वान्न हि मे कातरं प्रतिपद्यते ।

चेतो बालिनधं राम क्लेशापहमुपस्थितम् ॥ 826 ॥

क्लेशानपहन्तीति क्लेशापहम् । डः ।

भट्टिकाव्ये—VI 113.

शीर्षघातिनमायातमरीणां त्वां विलोकयन् ।

पतिघ्नलक्षणोपेतां मन्येऽहं बालिनः स्त्रियम् ॥ 827 ॥

शीर्षाणि हन्तीति शीर्षघातिनम् । गिनिः । पतिं हन्तीति पतिघ्नम् । टक् ।

भट्टिकाव्ये—VI. 114.

शत्रुघ्नान्युधि हस्तिघ्नो गिरीन्दिक्षप्यन्नकृत्रिमान् ।

शिल्पिभिः पाणिचैः क्रुद्धस्त्वया जय्यो ह्युपायवान् ॥ 828 ॥

हस्तिनो हन्तु शीलो हस्तिघ्नः टक् । शत्रून्वन्तीति शत्रुघ्नान् । टक् । पाणी-  
घ्नन्तीति पाणिचैः । निपातनाङ्कः । टिलोपः ।

अस्मिन्नेव ग्रन्थे श्लो० 541 अनाढ्यः आढ्यः क्रियतेऽनेनेति आढ्यङ्करणम् ।  
अप्रियं प्रियं क्रियतेऽनेनेति प्रियङ्करणम् । उभयत्र ख्युन् ।

अस्मिन्नेव ग्रन्थे श्लो० 540 अप्रिय प्रियो भवन् प्रियंभालुकः । खुकन् ।  
अप्रियः प्रियो भवन् प्रियंभविष्णुः । स्त्रिष्णुच् ।



भट्टिकाव्ये VI. 117

जिज्ञासो शक्तिमन्त्राणां रामोऽन्यूनधियः कपे ।

अमिनत्प्रतिपत्त्यर्थं सप्त व्योमस्पृशस्तरून् ॥ 829 ॥

व्योमस्पृशः । किन् ।

भट्टिकाव्ये—VI. 118.

ततो वालिपशौ वध्ये रामर्त्विग्जितसाध्वसः ।

अभ्यभून्निलयं प्रातु सुग्रीवो निनदन्दधृक् ॥ 830 ॥

ऋतौ यजति ऋतु वा यजति ऋतुपयुक्तो वा यजतीति ऋत्विक् । ऋतु-  
पूर्वाद्यजेः किन् ।

भट्टिकाव्ये—VI. 120

व्याथच्छमानयोर्मूढो भेदे सदृशयोस्तयोः ।

बाणमुद्यतमायसीदिक्ष्वकुकुरुनन्दनः ॥ 831 ॥

सदृशयोः समानयोः । समानोपपदाद् दृशे. कञ् । 'दृश' ( सू. 1017 )  
इति समानस्य समाव. ।

भट्टिकाव्ये—VI. 121.

ऋश्यमूकमगात्कान्तं कपिर्मृगसदृग्दुतम् ।

किङ्किन्धाद्रिसदात्यर्थं निष्पिष्ट. कोष्णमुच्छ्वसन् ॥ 832 ॥

किं किं दधातीति किङ्किन्धा । गुहा । 'आतोऽनुपसर्गे कः' ( सू. 2915 )  
इति कः । पारस्करादित्वात्पुट् । तस्या अद्रिः । तत्र सीदतीति तत्सदा । किप् ।  
सदृक् । समानोपपदाद् दृशे. किन् ।

भट्टिकाव्ये—VI. 122.

कृत्वा वालिद्रुहं रामो मालया सविशेषणम् ।

अङ्गदस्वं पुनर्हेन्तुं कपिनाहायथदणे ॥ 833 ॥

वाल्लिने द्रुहतीति वालिद्रुहम् । किप् । अङ्गदं सूत इति अङ्गदस्वः । किप् ।

भट्टिकाव्ये—VI. 123.

तयोर्बानरसेनान्योः सप्रहारे तनुच्छिदम् ।

वालिनो दूरभाग्रामो बाष्पं प्राणादमत्यजत् ॥ 834 ॥

सेनान्योः । क्विप् । दूरभाक् । ण्विः । तनुच्छिदम् । क्विप् । प्राणान्तीति प्राणादम् । विट् ।

भट्टिकाव्ये—VI. 124 - 125.

अथ बाणेन जविना तेन विद्धो महाकपिः ।

क्रव्यात्तासकरं नादं कुर्वन् कामदुघोऽर्थिनाम् ॥ 835 ॥

अग्रेगावा च शूराणामभिभू सर्वविद्विषाम् ।

शंस्थरूपस्थिरप्रज्ञः पपात सहसा भुवि ॥ 836 ॥

कामान्देग्धीति कामदुघः । कप् । अग्रे गच्छतीति अग्रेगावा । गमेर्वनिप् । शमि सुखे तिष्ठतीति शस्थः । कप्रत्यय । क्रव्यमदन्तीति क्रव्यादः । आमर्मांस-भक्षकः । विट् ।

भट्टिकाव्ये—VI. 126.

वालिनं पतित दृष्ट्वा वानरा रिपुघातिनम् ।

बान्धवक्रोशिनो भेजुरनथाः ककुभो दश ॥ 837 ॥

रिपून्हन्तीति रिपुघातिनम् । ताच्छील्ये णिनिः । बान्धव इव क्रोशन्तीति बान्धवक्रोशिनः । 'कर्तर्युपमाने' (सू. 2989) इति णिनिः ।

भट्टिकाव्ये—VI. 127.

विम्दाशरधिमित्यूचुर्मुनयो वनवर्तिनः ।

उभेयुर्मधुपायिन्यः क्रोशन्त्यस्त कपिलियः ॥ 838 ॥

वने वर्तन्ते शास्त्रतो नियमादिति वनवर्तिनः । 'व्रते' (सू. 2990) इति णिनिः । मधु पिबन्ति अभीक्ष्णमिति मधुपायिन्यः । आभीक्ष्ण्ये णिनिः ।

भट्टिकाव्ये—VI. 128.

राममुचैरुपलब्ध शूराणां कपिषु ।

व्यधेद्वश्या श्यायन् साधुमन्यमसाधुनम् ॥ 839 ॥

शूरमात्मान मन्यत इति शूरमानी । मन्यतेर्णिनिः । साधुमात्मान मन्यत इति साधुमन्यम् । खश् ।

भट्टिकान्ये—VI 129

मृषासि त्व हविर्याजी राषव च्छद्मतापसः ।

अन्यव्यासक्तघातित्वाद्ब्रह्मघनां पापसंमित ॥ 840 ॥

हविषा इष्टवान् हविर्याजी । 'करणे यज' (सू. 2996) इति भूते णिनिः । अन्यव्यासक्त हतवान् अन्यव्यासक्तघाती । 'कर्मणि हनः' (सू. 2997) इति भूते णिनिः । ब्रह्माण हतवता ब्रह्मज्ञाम् । क्विप् ।

भट्टिकान्ये—VI 130

पापकृत्सुकृतां मध्ये राज्ञ. पुण्यकृतः सुत. ।

मामपापं दुराचार किं निहत्याभिघास्यति ॥ 841 ॥

पुण्यं कृतवान् पुण्यकृत् । तस्य । पापं कृतवान् पापकृत् । सुकृताम् । सर्वत्र भूते क्विप् ।

भट्टिकान्ये—VI. 131.

अग्निचित्सोमसुद्राजा रथचक्रचिदादिषु ।

अनलेष्विष्टवान्कस्माच्च त्वयापेक्षितः पिता ॥ 842 ॥

अग्निं चितवान् अग्निचित् । क्विप् । सोम सुतवान् सोमसुत् । क्विप् । रथ-चक्रमिव चीयत इति रथचक्रचित् । क्विप् ।

भट्टिकान्ये—VI. 132

मांसविक्रयिणः कर्म व्याघस्यापि विगर्हितम् ।

मां व्रता भवताकारि निःशङ्क पापदृश्वन्ना ॥ 483 ॥

पाप दृष्टवान्पापदृश्वा । क्विप् । मांस विक्रीतवान् मांसविक्रयी । कुत्सा-श्चामिनिः ।

भट्टिकान्ये—VI. 133.

बुद्धिपूर्वं द्रुवन्न त्वां राजकृत्वा पिता स्वस्वम् ।

सहयुष्वानमन्येन योऽहिन्नो मामनग्रासम् ॥ 844 ॥

राजानं कृतवान्राजकृत्वा । कनिप् । सहयुध्वानं सहयुद्धवन्तम् । कनिप् ।

भट्टिकाव्ये—VI. 134

पञ्च पञ्चनखा भक्ष्या ये प्रोक्ता. कृतजैर्द्विजैः ।

कौसल्याज शशादीना तेषा नैकोऽप्यह कपिः ॥ 845 ॥

कृते जातैः कृतजैः । 'सप्तम्या जनेर्डः' (सू. 3007) इति डः ।  
द्विजातैर्द्विजैः । 'अन्येष्वपि दृश्यते' (सू. 3011) इति डः । कौसल्याया जात  
कौसल्याज । 'पचम्यामजातौ' (सू. 3008) इति डः ।

भट्टिकाव्ये—VI 135.

कथं दुःस्थः स्वय धर्मे प्रजास्त्वं पालयिष्यसि ।

आत्मानुजस्य जिहेषि सौमित्रेस्त्व कथ न वा ॥ 846 ॥

प्रजाताः प्रजाः । डः । आत्मानमनुजात आत्मानुजः । 'अनौ कर्मणि'  
(सू. 3010) इति डः ।

७८३ । अमैवाव्ययेन । ( २. २. २० )

खादुक्कारम् ।

भट्टिकाव्ये—V 39.

त भीतंकारमाक्रुश्य रावण. प्रत्यभाषत ।

यातयाम विजितवान् स रामं यदि किं ततः ॥ 847 ॥

भीतं कृत्वा भीतकारम् । 'कर्मण्याक्रोश' (सू. 3346) इति खमुच् ।

अस्मिन्नेव ग्रन्थे श्लो० 735. साकल्येन मासशोणिते सन्दर्श्य मांसशोणित-  
सन्दर्शम् । णमुल् । तुण्डेन घातो यस्मिन्कर्मणि तत्तुण्डघातम् इति बहुव्रीहिः ।  
'करणे हन.' (सू. 3358) इति णमुलन्तत्वे पादघातं हन्तीतिवत् 'कषादिषु'  
(सू. 3367) इति यथाविध्यनुप्रयोगः स्यात् ।

भट्टिकाव्ये—III. 49.

समूलकाषं चक्रू रदन्तो

रामान्तिक वृद्धितमन्युवेगाः ।

आवेदयन्तः क्षितिपालमुच्चैः-

कारं मृत रामवियोगशोकात् ॥ 848 ॥

समूल कषित्वा समूलकाषम् चकषुः ।

भट्टिकाव्ये—I 2

सोऽधैष्ट वेदान् त्रिदशानयष्ट

पितृनताप्सीत्सममस्त बन्धुन् ।

व्यजेष्ट षड्वर्गमरस्त नीतौ

समूलघातं न्यवधीदरीक्ष ॥ 849 ॥

समूल हत्वा समूलघातम् ।

७८४ । तृतीयाप्रभृतीन्यन्यतरस्याम् । ( २. २. २१ )

‘उपदशस्तृतीयायाम्’ ( सू. ३३६८ ) इत्यादीन्युपदान्यमन्तेनाव्ययेन सह वा समस्यन्ते । मूलकेनोपदश मूलकोपदशम् ।

माषे—XVIII. 77.

म्लानिच्छेदि क्षुत्प्रबोधाय पीत्वा

रक्तारिष्ट शोषिताजीर्णशेषम् ।

स्वादुंकार कालखण्डोपदश

कोष्टा डिम्भं व्यष्वणद्वयस्वनच्च ॥ 850 ॥

स्वादुंकार स्वादुकृत्य । ‘स्वादुमि णमुल्’ ( सू. ३३४७ ) कालखण्डेन यकृता उपदश्य कालखण्डोपदशम् ।

अस्मिन्नेव ग्रन्थे श्लो० ७४. बाहुभ्यामुपपीडय बाहूपपीडम् । ‘सप्तम्या’ ( सू. ३३७० ) चकारात्तृतीयाया च ।

नैषधे—VI. 78.

सलीलमालिङ्गनयोपपीड-

मनामर्थं पृच्छति वासवस्त्वाम् ।

शेषस्त्वदाश्लेषकथापनिद्वै-

स्तद्रोमभिः सन्दिदिशे भवत्यै ॥ 851 ॥

विकल्पादसमासः ।

अस्मिन्नेव ग्रन्थे श्लो० 730. महेन्द्रलोकप्रतिमां महेन्द्रलोकेन प्रतिमाम् ।  
अमेति योगविभागात्समासः ।

७८५ । । क्त्वा च । ( २. २. २२ )

तृतीयाप्रभृतीन्युपपदानि क्त्वान्तेन सह वा समस्यन्ते ।

भट्टिकाव्ये—V 95

त्रस्यन्तीं ता समादाय यातो रात्रिचराल्यम् ।

तूष्णींभूय भयादासाचक्रिरे मृगपक्षिण ॥ 852 ॥

तूष्णींभूय । 'तूष्णीमि भुवः' (सू. 3385) इति पक्षे क्त्वाप्रत्ययः ।  
क्त्वा चेति पक्षे समासे क्तो ल्यवादेशः ।

७८६ । तत्पुरुषस्याङ्गलेः सङ्ख्याव्ययादेः । ( ५. ४. ८६ )

सङ्ख्याव्ययादेरङ्गुल्यन्तस्य तत्पुरुषस्य समासान्तोऽच् स्यात् । द्वे अङ्गुली  
प्रमाणमस्य द्व्यङ्गुलं दारु । निर्गतमङ्गुलिभ्यो निरङ्गुलम् ।

७८७ । अहः सर्वैकदेशसङ्ख्यातपुण्याच्च रात्रेः ( ५. ४. ८७ )

एभ्यो रात्रेरच् स्यात् । चात्सङ्ख्याव्ययादेः । अहश्च रात्रिश्च अहोरात्रः । सर्वा  
रात्रिः सर्वरात्रः । पूर्वं रात्रेः पूर्वरात्रः । सङ्ख्यातरात्रः । पुण्यरात्रः । द्वयोः रात्र्योः  
समाहारः द्विरात्रम् । सङ्ख्यापूर्वं रात्रं क्लीबम् । अतिक्रान्तो रात्रिमतिरात्रः ।

अस्मिन्नेव ग्रन्थे श्लो० 687. सर्वा रात्रयः सर्वरात्राः । 'पूर्वकाल'  
(सू. 726) इति समासः । अनेन समासान्तोऽच् । 'रात्राद्वाहाः पुंसि'  
(सू. 814) इति पुंस्त्वम् ।

अस्मिन्नेव ग्रन्थे श्लो० 734. सर्वेषां रात्रौ सर्वरात्रः तम् । पूर्ववत् ।

अस्मिन्नेव ग्रन्थे श्लो० 614. अर्ध रात्रेरर्धरात्रः । 'अर्धं नपुसकं' (सू. 713) इति एकदेशिसमासः । अनेन समासान्तोऽच् । 'रात्राहाहाः पुंसि' (सू. 814) इति पुस्त्वम् ।

अस्मिन्नेव ग्रन्थे श्लो० 722 अपरः रात्रे अपररात्रः । 'पूर्वापर' (सू. 712) इत्यादिना एकदेशिसमासः । अनेन समासान्तोऽच् । पूर्ववत्पुस्त्वम् ।

अस्मिन्नेव ग्रन्थे श्लो० 723 अपररात्रजागरूकः पूर्ववत् ।

अस्मिन्नेव ग्रन्थे श्लो० 99. पश्चिमा चासौ रात्रिश्च पश्चिमरात्रिः । विशेषण-समासः । न तु पश्चिमं रात्रेरित्येकदेशिसमासः । तद्विधायके 'पूर्वापर' (सू. 737) इति सूत्रे पश्चिमशब्दाग्रहणात् ।

७८८ । राजाहःसखिभ्यष्टच् । (५. ४. ९१)

एतदन्तात्तत्पुरुषाष्टच् स्यात् । परमराज । अतिराजी । कृष्णसखः ।

७८९ । अह्वष्टखोरेव । (६. ४. १४५)

एतयोरेव परतोऽह्वष्टिलोपः स्यान्नान्यत्र । उत्तमाहः । टचि टिलोपः । द्वे अहनी भृतो द्व्यहीनः क्रतुः । तद्वितार्थे द्विगुः । 'तमधीष्टः' (सू. 1744) इत्यधिकारे 'द्विगोर्वा' (सू. 1750) इत्यनुवृत्तौ 'रात्र्यहःसंवत्सराच्च' (सू. 1751) इति खः । टिलोपः ।

अस्मिन्नेव ग्रन्थे श्लो० 742 दशानामहां समाहरो दशाहः । 'तद्वितार्थ' (सू. 728) इत्यादिना समासः । समाहारस्यैकत्वादेकवचनम् । 'राजाहःसखिभ्यः' (सू. 788) इति टचि टिलोपः । 'रात्राहा' (सू. 814) इति पुस्त्वम् । ततस्तसिल् ।

अस्मिन्नेव ग्रन्थे श्लो० 431. त्रयाणामहां समाहारः । त्र्यहः । पूर्ववत् ।

अस्मिन्नेव ग्रन्थे श्लो० 14. अनूपानां राजा अनूपराजः । अनेन टच् ।

मावे—XX. 71.

मधुरैरिति भूषसा स मेथैः

प्रथमं प्रत्युक्त वारिमिर्दिदीपे ।

पवमानसखस्ततः क्रमेण

प्रणयक्रोध इवाशमद्विवादैः ॥ ८५३ ॥

पवमानस्य सखा पवमानसखः अग्निः । टच् । तत्पुरुषः । ‘ रोहिताश्वो वायुसखा ’ इत्यसमासान्तपाठेन बहुव्रीहिमाह स्वामी ।

अनर्घराघवे—III. ३३

उत्पादयन्कमपि कौणपकोटिहोम

तेजोहुताशनसमिन्धनसामिधेनीम् ।

यत्ताटकामकृत बालसखैः पृषत्कै-

रीषज्जय. स्फुटमनेन दशाननोऽपि ॥ ॥८५४ ॥

बालस्य सखायो बालसखाः। टच् ।

अस्मिन्नेव ग्रन्थे श्लो० ६९५ विबुधानां सखा विबुधसखः । ‘ न पूजनात् ’ ( सू. ९५४. ) ‘ नवस्तत्पुरुषात् ’ ( सू. ९५६ ) टच्प्रतिषेधः ।

७९० । अहोऽह एतेभ्यः । ( ५. ४. ८८. )

‘ अहःसर्वैकदेश ’ ( सू. ७८७ ) इत्यत्रोक्तेभ्यः सर्वादिभ्य. परस्याहन्शब्दस्याह्लादेशः स्यात् समासान्ते परे ।

७९१ । अहोऽदन्तात् । ( ८. ४. ७ )

रेफात्परस्याह्लादेशस्य नस्य णः स्यात् । सर्वाहः । पूर्वाहः । संख्याताहः ।

अस्मिन्नेव ग्रन्थे श्लो० ७२०. पूर्वमह पूर्वाहः । तस्मिन् । ‘ पूर्वापर ’ ( सू. ७१२ ) इत्यादिना एकदेशिसमासः । ‘ राजाहः ’ ( सू. ७८८ ) इति टच् । ‘ अहोऽह ’ ( सू. ७९० ) इत्याह्लादेशः । ‘ अहोऽदन्तात् ’ ( सू. ७९१ ) इति णत्वम् ।

अस्मिन्नेव ग्रन्थे श्लो० ७२१. अपरोऽपरभागोऽहोऽपराहः । पूर्ववत् ।

७९२ । शुभ्रादिषु च । ( ८. ४. ३९ )

एषु णत्व न स्यात् । शुभ्रादिः— ८. ११.



मट्टिकान्ये—IX 109

रोषभीममुखेनैव क्षुभ्रतोक्ते पुवगमः ।  
प्रोचे सानुनयं वाक्यं रावण स्वार्थसिद्धये ॥ 855 ॥

क्षुभ्रता क्षुभ्रता / णत्वप्रतिषेध. ।

माघे—IX 42.

ककुभा मुत्तानि सहसोज्ज्वलयन्  
दधदाकुल्वमधिकं रतये ।  
अदिदीपदिन्दुरपरो दहनः  
कुसुमेषुमत्तिनयनप्रभवः ॥ 856 ॥

कुमारसंभवे—VII. 69.

इत्योषधिप्रस्थविलासिनीना  
शृण्वन्कथाः श्रोत्रसुखास्त्रिनेत्रः ।  
केयूरचूर्णीकृतलाजमुष्टिं  
हिमालयस्यालयमाससाद ॥ 857 ॥

त्रिनेत्रत्तिनयनशब्दयो. क्षुभ्रादित्वात् णत्वम् ।

रघुवशे—XV. 54

रघुनाथोऽप्यगस्त्येन मार्गसन्दर्शितात्मना ।  
महौजसा संयुयुजे शरत्काल इवेन्दुना ॥ 858 ॥

रघुनाथेत्यत्र क्षुभ्रादित्वाण्णत्वाभावः ।

७९३ । न सङ्ख्यादेः समाहारे । ( ५. ४. ८९ )

समाहारे वर्तमानस्य सख्यादेरहादेशो न स्यात् । द्वयोरहोः समाहारः द्वयहः ।  
त्र्यहः ।

अस्मिन्नेव ग्रन्थे श्लो० 742. दशानामहं समाहारः दशाहः । 'तद्वितार्थ' (सू. 728) इत्यादिना समासः । समाहारस्यैकत्वादेकवचनम् । 'राजाहः' (सू. 788) इति टच् । 'रात्राहा' (सू. 814) इति पुंस्त्वम् । अनेनाहादेशाभावः ।

अस्मिन्नेव ग्रन्थे श्लो० 431 त्र्यहात् । पूर्ववत् ।

७९४ । उत्तमैकाभ्यां च ( ५. ४. ९० )

आभ्यामहादेशो न । उत्तमशब्दोऽन्त्यार्थः पुण्यशब्दमाह । पुण्यैकाभ्याम् इत्येव सूत्रयितुमुचितम् । पुण्याहम् । सुदिनाहम् । सुदिनशब्दः प्रशस्तवाची । एकाहः ।

७९५ । अग्रान्यायामुरसः । ( ५. ४. ९३ )

टच् स्यात् । अश्वानामुर इवाश्वोरसम् । मुख्योऽश्व इत्यर्थः ।

७९६ । अनोऽश्मायःसरसां जातिसंज्ञयोः ( ५. ४. ९४ )

टच् स्यात् जातौ संज्ञाया च । उपानसम् । अमृताश्मः । कालायसम् । मण्डूकसरसम् । इति जातिः । महानसम् । पिण्डाश्मः । लोहितायसम् । जलसरसम् । इति संज्ञा ।

चम्पूभारते—VI 43.

सायं महानसशयं शनकैर्ययौ सा

भीम रहः प्रथुशरावकृतोपधानम् ।

धूमाधिरोहमलिनं वसनं वसान

नीलाम्बुवाहपरिवीतमिवाचलेन्द्रम् ॥ 859 ॥

७९७ । ग्रामकौटाभ्यां च तक्ष्णः । ( ५. ४. ९५ )

ग्रामस्य तक्षा ग्रामतक्षः । कुट्या भवः कौटः । कौटध्वासौ तक्षा च कौटतक्षः । 'ग्रामाधीनो ग्रामतक्षः कौटतक्षोऽनधीनकः' II ५. 9. इत्यमरः ।

७९८ । अतोः शुनः । ( ५. ४. ९६ )

अतिक्रान्तः श्वानमतिश्वो वराहः । अतिश्वी सेना । टित्वान् डीप् । 'अत्यादयः' इति सञ्ज्ञसः ।

८०१ । नावो द्विगोः । ( ५. ४. ९९ )

नौशब्दान्ताद् द्विगोश्च स्यात् ।

८०२ । अर्धाच्च । ( ५. ४. १०० )

अर्धाब्जावष्टच् स्यात् नावोऽर्धमर्धनावम् । 'अर्धं नपुंसकम्' (सू. 713)  
इत्येकदेशिसमास ।

८०४ । द्वित्रिभ्यामञ्जलेः । (५. ४. १०२)

टञ्जा स्याद् द्विगौ । द्व्यञ्जल द्व्यञ्जलि ।

अस्मिन्नेव ग्रन्थे श्लो० 648 द्वावञ्जली समाहृतौ द्व्यञ्जलम् । 'तद्वितार्थ'  
(सू. 728) इत्यादिना समास । अनेन टच् । तद्वितलुकि न समासान्तः । द्वाभ्या-  
मञ्जलिभ्या क्रीत द्व्यञ्जलि ।

८०५ । ब्रह्मणो जानपदाख्यायाम् । (५. ४. १०४)

ब्रह्मान्तात्तत्पुरुषाट्च् स्यात् समासेन जानपदत्वमाख्यायते चेत् । सुराष्ट्रे ब्रह्मा  
सुराष्ट्रब्रह्मः ।

८०६ । कुमहद्ब्रह्मामन्यतरस्याम् । (५. ४. १०५)

आभ्या ब्रह्मणो वा टच् स्यात् तत्पुरुषे । कुत्सितो ब्रह्मा कुब्रह्मः कुब्रह्मा ।  
'कुगतिप्रादयः' (सू. 761) इति समास ।

अस्मिन्नेव ग्रन्थे श्लो० 731 कुत्सितो ब्रह्मा कुब्रह्म कुब्रह्मा वा । तस्य यज्ञके  
कुब्रह्मयज्ञके ।

भट्टिकाव्ये—IV 12

त्रातीनव्यालदीप्रास्त्र सुत्वन परिपूजयन् ।

पर्षद्वलान्महाब्रह्मैराट नैकटिकाश्रमान् ॥ 860 ॥

महान्तो ब्रह्माणो महाब्रह्माः । 'सन्महत्' (सू. 740) इति समास ।  
समासान्तष्टच् ।

भट्टिकाव्ये—I 4.

पुण्यो महाब्रह्मसमूहजुष्टः

सन्तर्पणो नाकसदां वरेण्यः ।

जज्वाल लोकस्थितये स राजा

यथाऽध्वरे बहिरभिप्रणीतः ॥ 861 ॥

महाब्रह्माः महाब्रह्माणो वा । तेषा समूहः ।

८०७ । आन्महतः समानाधिकरणजातीययोः । ( ६. ३. ४६ )

महत आकारोऽन्तादेश स्यात्समानाधिकरणे उत्तरपदे जातीये च परे । महा-  
ब्रह्मः महाब्रह्मा । महादेव । महाजातीय । समानाधिकरणे किम् । महतः सेवा  
महत्सेवा ।

चम्पूरामायणे—III. 1.

प्रविश्य विपिन महत्तदनु मैथिलीवल्लभो

महाबलसमन्वितश्चलितनीलशैलच्छविः ।

निशाचरदवानलप्रशमनं विधातु शरै-

श्चचार सशरासन. सुरपथे तटित्वानिव ॥ 862 ॥

महच्च तद्बल च महाबलम् ।

वा० । अष्टनः कपाले हविषि । ( 3951. )

अष्टसु कपालेषु संस्कृतः पुरोडाशः अष्टकपालः ।

वा० । गवि च युक्ते । ( 3952. )

अष्टागव शकटम् ।

८०८ । द्व्यष्टनः संख्यायामबहुव्रीह्यशीत्योः । ( ६. ३. ४७ )

आत्स्यात् । द्वौ च दश च द्वादश । द्व्यष्टिका दशेति वा । द्वाविंशतिः  
अष्टादश । अष्टाविंशतिः । अबहुव्रीह्यशीत्योः किम् । द्वित्राः । द्व्यशीतिः ।

वा० । प्राक्शतादिति वक्तव्यम् । ( 3953. )

नैषधे—I. 5.

अमुष्य विद्या रसनाग्रनर्तकी

त्रयीव नीताङ्गुणेन विस्तम् ।

अगाहताष्टादशतां जिगीषया

नवद्वयद्वीपपृथग्जयश्रियाम् ॥ 863 ॥

अष्टादश ।

भट्टिकान्ये—XVII 40—41.

दोषैररमतैमिस्ते पितात्यज्यत यैर्मया ।

ततोऽरुष्यदनर्दच्च द्विविंशतिभिरेव च ॥ 864 ॥

शरैरतायडड्ढन्तु पचत्रिंशतिभिर्नृपम् ।

रावणिस्तस्य सौमित्रिरमश्नाच्चतुरो हयान् ॥ 865 ॥

द्वे विंशती येषामिति बहुव्रीहि । तेन द्व्यष्टन इत्यात्व न । द्वौ च विंशतिश्चोर्द्धन्द्वे द्वाविंशतिरिति स्यात् । पूरणार्थे द्वाविंशतितम द्वाविंशः ।

८०९ । त्रेस्त्रयः । ( ६. ३. ४८ )

त्रिंशब्दस्य त्रयादेशः स्यात् । त्रयोदश । त्रयोविंशति ।

अनर्घराषवे—III 2

तयस्त्रिंशत्कोटिर्त्रिदशमयमूर्तेर्भगवत्.

सहस्राशोर्वंशो जयति जगदीशो दशरथः ।

यदक्षैरस्त्रिंशैरसुरयुवतिश्चासपवन-

प्रकोपे सिद्धे न स्पृशति शतकोटिं शतमखः ॥ 866 ॥

तयस्त्रिंशदित्यत्र तयादेशः ।

८१० । विभाषा चत्वारिंशत्प्रभृतौ सर्वेषाम् । ( ६. ३. ४९ )

द्व्यष्टनोस्त्रेश्च प्रागुक्त वा स्यात् चत्वारिंशदादौ परे । द्विचत्वारिंशत् द्वाचत्वारिंशत् । अष्टचत्वारिंशत् अष्टाचत्वारिंशत् । त्रिचत्वारिंशत् त्रयश्चत्वारिंशत् । एवं षेचाशत्षष्टिसप्ततिनवतिषु ।

८१२ । परवल्लिङ्गं द्वन्द्वतत्पुरुषयोः । ( २. ४. २६ )

एतयोः परपदस्येव लिङ्गं स्यात् ।

वा० । द्विगुप्तापान्नालंपूर्वगतिसमासेषु प्रतिषेधो ऋच्यः । ( 1545. )

अस्मिन्नेव ग्रन्थे श्लो० 799 अतीन्द्रियेषु इन्द्रियाण्यतिक्रान्तेषु । 'अत्यादयः क्रान्ताद्यर्थे' ( वा 1336. सू. 780 ) इति समासः । अनेन वार्तिकेन परवल्लिङ्गताप्रतिषेधात् विशेष्यनिवृत्तम् ।

अस्मिन्नेव ग्रन्थे श्लो० 599. निष्क्रान्तो लङ्काया निर्लङ्कः । 'निरादयः क्रान्ताद्यर्थे' ( वा 1339 सू 780 ) इति गतिसमासः । पूर्ववत् विशेष्यल्लिङ्गता ।

८१४ । रात्राह्वाहाः पुंसि । ( २.४.२९ )

एतदन्तौ द्वन्द्वतत्पुरुषौ पुंस्येव । अहश्च रात्रिश्च अहोरात्रः । पूर्वरात्रः । पूर्वाह्नः । द्वयहः ।

( लि. सू. ) संख्यापूर्वं रात्रं क्लीबम् । ( 131 )

द्विरात्रम् । त्रिरात्रम् । गणरात्रम् । 'पुण्यसुदिनाभ्यामहः क्लीबतेष्वा' ( वा. 1556. सू. 821 ) पुण्याहम् । सुदिनाहम् ।

अस्मिन्नेव ग्रन्थे श्लो० 687. सर्वा रात्रयः सर्वरात्राः । 'पूर्वकालैकसर्व' ( सू 726 ) इत्यादिना समासः । 'अह.सर्व' ( सू. 787 ) इत्यादिना समासान्तोऽच् । अनेन पुल्लिङ्गता ।

अस्मिन्नेव ग्रन्थे श्लो० 614. अर्धं रात्रेरर्धरात्रः । 'अर्धं नपुसक' ( सू 713 ) इत्येकदेशिसमासः । पूर्ववत् अच् पुस्तवम् ।

अस्मिन्नेव ग्रन्थे श्लो० 734 सर्वा रात्रिः सर्वरात्रः । 'पूर्वकाल' ( सू 726 ) इत्यादिना समासः । पूर्ववत् ।

अस्मिन्नेव ग्रन्थे श्लो० 723 अपररात्रः । 'पूर्वापर' ( सू 712 ) इत्यादिना समासः । शेष पूर्ववत् ।

अस्मिन्नेव ग्रन्थे श्लो० 722. अपररात्रः । पूर्ववत् ।

अस्मिन्नेव ग्रन्थे श्लो० 721. अपरोऽहः अपराह्नः । 'पूर्वापर' ( सू 712 ) इत्यादिना एकदेशिसमासः । 'रात्राह' ( सू 788 ) इति ट्च् । 'अहोऽह' ( सू. 790 ) इत्यहादेशः । 'अहोऽदन्तात्' ( सू 791 ) इति णत्वम् । अनेन पुंस्त्वम् ।

अस्मिन्नेव ग्रन्थे श्लो० 720. पूर्वाह्नः । पूर्ववत् ।

अस्मिन्नेव ग्रन्थे श्लो० ३१९ त्रयाणामहं समाहारः त्र्यहः । 'तद्वितार्थ' (सू ७२८) इति साम । द्विगुत्वादेकवचनम् । पूर्ववद्भूत् । अनेन पुस्त्वम् ।

अस्मिन्नेव ग्रन्थे श्लो० ४३१. त्र्यहात् । पूर्ववत् ।

अस्मिन्नेव ग्रन्थे श्लो० ७४२. दशाहः । पूर्ववत् ।

चम्पूभारते—I २९.

ग—क्रमादतिपतिते चावरोधवधूजनानुरोधगुणदात्रे गणरात्रे ॥ ८६७ ॥

गणरात्रं नपुसकम् ।

अनर्धराधवे—I ३६.

ग—कतिपयरात्रमायुधसध्रीचा रामभद्रेण संनिहितवैतानव्रतानामस्माकमाश्रम-  
पदं सनाथीकरिष्यते ॥ ८६८ ॥

कतिपयरात्रमिति कतिपयरात्रयोर्विशेषणसमासं कृत्वा । 'अह.सर्वैकदेश' (सू ७८७) इत्यादिना समासन्तोऽच् । अत्र 'सख्यापूर्वम् (लि सू. १३१. सू. ८१४) इति नपुसकत्वम् ।

८१५ । अपथं नपुंसकम् । ( २. ४. ३० )

माधे—XII. २८

वन्येभदानानिलग्रन्धदुर्धरा-

क्षणं तरुच्छेदविनोदितक्रुध. ।

व्यालद्विपा यन्तुमिरुन्मदिष्णवः

कथचिदारादपथेन निन्धिरे ॥ ८६९ ॥

अपथेन अमार्गेणः । 'ऋक् पू' (सू. ९४०) इत्यादिना समासान्तः  
प्राप्तः । 'नयः' (सू ९५६) इति प्रतिषिद्धः सन् 'पथो विभाषा' (सू. ९६७)  
इति विकल्पितः । अनेन नपुंसकत्वम् ।

अस्मिन्नेव ग्रन्थे श्लो० १९ अपथानि । पूर्ववत् ।

८१६ । अर्धर्चाः पुंसि च । ( २. ४. ३१ )

अर्धर्चादयः शब्दाः पुंसि क्लीबे च स्युः । अर्धर्चः अर्धर्चम् । ध्वजः ध्वजम् ।  
अर्धर्चादिः—२ १८

अस्मिन्नेव ग्रन्थे श्लो० 16 मधुः\* । मधुशब्दस्यार्धर्चादित्वात्पुल्लिङ्गत्वम् ।  
मकरन्दस्य मद्यस्य माक्षिकस्यापि वाचकोऽयम् । अर्धर्चादिगणे पाठात् पुनपुंसक-  
योर्मधुः ।

रघुवशो—IX ३7

ललितविभ्रमबन्धविचक्षण

सुरभिगन्धपराजितकेसरम् ।

पतिषु निर्विविशुर्मधुमङ्गनाः

स्मरसख रसखण्डनवर्जितम् ॥ 870 ॥

मधुः ।

८१७ । जात्याख्यायामेकस्मिन् बहुवचनमन्यतरस्याम् । ( १. २. ५८ )

एकोऽप्यर्थो वा बहुवद्भवति । ब्राह्मणाः पूज्याः । ब्राह्मणः पूज्यः ।

नैषधे—II 76

सितदीप्रमणिप्रकल्पिते

यदगारे हसदङ्करोदसि ।

निखिलान्निशि पूर्णिमातिथी-

नुपतस्थे तिथिरेकिका तिथिः ॥ 871 ॥

यदगारे यस्या गृहेष्वित्यर्थः ।

८१८ । अस्मदो द्वयोश्च । ( १. २. ५९ )

एकस्वे द्वित्वे च विवक्षिते अस्मदो बहुवचनं वा स्यात् । वय ब्रूमः । पक्षेऽह  
ब्रवीमि । आवां ब्रूव इति वा ।

वा० । सविशेषणस्य प्रतिषेध । ( 721 )

पटुरह ब्रवीमि ।



अनर्घराघवे— IV. 7.

तत्तादृश कथमुदेति मनुष्यलोके  
तेजोऽद्भुत निरभिसन्धि न तावदेतत् ।  
तान्येव चास्य चरितानि दशाननस्य  
धिक् चिन्तया रजनिरक्षिषु नः प्रभाति ॥ 872 ॥

नः इत्येकत्वे बहुवचनम् ।

भट्टिकान्ये— IV 6

यूय समैष्यथेत्यस्मिन्नासिष्महि वयं वने ।  
दृष्टाः स्थ स्वस्ति वो यामः स्वपुण्यविजितां गतिम् ॥ 873 ॥

वयमित्येकत्वे बहुत्वम् ।

८१९ । फल्गुनीप्रोष्ठपदानां च नक्षत्रे । ( १. २. ३० )

द्वित्वे बहुत्वप्रयुक्तकार्यं वा स्यात् । पूर्वे फल्गुन्यौ । पूर्वाः फल्गुन्यः । पूर्वे प्रोष्ठपदे । पूर्वाः प्रोष्ठपदा ।

कुमारसंभवे— VII 6.

मैत्रे मुहूर्ते शशलाञ्छनेन  
योग गतासूत्रफल्गुनीषु ।  
तस्याः शरीरे प्रतिकर्म चक्रु-  
र्बन्धुस्त्रियो या. पतिपुत्रवत्य. ॥ 874 ॥

उत्तरफल्गुनीषु । फल्गुनीनक्षत्रे । एकस्मिन्नपि बहुवचनम् ।

८२१ । स नपुंसकम् । ( २. ४. १७ )

समाहारे द्विगुर्द्वन्द्वश्च नपुंसक स्यात् । पञ्चगवम् । दन्तोष्ठम् ।

वा० । अकारान्तोत्तरपदो द्विगु. स्त्रियामिष्टः । ( 1556. )

वा० । आवन्तो वा । ( 1557. )

पञ्चखट्टी पञ्चखट्टम् ।

वा० । अनो नलोपश्च वा च द्विगु स्त्रियाम् । ( 1558. )

पञ्चतक्षी पञ्चतक्षम् ।

वा० । पात्राद्यन्तस्य न । ( 1559 )

पंचपात्रम् । त्रिभुवनम् । चतुर्युगम् ।

वा० । पुण्यसुदिनाभ्यामह क्लीबतेष्टा । ( 1556. )

पुण्याहम् । सुदिनाहम् ।

वा० । पथ. सङ्ख्याव्ययादेः । ( 1554 )

सख्याव्ययादेः पर कृतसमासान्तः पथशब्दः क्लीबमित्यर्थः । त्रयाणां पन्थाः त्रिपथम् । विरूपः पन्था विपथम् ।

वा० । सामान्ये नपुसकम् । ( 5043. )

मृदु पचति । प्रात कमनीयम् ।

अस्मिन्नेव ग्रन्थे श्लो० 492 पुण्य च तदहश्च पुण्याहम् । नपुसकत्वम् ।

नैषधे—VI. 24.

हित्वैव वर्त्मकमिह भ्रमन्त्या

स्पर्शं स्त्रियां सुत्यज इत्यवेत्य ।

चतुष्पथस्याभरणं बभूव

लोकावलोक्याय सता प्रदीपः ॥ 875 ॥

चतुर्णां पथा समाहारः चतुष्पथम् । 'तद्धितार्थ' ( सू. 728 ) इत्यादिना द्विगुः । 'ऋक्पू' ( सू. 940 ) इति समासान्तः । 'पथ. सख्या' इति वार्तिकेन नपुसकता ।

८२४ । उपज्ञोपक्रमं तदाद्याचिख्यासायाम् ( २. ४. २१ )

उपज्ञान्त उपक्रमान्तश्च तत्पुरुषो नपुंसकं स्यात् । पाणिनेरुपज्ञा पाणिन्युपज्ञं ग्रन्थः । नन्दस्योपक्रमो नन्दोपक्रम द्रोणः ।

भट्टिकाव्ये—IX. 136.

असद्वन्धुवधोपज्ञं विमुञ्च बलिविग्रहम् ।

सीतामर्षय नन्तव्ये कोशदण्डात्मभूमिभिः ॥ 876 ॥

उपज्ञायत इत्युपज्ञा । 'आतश्चोपसर्गे' (सू. ३28३) इति अङ् । असद्वन्धुवधस्य बन्धुवधस्याचेतनस्योपज्ञाने कर्तृत्वासम्भवात् तेन हतबन्धुश्चेतनो लक्ष्यते । तस्योपज्ञा तदुपज्ञम् । तेन त्वयैवादावुपज्ञातमित्यर्थः ।

भट्टिकाव्ये—III. ३1.

नृपात्मजौ चिक्लिशतुः ससीतौ

ममार राजा विषवा भवत्यः ।

शोच्या वय भूरनृपा लघुत्व

कैकेय्युपज्ञं वत बह्वनर्थम् ॥ 877 ॥

उपज्ञायन इत्युपज्ञा । 'आतश्चोपसर्गे' (सू. ३28३) इति कर्मण्यङ् । कैकेय्या उपज्ञा कैकेय्युपज्ञम् । 'कृद्योगा' (वा. 1३17. सू. 70३) इति षष्ठीसमास ।

रघुवंशे—XV. 63.

अथ प्राचेतसोपज्ञं रामायणमितस्ततः ।

मैथिलेयौ कुशलवौ जगदुर्गुरुचोदितौ ॥ 878 ॥

प्राचेतसस्योपज्ञा प्राचेतसोपज्ञम् ।

अस्मिन्नेव ग्रन्थे श्लो० 508. भरतोपज्ञ विज्ञापना ।

चम्पूरामायणे—I 44.

मुनिर्भृशाश्चोपज्ञानि ताटकामाथिने ददौ ।

अस्त्राणि जृम्भकादीनि जम्भशासनशासनात् ॥ 879 ॥

भृशाश्चस्योपज्ञा भृशाश्चोपज्ञानि ।

अस्मिन्नेव ग्रन्थे श्लो० 48. यदुपज्ञम् ।

रघुवंशे—XII. 42.

प्राप्य चाशु जनस्थान खरादिभ्यस्तथाविधम् ।

रामोपक्रममाचख्यौ रक्ष.परिभवं नवम् ॥ 880 ॥

उपक्रम्यत इत्युपक्रमः । कर्मणि घञ् । रामस्य कर्तुरूपक्रमः रामोपक्रमम् ।  
रामेणादानुपक्रान्तमित्यर्थः ।

८२५ । छाया बाहुल्ये । ( २. ४. २२ )

छायान्तस्तत्पुरुषो नपुंसक स्यात् पूर्वपदार्थबाहुल्ये । इक्षूणा छाया इक्षुच्छा-  
यम् । ' विभाषा सेना ' ( सू. 828 ) इति विकल्पस्यायमपवादः ।

भट्टिकान्ये—V 2.

तौ खङ्गमुसलप्रासचक्रनागदाकरौ ।

अकार्दामायुधच्छायं रक्षःसन्तमसे रणे ॥ 881 ॥

आयुधानां छाया आयुधच्छायम् ।

रघुवंशे—XII. 50.

सा बाणवर्षिणं रामे योधयित्वा सुरद्विषाम् ।

अपबोधाय सुप्वाप गृध्रच्छाये वरूथिनी ॥ 882 ॥

गृध्राणां छाया गृध्रच्छायम् ।

अस्मिन्नेव ग्रन्थे श्लो० 61. इक्षूणां छाया इक्षुच्छायम् । नपुंसकत्वम् ।  
तत्र निषण्णा इक्षुच्छायनिषादिन्यः । स्त्रीलिङ्गपाठे इक्षोः छाया इति विग्रहः ।

रघुवंशे—I. 75.

पुरा शक्रमुपस्थाय तवोर्वीं प्रति यास्यतः ।

आसीत्कल्पतरुच्छायामाश्रिता सुरभिः पथि ॥ 883 ॥

अत्र कल्पतरोः छाया कल्पतरुच्छायाम् ।

कुमारसभवे—VI 46.

सन्तानकतरुच्छायासुप्तविद्याधराध्वगम् ।

यस्य चोपवनं बाह्यं गन्धवद्गन्धमादनम् ॥ 884 ॥

इक्षुच्छायानिषादिन्य इतिवत् ।

८२६ । सभा राजामनुष्यपूर्वा ( २. ४. २३ )

राजपर्यायपूर्वोऽमनुष्यपूर्वश्च सभान्तस्तत्पुरुषो नपुंसकं स्यात् । इनसभम् ।  
ईश्वरसभम् । पर्यायस्यैवेष्यते । नेह । राजसभा । अमनुष्यशब्दो रूढ्या रक्ष.पिशा-  
चादीनाह । रक्ष सभम् । पिशाचसभम् ।

अस्मिन्नेव ग्रन्थे श्लो० 449. राक्षससभम् ।

८२७ । अशाला च ( २. ४. २४ )

संघातार्था या सभा तदन्तस्तत्पुरुष. क्लीबं स्यात् । स्त्रीसभं स्त्रीसघात इत्यर्थः ।  
अशाला किम् । धर्मसभा । धर्मशालेत्यर्थ ।

माधे—XIII. 14.

इतरानपि क्षितिभुजोऽनुजन्मन.

प्रमनाः प्रमोदपरिफुल्लचक्षुषः ।

स यथोचितं जनसभाजनोचितः

प्रसमोद्धतासुरसभोऽसभाजयत् ॥ 885 ॥

असुरसभा ।

८२८ । विभाषा सेनासुराच्छायाशालानिशानाम् । ( २. ४. २५ )

एतदन्तस्तत्पुरुष क्लीबं वा स्यात् । ब्राह्मणसेन ब्राह्मणसेना । यवसुर यवसुरा ।  
कुड्यच्छाय कुड्यच्छाया । गोशालं गोशाला । श्वनिशम् श्वनिशा ।

माधे—X. 23.

दत्तमात्तमदनं दयितेन

न्यासमातिशयिकेन रसेन ।

सखदे सुखसुरं प्रमदाभ्यो  
नाम रूढमपि च व्युत्पादि ॥ 886 ॥

सुखसुरा सुखसुरम् ।

अनर्घराघवे—VII. 122

कण्ठस्थानिपीतपन्नगफणारत्नौघमात्रस्थितौ  
हारे निर्भयपार्वतीभुजलताबन्धोलसत्कन्धरः ।  
तत्सर्वाङ्गविरामवामनतमैरेव स्वैरैः सामग  
विभ्रद्भ्रशिरश्शिवाय जगतामेणाङ्कचूडामणिः ॥ 887 ॥

कण्ठस्य छाया कण्ठच्छायम् ।

चम्पुभारते—II, 77.

बाणेन संप्रति नृपा दिवि लक्ष्यमेत-  
त्तच्छायवद्भुवि निपातयितुं पटुर्यः ।  
मौर्वीमिभामिव स दक्षिण एव पाणौ  
कुर्यात्स्वसारमभिदर्श्य मम स्वसारम् ॥ 888 ॥

स्य छाया तच्छायम् ।

अनर्घराघवे—VII. 85.

तूर्क्यैरिखितार्कमण्डल-  
शोषलत्कणकदम्बभासुरम् ।  
शिल्पशालमिव विश्वकर्मणः  
किं विभाति मृगतृष्णिकामयम् ॥ 889 ॥

शिल्पस्य शाल शिल्पशालम् ।

॥ इति कर्मधारयसमासप्रकरणम् ॥

॥ अथ बहुव्रीहिसमासप्रकरणम् ॥

८२९ । शेषो बहुव्रीहिः । ( २. २. २३ )

अधिकारोऽयम् ।

८३० । अनेकमन्यपदार्थे । ( २. २. २४ )

वा० । प्रादिभ्यो घातुजस्य वाच्यो वा चोत्तरपदलोपः (1360.)

प्रादिः— १. ४. प्रपत्तिः पर्णः प्रपर्णः ।

वा० । नञोऽस्त्यर्थानां वाच्यो वा चोत्तरपदलोपः । (1361.)

अविद्यमानः पुत्रोऽपुत्र । अस्तीति विभक्तिप्रतिरूपकमव्ययम् । अस्तिक्षीरा गौः ।

भट्टिकाव्ये—XIX. 1.

अपमन्युस्ततो वाक्यं पौलस्त्यो राममुक्तवान् ।

अशोच्योऽपि व्रजवस्तं सनाभिर्दुनुयात्र किम् ॥ 890 ॥

अपगतो मन्युर्धस्य सः अपमन्युः

भट्टिकाव्ये—II. 31.

अधिज्यचापः स्थिरबाहुमुष्टि-

रुदञ्चिताक्षोऽञ्चितदक्षिणोरुः ।

तान् लक्ष्मणः सन्नतवामजङ्घो

जवान् शुद्धेषुरमन्दकर्षी ॥ 891 ॥

अध्यारूठा ज्या तदधिज्यम् ।

अस्मिन्नेव ग्रन्थे श्लो० 624. अनुगता आपः येष ते अनया जलप्रायदेशाः ।

बहुव्रीहिसमासः ।

अस्मिन्नेव ग्रन्थे श्लो० ८७७. विगतो धवो यासां ता विधवाः । न विद्यते  
नृपो यस्यां सा अनृपा । नवोऽस्तीति समासः ।

८३१ । स्त्रियाः पुंवद्भाषितपुंस्कादनुङ् समानाधिकरणे स्त्रियामपूरणी-  
प्रियादिषु । (६. ३. ३४)

चित्रगु । रूपवद्भाष्यः ।

भट्टिकाव्ये— V 13

युवजानिर्धनुष्पाणिर्भुविष्ठः खविचारिणः ।

रामो यज्ञद्रुहो हन्ति कारुकरूपशिलीमुखः ॥ ८९२ ॥

युवतिर्जाया यस्य स. युवजानिः । स्त्रियाः पुवद्भावात् स्त्रीप्रत्ययो निवर्तते ।

अस्मिन्नेव ग्रन्थे श्लो० २४३. मान्यभक्तिरित्यत्र कथं पुवद्भावः । अप्रिया-  
दिष्विति निषेधात् भक्तिशब्दस्य च प्रियादिषु पाठादिति । नैष दोषः । नपुंसकपूर्व-  
पदत्वात् । यथाह 'दृढभक्तिरित्येवमादिषु स्त्रीपूर्वपदस्याविवक्षितत्वासिद्धमि' ति ।  
भोजराजस्तु भज्यत इति भक्तिः । कर्मसाधनस्य प्रियादिपाठो यथा भवानीभक्तिरिति,  
न तु भजनम् इति भावसाधनस्य । अतोऽत्र स्त्रीपूर्वपदत्वेऽपि न दोष इत्याह ।

माषे—XIII 42,

मुदितैस्तदेति दितिजन्मना रिपा-

वविनीय संभ्रमविकासिभक्तिभिः ।

उपसेदिवद्विरुपदष्टरीव तै-

र्ववृते विनीतमविनीतशासिमि ॥ ८९३ ॥

विकासिभक्तिभिः ।

रघुवंशे—XII. 19.

दृढभक्तिरिति ज्येष्ठे राज्ञस्तृष्णापरान्मुखः ।

मातुः प्रापस्य भरतः प्रायश्चित्तमिवाकरोत् ॥ ८९४ ॥

दृढभक्तिः ।



पश्चादुच्चैर्भुजतरुवनं मण्डलेनाभिलीनः  
सान्ध्य तेज, प्रतिनवजपापुष्परक्तं दधानः ।  
नृत्तारम्भे हर पशुपतेरार्द्रनागाजिनेच्छां  
शान्तोद्वेगस्तिमितनयनं दृष्टभक्तिर्भवान्या ॥ 895 ॥

८३३ । नद्युतश्च । ( ५. ४. १५३ )

नद्युत्तरपदाद्वदन्तोत्तरपद्माच्च बहुव्रीहेः कप् स्यात् । पुंवद्भावः ।

कुमारसभवे—VI. 4.

ते प्रभामण्डलैर्व्योम द्योतयन्तस्तपोधनाः ।  
'सारुन्धतीकाः सपदि प्रादुरासन् पुरः प्रभोः ॥ 896 ॥

अरुन्धत्या सह वर्तन्त इति सारुन्धतीकाः ।

माघे—XII 4

शुकैः सतारैर्मुकुलीकृतैस्थुलैः  
कुमुद्रतीना कुमुदाकरैरिव ।  
ष्षुष्टं प्रयाणं च वियोगवेदना-  
विदूननारीकमभूत्सम तदा ॥ 897 ॥

वियोगवेदनाविदूना नार्यो यस्मिन् तत्तथोक्तम् ।

रघुवंशे—XVI. 68.

स नौ विमानादवतीर्थ रेमे  
विलोलहारः सह तामिरप्सु ।  
स्कन्धावलम्बोद्धृतपद्मिनीकं  
करेणुभिर्वन्ध इव द्विपेन्द्रः ॥ 898 ॥

स्कन्धावलम्बो, उद्धृतपद्मिनी यस्य स तथोक्तः ।

अस्मिन्नेव ग्रन्थे श्लो० 682, नद्येव माता यासां ता नदीमातृकाः ।

भाषे—X 1

सज्जितानि सुरभीष्यथ यूना-

मुखसन्नयनवारिरूहाणि ।

आयु सुघटितानि सुराया

पात्रता प्रियतमावदनानि ॥ 900 ॥

अतिशयेन प्रिया प्रियतमा । प्रियाशब्दस्य पुंवद्भावः ।

अस्मिन्नेव ग्रन्थे श्लो० 48 पूर्वं निरीक्षिता निरीक्षितचरी । निरीक्षिता-  
शब्दस्य पुंवद्भावः ।

अस्मिन्नेव ग्रन्थे श्लो० 36 ईषदसमाप्ता प्रभाता प्रभातकल्या । पुंवद्भावः ।

अस्मिन्नेव ग्रन्थे श्लो० 155 ईषदसमाप्ता पार्शी पाशीकल्याम् । बह्वादिच्वा-  
द्विकल्पादीकारः । अभाषितपुष्कत्वात् 'वरूप' (सू. 985) इत्यादिना ह्रस्वो न भवति ।

अस्मिन्नेव ग्रन्थे श्लो० 434 भवत्या इद भावत्कम् । 'भवतष्ठक्छसौ'  
(सू. 1339) इति ठक् । 'ठक्छसोश्च' (वा० 3929 सू 836) इति पुंवद्भावः ।

अस्मिन्नेव ग्रन्थे श्लो० 567 कृतार्थाया भावः कृतार्थता । पुंवद्भावः ।

अस्मिन्नेव ग्रन्थे श्लो० 632. नदीमातृकाणा भावः नदीमातृकता ।

चम्पूभारते—VI 15

तं पश्यन्नकुल राजा तन्द्रालुर्दण्डनिमेषणे ।

निजा मत्स्येश्वराभिख्या निनाय प्रकटार्थताम् ॥ 901 ॥

प्रकटार्थाया भावः प्रकटार्थता ।

भाषे—XVIII, 19.

सद्गुणत्वादङ्गसंसङ्गिनीत्व

नीत्वा कामं गौरवेणावबद्धा ।

नीता हस्त वञ्चयित्वा परेण

द्रोहं चक्रे कृत्यचित्सा कृपाणी ॥ 902 ॥

अङ्गसंसङ्गिनीत्वं अगुणत्वविषयाया न पुंवद्भावः ।

चम्पूभारते—III 112.

पवनसखदृशोर्मुद वितन्वन्  
 पटुतरटङ्कृतिकम्पिताटवीकः ।  
 कुटिलमतनुतार्जुनः कराभ्यां  
 गुणमपि दण्डमिवास्य गाण्डिवस्य ॥ 903 ॥

अतिशयेन पट्टी पटुतरा । पुंवद्भावः । 'घरूप' (सू. 985) इति ङीपो-  
 ह्रस्वे पट्टितरा इति स्यात् ।

माघे—III 69.

बलोर्मिभिस्तत्क्षणहीयमान-  
 रथ्या भुजाया बलयैरिवास्याः ।  
 प्रायेण निष्क्रामति चक्रपाणौ  
 नेष्टे पुरो द्वारवतीत्वमासीत् ॥ 904 ॥

द्वारवतीशब्दस्य संज्ञात्वात् अन्यत्र अगुणत्वविवक्षया न च पुंवद्भावः ।

सर्वनाम्नो वृत्तिमात्रे पुंवद्भावः ।

नैषधे—III. 105.

त्वं हृद्गता भैमि बहिर्गतापि  
 प्राणायिता नायिकयास्वगत्या ।  
 न चित्रमाक्रामति तत्र चित्र-  
 मेतन्मनो यद्भवदेकवृत्ति ॥ 905 ॥

भवती त्वमेव एका वृत्तिर्जीविका यस्य तद्भवदेकवृत्ति । भवच्छब्दस्य  
 सर्वनामत्वाद्भूतिमात्रे पुंवद्भावः ।

कुमारसंभवे—VI. 92.

तन्मातरं चाश्रुमुखीं दुहितृश्लेहविक्रवाम् ।  
 वरस्यानन्यपूर्वस्य विशोकामकरोद्गुणैः ॥ 906 ॥

अन्या पूर्वं यस्यास्ति सोऽन्यपूर्वः । पुंवद्भावः ।

कुमारसंभवे—III 63

अनन्यभाजं पतिमाप्नुहीति  
सा सत्यमेवाभिहिता भवेन ।  
न हीश्वरव्याहृतयः कदाचि-  
त्युष्णन्ति लोके विपरीतमर्थम् ॥ 907 ॥

अन्यां न भजतीत्यनन्यभाक् । पुंवद्भावः ।

किरातार्जुनीये—XVI 33

त्विषां पतिः पाटलिताम्बुवाहा  
सा सर्वतः पूर्वसरीव सन्ध्या ।  
निनाय तेषा द्रुतमुल्लसन्ती  
विनिद्रता लोचनपकजानि ॥ 908 ॥

पूर्वा सरतीति पूर्वसरी । 'पूर्वे कर्तरि' (सू २९३३) इति टः । पुवद्भावः ।

वा० । कुक्कुट्यादीनामण्डादिषु । ( ३९३४ )

कुक्कुट्या अण्ड कुक्कुटाण्डम् । मृग्याःपद मृगपदम् । मृगक्षीरम् ।

८३९ । संज्ञापूरण्योश्च । ( ६, ३, ३८ )

अनयोर्न पुवर्त् । दत्ताभार्यः । दत्तामानिनी । पचमीभार्यः । पचमीपाशा ।

अस्मिन्नेव ग्रन्थे श्लो० ९०४ द्वारवतीत्वम् । द्वारवतीशब्दस्य संज्ञात्वात्  
त्वत्त्वोरिति पुवद्भावो न ।

माषे—IX 16.

निलयः श्रियः सततमेतदिति  
प्रथित यदेव जलजन्म तथा ।  
दिवसात्यये तदपि मुक्तमहो  
चपलाजनं प्रति न चोद्यमदः ॥ 909 ॥

चपला चापलवती स्त्री कमला च । सैव जनः चपलाजनः । 'जातेश्च'  
( सू. ८४२ ) संज्ञापूरण्योश्चेत्युभयथापि पुवद्भावप्रतिषेधः ।

नैवधे—II. 77

सुदतीजनमज्जनापितैर्घुसृणैर्यत्र कषायिताशया ।

न निशाखिल्यापि वापिका प्रससाद ग्रहिलेव मानिनी ॥ 910 ॥

सुदतीजनाः ।

८४१ । स्वाङ्गाच्चेतः । (६. ३. ४०)

स्वाङ्गाद्य ईकारस्तदन्ता स्त्री न पुंवत् । सुकेशीभार्यः ।

८४२ । जातेश्च । (६. ३. ४१)

न पुंवत् । शूद्राभार्यः । ब्राह्मणीभार्यः ।

अस्मिन्नेव ग्रन्थे श्लो० 909. चपला चापलवती स्त्री । सैव जनः चपलाजनः ।

८४३ । संख्ययान्ययासन्नादूराधिकसंख्याः सख्येये । (२. २. २५)

सख्येयार्थया सख्यया अव्ययादय. समस्यन्ते स बहुव्रीहिः । दशाना समीपे ये सन्ति ते उपदशाः । नव एकादश वेत्यर्थः । 'बहुव्रीहौ संख्येये' (सू. 851) इति वक्ष्यमाणो ङच् ।

रघुवंशे—V 25.

स त्व प्रशस्ते महिते मदीये

वसश्चतुर्थोऽग्निरिवाम्रचगारे ।

द्वित्राण्यहान्यईसि सोढुमर्हन्

यावद्यते साधयितुं त्वदर्थम् ॥ 911 ॥

द्वे वा त्रीणि वा द्वित्राणि इति समासः । पूर्ववङ्च् ।

अस्मिन्नेव ग्रन्थे श्लो० 57 द्वित्राणि । पूर्ववत् ।

किरातार्जुनीये—XVIII. 6.

निपतितेऽघिशिरोघरस्रायते

सममरन्निद्युगेऽयुगचक्षुषः ।

त्रिचतुरेषु पदेषु किरीटिना

लुलितदृष्टि मदादिव चस्वले ॥ 912 ॥

त्रीणि वा चत्वारि वा त्रिचतुराणि । अनेन बहुव्रीहिः । 'त्र्युपाभ्या चतुरो-  
ऽजिष्यते' ( वा ३३५१ सू १५५ ) इत्यच् ।

८४४ । ति विशतेर्डिति । ( ६. ४. १४२ )

विशतेर्भस्य विशब्दस्य लोपः स्यात् डिति । आसन्नविंशाः विशतेरासन्ना  
इत्यर्थः । अदूरत्रिंशाः । अधिकचत्वारिंशाः । द्विरावृत्ताः दश द्विदशाः । विशनिरित्यर्थः ।

अनर्घराघवे—IV 51

तैस्त्रिस्सप्तभिरेव राजविजयैर्यत्ते भुजस्तम्भयोः

कृत्वा तोरणमालिका पुनरसु द्वाविंशमारिप्सते ।

द्रक्ष्यामि त्वयि वर्तमानमधुना तच्चापविद्याद्भुत

शम्भोस्तस्य हि केवलेन धनुषा कृष्टेन तुष्टिर्न मे ॥ 913 ॥

द्वाविंशते पूरण द्वाविंशम् । 'तस्य पूरणे ङट्' ( सू १८४९ ) इति ङट् ।  
अनेन टिल्लोपः ।

अनर्घराघवे—IV 25

रे काकुत्स्थाः कथं वः श्रुतिविषयमय नागमद्भार्गवीयो

दु सामन्तापचारप्रचितपितृवधामर्षनिस्तारबन्धुः ।

वाराणासन्नाविंशान्विशसितविषमक्षत्रजातिप्ररोहः

कोषादुत्कृतगर्भामिषरुधिरवसाविसगन्धिः कुठारः ॥ 914 ॥

आसन्ना विशतिर्थेषां ते आसन्नविंशाः । अनेन टिल्लोपः । 'बहुव्रीहौ'  
( सू. ८५१ ) इति ङच् । 'सङ्ख्यया' ( सू. ८४३ ) इति बहुव्रीहिः ।

८४६ । तत्र तेनेदमिति सरूपे । ( २. २. २७ )

सप्तम्यन्ते ग्रहणविषये सरूपे पदे तृतीयान्ते च प्रहरणविषये इव सुद्धं प्रवृत्त-  
मित्यर्थे समस्येते कमव्यतिहारे द्योत्ये स बहुव्रीहिः । 'इच्छर्म' ( सू ८६६ ) इति  
इच् । तिष्ठद्रुप्रभृतिष्विचप्रत्ययस्य पाठादव्ययीभावत्वमव्ययत्व च । 'अन्येषामपि दृश्यते'

(सू. ३५३९) इति दीर्घ. । केशेषु केशेषु गृहीत्वा इदं युद्धं प्रवृत्त केशकेशि ।  
दण्डैश्च दण्डैश्च प्रहृत्येदं युद्धं प्रवृत्त दण्डादण्डि । मुष्टीमुष्टि ।

बलीपरिणये—IV. 18

दण्डादण्डि चलत्स्फुलिङ्गनिकर केचित्प्रभन्नायुधा  
मुष्टीमुष्ट्यपरे गदागदि परेऽन्ये तोमरातोमरि ।  
बाहूबाहवि बद्धवैरमपरे दुर्वारगर्वोदया.

केशकेशि च केचिदद्भुततम योषा. क्रुधा तेनिरे ॥ ९१५ ॥

दण्डादण्डि । मुष्टीमुष्टि । गदागदि । तोमरातोमरि । बाहूबाहवि ।  
केशकेशि ।

अनर्घराषवे—IV. 20.

शस्त्राशस्त्रिकथैव का नवभवद्दीर्घाणपाणिन्धमाः

पन्थानो दिवि सकुचन्ति वसुधा बन्ध्या न सूते भटान् ।

लक्ष्मीरप्यरविन्दसौधवलभीनिर्व्यूहपर्यङ्किका-

विश्रान्तैरलिभिर्न कुञ्जरघटागण्डोद्गतैर्मोदते ॥ ९१६ ॥

शल्लैश्च शल्लैश्च प्रहृत्येदं युद्धं प्रवृत्त शस्त्राशस्त्रि । अनेन बहुव्रीहिः ।  
'इच्छकर्मव्यतिहारे' (सू. ८६६) इति इच् समासान्त. । 'अन्येषामपि'  
(सू. ३५३९) इति दीर्घ. ।

८४७ । ओर्गुणः । ( ६. ४. १४६ )

उवर्णान्तस्य भस्य गुणः स्यात् तद्धिते । अवादेशः ।

अस्मिन्नेव ग्रन्थे श्लो० ९१५. बाहुभ्या बाहुभ्या प्रहृत्येदं युद्धं प्रवृत्त बाहू-  
बाहवि ।

८४८ । तेन सहेति तुल्ययोगे । ( २. २. २८ )

तुल्ययोगे वर्तमानं सहेत्येतत् तृतीयान्तेन प्राग्वत् । स बहुव्रीहिः ।

८४९ । वीपसर्जनस्य । ( ६. ३. ८२ )

बहुव्रीह्यवयवस्य सहस्य स स्याद्वा । पुत्रेण सह सपुत्रः सहपुत्रो वा गतः ।

भट्टिकान्ये—V 103

पिशाचमुखधौरेय मच्छत्रकवचं रथम् ।

युधि कद्रथवद्रीमं बभञ्ज ध्वजशालिनम् ॥ 917 ॥

सह छत्रकवचाभ्या सच्छत्रकवचम् । 'तेन' (सू. 848) इति बहुव्रीहिः ।  
अनेन विकल्पात्सभावः ।

अस्मिन्नेव ग्रन्थे श्लो० 752 सहेमकुम्भान् । 'तेन सह' (सू. 848)  
इति बहुव्रीहिः । अनेन सभावः ।

अस्मिन्नेव ग्रन्थे श्लो० 175. सहसीतः सलक्ष्मणः । 'तेन सह' (सू. 848)  
इति बहुव्रीहिः । अनेन सहशब्दस्य सभावविकल्पात् उभयत्रापि प्रयोगः ।

माषे—XIV. 11

किं विधेयमनया विधीयतां

त्वत्प्रतापजितयार्थसपदा ।

शाधि शासक जगत्रयस्य मा-

माश्रवोऽस्मि भवतः सहानुजः ॥ 918 ॥

सहानुजेन सहानुजः ।

अस्मिन्नेव ग्रन्थे श्लो० 473. सहाश्वम् ।

किरातार्जुनीये—XVIII. 16.

सहशरधि निजं तथा कार्मुकं

वपुरतनु तथैव सवर्धितम् ।

निहितमपि तथैव पश्यन्नसि

वृषभगतिरुपाययौ विस्मयम् ॥ 919 ॥

सह शरधिभ्या वर्तत इति सहशरधि ।

८५० । प्रकृत्याशिषि । ( ६. ३. ८३ )

सहशब्दः प्रकृत्या स्यादाशिषि । स्वस्ति राज्ञे सहपुत्राय सहामात्याय ।



वा० । अगोवत्सहलेष्विति वाच्यम् । ( ३९९०. )

सगवे । सवत्साय । सहलाय ।

अनर्घराधवे—I 25.

ग—खस्ति भवते सहपरिवाराय ॥ ९२० ॥

८५१ । बहुव्रीहौ सख्येये डजबहुगणात् । ( ५. ४. ७३. )

सख्येये यो बहुव्रीहिस्तस्माड्बुच् स्यात् । उपदशाः ।

वा० । सख्यायास्तत्पुरुषस्य वाच्य । ( ३३४४ )

निर्गतानि लिशतो निखिशानि । निर्गतलिशतोऽङ्गलिभ्यो निखिशः खङ्ग ।

अस्मिन्नेव ग्रन्थे श्लो० ९११ द्वे त्रीणि वा द्वित्वाणि । 'सख्ययाव्यायासन्न' (सू ८४३) इति बहुव्रीहिः । अनेन डच् ।

अस्मिन्नेव ग्रन्थे श्लो० ५७ द्वित्वाणि । पूर्ववन ।

अस्मिन्नेव ग्रन्थे श्लो० ८०३. निस्त्रिंशाम्यां डच् । 'निरादय' (वा ३१३९-सू. ७८०) इति समासः । टिलोपः ।

८५२ । बहुव्रीहौ सक्थयक्षणोः स्वाङ्गात्षच् (५. ४. ११३)

स्वाङ्गात्षच्सक्थयक्ष्यन्ताद्बहुव्रीहे षच् स्यात् । दीर्घे सक्थिनी यस्य सः दीर्घसक्थः । जलजाक्षी । स्वाङ्गात्षच् । दीर्घसक्थि शकटम् । स्थूलाक्षा वेणुयष्टिः । 'अक्ष्णोऽदर्शनात्' (सू ९४४) इत्यच् ।

अस्मिन्नेव ग्रन्थे श्लो० ७५ चक्रोराक्षि । अनेन षच् । षित्करणात् ङीष् । सम्बोधनम् ।

भट्टिकान्ये—X, ५०

अथ ददृशुरुदीर्घिभूमघृम्ना

दिशमुदधिव्यवधिं समेतसीताम् ।

सहरघुतनयाः पुत्रङ्गसेनाः

ष्वनमुत्तङ्गुलिदर्शितामुदक्षाः ॥ ९२१ ॥

पुत्रङ्गसेना उदक्षाः । षच् । षित्करणो ङीष् न भवति । तस्य वैकल्पिकत्वात् ।

८५३ । अङ्गुलेर्दारुणि । ( ५. ४. ११४ )

अङ्गुल्यन्ताद्बहुव्रीहेः षच् स्यादाख्यर्थे । पञ्च अङ्गुलयो यस्य तत्पचाङ्गुल दारु ।  
अङ्गुलिसदृशावयव धान्यादिविक्षेपणकाष्ठमुच्यते । बहुव्रीहे. किम् । द्वे अङ्गुली  
प्रमाणमस्या द्व्यङ्गुला यष्टि. । 'तत्पुरुषस्याङ्गुलेः' ( सू 786 ) इत्यच् ।

८५४ । द्वित्रिभ्यां ष मूर्धः । ( ५. ४. ११५ )

वा० । नेतुर्नक्षत्रेऽब्बक्तव्यः । ( ३३६०. )

मृगो नेता यासां ता मृगनेत्रा रात्रयः । पुष्यनेत्राः ।

भट्टिकाव्ये—IX. 129.

आत्रिकूटमकार्षुर्ये त्वत्का निर्जङ्गमं जगत् ।

दशमूर्धन् कथं ब्रूषे तानवध्यान्महीपतेः ॥ 922 ॥

दश मूर्धानो यस्य स दशमूर्धा । अत्र षो न ।

भट्टिकाव्ये—IV 41

अथ संपततो भीमान्विशिखै रामलक्ष्मणौ ।

बहुमूर्ध्नो द्विमूर्धाश्च त्रिमूर्धाश्चाहता मृधे ॥ 923 ॥

बहुमूर्ध्नः । षो न । द्विमूर्धान् । त्रिमूर्धान् । अनेन षः ।

भट्टिकाव्ये—IV 44.

मृगयुमिव मृगोऽथ दक्षिणेर्मा

दिशमिव दाववतीं मरातुदन्यन् ।

रघुतनयमुपाययौ त्रिमूर्धो

विषभृदिवोऽग्रमुख पतत्रिराजम् ॥ 924 ॥

त्रयो मूर्धानोऽस्य त्रिमूर्धः ।

८५६ । अञ् नासिकायाः संज्ञायां नसं चास्थूलात् । ( ५. ४. ११८ )

नासिकान्ताद्बहुव्रीहेरच् स्यात् नासिकाशब्दश्च नस प्राप्नोति, न तु स्थूलपूर्वात् ।

भट्टिकाव्ये—IX. 93

बहुधा भिन्नमर्माणो भीमाः खरणसादयः ।

अग्नेवर्णं वर्तमाने प्रतीच्या चन्द्रमण्डले ॥ 925 ॥

खरस्येव नासिका यस्येति खरणसः । अनेनाच् । 'पूर्वपदात्' (सू. 857)  
इति णत्वम् ।

माघे—XIV. 71.

स्कन्धधूननविसारिकेसर-

क्षितसागरमहाप्लवामयम् ।

-उद्धृतामिव मुहूर्तभैक्षत

स्थूलनासिकवर्णसुन्धराम् ॥ 926 ॥

स्थूला नासिका यस्य तत् स्थूलनासिक वर्णस्य सः । अस्थूलादिति निषे-  
धात् न नसादेशः । नाच् ।

वा० । खुरखराभ्या वा नस् । ( 3363 )

खुरणाः खरणाः । नस् । खुरणसः खरणसः ।

८५७ । पूर्वपदात्संज्ञायामग्ः । ( ८. ४. ३ )

नस्य णः स्यात् संज्ञायाम् । द्रुखिव नासिका अस्य द्रुणसः । खरणसः ।  
खुरखराभ्यां वा नस् । पक्षे अच् ।

अस्मिन्नेव ग्रन्थे श्लो० 925. खरस्येव नासिका यस्येति खरणसः । अच् ।  
अनेन णत्वम् ।

अस्मिन्नेव ग्रन्थे श्लो०. 197. शूर्पवन्नखानि यस्याः सा शूर्पणखा । अनेन  
णत्वम् । 'नखमुखात्संज्ञायाम्' ( सू. 514 ) इति न डीष् ।

माघे—XIII 29.

तनुमिस्त्रिणोत्तनयनानवेक्षित

सरविग्रहद्युतिमिरद्युतन्त्राः ।

प्रमदाश्च यत्र खलु राजयक्ष्मणः

परतो निशाकरमनोरमैर्मुखैः ॥ 927 ॥

त्रिणोत्तः । सज्ञाया णत्वम् ।

अस्मिन्नेव ग्रन्थे श्लो० 685 द्रुद्धुमो हन्यतेऽनेनेति द्रुघणः कुठारादि ।  
करणार्थेऽपि । अनेन णत्वम् । अरीहणादिपाठाद्वा ।

अस्मिन्नेव ग्रन्थे श्लो० 878 रामस्यायनं रामायणम् । अनेन णत्वम् ।

माघे—XIX, 61.

स्वगुणैराफलप्राप्तेराकूप्य गणिका इव ।

कामुकानिव नालीकास्त्रिणताः सहसामुचन् ॥ 928 ॥

त्रिषु स्थानेषु मध्ये कोटयोश्च नतास्त्रिणताः शार्ङ्गाणि । अनेन णत्वम् ।

माघे—XIII, 19.

रथमास्थितस्य च पुराभिवर्तिन-

स्तिमृणा पुरामिव रिपोर्भुरद्विष ।

अथ धर्ममूर्तिरनुरागभाविन

स्वयमादित प्रवयणं प्रजावति ॥ 929 ॥

प्रवीयते प्रेथतेऽनेनेति प्रवयणम् । प्राजनम् । प्राजनो दण्ड इति काशिका ।  
अजेः करणे ल्युट् ।

८५८ । उपसर्गाच्च । ( ५. ४. ११९ )

प्रादेर्यो नासिकाशब्दस्तदन्ताद्बहुव्रीहेरच्, नासिकाया नसादेशश्च । असंज्ञार्थं  
वचनम् । उन्नता नासिका यस्य स उन्नसः ।

विश्वगुणादर्शे—280.

शतमस्त्रमणिस्तोमश्यामं शयानमहीश्वरे

शशिसखमुख राजीवाक्षं समुन्नतनासिकम् ।

महितचरणं चातु पक्ष्या महस्तमसः परं

हृदि लगतु मे भिन्नोऽहं तद्यथोक्तकृदाह्वयम् ॥ 930 ॥

समुच्चता नासिका यस्य तत् समुच्चतनासिकम् । नसादेशः । अच् न ।

८५९ । उपसर्गाद्बहुलम् । ( ८. ४. २८ )

नसो नस्य णः स्याद्बहुलम् । प्रणसः ।

वा० । वेर्गो वक्तव्यः । ( ३३६५. )

विगता नासिका अस्य विग्रः ।

वा० । ख्यश्च । ( ३३६६ )

विर्यः । कथं तर्हि ' विनसा हत्वान्धवा ' इति भट्टिः । विगतया नासिकयो-  
पलक्षिता इति व्याख्येयम् ।

भट्टिकान्ये— V 8

यद्यह नाथ नायास्थं विनसा हत्वान्धवा ।

नाज्ञास्यस्त्वामिदं सर्वं प्रमाद्यंश्चारदुर्बलः ॥ १३१ ॥

विगता चासौ नासिका च विनासिका । तत् इत्थंभूतलक्षणयां तृतीयाया  
' पद्मत्रोमास् ' ( सू २२४ ) इत्यादिना नसादेशः । विनसा उपलक्षिता ।

८६० । सुप्रातसुश्वसुदिवशारिकुक्षचतुरश्रैणीपदाजपदप्रोष्ठपदाः ।  
( ५.४.१२० )

एते बहुव्रीहयोऽचप्रत्ययान्ता निपात्यन्ते । शोभनं प्रातरस्य सुप्रातः । शोभनं  
श्वोऽस्य सुश्व । शोभनं दिवास्य सुदिव । शारेरिव कुक्षिरस्य शारिकुक्षः । चतस्रोऽश्र-  
योऽस्य चतुरश्रः । एण्या इव पादावस्य एणीपदः । अजपदः । प्रोष्ठो गौस्तस्येव  
पादावस्य प्रोष्ठपदः ।

माघे—XI 67.

कृतसकलजगद्विबोधोऽवधूतान्धकारोदय.

क्षेपितकुमुदंतरकश्रीर्वियोगं नयन्कामिन. ।

बहुतरगुणदर्शनादभ्युपेताल्पदोषः कृती

तव वरद करोतु सुप्रातमहामय नायकः ॥ १३३ ॥

अहां नायकः हे वरद तव सुप्रातं करोतु । शोभन प्रातरस्येति सुप्रातः ।  
शोभनप्रभातवानुच्यते । अत्र भावप्रधानो निर्देशः । तव सुप्रात सुप्रभातत्व करोत्वित्यर्थः ।

असिन्नेव ग्रन्थे श्लो० 647. शोभनं प्रातः यस्य तत्सुप्रातम् ।

भट्टिकाव्ये—VIII 2

अभायत यथार्केण सुप्रातेन शरन्मुखे ।  
गम्यमान न तेनासीदगत कामता पुर ॥ 933 ॥

सुप्रातेन ।

भट्टिकाव्ये—V 70.

आपीतमधुका भृङ्गै सुदिचेवारविन्दिनी ।  
स्तपरिमल्लक्ष्मीका नापुस्कासीति मे मति ॥ 984 ॥

शोभन दिवा दिन यस्याः सा सुदिवा ।

भट्टिकाव्ये—XI. 38

अथानुकूलान् कुलधर्मसम्पदो  
विधाय वेशान् सुदिवः पुरीजनः ।  
प्रबोधकाले शतमन्युविद्विषः  
प्रचक्रमे राजनिकेतनं प्रति ॥ 985 ॥

सुदिवः ।

कुमारसम्भवे—I. 32.

उन्मीलितं तूलिकयेव चित्रं  
सूर्यांशुभिर्भिन्नमिवारविन्दम् ।  
बभूव तस्यत्पुत्रश्रेशोभि  
वपुर्विभक्त नवयौवनेन ॥ 986 ॥

चतस्रोऽश्रयो यस्य तत् चतुरश्रम् ।

कुमारसभवे—VII 88.

कृत्सोपच.रा चतुरश्रवेदी  
तावेत्य पश्चात्कनकासनस्थौ ।  
जायापती लौकिकमेषणीय-  
माद्राक्षनागेपणमन्वभूताम् ॥ 937 ॥

चतस्रोऽश्रयो यस्याः सा चतुरश्रा । चतुरश्रा च सा वेदी च चतुरश्रवेदी ताम् ।

८६२ । नित्यमसिच् प्रजामेधयोः । (५. ४. १२२)

नञ्दुःसुभ्य इत्येव । असिच् स्यात् । नास्ति प्रजा यस्य सोऽपजा । अप-  
जसौ । दुष्प्रजाः । सुप्रजा । अमेधा । दुर्मेधा । सुमेधा ।

रघुवंशे—XVIII, 29

तस्मिन् कुलापीडनिभे विपीडं  
सम्यङ् महीं शासति शासनाङ्गाम् ।  
प्रजाश्चिरं सुप्रजसि प्रजेशे  
ननन्दुरानन्दजलाविलाक्ष्यः ॥ 938 ॥

शोभना. प्रजाः यस्य स सुप्रजाः । तस्मिन् ।

रघुवंशे—VIII 32.

स कदाचिद्वेक्षितप्रजः  
सह देव्या विजहार सुप्रजाः ।  
नगरोपवने शचीसखो  
मरुता पालयितेव नन्दने ॥ 939 ॥

अवेक्षितप्रजः । नञ्दुःसुभ्य एव । नान्येभ्यः । सुप्रजाः । अत्रासिच् ।

अस्मिन्नेव ग्रन्थे श्लो० 785. दुष्टा मेधा यस्य सः दुर्मेधाः ।

चम्पूभारते—IV. 37.

ग—तत्र स दुर्मेधाः बलवदाकर्षणोद्भिदुराणि स्वेदपृषन्तीव मूषाजालकमुक्ता-  
फलानि धास्यन्त्याश्चिकुरभरात्करतलनिष्पीडननिर्गलितां कालिमघाराभिष निर्भरकुत्रलय-

गर्भकमाल्यरसद्वारीमश्रुभिस्सह वर्षन्त्यास्तस्या पातित्रत्यरक्ष्मीनिवासस्फटिकप्राकारमिव  
दुकूलमध्यपहर्तुं प्रावर्तत ॥ 940 ॥

दुर्मेधाः ।

माघे—II. 27.

षड्गुणा शक्तयस्तिष्ठ सिद्धयश्चोदयास्त्रय ।  
ग्रन्थानधीत्वा व्याकर्तुमिति दुर्मेधसोऽप्यलम् ॥ 941 ॥

रघुवंशे—IV. 3.

पुरुहूतध्वजस्येव तस्योन्नयनर्पकयः ।  
नवाभ्युत्थानदर्शिन्यो ननन्दुः सप्रजाः प्रजा. ॥ 942 ॥

प्रजया सह वर्तत इति सप्रजाः । अत्रासिद्ध ।

८६३ । धर्मादनिच् केवलात् । ( ५. ४. १२१ )

केवलात्पूर्वपदात्परो यो धर्मशब्दस्तदन्ताद्बहुव्रीहेरनिच् स्यात् । कल्याणधर्मा ।  
केवलात्किम् । परमः स्वो धर्मो यस्येति त्रिपदे बहुव्रीहौ मा भूत् ।

रघुवंशे—XVII. 53.

भक्त्यमुस्त्र्याः समारम्भाः प्रत्यवेक्ष्या निरत्ययाः ।  
गर्भशालिसधर्माणः तस्य गूढं विपेचिरे ॥ 943 ॥

सधर्माणः ।

माघे—I. 55.

विभिन्नशङ्ख कलुषीभवन्सुहु-  
मदेन दन्तीव मनुष्यधर्मणः ।  
निरस्तगाम्भीर्यमपास्तपुष्पकं  
प्रकम्पयामास न मानस न सः ॥ 944 ॥

मनुष्यस्येव धर्मो यस्य सः मनुष्यधर्मा तस्य ।



चम्पूरामायणे— V. 28.

त्वया सह प्रस्थितचित्तवृत्ति-  
 विभावरीकोकसमानधर्मा ।  
 वचोऽब्रवीन्मैथिलि मन्मुखेन  
 त्वा कौशलं कोसलराजपुत्रः ॥ 945 ॥

समानो धर्मो यस्य सः समानधर्मा ।

चम्पूभारते—IV. 1.

याते ततो निजपुरीं यदुवंशकेतौ  
 राज्ञे मयो मणिसभां रचयांबभूव ।  
 यस्या रुचं समबलोक्य शुचाधुनापि  
 जीवं गतागतजुष बहते सुधर्मा ॥ 946 ॥

शोभनो धर्मो यस्याः सा सुधर्मा । नकारान्तम् आकारान्तं वा । समासान्त-  
 विधेरनित्यत्वात् नानिच् ।

चम्पूभारते—V. 99.

आपृच्छद्य तं तदनु नाकपतिः सुधर्मा-  
 मासाद्य सिद्धमरुदप्सरसा समाजे ।  
 प्राशंसदस्य चरितं सविधे सुरभ्या  
 रोमन्थमप्यविगणय्य निशम्यमानम् ॥ 947 ॥

सुधर्मांम् । नानिच् ।

किंगतार्जुनीये—XVIII. 43.

आस्तिक्थशुद्धमवतः प्रियधर्मं धर्मं  
 धर्मात्मजस्य विहितागसि शत्रुवर्गे ।  
 संप्राप्तुया विजयमीशं यया समृद्ध्या  
 ता भूतनाथविभुता वितराहवेषु ॥ 948 ॥

नानिच् ।

८६५ । दक्षिणेर्मा लुब्धयोगे । (५. ४. १२६)

दक्षिणे ईर्मे व्रणं यस्य स दक्षिणेर्मा मृग । व्याधेन कृतव्रण इत्यर्थः ।  
'दक्षिणार्लुब्धयोगाद्दक्षिणेर्मा कुरङ्गकः' II. x. 24 इत्यमरः ।

अस्मिन्नेव ग्रन्थे श्लो० 924 दक्षिणेर्मा ।

८६६ । इष्कर्मव्यतिहारे । (५. ४. १२७)

कर्मव्यतिहारे यो बहुव्रीहस्तस्मादिच् स्यात् समासान्तः । केशकेशि । मुसला-  
मुसलि । 'तत्र तेनेदम्' (सू. 846) इति समासः ।

अस्मिन्नेव ग्रन्थे श्लो० 915 केशेषु केशेषु गृहीत्वेद युद्ध पवृत्त केशकेशि ।  
दण्डैश्च दण्डैश्च प्रहृत्येद युद्ध पवृत्त दण्डादण्डि । मुष्टीमुष्टि । गदागदि । तोम-  
रातोमरि । बाहूबाहवि ।

८६७ । द्विदण्ड्यादिभ्यश्च । (५. ४. १२८)

द्वौ दण्डौ यस्मिन् प्रहरणे तत् द्विदण्डि प्रहरणम् । द्विमुसलि । द्विदण्ड्यादिः ५. ७.

८६८ । प्रसंभ्यां जानुनोर्झुः । (५. ४. १२९)

आभ्यां परयोर्जानुशब्दयोः जुरादेशः स्याद्बहुव्रीहौ । प्रगते जानुनी यस्य स  
प्रज्जु । संज्जु । 'प्रज्जुः प्रगतजानुकः । संज्जुः संहतजानुके' II. vi. 47. इत्यमरः ।

८६९ । ऊर्ध्वाद्भिभाषा । (५. ४. १३०)

ऊर्ध्वज्जुः । ऊर्ध्वजानुः । 'ऊर्ध्वज्जुर्ऊर्ध्वजानुः स्यात्' II. vi. 47 इत्यमरः ।

भाषे—XI. 11.

परिशिथिलितकर्णग्रीवमामीलिताक्षः

क्षणमयमनुभूय स्वप्नमूर्ध्वज्जुरेव ।

रिरसयिषति भूय शप्पमग्रे विकीर्णं

पटुतरचपलोष्ठ, प्रस्फुरत्प्रोथमश्च ॥ 949 ॥

ऊर्ध्वे जानुनी यस्य स ऊर्ध्वज्जुः ।

८७० । धनुषश्च । ( ५. ४. १३२ )

धनुरन्तस्य बहुव्रीहेरनडादेशः स्यात् ।

रघुवंशे—XVIII. 9.

स क्षेमघन्वानममोघधन्वा  
पुत्र प्रजाक्षेमविधानदक्षम् ।  
क्षमा लम्भयित्वा क्षमयोपपन्नं  
वने तपः क्षान्तरश्चचार ॥ 950 ॥

अमोघ धनुर्यस्य सोऽमोघधन्वा । अनडादेश ।

कुमारसंभवे—IV. 23.

ऋजुतां नयत सरामि ते  
शरमुत्सङ्गनिषण्णधन्वनः ।  
मधुना सह ससिता कथां  
नयनोपान्तविलोकितं च तत् ॥ 951 ॥

उत्सङ्गनिषण्णमङ्कगत धनुर्यस्य तस्योत्सङ्गनिषण्णधन्वनः ।

भट्टिकाव्ये—I. 24.

आशीर्भिरभ्यर्च्य ततः क्षितीन्द्रं  
प्रीतः प्रतस्थे मुनिराश्रमाय ।  
तं पृष्ठतः प्रष्टमियाय नम्रोऽपि  
हिंसेषु दीप्रास्त्रधनुः कुमार. ॥ 952 ॥

हिंसेषु दीप्रास्त्रधनुः । अत्रानङ् न भवति । समासान्तविधिरनित्यः ।

चम्पूभारते—IV. 48

कान्तारवर्त्मनि मृगाः पुरतो निषण्णाः  
शान्ताकृते, सधनुषोऽपि निषङ्गिणोऽपि ।  
उत्थाय तस्य पट्टमर्मरचारुचीर  
रोमन्थलोत्सुबुकेन मुखेन जिघ्रुः ॥ 953 ॥

धनुषा सह वर्तत इति सधनु । तस्य सधनुषः पूर्ववत् ।

अस्मिन्नेव ग्रन्थे श्लो० २३२. अधिज्यं धनुर्यस्याधिज्यधन्वा । अनडादेशः ।

अनर्घराघवे—II 63.

ग.—भगवन्कौशिक पश्य पुरस्तादायें धृतधनुषि ॥ १५४ ॥

अनङ् न ।

८७१ । वा संज्ञायाम् । (५. ४. १३३)

शतधन्वा शतधनुः ।

कुमारसंभवे—II, 64.

अथ स ललितयोषिद्भ्रूलताचारुशृङ्ग  
रतिवलयपदाङ्के चापमासज्य कण्ठे ।

सहचरमधुहस्तन्यस्तचूताङ्कुराश्च

शतमखमुपतस्थे प्राञ्जलि पुष्पधन्वा ॥ १५५ ॥

पुष्प धनुर्यस्य स. पुष्पधन्वा । काम । 'पुष्पधन्वा रतिपतिः' I 1, 26.  
इत्यमर. । अनडादेश ।

माघे—IX, 41.

अवकाशमाशु हृदये सुदृशां  
गमिते विकासमुदयाच्छशिनः ।

कुमुदे च पुष्पधनुषो धनुष-

श्चलितः शिलीमुखगणोऽरुभत ॥ १५६ ॥

पुष्प धनुर्यस्य स पुष्पधनु । तस्य पुष्पधनुषः । अनङ् न ।  
अस्मिन्नेव ग्रन्थे श्लो० १५०. क्षेम धनुर्यस्य त क्षेमधन्वानम् । तन्नामानं  
पुत्रम् । अनडादेश. ।

किरातार्जुनीये—XV, 46

विफलीकृतयत्नस्य क्षतबाणस्य शम्भुना ।

गाण्डीवधन्वनः खेभ्यो निश्चक्राम हुताशनः ॥ १५७ ॥

गाण्डीव धनुर्यस्य तस्य गाण्डीवधन्वनोऽर्जुनस्य । अनडादेशः ।

चम्पूरामायणे— I 12

ग—तदनु हविराहरणाय धरण्या कृतावतरणा सर्वे गीर्वाणगणाः शतमख-  
प्रसुखाश्चतुर्मुखाय दशमुखप्रतापग्रीष्मोष्मसङ्क्षोषणमावेद्य तेन सह शरणमिति शार्ङ्ग-  
धन्वान मन्वाना नानाविधप्रस्तुतस्तुतय क्षीराम्बुराशिमासेदु ॥ 958 ॥

शार्ङ्गं धनुर्यस्य तं शार्ङ्गधन्वानम् ।

चम्पूरामायणे— I 107

जनक स्वकनीयांसमाजुहाव कुशध्वजम् ।

हत्वा युधि सुधन्वान साकाश्ये स्थापित पुरे ॥ 959 ॥

सुधन्वा नाम कश्चित् ।

८७२ । जायाया निङ् । ( ५ ४. ३३४ )

जायान्तस्य बहुव्रीहेर्निडादेशः स्यात् ।

चम्पूरामायणे— III. 15

ग—ततस्तेन जानकीजान्निरिति जानीहि जनमिमं ममानुजमतिमनुजबलम-  
बालमबलवियुक्त युक्तमाश्रयितु तवेति प्रत्याख्याता रामेण सौमित्रिसुपेत्य यथामनीषित-  
मभाषत ॥ 960 ॥

जानकी जाया यस्य स जानकीजानिः ।

चम्पूरारते— IV. 47.

उत्थास्यथ क्षितीन्द्रः क्षणमपि धरणौ स्थातुमस्यां न युक्तं

प्रत्यर्थिस्वीकृतायामिति सह सहजैः सत्यसन्धः सजानिः ।

पाणौ क्षत्तुर्निधाय प्रसुबमतिरामन्तरुत्प्यमना

पद्भ्या प्रापद्भनानि व्यथितहृदमुक्तपौरलोकस्तु ह्यभ्याम् ॥ 961 ॥

जायया सह वर्तत इति सजानिः ।

अस्मिन्नेव ग्रन्थे श्लो० 892. युवतिर्जाया यस्य स युवजानिः । अनेन निड् ।  
बलिलोपः । ' स्त्रिया पुव ' ( सू 831 ) इति पुंवद्भावः ।

८७४ । गन्धस्येदुत्पत्तिसुसुरभिभ्यः । ( ५. ४. १३५ )

एभ्यो गन्धस्य इकारोऽन्तादेश स्यात् । उद्गन्धि. । पूनिगन्धि. । सुगन्धि ।  
सुरभिगन्धि. ।

वा० । गन्धस्येत्त्वे तदेकान्तग्रहणम् । ( ३३68 )

एकान्त एकदेश इवाविभागेन लक्ष्यमाण इत्यर्थ. । सुगन्धि पुष्पं सलिलं च ।  
सुगन्धिर्वायुः । नेह । शोभना गन्धा गन्धद्रव्याणि यस्य स सुगन्ध आपणिक. ।

अस्मिन्नेव ग्रन्थे श्लो० 640. बहुकुसमविमर्देनोद्गन्धिषु उद्भूतगन्धेषु ।  
इत्त्वम् ।

रघुवंशे—XVI 47

वनेषु सायन्तनमल्लिकाना  
विजृम्भणोद्गन्धिषु कुड्मलेषु  
प्रत्येकनिक्षिप्तपदः सशब्दं  
सख्यामिवैषां भ्रमरश्चकार ॥ 962 ॥

विजृम्भणेन विकासेनोद्गन्धिषु उत्कटसौरमेषु । समासान्त इकार. ।

अस्मिन्नेव ग्रन्थे श्लो० 668 शोभनो गन्धो यस्य तत् सुगन्धि । इकार.  
समासान्तः ।

अस्मिन्नेव ग्रन्थे श्लो० 870. सुरभिर्मर्नेहरो गन्धः सुरभिगन्धः । न बहु-  
व्रीहिः । अत इत्वं न ।

रघुवंशे—IV. 45.

स सैन्यपरिमोगेन गजदानसुगन्धिना ।  
कावेरीं सरिता पत्युः शङ्कनीयामिवाकरोत् ॥ 963 ॥

गजदानसुगन्धिना । इत्त्वम् । नैसर्गिकगन्धविक्षायामेवेकारादेश. । निरङ्कुश.  
कवयः ।

अस्मिन्नेव ग्रन्थे श्लो० ५५४. सदोद्वारेण सुगन्धीनां हृद्यगन्धानाम् ।  
इत्वम् ।

भट्टिकाव्ये—II. 10.

अहक्षतांभांसि नवोत्पलानि

रुतानि चाश्रौषत षट्पदानाम् ।

आघ्रायि वान् गन्धवहः सुगन्धः

तेनारविन्दव्यतिषङ्गवांश्च ॥ १६४ ॥

अरविन्दाना व्यतिषङ्गः नद्धान् । अत एव सुगन्धः । गन्धस्येत्वे तदेकान्त  
ग्रहणादिहेत्वाभावः । सुगन्धिरिति पाठोऽपि कविप्रयोगबाहुल्यादिष्यते ।

माघे—V. 46

कण्डूयतः कट्मुवं करिणो मदेन

स्कन्ध सुगन्धिमनुलीनवता नगस्य ।

स्थूलेन्द्रनीलशकलावलिकोमलेन

कण्ठेगुणत्वमलिना वलयेन भेजे ॥ १६५ ॥

करिणो मदेन सुगन्धिं शोभनगन्धम् । गन्धस्येत्वे तदेकान्तग्रहणं नाद्रियन्ते  
कवयः ।

८७५ । अल्पाख्यायाम् । ( ५. ४. १३६ )

सूपस्य गन्धो लेशो यस्मिंस्तत् सूपगन्धि भोजनम् ।

८७६ । उपमानाच्च । ( ५. ४. १३७ )

पद्मस्येव गन्धोऽस्य पद्मगन्धिः ।

अस्मिन्नेव ग्रन्थे श्लो० १३१. चूतस्येव गन्धो येषां ते चूतगन्धयः ।

किरातार्जुनीये—I. 16.

अनेकराजन्यरआश्वसंकुलं

तदीयमास्थाननिकेतनाजिरम् ।

नयत्ययुग्मच्छदगन्धिरार्द्रता

भृश नृपोपायनदन्तिना मदः ॥ 966 ॥

अयुग्मच्छदस्य गन्ध इव गन्धो यस्यासावयुग्मच्छदगन्धिः । 'सप्तम्युपमान' इत्यादिना बहुव्रीहिरुत्तरपदलोपश्च । अनेन इत्वम् ।

८७७ । पादस्य लोपोऽहस्त्यादिभ्यः ( ५. ४. १३८ )

हस्त्यादिवर्जितादुपमानात्परस्य पादशब्दस्य लोपः स्याद्बहुव्रीहौ । व्याघ्रस्येव पादावस्य व्याघ्रपात् । हस्तिपादः कुसूलपादः । अत्र न । हस्त्यादिः—५. ५८.

८७८ । कुम्भपदीषु च । ( ५. ४. १३९ )

कुम्भपद्यादिषु पादस्य लोपो ङीप् च निपात्यते स्त्रियाम् । कुम्भपद्यादिः—  
५. ५९.

नैषधे—III. 68.

अवाप्यते वा किमियद्भवत्या

चित्तैकपद्यामपि विद्यते यः ।

यत्रान्धकारः किल चेतसोऽपि

जिह्वेतरैर्ब्रह्म तदप्यवाप्यम् ॥ 967 ॥

एकः पादो यस्यामित्येकपदी । एकपादसचारयोग्यो मार्गः ।

८७९ । संख्यासुपूर्वस्य । ( ५. ४. १४० )

पादस्य लोपः स्यात्समासान्तो बहुव्रीहौ । द्विपात् । सुपात् । 'पादोऽन्यतरस्याम्' ( सू. 457 ) इति स्त्रिया विकल्पानीकारः ।

असिन्नेव ग्रन्थे श्लो० ३२३. सहस्र पादा रदमयोऽङ्गयश्च यस्य स सहस्रपात् सूर्यः ।

रघुवंशे—XV. 96.

तस्मिन्नात्मचतुर्भागे प्राङ्नाकमधितस्थुषि ।

राघवः स्निग्धैर्ल तस्यौ भुवि धर्मस्त्रिपादिव ॥ 968 ॥

त्रयः पादा यस्यासौ त्रिपात् । अकारलोपः समासान्तः ।



अस्मिन्नेव ग्रन्थे श्लो० 20. शोभनौ पादौ यस्या सा सुपात् । समासान्त-  
लोप । 'पादोऽन्यतरस्या' ( सू. 457 ) इति विकल्पादनीकारः ।

भट्टिकाव्ये—IV. 3

अवाक्छिरसमुत्पाद कृतान्तेनापि दुर्दमम् ।

भंक्त्वा भुजौ विराधाख्य त तौ भुवि निचरन्तुः ॥ 969 ॥

उत्पादमूर्ध्वचरणम् । सख्यासुपूर्वादित्यत्र न लोपः ।

८८० । वयसि दन्तस्य दत् । ( ५. ४. १४१ )

सख्यासुपूर्वस्य दन्तस्य दत् इत्यादेशः स्याद्वयसि । द्विदन् । चतुर्दन् । षट्  
दन्ता अस्य षोडन् । सुदन् सुदती । वयसि किम् ? द्विदन्तः करी । सुदन्तो नटः ।

अस्मिन्नेव ग्रन्थे श्लो० 14. शोभना दन्ता यस्या. सा सुदती । दत्तादेशे  
'उगितश्च' ( सू. 455 ) इति ङीप् ।

८८३ । अग्रान्तशुद्धशुभ्रवृषवराहेभ्यश्च । ( ५. ४. १४५ )

एभ्यो दन्तस्य दत् वा । कुड्मलाग्रदन् । कुड्मलाग्रदन्तः ।

माधे—II. 7.

द्योतितान्त.समैः कुन्दकुड्मलाग्रदतः स्मितैः ।

स्त्रपितेवाभवत्तस्य शुद्धवर्णा सरस्वती ॥ 970 ॥

कुन्दकुड्मलाग्राणीव दन्ता यस्य तस्य कुन्दकुड्मलाग्रदतः । अग्रान्तपूर्वपद-  
बहुव्रीहिः । समासान्तो वैभाषिको दत्तादेशः ।

भट्टिकाव्ये—V. 61.

गते तस्मिञ्जलशुचिः शुद्धदन्नावणः शिखी ।

जज्ञपूकोऽक्षमालावान् धारयो मृदलाबुन. ॥ 971 ॥

शुद्धदन् शुभ्रदन्तः । दत्तादेशः ।

भट्टिकाव्ये—IV. 18

उन्नसं दधती वक्तुं शुद्धदल्लोलकुण्डलम् ।

कुर्वाणा पश्यत शंयून् सग्विणी सुहसानना ॥ 972 ॥

शुद्धा दन्ता यस्य तत् शुद्धदत् । दत्तादेशः ।

अस्मिन्नेव ग्रन्थे श्लो० 910 गोभना दन्ता यासा ताः सुदत्यः स्त्रियः । अत्र विधानाभावात् दन्तादेशश्चिन्त्य इति केचित् । अग्रान्तेत्यादिना चकारात्सिद्धिरिति केचित् । सुदत्यादयः स्त्रीषु योगरूढा । 'स्त्रियां सज्ञाया' (सू. 881) इति दन्ता-देशात्साधव इत्यपरे । ता एव जनाः सुदतीजनाः । 'सज्ञापूर्णयोश्च' (सू. 889) इति न पुवद्भावः ।

८८४ । ककुदस्यावस्थायां लोपः । (५. ४. १४६)

अजातककुत् । पूर्णककुत् ।

८८५ । त्रिककुत्पर्वते । (५. ४. १४७)

त्रीणि ककुदान्यस्य त्रिककुत् । सज्ञैषा पर्वतविशेषस्य ।

८८६ । उद्विभ्यां काकुदस्य । (५. ४. १४८)

लोपः स्यात् । उक्काकुत् । विकाकुत् । काकुदं ताल्ल ।

८८७ । पूर्णाद्विभाषा । (५. ४. १४९)

पूर्णाकाकुत् । पूर्णाकाकुदः ।

८८८ । सुहृद्दुर्दुदौ मित्रामित्रयोः । (५. ४. १५०)

सुदुर्भ्यां हृदयस्य हृद्भावो निपात्यते । सुहृन्मित्रम् । दुर्दुदमित्रः । अन्यत्र सुहृदयः । दुर्दुदयः ।

अस्मिन्नेव ग्रन्थे श्लो० 266. शोभन हृदय येषा तान् सुहृदो मित्राणि ।

भट्टिकान्ये—VIII 14.

अव्यग्रमुपतिष्ठस्व वीर वायोरहं सुहृत् ।

रविर्वितपतैऽप्यर्थमाधस्य मयि गम्यताम् ॥ 973 ॥

सुहृत् ।

माघे—XIX. 75.

निपातितसुहृत्स्वामिपितृव्यआतृमातुलम् ।

पाणिनीयमिवालोकि धीरैस्तत्समराजिरम् ॥ 974 ॥

सुहृदिति निपातः ।

८८९ । उरःप्रभृतिभ्यः कप् । ( ५. ४. १५१ )

नित्येकवाश्रयणम् । एकवचनोत्तरपदम् । उरः प्रभृतिः—५. ६०. पुमान् । अनङ्गान् । पयः । नौ । लक्ष्मीः । इत्येकवचनान्तानि पठ्यन्ते । द्विवचनबहुवचनान्तेभ्यस्तु 'शेषाद्विभाषा' ( सू 891 ) इति विकल्पेन कप् । द्विपुमान् । द्विपुस्कः ।

( ग. सू. ) अर्थान्नज. । ( 149. )

अनर्थकम् ।

रघुवंशे—I. 13

व्यूढोरस्को वृषस्कन्धः साल्प्राशुर्महाभुजः ।

आत्मकर्मक्षमं देहं क्षात्रो धर्म इवाश्रितः ॥ 975 ॥

व्यूढं विपुलसुरो यस्य स व्यूढोरस्कः ।

भट्टिकाल्ये—V. 49

तेनादुष्टुष्यद्रामं मृगेण मृगलोचना ।

मैथिली विपुलोरस्कं प्रावूर्ध्वमृगाजिनम् ॥ 976 ॥

विपुलसुरो यस्य सः विपुलोरस्कः । तम् ।

अस्मिन्नेव ग्रन्थे श्लो० 72. मुदितयुवमनस्काः ।

अस्मिन्नेव ग्रन्थे श्लो० 984. सती परिमल्लक्ष्मीः यस्याः सा सत्परिमल्लक्ष्मीका । अपुंस्का । एकवचनान्तयोर्लक्ष्मीशब्दपुंशब्दयोः उरः प्रभृतिषु पाठात् कप् । आपीतमधुका । 'शेषाद्विभाषा' ( सू. 891 ) इति कप् इति व्याख्यायां चर्तते । उरःप्रभृतिषु मधुशब्दः पठितः ।

असिन्नेव ग्रन्थे श्लो० 152. मध्यस्थायिशीताशुलेखानुकरणपट्ट्य. लक्ष्म्यः  
यस्याः सा ता मध्यस्थायिशीताशुलेखानुकरणपट्टुलक्ष्मीम् । शेषादिति वैकल्पिक. कप्  
अत्र न ।

असिन्नेव ग्रन्थे श्लो० 675 भिन्ना वक्तेन्दुलक्ष्म्य. यस्या सा भिन्नवक्तेन्दु-  
लक्ष्मीः । बहुवचनान्तावयवो बहुव्रीहिः । एकवचनान्तस्यैव लक्ष्मीशब्दस्य उरःप्रभृतिषु  
पाठान्न कप् । शैषिको वैभाषिक इत्यविरोधः ।

किरातार्जुनीये—VII 16.

यातस्य ग्रथिततरङ्गमैकतामे  
विच्छेद विपयसि वारिवाइजाले ।  
आतेनुस्त्रिदशवृजनाङ्गभाजा  
सन्धान सुरधनुषः प्रभामणीनान् ॥ 977 ॥

विगतानि पयासि यस्मात्तस्मिन् विपयसि । 'शेषाद्विभाषा' ( मू 891 )  
इति विकल्पाच्च समामान्तः । उरःप्रभृतिपाठस्तु पयःशब्दस्यैकवचनान्तस्यैवेति न  
कश्चिद्विरोधः ।

किरातार्जुनीये—V. 52.

तमनतिशयनीय सर्वत सारयोगा-  
दविरहितमनेकेनाङ्गभाजा फलेन ।  
अक्रुशमक्रुशलक्ष्मीश्चेतसाशसितं स  
स्वमिव पुरुषकारं शैलमभ्याससाद ॥ 978 ॥

अक्रुशा लक्ष्म्यो यस्य स अक्रुशलक्ष्मीः इति बहुवचनाश्रितो बहुव्रीहिः ।  
एवं च 'उरःप्रभृतिभ्यः' ( मू 889 ) इति कप्प्रत्ययानवकाशः । तत्र लक्ष्मीशब्दस्य  
एकवचनान्तस्यैव पाठात् । नापि 'नघृतश्च' ( सू 833 ) इत्यस्यावकाशः । उरः  
प्रभृतिपाठसामर्थ्यादेव । शैषिकस्तु वैभषिक इत्यविरोधः ।

किरातार्जुनीये—XI. 7.

वरतीमधि विभाषस्तनुमपाकृताकृतिम् ।  
चकाराक्रान्तलक्ष्मीकः ससाध्वसमिवाश्रमम् ॥ 979 ॥

आक्रान्ता लक्ष्मीयेन सः आक्रान्तलक्ष्मीकः । अत्र अनेन नित्यकवाश्रयणं एकवचनोत्तरपदस्यैव लक्ष्मीशब्दस्य । तस्यैवोर-प्रभृतिषु पाठात् । शेषादिति विकल्पाश्रयणे तु बहुवचनोत्तरपद इति विवेकः ।

भट्टिकाव्ये—V 88.

भिन्ननौक इव ध्यायन् मत्तो विभ्यद्यमः स्वयम् ।  
कृष्णिमान दधानेन मुखेनास्ते निरुद्यतिः ॥ 980 ॥

भिन्ननौकः । कप् ।

किरातार्जुनीये—X 26.

सरजसमपहाय केतकीनां  
प्रसवमुपान्तिकनीपरेणुकीर्णम् ।  
प्रियमधुरसनानि षट्पदाली  
मलिनयति स्स विनीलवन्धनानि ॥ 981 ॥

प्रियमधुरिष्टमकरन्दा । नात्र कप् समासान्तः । पुल्लिङ्गोत्तरपदो बहुव्रीहिरिति केचित् । नपुसकलिङ्गस्यैव मधुशब्दस्योर-प्रभृतिषु पाठात् । 'मकरन्दस्य मद्यस्य माक्षिकस्यापि वाचकः । अर्धर्चादिगणे पाठात्पुनपुसकयोर्मधुः' ॥ इत्यभिधानात् ।

किरातार्जुनीये—X 57

सविनयमपराभिसृत्य साचि-  
स्मितसुभगैकलसत्कपोललक्ष्मीः ।  
श्रवणनियमितेन त निदध्यौ  
सकलमिवासकलेन लोचनेन ॥ 982 ॥

कसत्यः कपोललक्ष्म्यः यस्याः सा ।

८९० । इनः स्त्रियाम् । (५. ४. १५२)

बहुदण्डिका नगरी । स्त्रियां किम् । बहुदण्डी बहुदण्डिकः ग्रामः ।

अस्मिन्नेव ग्रन्थे श्लो० १५५ । परिणता दिक्करिणो यस्मि ताः परिणतादि-  
करिकाः । समासान्तः कप् ।

माघे—XIX 80

बन्धौ विपन्नेऽनेकेन नरेणेह तदन्तिके ।  
अशोचि सैन्ये घण्टाभिर्न रेणे हतदन्तिके ॥ 983 ॥

‘शेषात्’ (सू 891) इति विकल्पात्कप् ।

८९१ । शेषाद्विभाषा ( ५ ४. १५४)

कवाश्रयण वैकल्पिकम् ।

माघे—I. 14

तमर्घ्यमर्घ्यादिक्रयादिपुरुषः  
सपर्यया साधु स पर्यपूपुजत् ।  
गृहानुपैतु प्रणयादभीप्सवो  
भवन्ति नापुण्यकृता मनीषिणः ॥ 984 ॥

माघे—I 64

परस्य मर्माविधमुज्जता निर्जं  
द्विजिह्वातादोषमजिह्वगामिभिः ।  
तमिद्धमाराधयितुं सकर्णकैः  
कुलैर्न मेजे फणिना भुजङ्गता ॥ 985 ॥

कर्णाभ्यां सह वर्तन्त इति सकर्णकास्तैः । कप् ।

माघे—I. 63.

तदीयमातङ्गघटाविषट्टितै  
कटस्थलप्रोषितदानवारिभिः ।  
गृहीतादिवक्त्रैरपुनर्निवर्तिभि-  
श्चिराय वाथार्थ्यमलम्भि दिग्भुजैः ॥ 986 ॥

गृहीता दिश. यैस्तैर्गृहीतादिवक्त्रैः । कप् ।

माघे—III. 79

उत्सङ्गिताम्भःकणको नभस्वा-  
 नुदन्वतः स्वेदलवान्ममार्जं ।  
 तस्यानुवेलें व्रजतोऽधिवेल-  
 मेलावनास्फालनलब्धगन्धः ॥ 987 ॥

उत्सङ्गिता अम्भःकणा येन स. । कप् ।

माघे—XI 65.

क्षणमत्तुहिनघाम्नि प्रोष्य भुयः पुरस्ता-  
 दुपगतवति पाणिग्राहवह्निवधूनाम् ।  
 द्रुततरमुपयाति संसमानांशुकोऽसा-  
 वुपपतिरिव नीचैः पश्चिमान्तेन चन्द्र. ॥ 988 ..

संसमानांशुकः गलद्रश्मिक । कप् ।

अस्मिन्नेव ग्रन्थे श्लो० 675 भिन्नवक्त्रेन्दुलक्ष्मीः । बहुवचनान्तावयवो  
 बहुव्रीहिः । विकल्पाच्च कप् ।

८९२ । आपोऽन्यतरस्याम् । (७. ४. १५)

कप्यावन्तस्य ह्रस्वो वा स्यात् । बहुमालाकः बहुमालकः । कवभावे बहुमालः ।

नैषधे—IV. 62.

विरहिवर्गवधव्यसनाकुलं  
 कलय पापमशेषकल विधुम् ।  
 सुरनिपीतसुधाक्रमपापकं  
 ग्रहविदो विपरीतकथाः कथम् ॥ 989 ॥

निपीता सुधा यस्य त निपीतसुधाकम् । 'शेषात्' (सू. 891) इति  
 कप् । अनेन विकल्पाद्भ्रूत्वाभावः ।

चम्पूभारते—IV. 25.

त्वं ततस्तु सुखमात्मसयुतैः  
 सोदरैः सदृशसङ्ख्यकाः सभाः ।

नीलराशिहरिनीलमेखला

निःसपन्नमनुभुङ्क्ष्व मेदिनीम् ॥ ९९० ॥

सदृशी सख्या यासा ताः सदृशसंख्यकाः । पूर्ववत् कप् । अनेन  
विक्रपाद्भवः ।

चम्पुभारते—VI 71

अक्ष्वेलितारावमवीरवाद-

मवीक्षकश्लाघनचाटुगुम्फम् ।

अनुच्चनि श्वासमहुंक्रियाक-

मभूतपूर्व तदभूच्चियुद्धम् ॥ ९९१ ॥

न विषते हुक्रिया यस्मिस्तदहुंक्रियाकम् । ह्रस्वाभावः ।

नैषधे—III. 28.

शृण्वन् सदारस्तदुदारभावं

हृष्यन्मुहुर्लोम पुलोमजाया ।

पुण्येन नालोकत नाकपालः

प्रमोदवाष्पावृतनेत्रमालः ॥ ९९२ ॥

कवभावपक्षः ।

माधे—IV. 4.

सहस्रसंख्यैर्गगनं शिरोभिः

पादैर्भुव व्याप्य वितिष्ठमानम् ।

विलोचनस्थानगतोष्णरश्मि-

निशाकर साधुहिरण्यगर्भम् ॥ ९९३ ॥

सहस्रं संख्या येषा ते सहस्रसंख्याः । कवभावपक्षः ।

८९३ । न संज्ञायाम् । ( ५. ४. १५५ )

‘शेषात्’ ( सू. ८९१ ) इति प्राप्तः कप् न स्यात् संज्ञायाम् ।

८९४ । ईयसश्च । ( ५. ४. १५६ )



ईयसन्तोत्तरपदान्न कप् । बहव श्रेयांसोऽस्य बहुश्रेयान् । 'गोत्रियोः  
(सू. 656) इति ह्रस्वे प्राप्ते—

वा० । ईयसो बहुव्रीहेर्नेति वाच्यम् । (696.)

बहवः श्रेयस्योऽस्या बहुश्रेयसी । बहुव्रीहेः किम् । अतिश्रेयसिः ।

माघे—X. 44

संजहार सहसा परिरब्ध-

प्रेयसीषु विरहय्य विरोधम् ।

सहित रतिपतिस्मितभिन्न-

क्रोधमाशु तरुणेषु महेषुम् ॥ 994 ॥

परिरब्धाः प्रेयस्यो यैस्तेषु परिरब्धप्रेयसीषु । अनेन निषेधात्कवभावः  
वार्तिकेन ह्रस्वनिषेधः ।

८९५ । वन्दिते भ्रातुः । (५. ४. १५७)

पूजितेऽर्थे यो भ्रातृशब्दस्तदन्दान्न कप् स्यात् । प्रशस्तो भ्राता यस्य सः प्रश-  
स्तभ्राता सुभ्राता । वन्दिते किम् । मूर्खभ्रातृकः ।

रघुवंशे—X 82.

समानेऽपि हि सौभ्रातृत्वे यथोभौ रामरुद्रमणौ ।

तथा भरतशत्रुघ्नौ प्रीत्या द्वन्द्वं बभूवतुः ॥ 995 ॥

शोभनाः स्निग्धा भ्रातरो येषां ते सुभ्रातरः । 'नवृत्तश्च' (सू. 833) इति  
कप् न भवति अनेन निषेधात् । तेषां भावः सौभ्रातृत्वं ।

अस्मिन्नेव ग्रन्थे श्लो० 899. सौभ्रातृत्वं । पूर्ववत् ।

चम्पूभारते—III. 14.

तत्सौभ्रातृशरव्यस्य द्वैधीकरणकेलये ।

भवता मास्त्रापेषू भवता मा वद्वृत्ते ॥ 996 ॥

सौभ्रातृत्वं । पूर्ववत् ।

८९८ । सप्तमीविशेषणे बहुव्रीहौ । ( २. २. ३५ )

सप्तम्यन्त विशेषण बहुव्रीहौ पूर्वं प्रयोज्यम् । कण्ठेकाल । अत एव  
ज्ञापकाद्व्यधिकरणपदो बहुव्रीहि ।

वा० । सख्याया अल्पीयस्या. । ( 1417. )

द्वित्राः । द्वन्द्वेऽपि । द्वादश ।

वा० । वा प्रियस्य । ( 1420 )

गुहप्रियः । प्रियगुड ।

वा० । गङ्गादेः परा सप्तमी । ( 1421. )

मेघसंदेशे—I. 45.

आराध्यैर्न शरवणभवं देवमुलङ्घिताध्वा  
सिद्धद्वन्द्वैर्जलक्रणभयाद्वीणिभिर्मुक्तमार्गं ।  
व्याल्वेथा. सुरभितनयालम्भजा मानयिष्यन्  
स्रोतोमूर्त्या भुवि परिणता रन्तिदेवस्य कीर्तिम् ॥ 997 ॥

शरा बाणतृणानि तेषा वन शरवणम् । तत्र भवो जन्म यस्य त शरवणभवम् ।

रघुवशे—III. 29

अथोपनीत विधिवद्विपश्चितो  
विनुन्युरेन गुरवो गुरुप्रियम् ।  
अवन्व्यथत्ताश्च नम्रवुरत्र ते  
क्रिया हि वस्तूपहिता प्रसीदति ॥ 998 ॥

गुरुप्रियम् । प्रियगुरुम् ।

किरातार्जुनीये—XI. 53.

सोढवान्नो दशामन्त्यां ज्यायानेव गुणप्रियः ।  
सुलभो हि द्विषां मङ्गो दुर्लभा सत्त्ववाच्यता ॥ 999 ॥

गुणाः प्रिया यस्य सः गुणप्रियः । प्रियगुणः । परनिघातः ।

नैषधे—VI. 65.

भैमीसुपावीणयदेत्य यत्

कलिप्रियस्य प्रियशिष्यवर्गः ।

गन्धर्ववध्वः सुरमध्वरीण

तत्काण्डनालैकधुरीणवीणः ॥ 1000 ॥

कलिप्रियस्य प्रियकरुहस्य नारदस्य । बहुत्रीहौ प्रियशब्दस्य परनिपातः ।

कुमारसंभवे—IV. 38.

परलोकविधौ च माधव

सरमुद्दिश्य विलोलपल्लवाः ।

निवपेः सहकारमञ्जरीः

प्रियचूतप्रसवो हि ते सखा ॥ 1001 ॥

प्रियश्चूतप्रसवो यस्य सः प्रियचूतप्रसवः ।

अस्मिन्नेव ग्रन्थे श्लो० 948. प्रियधर्म ।

८९९ । निष्ठा । ( २. २. ३६ )

निष्ठान्त बहुत्रीहौ पूर्वं स्यात् । कृतकृत्यः ।

वा० । जातिकालसुखादिभ्यः परा निष्ठा वाच्या । (1422.)

सरङ्गजग्धी । मासजाता । सुखजाता । प्रायिकं चेदम् । कृतकटः । पीतोदकः ।

मट्टिकाव्ये—V. 38.

सुखजातस्सुरापीतो नृजग्धौ माल्यधारयः ।

अधिलङ्क स्त्रियो दीव्यमारब्धा बलिविग्रहम् ॥ 1002 ॥

सुखजातः ।

९०० । वाहिताग्न्यादिषु । ( २. २. ३७ )

आहिताग्निः अग्न्याहितः । आहिताग्न्यादिः—२. १२.

वा० । प्रहरणार्थेभ्यः परे निष्ठासप्तम्यौ ( 1425 )

अस्युद्यतः । दण्डपाणिः । कचिन्न । विवृतासि ।

भट्टिकान्ये—IX. 111.

अग्न्याहितजनप्रहे विजिगीषापराङ्मुखे ।

कस्माद्वा नीतिनिष्णस्य संरम्भस्तव तापसे ॥ 1003 ॥

अग्न्याहिताः । आहिताग्रयः ।

माधे—XI. 41.

प्रतिशरणमशीर्णज्योतिरग्न्याहितानां

विधिविहितविरिब्धैः सामिधेनीरधीत्य ।

कृतगुरुदुरितौघध्वंसमध्वर्युर्वर्यै-

हुतमयसुपलीढे साधु सात्राय्यमग्निः ॥ 1004 ॥

अग्न्याहिताः । आहिताग्रयः ।

भट्टिकान्ये—VI. 49.

अहं राम श्रियः पुत्रो मद्यपीत इव अमन् ।

पापचर्यो मुनेः शापाज्जात इत्यवदत्स तम् ॥ 1005 ॥

मद्यपीतः । पीतमद्यः ।

अस्मिन्नेव ग्रन्थे श्लो० 1002. सुरापीतः । पीतसुरः । नरो जग्वा येन सः

नृजग्धः । जग्धनृकः । वैकल्पिको निष्ठायाः परनिपातः ।

अस्मिन्नेव ग्रन्थे श्लो० 349. भार्योढम् । ऊढभार्यम् । परनिपातः ।

कुमारसंभवे—V 30.

अथाजिनाषादधरः प्रगल्भवाक्

ज्वलन्निव ब्रह्ममयेन तेजसा ।

विवेश कश्चिज्जटिलस्तपोवनं

शरीरबद्धः प्रथमाश्रमो यथा ॥ 1006 ॥

शरीरबद्धः । बद्धशरीरः ।

अस्मिन्नेव ग्रन्थे श्लो० 73 धैर्यकलिता । कलितधैया ।

भट्टिकाव्ये—IX 61.

स्वा॥मिनो निष्कयं गन्तुमाविष्कृतबलः कपिः ।

रराज समरे शत्रून् घ्नन्दुष्कृतबहिष्कृतः ॥ 1007 ॥

दुष्कृतबहिष्कृतः । परनिपातः ।

किरातार्जुनीये—XII. 43.

अनुकूलमस्य च विचिन्त्य

गणपतिभिरात्तविग्रहैः ।

शूलपरशुशरचापभृतै-

र्महती वनेचरचमूर्विनिर्ममे ॥ 1008 ॥

शूलानि परशवः शरा. चापानि च तानि भृतानि यैस्तैः । ' प्रहरणार्थेभ्यः ' ( वा. 1425. सू 900.) इति निष्ठायाः परनिपातः ।

किरातार्जुनीये—VI 24.

धृतहेतिरप्यधृतजिह्वमति-

श्चरितैर्भुनीनघरयन् शुचिमिः ।

रजयांचकार विरजाः स मृगान्

कमित्रेशते रमयितु न गुणाः ॥ 1009 ॥

धृतहेतिः । न परनिपातः ।

भट्टिकाव्ये—XVII, 22.

पीडाकरममित्राणां कर्तव्यमिति शक्रजित् ।

अब्रवीत्स्वङ्गकृष्टश्च तस्या मूर्धानमच्छिनत् ॥ 1010 ॥

कृष्ट. स्वङ्गो येन सः स्वङ्गकृष्टः । निष्ठायाः परनिपातः ।

अस्मिन्नेव ग्रन्थे श्लो० 954. धृतं घनुयेन सः धृतधनुः । समासान्तविधे-  
नित्यत्वादिह ' घनुषश्च ' ( सू 870 ) इत्यनङ् न भवति । परनिपातो न ।

उत्तररामचरिते—V 4.

अतिशयितसुरासुरप्रभाव

शिशुमवलोक्य तवैव तुल्यरूपम् ।

कुशिकसुतमखद्विषां प्रमाथे

धृतधनुषं रघुनन्दन स्मरामि ॥ 1011 ॥

धृतधनुषं पूर्ववत् ।

अस्मिन्नेव ग्रन्थे श्लो० 881. खड्गमुसलप्रासचक्रचाणगदाकरौ ।  
स्त्रजादीनां बाणान्ताना द्वन्द्वैकवद्भावं कृत्वा पश्चात्तेन सहिता गदेति शाकपार्थिवत्वा-  
त्समासः । अन्यथा समुदायस्य 'जातिरप्राणिनाम्' (सू 910) इत्येकवद्भावेन  
नपुंसकलिङ्गता स्यात् । सा करे ययोस्तौ । करशब्दस्य परनिपातः ।

अस्मिन्नेव ग्रन्थे श्लो० 892. धनुः पाणौ यस्य सः धनुष्पाणिः । पूर्वव-  
त्परनिपातः ।

अस्मिन्नेव ग्रन्थे श्लो० 626. बाणः पाणौ यस्य सः बाणपाणिः । पूर्ववत् ।

भट्टिकाव्ये—I 17

ततोऽभ्यगाद्वाघिसुतः क्षितीन्द्रं

रक्षोभिरभ्याहतकर्मवृत्तिः ।

राम वरीतु परिरक्षणार्थं

राजार्जिहत्त मधुपर्कपाणिः ॥ 1012 ॥

मधुपर्के स्थितः पाणिर्यस्येति विग्रहः । उत्तरपदलोपिसमासः ।

॥ इति बहुव्रीहिसमासप्रकरणम् ॥

अक्षिणी च भ्रुवौ च अक्षिभ्रुवम् । ' अचतुर ' ( सू. 945 ) इत्यादिनिपातना-  
त्साधुः ।

भट्टिकाव्ये—IV 27

जेता यज्ञद्रुहा सख्ये घर्मसन्तानसूर्धने ।

प्राप्य दारगवाणां य मुनीनामभयं सदा ॥ 1016 ॥

दाराश्च गावश्च दारगवं ' अचतुर ' ( सू. 945 ) इत्यादिना निपातः ।

माघे—XIX. 81.

कृतै कीर्णा मही रेजे दन्तैर्गात्रैश्च दन्तिनाम् ।

मुण्णलोकामुभिर्मृत्योर्मुसलोलूखलैरिव ॥ 1017 ॥

उलूखलमुसलमिति राजदन्तादिपाठेऽपि ' समुद्राभ्राद् ' ( सू. 3464 )  
इत्यादिसौत्रादेव व्यभिचाराज्जापकात् अत्र परनिपातव्यत्ययः । उलूखलमुसले द्विपय  
आदित्वान्नैकवत् ।

अस्मिन्नेव ग्रन्थे श्लो० 925. अग्ने वनस्याग्नेवणम् । परनिपातः । ' वनं  
पुरगा ' ( सू. 1089 ) इति णत्वम् ।

भट्टिकाव्ये—V. 84

कृते कानिष्ठिनेयस्य ज्यैष्ठिनेय विवासितम् ।

को नग्नमुषितप्रख्यं बहुमन्येत राघवम् ॥ 1018 ॥

नग्नमुषितप्रख्यम् । मुषितः हृतवस्त्रः । अत एव नग्नः । ' पूर्वकाल ' ( सू. 726 ) इत्यादिना समासः । अनेन पूर्वकालस्य परनिपातः ।

माघे—XII. 50.

आलोकयामास हरिर्महीधरा-

नविश्रयन्तीर्गजताः परःश्रुताः ।

उत्पातवातप्रतिकूलपातिनी-

रुपत्यकाभ्यो बृहतीः शिला इव ॥ 1019 ॥

परश्रुताः । पञ्चमी इति योगविभागात्समासः । अनेनोपसर्जनस्यापि शतशब्दस्य  
परनिपातः ।

किरातार्जुनीये—XIII. 26

परमाखपरिग्रहोरुतेजः

म्फुरदुरुकाकृति विक्षिपन्वनेषु ।

स जवेन पतन् परश्रुतानां

पततां त्रात इवारवं वितेने ॥ 1020 ॥

अतात्परं परश्रुताः । तेषाम् । पूर्ववत् ।

महिकान्ये—XI. 41

गुरुरुचञ्चत्करकर्णजिह्वै

रवज्ञयाग्रांगुलिसगृहीतैः ।

रक्षास्यनायासहृत्तरुपास्थः

कपोललीनालिकुलैर्गजेन्द्रैः ॥ 1021 ॥

अङ्गुलैरग्रमग्राङ्गुलिः । पूर्वनिपातः ।

रघुवंशे—XIV. 21.

पितुर्नियोगाद्वनवासमेव

निस्तीर्थं रामः प्रतिपन्नराज्यः ।

धर्मार्थकामेषु समां प्रपेदे

यथा तथैवावरजेषु वृत्तिम् ॥ 1022 ॥

धर्मार्थकामेषु ।

९०३ । द्वन्द्वे घि । ( २. २. ३२ )

द्वन्द्वे घिसंज्ञं पूर्वं स्यात् । हरिश्च हरश्च हरिहरौ ।

वा० । अनेकप्राप्तावेकत्वं नियमः । अनियमः शेषे । ( 1410. )

हरियुरहराः । हरिहरयुत्सवः ।



९०४ । अजाद्यदन्तम् । ( २. २. ३३ )

इदं द्वन्द्वे पूर्वं स्यात् । ईशकृष्णौ ।

वा० । बहुष्वनियम ।

अश्वरथेन्द्रा इन्द्राश्वरथा ।

अस्मिन्नेव ग्रन्थे श्लो० 690 नागेन्द्ररथाश्वम् ।

भट्टिकाव्ये—VII 27

एष शोकच्छिदो वीरान् प्रभो सप्रति वानरान् ।

धराशैलसमुद्राणामन्तगान्प्रहिणोम्यहम् ॥ 1023 ॥

धराशैलसमुद्राणाम् । धरासमुद्रशैलानाम् इति पाठान्तरम् । नियमो न ।

९०५ । अल्यान्तरम् । ( २. २. ३४ )

शिवकेशवौ ।

वा० । ऋतुनक्षत्राणां समाक्षराणामानुपूर्व्येण । ( 1421. )

हेमन्तशिशिरवसन्ताः । कृत्तिकारोहिण्यौ । समाक्षराणां किम् । श्रीभ्रमवसन्तौ ।

वा० । लघ्वक्षर पूर्वम् । ( 1413 )

कुशकाशम् ।

वा० । अभ्यर्हितं च । ( 1412. )

तापसपर्कतौ ।

भट्टिकाव्ये—III. 28.

चक्रन्दुरुच्चैर्नृपतिं समेत्य

तं मातरोऽभ्यर्णमुपागतास्ताः ।

पुरोहितामात्यमुखाश्च योषा

विवृद्धमन्युप्रतिपूर्णमन्याः ॥ 1024 ॥

पुरोहितामात्यौ । पुरोहितस्याभ्यर्हितत्वात्पूर्वनिपातः ।

वा० । वर्णानामानुपूर्व्येण । ( 1415. )

ब्राह्मणक्षत्रियविट्छूद्रा ।

चा० । भ्रातुर्ज्यायसः । ( 1426. )

युधिष्ठिरार्जुनौ ।

किरातार्जुनीये—I ३.

द्विषा विघाताय विघातुमिच्छतो

रहस्यनुज्ञामधिगम्य भूमृत ।

ससौष्टवौदार्यविशेषशालिनीं

विनिश्चितार्थामिति वाचमाददे ॥ 1025 ॥

सुष्ठु भाव. सौष्टवम् । उदारस्य भाव. औदार्यम् । तयोर्द्वन्द्वः । सौष्टवौदार्ये । अत्रौदार्यशब्दस्याजायदन्तस्त्वेऽपि ' लक्षणहेत्वोः क्रियाया ' ( सू. ३10३ ) इत्यत्रारूप-स्वरस्यापि हेतुशब्दस्य पूर्वनिपातमकुर्वता सूत्रकृतैव पूर्वनिपातस्यानित्यत्वसूचनात् पूर्व-निपातः ।

अस्मिन्नेव ग्रन्थे श्लो०. 20 मृदुपाणितलाङ्गुलिः । तलश्च अङ्गुलिश्चेति द्वन्द्वः । तत्र ध्यन्ताल्पात्तरयोरल्पात्तरस्य पूर्वनिपातः । पाप्योस्तलाङ्गुलि पाणितलाङ्गुलि । मृदु पाणितलाङ्गुलि यस्या. सा इति जयमङ्गल । पाणितले चाङ्गुल्यश्च पाणितलाङ्गुल्यः । तलशब्दस्यापाप्यङ्गुल्यश्चिवाच्च द्वन्द्वैकवद्भावः । अङ्गुलिशब्दस्याल्पात्तरत्वेऽपि पूर्वनिपात-व्यभिचारः । ' समुद्राद्भ्राद्. ' ( सू. ३464 ) इति सौत्रव्यभिचारलिङ्गात् । मृदवः पाणितलाङ्गुल्यो यस्या. सा तथोक्ता । नपुसकैकशेषपूर्वपदो बहुव्रीहिः इति मल्लिनाथः ।

मेघसंदेशे—I. ३7

गच्छन्तीनां रमणवसतिं योषितां तत्र नक्तं

रुद्धालोके नरपतिपथे सूचिमेघैस्तमोभिः

सौदामिन्या कनकनिकषस्त्रिग्वया दर्शयोर्वी

तोयोत्सगीस्तनितमुखरो मा स भुविक्ववास्ताः ॥ 1026 ॥

तोयोत्सर्गश्च स्तनित च तोयोत्सर्गस्तनिते । ताभ्या मुखरः । अल्पात्तरम् इति पूर्वनिपातो न । 'लक्षणहेत्वो ।' (सू ३१०३) इत्यत्र सूत्रे विपरीतनिर्देशेन पूर्वनिपात-  
शास्त्रस्यानित्यत्वज्ञापनात् ।

अस्मिन्नेव ग्रन्थे श्लो० ६९०. नागेन्द्ररथाश्वेन मिश्रै । बहुष्वनियमाद्भ-  
स्तिना प्राधान्याच्च बहुचोऽपि नागेन्द्रस्य पूर्वनिपातः ।

अस्मिन्नेव ग्रन्थे श्लो० १०२४ धराशैलसमुद्राणाम् ।

अस्मिन्नेव ग्रन्थे श्लो० ६०. गुरुकान्वयौ । 'लघ्वक्षर पूर्वम्' (वा १४१३.  
सू. ९०५) इति पूर्वनिपातः ।

भट्टिकाव्ये—XV ११५.

अङ्गदेनाहसाता तौ युध्यकम्पनकम्पनौ ।

अभ्यादीद्वालिनः पुत्र प्रजङ्घोऽपि समत्सर ॥ १०२७ ॥

अकम्पनश्च कम्पनश्च अकम्पनकम्पनौ । ज्येष्ठत्वात्पूर्वनिपात ।

अस्मिन्नेव ग्रन्थे श्लो० १०१३. लक्ष्मणश्च शत्रुघ्नश्च लक्ष्मणशत्रुघ्नौ ।  
पूर्ववत् ।

चम्पूभारते— I ६५

क्षुत्पीडया स्तनरसे कलहं शिशूना

कुन्ती तदा शमयितु कुचकुम्भयुग्मे ।

एकं धनञ्जययुधिष्ठिरयोश्च भाग-

मेक समीरणसुतस्य च संविमेजे ॥ १०२८ ॥

धनञ्जययुधिष्ठिरयोरिति ज्येष्ठस्य पूर्वनिपातो न ।

९०६ । द्वन्द्वश्च प्राणितूर्यसेनाङ्गानाम् । ( २. ४. २ )

एषा द्वन्द्व एकवत्स्यात् । पाणिपादम् । मार्दङ्गिकपाणविकम् । रथिकाधारोहम् ।

अस्मिन्नेव ग्रन्थे श्लो० ३२७. वाक्त्वचेन । वाक्च त्वक्चेति प्राप्यङ्गत्वा-  
देकवत् । 'द्वन्द्वात्' (सू. ९३०) इति ट्च् ।

नैषधे—IV. 25.

हृदि विदर्भमुवोऽश्रुभृति स्फुटं  
विनमदास्यतया प्रतिविम्बितम् ।

मुखदृगोष्ठमरोपि मनोमुवा

तदुपमाकुसुमान्यखिलाः शरा. ॥ 1029 ॥

मुख च दृशौ च ओष्ठ च मुखदृगोष्ठम् । प्राण्यङ्गत्वादेकवद्भावः ।

भट्टिकाल्ये—XV. 57

अमैषु. कपयोऽन्वारत् कुम्भकर्ण मरुत्सुतः ।

शनैरवोषि सुधीव. सोऽलुञ्चीत्कर्णनासिकम् ॥ 1030 ॥

कर्णनासिकम् । प्राण्यङ्गत्वादेकवत् ।

भट्टिकाल्ये—III 35

श्रीलाक्षिनासावदनं सरुम

कृत्वाजिने प्राक्शिरस विधाय ।

संचिन्त्य पात्राणि यथाविधान-

मृत्विम्बुहाव ज्वलित चितामिम् ॥ 1031 ॥

श्रोत्रे अक्षिणी नासा वदन च तथोक्तम् । प्राण्यङ्गत्वादेकवद्भावः ।

भट्टिकाल्ये—III. 34.

उदक्षिपन् पट्टुकूलकेतू-

नवादयन्वेषुमृदङ्गकांस्यम् ।

कंबूश्च तारानवमन्समन्तात्

तथास्यन् कुङ्कुमचन्दनानि ॥ 1032 ॥

वेषुमृदङ्गकांस्यं वंशमुरजकास्यतारम् । 'जातिरप्राणिनाम्' ( सू. 910 ) इत्येकवद्भावः । न पुनस्तूर्याङ्गत्वात् । तत्र हि प्राणिनां तूर्याङ्गानां द्वन्द्वैकवद्भावः यथा-  
मार्दङ्गिकप्राणविकमिति ।

असिन्नेव ग्रन्थे श्लो० 647. अश्वीयं च राजन्यकं च हास्त्रिकं च अन्वीय-  
राज्यन्यकहास्तिकम् । सेनाङ्गत्वाद् द्वन्द्वैकवद्भावः ।

भट्टिकान्ये—III 55.

ऊर्जस्वलं हस्तितुरङ्गमेत-  
दमूनि रत्नानि च राजमालि ।  
राजन्यकं चैतदह क्षितीन्द्र-  
स्त्वयि स्थिते स्यामिति शान्तमेतत् ॥ 1033 ॥

हस्तिनश्च तुरङ्गाश्च हस्तितुरङ्गम् । सेनाङ्गत्वादेकवद्भावः ।

भट्टिकान्ये—IV 40.

तौ चतुर्दशसाहस्रबलौ निर्ययुस्ततः ।  
पारश्वधिकधानुष्कशाक्तीकप्रासिकान्वितौ ॥ 1034 ॥

पारश्वधिकधानुष्कशाक्तीकप्रासिकम् । सेनाङ्गत्वादेकवद्भावः ।

अस्मिन्नेव ग्रन्थे श्लो० 690 नागेन्द्ररथाश्वम् । सेनाङ्गत्वादेकवद्भावः ।

अस्मिन्नेव ग्रन्थे श्लो० 786 रथवाजीति द्वन्द्वैकवद्भावः । तेन सहिता  
नागा इति शाकपार्थिवादित्वात्समासः । अन्यथा एकवद्भावः स्यात् ।

९१० । जातिरप्राणिनाम् । ( २. ४. ६. )

प्राणिवर्जजातिवाचिना द्वन्द्व एकवत्स्यात् । घानाशष्कुलि । प्राणिनां तु  
विदूशद्वाः । द्रव्यविशेषवित्रक्षायया तु बदरामलकानि ।

भट्टिकान्ये—VIII 30.

\* ता विप्रवदमानैरैत्संयुक्तां ब्रह्मराक्षसैः ।  
तथावगिरमाणैश्च पिशाचैर्मांसशोणितम् ॥ 1035 ॥

मांसानि शोणितानि च मांसशोणितम् । द्वन्द्वैकवद्भावः । गन्धाश्चादित्वात्साधुः ।

अस्मिन्नेव ग्रन्थे श्लो० 333. पुष्पाणि च फलानि च पुष्पफलम् ।  
एकवद्भावः ।

\* " ऐद्विप्रवदमानैस्तां संयुक्तां ब्रह्मराक्षसैः " इति पाठान्तरम् ।

भट्टिकाव्ये—II. 20

तं यायजूका सहभिक्षुमुख्यै-

स्तपःकृशा शान्त्युदकुम्भहस्ता ।

यायावरा. पुष्पफलेन चान्ये

प्राणर्चुरर्च्या जगदर्चनीयम् ॥ 1036 ॥

पुष्पैश्च फलैश्च पुष्पफलेन । बहुभक्तिकद्रन्दैकवद्भावं अपाणिनाम् इति प्रतिषेधे श्रूयमाणं बहुत्वं विघ्नावपि बहुत्वं गमयतीति न्यासकारवचनात् ।

भट्टिकाव्ये—III 33

उच्चिक्यिरे पुष्पफलं वनानि

मन्नु पितृन् पिप्रियुरापगासु ।

आरेमुरित्वा पुलिनान्यशङ्क

छाया समाश्रित्य विश्रमुश्च ॥ 1037 ॥

पूर्ववत् ।

अस्मिन्नेव ग्रन्थे श्लो० 1032. वेणुमृदङ्गकांस्यम् । तूर्याङ्गत्वे मार्दङ्गिकपाण-  
विकम् इति स्यात् ।

अस्मिन्नेव ग्रन्थे श्लो० 971. मृच्च अलावु च मृदलावु ।

अस्मिन्नेव ग्रन्थे श्लो० 881 खड्गमुसलप्रासचक्रबाणगदाः । खड्गादीनां  
जातिवचनत्वेऽपि जातिप्राधान्यकारेण नियतद्रव्यविवक्षया निर्देशात् बदरामलकानी-  
त्वादिवत् जातिरप्राणिनाम् इत्येकवद्भावो न कृतः । कृते वा नपुंसकलिङ्गप्रसङ्गात्  
स्त्रीलिङ्गनिर्देशो न स्यात् अथवा खड्गादीनां बाणान्तानां द्रन्दैकवद्भावं कृत्वा पश्चात्तेन  
सहिता गदेति शाकपार्थिवादित्वात्समासः ।

भट्टिकाव्ये—XIV 23.

निरांसु राक्षसा बाणान् प्रजहुः शूलपट्टिशान् ।

असींश्च बाह्यांचक्रुः पाशैश्चाचक्रुषुस्ततैः ॥ 1038 ॥

शूलपट्टिशान् शूलसहितान्यट्टिशान् । शाकपार्थिवादित्वात्तत्पुरुषः । द्रन्दे-  
त्वेनैव एकवद्भावः स्यात् ।

भट्टिकाव्ये—XV 42

ते व्यरासिषुराहन्त राक्षस चाप्यविप्लवन् ।

अवभासन्स्वका शक्तिं द्रुमशैलं व्यकारिषु ॥ 1039 ॥

९११ । विशिष्टलिङ्गो नदीदेशोऽग्रामाः । ( २. ४. ७ )

ग्रामवर्जनदीदेशवाचिना भिन्नलिङ्गाना समाहारे द्वन्द्व एकवत्स्यात् । उद्धयश्चे-  
रावती च उद्धयेरावति । गङ्गा च शोणश्च गङ्गाशोणम् । कुरवश्च कुरुक्षेत्रं च कुरुकुरु-  
क्षेत्रम् । भिन्नलिङ्गाना किम् । गङ्गायमुने । मद्रकेकया । अग्रामाः किम् । जाम्बवं  
नगरम् शाल्किनी ग्रामः जाम्बवशाल्किन्यौ ।

९१३ । येषां च विरोधः शाश्वतिकः । ( २. ४. ९ )

एषा प्राभवत् । अहिनकुलम् । गोव्याघ्रम् । काकोलकम् ।

अस्मिन्नेव ग्रन्थे श्लो० 230 देवाश्चासुराश्च देवासुरास्तैर्देवासुरैः । नैकव-  
द्भावः । एषा यत. कार्यत एव विरोधो, न गोव्याघ्रादिवत् शाश्वतिकः ।

९१५ । गवाश्वप्रभृतीनि च । ( २. ४. ११ )

यथोच्चरितानि साधूनि स्यु । गवाश्वम् दासीदासम् इत्यादि ।

गवाश्वदि — २ १६.

अस्मिन्नेव ग्रन्थे श्लो० 735. मांसशोणितम् ।

अस्मिन्नेव ग्रन्थे श्लो० 1035 मांसशोणितम् ।

९१६ । विभाषा वृक्षमृगतृणधान्यव्यञ्जनपशुशकुन्यश्वबडवपूर्वापराधरोत्तरा-  
णाम् । ( २. ४. १२ )

वृक्षादीनां सप्तानां द्वन्द्वः अश्वबडवेत्यादि द्वन्द्वत्रयं च प्राक्वद्वा । प्लक्ष्म्यम्बोषम्  
प्लक्ष्म्यम्बोषा । रुरुपृषतम् रुरुपृषताः । कुर्वाकाशं कुशकाशाः । त्रीहियंक्म् त्रीहि-

यवाः । दधिघृतम् दधिघृते । गोमहिषम् गोमहिषा । शुक्रबकम् शुक्रबकाः ।  
अश्वबडवम् अश्वबडवौ । पूर्वापरम् पूर्वापरे । अशरोत्तरम् अशरोत्तरे ।

वा० । फलसेनावनस्पतिमृगशकुनिक्षुद्रजन्तुधान्यतृणाना बहुप्रकृतेरेव द्वन्द्वः  
एकवत् इति वाच्यम् । ( 1540 )

बदराणि चामलकानि च बदरामलकम् 'जातिरप्राणिनाम्' ( सू. 910 )  
इत्येकवद्भावः । नेह, बदरामलके रथिकाश्वारोहौ प्लक्षन्धप्रोधौ इत्यादि । अत्र सूत्रे  
येऽप्राणिनः तेषां ग्रहणं 'जातिरप्राणिनाम् ।' ( सू. 910 ) इति नित्ये प्राप्ते  
विकल्पार्थम् । पशुग्रहणं हस्त्यादिषु सेनाङ्गत्वान्नित्ये प्राप्ते 'मृगाणा मृगैरेव शकुनीना  
तैरेवोभयत्र द्वन्द्वः, अन्यैस्तु सहेतरेतरयोग एव' इति नियमार्थं मृगशकुनिग्रहणम् ।  
एव पूर्वापरमशरोत्तरमित्यपि । अश्वबडवग्रहणं तु पक्षे नपुसकत्वार्थम् । अन्यथा परत्वात्  
'पूर्ववदश्वबडवौ' ( सू. 813 ) इति स्यात् ।

किरातार्जुनीये—XV 50.

घनं विदार्यार्जुनबाणपूगं

ससारबाणोऽयुगलोचनस्य ।

घनं विदार्यार्जुनबाणपूगं

ससार बाणोऽयुगलोचनस्य ॥ 1040 ॥

विदार्यार्जुनबाणपूगम् । द्वन्द्वैकवद्भावः ।

मट्टिकाव्ये—III 26.

कन्पून्स्यद्विष्ट समाकुलत्वा-

दासेदुषः स्नेहवशादपायम् ।

गोमायुसारङ्गणाश्च संयक्

नाथासिषुर्भीममरासिषुश्च ॥ 1041 ॥

गोमायुश्च सारङ्गाश्च गोमायुसारङ्गश्च गोमायुसारङ्गा वा । विभाषैकवद्भावः ।



भट्टिकाव्ये— V 12

आमिक्षीय दधिक्षीरं पुरोडाश्यं तथौषधम् ।

हविर्हैयङ्गवीन च नाप्युपन्नन्ति राक्षसाः ॥ 1042 ॥

दधि च क्षीर च दधिक्षीरम् । वैभाषिको व्यञ्जनद्वन्द्वः ।

भट्टिकाव्ये—XIV. 89.

चक्राणाशङ्कितो योद्धुमुत्सेहे च महारथः ।

नियेमिरे च योद्धारश्चकृपे चाश्वकुञ्जरम् ॥ 1043 ॥

अश्वकुञ्जरम् । पशुद्वन्द्वैकवद्भावः ।

भट्टिकाव्ये—XVII. 8.

अस्तुवन्वन्दिनः शब्दानन्योन्यं चोदभावयन् ।

अनदन् सिंहनादांश्च प्राद्रेक्त हयद्विपम् ॥ 1044 ॥

हयद्विपम् । पशुद्वन्द्वस्य विभाषैकवद्भावः ।

अस्मिन्नेव ग्रन्थे श्लो० 475. वाजिकुञ्जरम् । पूर्ववत् ।

भट्टिकाव्ये—VI. 76.

सर्वत्र दयिताधीनं सुव्यक्तं रामणीयकम् ।

येन जात प्रियापाये कद्वदं हंसकोकिलम् ॥ 1045 ॥

हसाश्च कोकिलाश्च हसकोकिलम् । शकुनिद्वन्द्वः ।

९१७ । विप्रतिषिद्धं चानधिकरणवाचि । ( २ ४. १३ )

विरुद्धार्थानामद्रव्यवाचिना द्वन्द्व एकद्रा स्यात् । शीतोष्णम् शीतोष्णे ।

भट्टिकाव्ये—VII. 10.

कुर्याद्योगिनमप्येष स्फूर्जावान्परिमोहिणम् ।

त्यग्निं सुखदुःखस्य परिक्षेप्यम्भसामृतम् ॥ 1046 ॥

सुखदुःखस्य सुखदुःखयोः । विकल्पादेकवद्भावः ।

अस्मिन्नेव ग्रन्थे श्लो० ११९. हिताहितम् हिताहिते । द्वन्द्वैकवद्भावः  
माघे—XVI. 44.

अनपेक्ष्य गुणागुणं जनः  
स्वरुचिं निश्चयतोऽनुधावति ।  
अपहाय महीशमार्चिच-  
त्सदसि त्वा ननु भीमपूर्वजः ॥ 1047 ॥

गुणागुणम् । पूर्ववत् ।

माघे—VI 44.

समय एव करोति बलाबलं  
प्रणिगदन्त इतीव शरीरिणाम् ।  
शरदि हसरवाः परुषीकृत-  
स्वरमयूरमयू रमणीयताम् ॥ 1048 ॥

बलाबलम् । पूर्ववत् ।

९१८ । न दधिपयआदीनि । ( २. ४. ५४ )

एतानि नैकवत्स्युः । दधिपयआदिः —२. १७. दधि च पयश्च दधिपयसी ।  
व्यञ्जनद्वन्द्वैकवद्भावो न । इध्माबर्हिषी । निपातनादीर्घः । ऋक्सामे । वाष्मनसे ।  
'अचतुर' (सू. 945) इत्यादिना समासान्तोऽच् ।

रघुर्वशौ—X. 15.

प्रणिपत्य सुरालस्यै शमयित्वा सुरद्विषाम् ।  
अथैनं तुष्टुतुः स्तुत्यमवाहृमनसगोचरम् ॥ 1049 ॥

वाक्च मन्थ वाच्यनसे । 'अचतुर' (सू. 945) इत्यादिनाच् । अनेन नैकवत् ।

९२१ । आनङ् ऋतो द्वन्द्वे । ( ६. ३. २५ )

त्रियायोनिरसम्भवाचिनश्चद्वन्द्वान् द्वन्द्वे आनङ् स्वति । हीतापोतारौ । माता-  
पितरौ । 'पुत्रेऽन्यतरस्याम्' (सू. 980) इत्यतो मण्डूकच्छत्या पुत्र इत्यनुष्टुप्ते-  
पितापुत्रौ ।

अनर्धराघवे—VI. 9.

वत्स, साधु समर्थयसे । किं पुनः स्वयमङ्गदो गर्भरूपोऽभिनवोज्ज्वलयौवराज्य-  
सुखोपलब्धितो दुरपवाह एष । ये चास्य मातापितृबन्धवस्ते सुभीवस्यापि संवन्धि-  
कथमेनमुत्तिष्ठमानमनुजानीयुः ॥ 1050 ॥

माता च पिता च मातापितरौ ।

९२२ । देवताद्वन्द्वे च । ( ६. ३. २६ )

इहोत्तरपदे परे भानङ् । मित्रावरुणौ ।

वा० । वायुशब्दप्रयोगे प्रतिषेधः । ( ३९०७. )

अग्निवायू । वायुमी । ' देवताद्वन्द्वे च ' ( सू. 1239 ) इति उभयपदवृद्धिः ।  
आग्निमारुतम् । ऐन्द्रावार्हस्पत्यम् ।

चम्पूभारते—XI. 14.

रिक्ते पुष्पैः सिद्धगन्धर्ववर्गे

मुक्त्वा मुक्त्वा मूर्ध्नि वीरस्य तस्य ।

द्वावेवाग्ने द्योसदा गोष्ठिमध्ये

पूषाचन्द्रौ पुष्पवन्तावभूताम् ॥ 1051 ॥

पूषा च चन्द्रश्च पूषाचन्द्रौ । आनङ् ।

भट्टिकाव्ये—II 41.

इतः स मित्रावरुणौ किमेतौ

किमग्निनौ सोमस पिपासू ।

जन समस्तं जनकाश्रमस्थं

रूपेण तावैजिहता नृसिंहौ ॥ 1052 ॥

मित्रश्च वरुणश्च मित्रावरुणौ । आनङ् ।

चम्पूरामायणे—V. 40.

नेतुं शोकस्य निशाचरपतेर्हेतुं चम् रक्षसां

तस्वान्तःपुरयोषिता रक्षितु मानं विना रोदनम् ।

सूर्याचन्द्रमसोः प्रवेशविकलां लङ्कापुरीमग्निना  
शुद्धा कर्तुममुष्य वासवजितो जातो रणस्तोरणे ॥ 1053 ॥

सूर्याचन्द्रमसोः ।

अनर्घराघवे—VII 133

ईदृशा प्रागजायन्त राजानो यदिहान्वये ।  
तद्वसिष्ठचरोरैन्द्राबार्हस्पत्यस्य वैभवम् ॥ 1054 ॥

इन्द्रश्च बृहस्पतिश्च इन्द्राबृहस्पती । आनङ् । इन्द्राबृहस्पती देवते यस्य ऐन्द्रा-  
बार्हस्पत्यम् । उभयपदवृद्धिः ।

९२३ । ईदग्नेः सोमवरुणयोः । ( ६. ३. २७ )

देवनाद्धन्द्र इत्येव । इतीत्वम् । अग्निश्च सोमश्च अग्नीषोमौ । अग्नीवरुणौ ।  
सोमवरुणयोः किम् ।

उत्तररामचरिते—V. 45

देवस्त्वा सविता धिनोतु समरे गोलस्य यस्ते पिता  
त्वा मैत्रावरुणोऽभिनन्दतु गुरुर्यस्ते गुरुणामपि ।  
ऐन्द्रं वैष्णवमाग्निमारुतमथो सौपर्णमोजस्तु ते  
देयादेव च रामलक्ष्मणतनुज्याघोषमन्त्रो जयम् ॥ 1055 ॥

अग्निश्च मरुच्च अग्रामरुतौ । अत्र ईत्व न । आनङ् । तयोः रिदमाग्निमारुतम् ।  
उभयपदवृद्धिः । ' इदृद्धौ ' ( सू 925 ) इति इत् ।

९२४ । अग्नेस्तुत्स्तोमसोमाः । ( ७. ३. ७२ )

अग्नेः परेषामेषां सस्व षः स्वात्समासे । अग्निष्टुत् । अग्निष्टोमः । अग्नीषोमौ ।  
मष्टिकाव्ये—IX. 79.

अग्निष्टोमादिस्त्वेषु ज्योतिष्टोमादिषु द्विजान् ।  
कोऽक्षीतस्व इतोऽथ मानुष्येति चावदन् ॥ 1056 ॥

पत्न्यम् ।

९२५ । इदृद्धौ । ( ६. ३. २८ )

वृद्धिमत्युत्तरपदे अग्नेरिदादेशः स्याद्देवताद्वन्द्वे । अग्रामरुतौ देवते अस्य  
आग्निमारुत कर्म । अग्नीवरुणौ देवते अस्य आग्निवारुणम् । 'देवताद्वन्द्वे च'  
( सू. 1239 ) इत्युभयपदवृद्धिः ।

अस्मिन्नेव ग्रन्थे श्लो० 1055. आग्निमारुतम् ।

९२६ । दिवो द्यावा । ( ६. ३. २९ )

देवताद्वन्द्वे उत्तरपदे । द्यावाभूमी । द्यावाक्षामे ।

चम्पूभारते—II. 71.

द्यावाभूमी निरून्धन् यदुबलरजसा श्रेणिभिः सीरपाणि  
बैगादागात्म वीरः स्वविनयगुरुणा शौरिणान्नीयमानः ।  
आहारश्चायुष च द्विषदवमतये येन ससेव्यमाने  
ते द्वे हालाहलत्व रणभुवि वःतो नामतः कृत्यतश्च ॥ 1057 ॥

९२७ । दिवसश्च पृथिव्याम् । ( ६. ३. ३० )

दिव इत्येव । चाद्द्यावा । द्यौश्च पृथिवी च दिवस्पृथिव्यौ । द्यावापृथिव्यौ ।

अनर्घराघवे—I 40.

ग— अलं च ते रामभद्रेऽपि बालेऽयमित्यलीकसभावनया । दिवस्पृथिव्यो-  
स्तिर्मिरतिरस्करिणीं तरणिरप्सुतरोऽपि तेजसा तिरस्करोति ॥ 1058 ॥

दिवस्पृथिव्यौ ।

रघुवंशे—X. 55.

स तेजो वैष्णवं पद्मचोविभेजे चरुसंज्ञितम् ।

द्यावापृथिव्योः प्रत्यग्रमहर्षतिरिवातपम् ॥ 1059 ॥

द्यौश्च पृथिवी च द्यावापृथिव्यौ । चकारादिवश्चन्दस्य द्यावादेशः ।

९२८ । उषासोषसः । ( ६. ३. ३१ )

उषसशब्दस्योषासादेशो देवताद्वन्द्वे । उषासासूर्यम् ।

९.२९ । मातरपितराबुदीचाम् । ( ६. ३. ३२ )

मातरपितरौ । उदीचा क्रिम् । मातापितरौ ।

९३० । द्वन्द्वच्छुदषहान्तात्समाहारे । ( ५. ४. १०६ )

चवर्गान्तादृषहान्ताच्च द्वन्द्वदृच् स्यात्समाहारे । वाक्च त्वक्च वाक्त्वचम् ।  
त्वक्त्वजम् । शमीदृषदम् । वाक्त्वषम् । छत्रोपानहम् ।

अस्मिन्नेव ग्रन्थे श्लो० ३२७ वाक्त्वचम् ।

भट्टिकाल्ये—IV. ९

ऋग्यजुषमधीयाना-सामान्याश्च समर्चयन् ।

बुभुजे देवसात्कृत्वा शूल्यसुर्य च होमवान् ॥ १०६० ॥

ऋक्च यजुश्च ऋग्यजुषम् । 'अचतुर' ( सू. ९४५ ) इत्यादिना निपाति-  
तम् । अनेन टच् ।

वा० । सर्वो द्वन्द्वो विभाषैकवद्भवति ।

अस्मिन्नेव ग्रन्थे श्लो० ३९६. सौमित्रिश्च सीता च सौमित्रिसीतम् । अन्य-  
अनुचरशब्दस्य पचादिषु चरडिति टित्करणान्स्त्रिया डीपि 'नष्टृत्श्च' ( सू. ३३३ ) इति  
कप्सङ्गात् । समासान्तानित्यत्वेऽपि पुंवद्भावा अनुपपत्तेरिति मल्लिनाथ । सौमित्रिसीता-  
नुचरस्य । सौमित्रिश्च सीता च सौमित्रिसीते । अनुचरतीत्यनुचर । स्त्रियामनुचरी ।  
'भिक्षासेना' ( सू. २९३१ ) इत्यादिना ट । अनुचरश्चानुचरी चानुचरौ । 'पुमा-  
न्स्त्रिया' ( सू. ९३३ ) इत्येकशेषः । सौमित्रिसीते अनुचरौ यस्य तथोक्तस्येति  
अयमङ्गकः ।

॥ इति द्वन्द्वसमासकरणम् ॥

## ॥ अथैकशेषप्रकरणम् ॥

सरूपाणामेकशेष एकविभक्तौ' (सू 188) रामौ रामाः ।

अस्मिन्नेव ग्रन्थे श्लो० 473 राघवौ । तयोः ।

वा० । विरूपाणामपि समानार्थकानाम् । (747.)

वक्रदण्डश्च कुटिलदण्डश्च वक्रदण्डौ कुटिलदण्डौ ।

९३३ । पुमान्स्त्रिया । (१. २. ६७)

स्त्रिया सहोक्तौ पुमान् शिष्यते । हसी च हंसश्च हंसौ ।

भट्टिकाव्ये—VIII. 48.

स्व कर्म कारयन्नास्ते निश्चिन्तो यज्ज्ञषध्वजः ।

स्वार्थं कारयमाणाभिर्यूनो मदविमोहितान् ॥ 1061 ॥

युवतयो युवानश्च युवानः तान् । एकशेषः ।

चम्पूभारते—I. 6.

दीपैरगारमणिभिर्दिवसायमानां

निश्चिन्वते मनसि यत्र निशां युवानः ।

कार्तान्तिकैरखिलकारुणिवेदनाय

घण्टामणेरभिहतस्य घनारवेण ॥ 1062 ॥

युवानः । पूर्ववत् ।

अनर्घराघवे—IV. 24.

भस्माङ्कुरेति खुरलीकलहे कुमार-

सप्याक्षिपन् परुषरोषरसान्धचेत्सा ।

दुष्टोऽस्मि यः कृतमिथोहसितं शिवाभ्यां

तच्चापभङ्गमपि हा सघृणः शृणोमि ॥ 1063 ॥

शिवश्च शिवा च शिवौ । एकरोषः ।

९३४ । भ्रातृपुत्रौ स्वसृदुहितृभ्याम् । ( १. २. ६८ )

भ्राता च स्वसा च भ्रातरौ । पुत्रश्च दुहिता च पुत्रौ ।

कुमारसंभवे— I 27

महीभृत पुत्रवनोऽपि दृष्टि-

स्तस्मिन्नपत्ये न जगाम तृप्तिम् ।

अनन्तपुष्पस्य मधोर्हि चूते

द्विरेफमाला सविशेषसङ्गा ॥ 1064 ॥

पुत्राश्च दुहितश्च पुत्राः । एकरोषः ।

कुमारसंभवे—VII. 4.

एकैव सत्यामपि पुत्रपङ्क्तौ

चिरस्य दृष्टेव मृतोत्थितेव ।

आसन्नपाणिग्रहणेति पित्रो-

रुमा विशेषोच्छ्रसित बभूव ॥ 1065 ॥

पूर्ववत् ।

चम्पूभारते—II. 13.

ग—इति व्याजस्तुतिवचनेन पौरवान्ते भार्गवान्तेवसता प्रघर्षितः पार्षदः तेन सार्धमर्षराज्यपरिवर्तनमात्रमङ्गीकृत्य कृत्यविदां ककुदस्तौ जम्भरिपुकुम्भसभवावुभावप्युपयम प्रवर्तयित्वा कृतनिवर्तनः सोमकान्तिकोपास्यौ पुत्रौ भागीरथीवनावसथस्य याजस्य मुनिराजस्य याजनानुग्रहेण परिजग्राह ॥ 1066 ॥

पुत्रश्च दुहिता च पुत्रौ ।

९३५ । नपुंसकमनपुंसकेनैकैवचास्यान्वतरस्याम् । ( १. २. ६९ )



अक्लीबेन सहोक्तौ क्लीबं शिष्यते तच्च वा एकवत्स्यात् तल्लक्षण एव विशेषश्चेत् ।  
शुक्लः पटः शुक्ला शाटी शुक्ल वस्त्रम् तदिदं शुक्लं, तानीमानि शुक्लानि ।

भट्टिकाव्ये—II. 1.

वनस्पतीनां सरसा नदीनां

तेजस्विनां कान्तिभृतां दिशा च ।

निर्याय तस्याः स पुरः समन्ता-

च्छ्रियं दधानां शरद ददर्श ॥ 1067 ॥

वनस्पतीनां पुल्लिङ्गानां, सरसा नपुंसकलिङ्गानां, नदीनां स्त्रीलिङ्गानां, दिशा स्त्रीलिङ्गानां च तेजस्विनां कान्तिभृतां इति च विशेषणे । नपुंसकैकशेषः ।

अस्मिन्नेव ग्रन्थे श्लो० 20. मृदुपाणितलाङ्गुलिः । मृदुनी पाणितले अङ्गु-  
ल्यश्च यस्याः सा तथोक्ता । नपुंसकैकशेषपूर्वपदो बहुव्रीहिः ।

किरातार्जुनीये—XVI 8

रथाङ्गसंक्रीडितमध्वहेषा

बृहन्ति मत्तद्विपबृहितानि ।

संघर्षयोगादिव मूर्च्छितानि

द्वादं निगृह्णन्ति न दुन्दुभीनाम् ॥ 1068 ॥

रथाङ्गसंक्रीडितं नपुंसकलिङ्गम् । अध्वहेषा स्त्रीलिङ्गम् । बृहितानि नपुंसकलिङ्गम् ।  
मूर्च्छितानि सन्ति । नपुंसकैकशेषः ।

अस्मिन्नेव ग्रन्थे श्लो० 1067. आहारः पुल्लिङ्गः । आयुषम् नपुंसकलिङ्गम् ।  
संसेव्यमाने ते द्वे इति नपुंसकैकशेषः ।

९३६ । पिता मात्रा । ( १. २. ७० )

मात्रा सहोक्तौ पिता वा शिष्यते । माता च पिता च पितरौ । मातापितरौ वा ।

अनर्घराषवे—IV. ३०.

नाराचैः कृतवीर्यनन्दनवधूवाष्पप्रियंभावुकै-

रूपाद्य क्षतजोदमर्णवमथ न्युसं पितृभ्यां पयः ।

संप्रत्यस्य समस्तबाहुजभुजः क्रोधस्य निर्वास्यत  
क्षुन्दानो घनुरैन्दुशेखरमहो जातो भवानिन्धनम् ॥ 1069 ॥

माता च पिता च पितरौ ताश्चाम् ।

अस्मिन्नेव ग्रन्थे श्लो० 1065. पितोः । पूर्ववत् ।

कुमारसंभवे—II. 7.

स्त्रीपुंसावात्मभागौ ते भिन्नमूर्ते सिस्तक्षया ।

प्रसूतिभाज, सर्गस्य तावेव पितरौ स्मृतौ ॥ 1070 ॥

अस्मिन्नेव ग्रन्थे श्लो० 204 पितरौ ।

९३७ । श्वशुरः श्वश्रवा । ( १. २. ७१ )

श्वशुरो वा शिष्यते । श्वश्रश्च श्वशुरश्च श्वशुरौ श्वश्रश्चशुरौ ।

९३८ । त्यदादीनि सर्वैर्नित्यम् । ( १. २. ७२ )

सर्वैः सहोक्तौ त्यदादीनि नित्यं शिष्यन्ते । स च देवदत्तश्च तौ ।

वा० । त्यदादीना मिथः सहोक्तौ यत्परं तच्छिष्यते । ( 801. )

स च यश्च यौ । पूर्वशेषोऽपि दृश्यत इति भाष्यम् । स च यश्च तौ ।

अस्मिन्नेव ग्रन्थे श्लो० 633. युवां त्वा नक्त चेत्यर्थः । त्यादादीनि  
सर्वैर्नित्यम् हत्येकशेषः ।

नैषधे—III. 102.

तुल्याचयौर्नृत्तिर्मूमदीया

दग्धा पद् सास्य न ताप्यतेऽपि ।

इत्यभ्यसूयञ्चिव देवतापं

तस्यातनुस्त्वद्विरहाद्विषते ॥ 1071 ॥

आचयोः नक्त्य मम चेत्यर्थः । त्यादादेरेकशेषः ।

अस्मिन्नेव ग्रन्थे श्लो० ८७७. भवती च एनाश्च भक्त्यः । पूर्वशेषोऽपि

दृश्यत इति भाष्यम् । अत पूर्वशेषः ।

९३९ । ग्राम्यपशुसंघेष्वतरुणेषु स्त्री । ( १. २. ७३ )

एषु सहविवक्षाया स्त्री शिष्यते । 'पुमान् स्त्रिया' (सू १३३) इत्यस्याप-  
वादः । गाव इमाः । ग्राम्य इति किम् । रुरव इमे । पशुग्रहण किम् । ब्राह्मणा इमे ।  
संघेषु किम् । एतौ गावौ । अतरुणेषु किम् । वत्सा इमे ।

॥ इत्येकशेषसमासप्रकरणम् ॥

## ॥ अथ सर्वसमासान्तप्रकरणम् ॥

१४० । ऋक्पुरब्धुःपथामानक्षे । ( ५. ४. ७४ )

अ अनक्ष इति च्छेदः । ऋगाद्यन्तस्य समासस्य अपत्ययोऽन्तावयवः स्यात् ।  
अक्षे या घूस्तदन्तस्य तु न । अर्धर्चः । विष्णोः पूः विष्णुपुरम् । विमलापं सर ।  
राजधुरा । अक्षे तु अक्षधूः । दृढधूरक्षः । सखिपथौ । रम्यपथो देशः ।

भट्टिकान्ये—II. 42.

अजिग्रहत्तं जनको धनुस्तत्  
येनार्दिददैत्यपुरः पिनाकी ।  
जिज्ञासमानो बलमस्य बाहो-  
हंसन्नभाङ्क्षीद्रघुनन्दनस्तत् ॥ 1072 ॥

दैत्यानां पुरो दैत्यपुरः । समासान्तविधेरनित्यत्वात् नाकारप्रत्ययः ।

नैषधे—II 89.

यद्गारघटाद्भुकुट्टिम-  
सवदिन्दूपलतुन्दिलापया ।  
मुमुचे न पतिव्रतौचिती  
प्रतिचन्द्रोदयमग्रजया ॥ 1073 ॥

तुन्दिलापया बहुव्रीहिः ।

चम्पूरामायणे—I. 13.

सन्तापन्नं सकलजगतां शार्ङ्गचापामिरामं  
रुक्ष्मीविधुल्लसितमतसीगुच्छसच्छायकायम् ।  
वैकुण्ठस्य मुनिजनमनश्चातकानां शरभ्य  
कारुण्यापं त्रिदशपरिषत्कारुमेधं ददर्श ॥ 1074 ॥

कारुण्यापम् । बहुव्रीहिः ।

भाषे—III. 81.

लवङ्गमालाकलितावतंसा-

स्ते नालिकेरान्तरपः पिवन्त ।

आखादितार्द्रकमुकाः समुद्रा-

दभ्यागतस्य प्रतिपत्तिमापुः ॥ 1075 ॥

नालिकेरान्तरित्यव्ययम् । नालिकेरफलाभ्यन्तर इत्यर्थः । अप इति पृथक्पदम् ।  
समासे तु समासान्तप्रसङ्गात् ।

अस्मिन्नेव ग्रन्थे श्लो० 156 विगता धूम्र यस्याः सा विधुरा । समासान्त  
अकारप्रत्ययः ।

भाषे—XVIII. 7.

सक्रीडन्ती तेजिताश्वस्य रागा-

दुद्यम्यारादग्रक्रायोत्थितस्य ।

रंहोभाजामक्षधूः स्यन्दनानां

हाहाकारं प्राजितु प्रत्यनन्दत् ॥ 1076 ॥

अक्षस्य धूरक्षधूः । अनक्ष इति निषेधान्न समासान्तः ।

चम्पूभारते—II. 36

ग—ततस्ते वन्याशनैर्धन्या धारितवसुधासुधाशनाकृतयः प्रावृषमिव वक्रवला-  
क्रान्ता पातालसुवमिव प्रत्यह वर्धमानबलिशोकामङ्गराज्यसीमामिव सूर्यतनयानु-  
कूलप्रतिष्ठा रविरथाक्षधुरमिवैकचक्रा पुरीं क्रमादाक्रम्य कस्यचिद्गृहमेघिनो गृहमध्य-  
मेत्य सुखमच्यवात्सुः ॥ 1077 ॥

रविरथाक्षस्य धूः रविरथाक्षधूः ताम् ।

अस्मिन्नेव ग्रन्थे श्लो० 629. श्रुत्योः पन्थाः श्रुतिपथः । अकारप्रत्ययः ।  
तत्पुरुषः ।

रघुवंशे—IV. 88.

स तीर्त्वा कपिशां सैन्यैर्बद्धद्विरदसेतुभिः ।

उत्कलादर्शितपथः कलिङ्गामिसुक्ते ययौ ॥ 1078 ॥

उत्कलै राजमिश्रदर्शितः पन्था यस्य सः उत्कलादर्शितपथः । बहुव्रीहिः ।

नैषधे—II 73.

अथ भीमभुजेन पालिता  
नगरी मञ्जुरसौ धराजिता ।  
पतगस्य जगाम दृक्पथं  
हिमशैलेपमसौधराजिता ॥ 1079 ॥

दशोः पन्थाः दृक्पथः तम् । तत्पुरुषः । समासान्तः ।

अस्मिन्नेव ग्रन्थे श्लो० 735. सर्वः पन्था इति सर्वपथः । 'पूर्वकाल' (सू. 726) इत्यादिना समासः । अनेन समासान्तोऽकारः । सर्वपथान् व्याप्नोतीति सर्वपथीनम् । 'तत्सर्वादे.' (सू. 1808) इति खः ।

अनर्धराषवे—IV. 66.

ग—सखे सीरध्वज, रघुराजधर्माधिकारसर्वधुरीणः शिशुरपि वत्सोऽयम् । तदस्मिन् जरसा दुर्वह वर्णाश्रमभारमारोप्य वयमपि कापि तपोवने द्विलीपकुञ्जोचितेन विधिना शेषमायुरुपबुमुक्षामहे ॥ 1080 ॥

सर्वधुरीणः सर्वभावाही । सर्वा धूः सर्वधुरम् । 'पूर्वकाल' (सू. 726) इति समासः । अनेन समासान्तः । सर्वधुर वहन्तीति सर्वधुरीणः । 'खः सर्वधुरात्' (सू. 1680) इति खः ।

माधे—XII. 24.

ऋतौ समासज्ञकरेणुसूक्तता-  
त्रियन्तरि व्याकुलमुक्तरज्जुके ।  
स्त्रिषावरोषाङ्गनुमुत्पथेन मां  
विरुद्धं लब्धीं करमौ बभङ्गतुः ॥ 1081 ॥

उत्पथेनापथेन । समासान्तः ।

अस्मिन्नेव ग्रन्थे श्लो० 869. अपथेन । 'पथो विमाषा' (सू. 957) इति निषेधविकल्पार्थं अनेन समासान्तः । 'अपथं ननुसङ्गम्' (सू. 815) इति चतुर्थसङ्गम् ।

अस्मिन्नेव ग्रन्थे श्लो० १. अपथानि । पूर्ववत् । सर्वपथान् व्याप्नोतीति सर्वपथीना ।

९४१ । द्व्यन्तरूपसर्गेभ्योऽप ईत् । ( ६. ३. ९७ )

अप इति कृतसमासान्तस्यानुकरणम् । एभ्योऽपस्य ईत्स्यात् । द्विर्गता आपो-  
ऽस्मिन्निति द्वीपम् । अन्तरीपम् । प्रतीपम् । समीपम् ।

अस्मिन्नेव ग्रन्थे श्लो० १ प्रतिगता उत्तानगा आपो यासां ताः प्रतीपाः ।  
' ऋक्पू ' ( सू. १४० ) इति समासान्तः । अनेन ईत् ।

९४२ । उदनोदेशे । ( ६. ३. ९८ )

अनोः परस्यापस्य ऊत्त्यादेशे । अनूपो देशः ।

अस्मिन्नेव ग्रन्थे श्लो० ६२४. अनुगता आपो येषु ते अनूपा जलप्रायदेशाः ।  
' प्रादिभ्य ' ( वा १३६०. सू ८३० ) इति समासः । ' ऋक्पू ' ( सू. १४० ) इति  
समासान्तः । अनेन ऊकारः ।

अस्मिन्नेव ग्रन्थे श्लो० १४. अनुगता आपो येषु ते अनूपा नाम देशाः ।  
पूर्ववत् ।

९४३ । अचप्रत्यन्वपूर्वात्सामलोमः ( ५. ४. ७५ )

एतत्पूर्वात्सामलोमान्तात्समासादच् स्यात् । प्रतिसामम् । अनुसामम् । अव-  
सामम् । प्रतिलोमम् । अनुलोमम् ।

वा० । कृष्णोदकपाण्डुसख्यापूर्वाया भूमेरजिष्यते । ( ५०४६. )

कृष्णभूमः उदग्भूमः पाण्डुभूमः द्विभूमः प्रासादः ।

वा० । संख्याया नदीगोदावरीभ्या च । ( ५०४७. )

पञ्चनदम् । सप्तगोदावरम् । अच् इति योगविभागादन्यत्रापि । पञ्चनामः ।

अस्मिन्नेव ग्रन्थे श्लो० ६७४. सप्तानां गोदावरीणां समाहारः सप्तगोदावरम् ।  
अच् समासान्तः । पञ्चनदवत् ।

भट्टिकान्ये—IX. 21.

तेषां विहन्यमानानां संघुष्टैः कर्णभेदिभिः ।

अभूद्भ्यमितत्रासमाखान्तककुभं जगत् ॥ 1082 ॥

आखान्ताः ककुभो यस्य तत् आखान्तककुभम् । अत्राजिति योगविभागा-  
त्पञ्चनाभादिवत्समासान्तः ।

रघुवंशे—XVIII. 20.

उन्नाभ इत्युद्धतनामधेय-

स्तस्यायथार्थं नतनाभिरन्ध्रः ।

सुतोऽभक्त्पङ्कजनाभकरूप.

कृत्स्नस्य नाभिर्नृपमण्डलस्य ॥ 1083 ॥

योगविभागादुन्नाभपङ्कजनाभादय ।

९४४ । अक्षणोऽदर्शनात् । ( ५. ४. ७६ )

अचक्षुःपर्यायादक्ष्ण. अच् समासान्तः स्यात् । गवामक्षीव गवाक्षः । गवामक्षी-  
वाक्षि यस्य सः गवाक्षः ।

रघुवंशे—XI. 93.

अथ पथि गमयित्वा कृत्स्नरम्योपकार्ये

कतिचिदवनिपाल. शर्वरीः शर्वकरूपः ।

पुरमविशदयोध्यां मैथिलीदर्शनीनां

कुवलयितगवाक्षां लोचनैरङ्गनानाम् ॥ 1084 ॥

कुवलयितगवाक्षम् ।

९४५ । अचतुरवित्तरसुचतुरस्त्रीपुंसधेन्वनुडुहर्कसामवाङ्मनसाक्षिश्रुवदारग-  
वोर्बष्ठीवपदष्टीवनक्तंदिवरत्निदिवाहर्दिवसरजसनिःश्रेयसपुरुषायुषद्वया-  
युषत्र्यायुषर्ग्यञ्जुषजातोक्षमद्वोक्षवृद्धोक्षोपशुनगोष्ठ्रवाः । ( ५. ४. ७७ )

एते पंचविंशतिरजन्वा निपात्यन्ते । आद्यास्त्रयो बहुव्रीहयः । अविद्यमानानि  
जन्तारि यस्य स. अचतुरः । वित्तरः सुचतुरः ।



वा० । त्र्युपाभ्या चतुरोऽजिष्यते । ( ३३५१. )

त्रिचतुरः । चतुर्णां समीपे उपचतुराः । एकादश द्वन्द्वः । स्त्रीपुंसौ । धेन्-  
नुडुहौ । ऋक्सामे । वाङ्मनसे । अक्षिणी च भ्रुवौ च अक्षिभ्रुवम् । दाराश्च गावश्च  
दारगवम् । ऊरू चाष्टीवन्तौ चोर्वेष्टीवम् । निपातनाट्टिलोपः । पदष्टीवम् । निपातना-  
त्पादशब्दस्य पद्मावः । नक्त च दिवा च नक्तंदिवम् । रात्रौ च दिवा च रात्रिंदिवम् ।  
रात्रेर्मान्तत्वं निपात्यते । अहनि च दिवा च अहर्दिवम् । वीप्सायां द्वन्द्वो निपात्यते ।  
अहन्यहनीत्यर्थः । सरजसमिति साकल्येऽव्ययीभाव । बहुव्रीहौ तु सरजः पङ्कजम् ।  
निश्चितं श्रेयो निःश्रेयसम् । पुरुषस्यायुः पुरुषायुषम् । ततो द्विगुः । द्विचायुषम् । व्यायु-  
षम् । ततो द्वन्द्वः । ऋग्यजुषम् । ततस्त्रयः कर्मधारयाः । जातोक्ष । महोक्षः । वृद्धोक्ष ।  
शुनः समीपप्रशुनम् । टिलोपाभावः संपसारण च निपात्यते । गोष्ठे धा गोष्ठश्चः ।

अस्मिन्नेव ग्रन्थे श्लो० २०६. स्त्री च पुमाश्च स्त्रीपुंसौ । अच् ।

चम्पूभारते—VI. ६१.

स्त्रीपुंसयोर्भावनटौ मिथो यौ

पूर्वस्तयोर्व्रीडतिरःपटेन ।

चिरायते स्पष्टयितुं स्वरूप

परस्तु तन्नोत्सहतेऽनुमन्तुम् ॥ १०८५ ॥

स्त्रीपुंसयोः ।

अस्मिन्नेव ग्रन्थे श्लो० १०७०. स्त्री च पुमाश्च स्त्रीपुंसौ । स्त्रीपुरुषौ ।

अच् ।

अस्मिन्नेव ग्रन्थे श्लो० १०४९. वाक्च मनश्च वाङ्मनसे । ऋक्सामे ।

दक्षिण्यआदित्वाच्चैकवद्भावः ।

अस्मिन्नेव ग्रन्थे श्लो० १०१५. अक्षिणी च भ्रुवौ चाक्षिभ्रुवम् । अजन्त-  
निपातः । राजदन्तादित्वादाक्षिभ्रुवं दारगवं इत्यादौ पूर्वप्रयोगार्हं परम् ।

अस्मिन्नेव ग्रन्थे श्लो० १०१६. दारगवम् ।

भट्टिकाव्ये—IV. ३९.

जक्षिमोऽनपराधेऽपि नरान्नक्तदिव वयम् ।

कुतस्त्वं भीरु यत्तेभ्यो द्रुद्यद्रुद्योऽपि क्षमामहे ॥ 1086 ॥

नक्तं च दिवा च नक्तदिवम् । सप्तम्यर्थवृत्त्योरव्यययोर्द्वन्द्वसमासान्तनिपातः ।

अस्मिन्नेव ग्रन्थे श्लो० 168 नक्तन्दिवम् । अहोरात्रयोरित्यर्थः ।

भट्टिकाव्ये—XX. ३1.

जगन्ति घत्स्व घत्स्वेति दधती त्व वसुन्धरे ।

अवेहि मम चारित्रं नक्तन्दिवमविच्युतम् ॥ 1087 ॥

रघुवंशे—XVII. 49.

रात्रिन्दिवविभागेषु यदादिष्टं महीक्षिताम् ।

तत्सिषेवे नियोगेन सविकल्पपराङ्मुखः ॥ 1088 ॥

रात्रौ च दिवा च रात्रिन्दिवम् । अधिकरणार्थे द्वन्द्वोऽष्मत्प्रत्ययान्तो निपातिः ।  
अव्ययान्तत्वादव्ययत्वम् ।

कुमारसभवे—II. 8.

स्वकालपरिमाणेन व्यस्तरात्रिन्दिवस्य ते ।

यौ तु स्वप्नावबोधौ तौ भूतानां प्रलयोदयौ ॥ 1089 ॥

व्यस्तं रात्रिन्दिवं रात्र्यहानि यस्य तस्य ।

यद्यपि अनेन सूत्रेण रात्रौ च दिवा च रात्रिन्दिवम् इति सप्तम्यर्थे द्वन्द्व इत्युक्तम् । तथापि दोषमन्यमहः दिवामन्या रात्रिरित्यादौ कर्मार्थवद्नापि प्रातिपदिकार्थवृत्तित्वं कथंचित्प्रयोगबलादाश्रयणीयम् ।

माघे—I. 51.

पुरीमवस्कन्द लुनीहि नन्दनं

मुषाण रत्नानि हरामराज्ञाः ।

विगृह्य चके नमुचिद्विषा बली

य इत्थमस्वास्थ्यमहर्दिवं दिवः ॥ 1090 ॥

अहनि च दिवा चाहर्दिवम् ।

माघे—VI. 47.

कनकभङ्गपिशङ्गदलैर्दधे

सरजसारुणकेसरचारुभिः ।

प्रियविमानितमानवती रुषा

निरसनैरसनैरवृथार्थता ॥ 1091 ॥

सह रजसा सरजसम् । साकल्यार्थेऽव्ययीभावः समासान्तनिपातः । बहुव्रीह्यर्थ-  
लक्षणया तु सरजस्का इत्यर्थः । अत एव 'सरजसमिति नाव्ययीभाव' इति वामनः ।  
अथवा महाकविप्रयोगप्राचुर्यादव्ययीभावदर्शनं प्रायिकम् इति पक्षाश्रयणात् बहुव्रीह्यर्थोऽपि  
साधुरेव । सरजस सरजसा वा ये अरुणकेसरास्तैश्चारुभिः ।

माघे—VII. 42.

सरजसमकरन्दनिर्भरासु

प्रसवविभूतिषु भूरुहा विरक्तः ।

ध्रुवममृतपनामवाञ्छयासा-

वधरममुं मधुपस्तवाजिहीते ॥ 1092 ॥

पूर्ववत् ।

अस्मिन्नेव ग्रन्थे श्लो० 981. सह रजसा सरजसम् ।

अस्मिन्नेव ग्रन्थे श्लो० 53. निश्चितं श्रेयो निःश्रेयसम् । मुक्तिः ।  
समासान्तस्य निपातः ।

अस्मिन्नेव ग्रन्थे श्लो० 50. पुरुषस्यायुः पुरुषायुषम् । निपातः । अत्यन्त-  
संयोगे द्वितीया ।

रघुवंशे—I. 68.

पुरुषायुषजीविन्यो निरातङ्का निरीतयः ।

यन्मदीयाः प्रजास्तस्य हेतुस्त्वद्भगवत्सम् ॥ 1093 ॥

पुरुषस्यायुः पुरुषायुषम् । अत्यन्तसयोगे द्वितीया । वर्षशतमित्यर्थः । पुरुषायुष  
जीवन्तीति पुरुषायुषजीविन्यः । ' अत्यन्तसयोगे च ' ( सू. 691 ) इति समासः ।

अस्मिन्नेव ग्रन्थे श्लो० 1060 ऋचश्च यजूषि च ऋग्यजुषम् ।

माघे—XIV. 21.

सप्तभेदकरकल्पितस्वरं

साम सामविदसगमुज्जगौ ।

तत्र सूतृतगिरश्च सूरयः

पुष्यमृग्यजुषमध्यगीषत ॥ 1094 ॥

समासान्तः द्वन्द्वैकवद्भावः ।

माघे—V 63.

मृत्पिण्डशेखरितकोटिभिर्धचन्द्रं

शृङ्गैः शिखाग्रगतलक्ष्ममल हसद्भिः ।

उच्छृङ्खितान्यवृषभाः सरिता नदन्ते

रौघासि धीरमपचस्करिरे महोक्षाः ॥ 1095 ॥

महान्त उक्षाणो महोक्षाः ।

रघुवंशे—VI 72.

महेन्द्रमास्थाय महोक्षरूपं

यः सयति प्राप्तपिनाकिलील ।

चकार बाणैरपुराङ्गनाना

गण्डस्थली, प्रोषितपत्रलेखाः ॥ 1096 ॥

महोक्षः ।

रघुवंशे—IV. 22.

कदोदभाः ककुभन्तः सरितां कूलमुद्रुजाः ।

लीलाखेल्मनुभापुर्महोक्षास्तस्य विक्रमम् ॥ 1097 ॥

महोक्षः ।

रघुवशो—III. ३३.

महोक्षतां वत्सतरः स्पृशन्निव  
द्विपेन्द्रभावं कलमः श्रयन्निव ।  
रघुः क्रमाद्यौवनभिन्नशैशवः  
पुपोष गाम्भीर्यमनोहरं वपुः ॥ 1098 ॥

महोक्षः ।

भट्टिकाव्ये—IV. ३०.

लक्ष्मणं सा वृषस्यन्ती महोक्षं गौरिवाभवत् ।  
मन्मथायुषसम्पातक्यश्चमानमतिः पुनः ॥ 1099 ॥

महोक्षः ।

कुमारसंभवे—V. 70.

इय च तेऽज्या पुरतो विडम्बना  
यदृढया चारणराजहार्यया ।  
विलोक्य वृद्धोक्षमधिष्ठितं त्वया  
महाजन्मः स्मेरमुखो भविष्यति ॥ 1100 ॥

वृद्धमुखार्णं वृद्धोक्षम् ।

९४६ । ब्रह्महस्तिभ्यां वर्चसः । ( ५. ४. ७८ )

अच् स्यात् । ब्रह्मवर्चसम् । हस्तिवर्चसम् ।

वा० । पर्यराजभ्या चैति वक्तव्यम् । ( ३३५२. )

पर्यवर्चसम् । राजवर्चसम् ।

अस्मिन्नेव ग्रन्थे श्लो० 1098. ब्रह्मणो वर्चो ब्रह्मवर्चसम् ।

९४७ । अवसमन्वेभ्यस्तमसः । ( ५. ४. ७९ )

अवसमसम् । सन्तमसम् । अन्वयतीत्यस्य पञ्चाशच् । अन्वयं तस्योऽन्वयतमसम्

अस्मिन्नेव ग्रन्थे श्लो० 881 सन्तमसम् विषूचीनां तमः । 'विष्वक्सन्त-  
मसम्' I. VII. 4. इत्यमरः ।

माघे—XX. 40.

गतसन्तमसैर्जवेन भूयो

यदुयोधैर्युधि रेधिरे द्विवन्तः ।

ननु वारिधरौघरोधमुक्तः

सुतरामुत्तपते पतिः प्रभाणाम् ॥ 1101 ॥

सन्तमसं विष्वक्तमः ।

अस्मिन्नेव ग्रन्थे श्लो० 582 सन्तमसैः ।

अनर्घराघवे—VII. 61.

स श्रीकण्ठकिरीटकुट्टिमपरिष्कारप्रदीपाङ्कुरो

देव. कैरवबन्धुरन्धतमसप्राम्भारकुक्षिभरिः ।

संस्कर्ता निजकान्तिमौक्तिकमणिश्रेणीभिरेणीदृशां

गीर्वाणाधिपतेः सुचारसवतीपौरोगवः प्रोदगात् ॥ 1102 ॥

अन्धतमसम् ।

रघुवंशे—XI. 24.

तत्र दीक्षितमृषिं ररक्षतु-

र्विघ्नतो दशरथात्मजौ शरैः ।

लोकमन्धतमसात्क्रमोदितौ

रस्मिभिः शशिदिवाकराविव ॥ 1103 ॥

अन्धतमसात् ।

९४८ । श्वसो वसीयःश्रेयसः । (५. ४. ८०)

श्वसुशब्दः प्रशस्तवाची । तत ईश्वसुनि वसीयः । श्वसुशब्दः उत्तरपदार्थप्रशंसा-  
वर्धनार्थकः । मयूरव्यंसकवित्वात्समासः । श्वोवसीयसं श्वःश्रेयसं ते भूयान् ।

भट्टिकाव्ये—IV. 38.

श्वःश्रेयसमवाप्तासि भ्रातृभ्या प्रत्यभाणि सा  
प्राणिवस्नव मानार्थं व्रजाश्वसिहि मा रुदः ॥ 1104 ॥

शोभन श्रेयः श्वःश्रेयसम् । अच् ।

९४९ । अन्ववतसाद्रहसः । ( ५. ४. ८१ )

अनुरहसम् । अवरहसम् । तत्तरहसम् ।

माघे—VII. 50.

इदमिदमिति भूह्रं प्रसूनै-  
सुहुरभिलोभयता पुरः पुरोऽन्या ।

अनुरहसमनायि नायकेन  
त्वरयति रन्तुमहो जर्न मनोभूः ॥ 1105 ॥

रहस्यनुरहसम् । विभक्त्यर्थेऽव्ययीभावः । अनेन समासान्तः ।

भट्टिकाव्ये—IV. 24.

राघवं पर्णशालायामिच्छानुरहसं पतिम् ।  
यः स्वामी मम कान्तावानौपकर्णिकलोचनः ॥ 1106 ॥

अनुरहस रहसि । अव्ययीभावः । अनेनाच् । अनुरहस विवेकप्राप्तम् ।  
अनुगतो रह इति विगृह्य अनेनाजिति जयमङ्गलः ।

अनर्धराघवे—IV. 6.

प्रस्राते पृच्छन्तीरनुरहसवृत्त सहचरी-  
नैवोढा न व्रीडामुकुलितमुखीय सुखयति ।  
ल्लिखन्तीना पत्राङ्कुरमनिशमस्यास्तु कुचयो-  
ध्वमत्कारो गूढं करजपदमासां कथयति ॥ 1107 ॥

९५० । प्रवेरुसः समुप्रीत्यात् । ( ५. ४. ८२ )

उरसि प्रत्युरसम् । विभक्त्यर्थेऽव्ययीभावः । अनेनाच् ।

माधे—XX, 48.

कृतमण्डलबन्धमुल्लसद्भिः

शिरसि प्रत्युरसं विलम्बमानैः ।

व्यरुचज्जनता मुजङ्गभोगै-

दंलितेन्दीवरमालभारिणीव ॥ 1108 ॥

प्रत्युरसम् ।

किरातार्जुनीये—XVI, 9.

असिन्यश. पौरुषलोलुपाना-

मरातिभिः प्रत्युरसं क्षतानाम् ।

मूर्च्छान्तराय मुहुरुच्छिनत्ति

नासारशीतं करिशीकराम्भः ॥ 1109 ॥

प्रत्युरसम् । उरसि अध्युरः । अच् न ।

९५१ । अनुगवमायामे । ( ५. ४. ८३ )

एतन्निपात्यते दीर्घत्वे । अनुगवं यानम् । 'यस्य चायामः' (सू. 670) इति समासः ।

९५३ । उपसर्गादध्वनः । ( ५. ४. ८५ )

भगतोऽध्वानं प्राध्वो रथः ।

असिन्नेव ग्रन्थे श्लो० 786. संप्राप्ता अध्वानं समध्वाः । अध्वगता इत्यर्थः । प्रादिसमासः ।

चम्पूभारते—IV, 26.

ग—इत्यङ्कारं रहसि कल्पिते कैतवदुरध्वे तानुभावप्यनुभाविंत्तुं दिव्यच्छुषा तैस्त्वन्वेन कञ्चनराविर्भोजनं नक्षमणिमण्डपिक्रमपवेत्तोरेषकन्याबादाद्गतः सानुजे कर्मकः



कुरुपत्तनमुपेत्य बन्धुतया प्रत्युद्गम्यमानो दुस्तरं भाविवनवासवर्षमेकैकमेकैकेन प्रणिपात-  
पुण्येन सुप्रतरं करिष्यन्निव पितृव्य द्वादशकृत्वः पादयो प्राणसीत् ॥ 1110 ॥

दुरध्वे ।

अस्मिन्नेव ग्रन्थे श्लो० 787. दुरध्वः ।

९५४ । न पूजनात् (५. ४. ६९)

पूजनार्थात् परेभ्य समासान्ता न स्युः । सुराजा अतिराजा । स्वतिभ्यामेव ।

माधे—XIV. 14

तत्सुराज्ञि भवति स्थिते पुर.

कः क्रतु यजतु राजलक्षणम् ।

उद्धृतौ भवति कस्य वा मुव.

श्रीवराहमपहाय योभ्यता ॥ 1111 ॥

सुराज्ञि शुद्धक्षत्रिये । समासान्तप्रतिषेध । 'सुराज्ञि देशे राजन्वान्'  
II 1. 14. इत्यमरे बहुव्रीहिः ।

माधे—XIV. 52.

एक एव सुसस्त्रैष सुन्वता

शौरिरित्यभिनयादिवोच्चकैः ।

यूपरूपकमनीनमद्भुज

भृश्वषालतुलिताङ्गुलीयकम् ॥ 1112 ॥

सुसस्त्रा सत्सहायः । समासान्तप्रतिषेध ।

अस्मिन्नेव ग्रन्थे श्लो० 479 सुपथा । समासान्तो न ।

९५५ । किमः क्षेपे । (५. ४. ७०)

क्षेपे यः किञ्चिदस्तत्तः परं यत्तदन्तात्समासान्ता न स्युः । कुत्सितो राजा  
किंराजा । किंस्त्रा । किंगौः । क्षेपे किम् । किंराजः । किंसलः । किंगवः । 'किं क्षेपे'  
(सू. 743) इति समासः ।

अस्मिन्नेव ग्रन्थे श्लो० 228 कुत्सित सखा किंसखा ।

९५६ । नञस्तत्पुरुषात् । ( ५. ४. ७१ )

समासान्तो न । अराजा असखा । तत्पुरुषात्किम् । अधुरम् शकटम् ।

अस्मिन्नेव ग्रन्थे श्लो० 337. अराज्ञि । समासान्तप्रतिषेधः ।

अस्मिन्नेव ग्रन्थे श्लो० 690 अपन्थानम् ।

अस्मिन्नेव ग्रन्थे श्लो० 869 अपथेनामार्गेण । ' ऋक्पूः ' ( सू. 940 )  
इत्यादिना समासान्त प्राप्त अनेन प्रतिषिद्ध. सन् ' पथो विभाषा ' ( सू. 957 ) इति  
विकल्पित ।

अनर्घराघवे—I 4

यान्ति न्यायप्रवृत्तस्य तिर्यञ्चोऽपि सहायनाम् ।

अपन्थान तु गच्छन्त सोदरोऽपि विमुञ्चति ॥ 1113 ॥

पूर्ववत् ।

९५७ । पथो विभाषा । ( ५. ४. ७२ )

नञ्पूर्वात्पथो वा समासान्तः । अपथं अपन्थाः । तत्पुरुषादित्येव । अपथो  
देशः । अपथं वर्तते । ' अपथं नपुसकम् ' ( सू. 815 ) इति नपुसकत्वम् ।

अस्मिन्नेव ग्रन्थे श्लो० 9 अपथानि । पूर्ववत् ।

अस्मिन्नेव ग्रन्थे श्लो० 690. अपन्थानम् । पाक्षिकः समासान्ताभावः ।

अस्मिन्नेव ग्रन्थे श्लो० 1113. अपन्थानम् । पूर्ववत् ।

॥ इति सर्वसमासान्तप्रकरणम् ॥

## ॥ अथालुक्समासप्रकरणम् ॥

९५९ । पञ्चम्याः स्तोकादिभ्यः । ( ६. ३. २ )

एभ्यः पञ्चम्या अलुक् स्यात् उत्तरपदे । स्तोकान्मुक्तः । एवमन्तिकार्थदूरार्थ-  
कृच्छ्रेभ्यः । ' स्तोकान्तिक ' ( सू 701 ) इति समास. ।

असिन्नेव ग्रन्थे श्लो० 698. दूरान्मुक्ताः ।

असिन्नेव ग्रन्थे श्लो० 699. दूरान्मुक्तम् ।

९६० । ओजःसहोऽम्भस्तमसस्तृतीयायाः । ( ६. ३. ३ )

ओजसाकृतमित्यादि ।

वा० । अञ्जस उपसख्यानम् । ( ३880 )

अञ्जसाकृतम् ।

वा० । पुसानुजो जनुषान्ध इति च । ( ३881 )

यस्याम्रजः पुमान् स पुसानुज. । जनुषान्धो जात्यन्ध. ।

मावे—XIV. 23.

नाञ्जसानिगदितं विभक्तिभि-

र्व्यक्तिभिश्च निन्विलाभिर्गामे ।

तत्र कर्मणि विपर्ययीनमन्

मन्त्रमूहकुशला प्रयोगिण ॥ 1114 ॥

अञ्जसानिगदितः । अलुक् ।

९६२ । आज्ञायिनि च । ( ६. ३. ५ )

मनस इत्येव । मनसा आज्ञातु शीलमस्य मनसाज्ञाथी ।

प्रांसा दवोल्काहतशेषवर्हाः

क्रीडामयूरा वनवर्हिणत्वम् ॥ 1116 ॥

वृक्षे शेरत इति वृक्षेशयाः । ' अधिकरण ' ( सू. 2929 ) इत्यच् ।  
' शयवास ' ( सू. 976 ) इत्यल्लक् ।

भट्टिकाव्ये—VIII 60.

तां प्राविशत्कपिव्याघ्रस्तरूनचलयन् शनैः ।

अत्रासयन् वनशयान् सुप्तान् शाखासु पक्षिणः ॥ 1117 ॥

वनशयान् । पूर्ववदच् । ' शयवास ' ( सू. 976 ) इति नाल्लक् ।

नैषधे—IV. 28.

विनिहितं परितापिनि चन्दन

हृदि तया भृतबुद्बुदमाकभौ ।

उपनमन् सुहृदं हृदयेशयं

विद्युरिवाङ्गतोडुपरिग्रहः ॥ 1118 ॥

हृदयेशयम् ।

९६७ । गवियुधिभ्यां स्थिरः । ( ८. ३. ९५ )

आभ्यां स्थिरस्य सस्य षः स्यात् । गविष्ठिर । अत्र गवीति वचनादेवाल्लक् ।  
युधिष्ठिर । अत्र ' सज्ञाया ' ( सू. 721 ) इति सप्तमीसमासः ।

वा० । हृद्द्युभ्या च । ( 8885. )

हृदिस्पृक्, द्विस्पृक् ।

भट्टिकाव्ये—IX 84

सर्वनारीगुणैः प्रष्टा विष्टरस्था गविष्ठिराम् ।

शयाना कुष्ठले तारा दिविष्ठामिव निर्मलाम् ॥ 1119 ॥

गवि वाचि स्थिरा गविष्ठिरां सत्यवाचमित्यर्थः । अनेन षत्वम् । एतस्मादेव  
निर्मात्वादेवाल्लक् ।

असिन्नेव ग्रन्थे श्लो० 44. युधिष्ठिरः ।

९६९ । मध्याद्गुरौ । (६. ३. ११)

मध्येगुरुः ।

वा० । अन्ताच्च । ( ३८९४ )

अन्तेगुरुः ।

९७० । अमूर्धमस्तकात्स्वाङ्गादकामे ( ६. ३. १२ )

कण्ठेकालः । उरसिलोमा । अमूर्धमस्तकात्किम् । मूर्धशिखः । मस्तकशिखः ।  
अकामे किम् । मुखे कामोऽस्य मुखकामः ।

अस्मिन्नेव ग्रन्थे श्लो० ११६५. कण्ठेगुणत्वम् कण्ठभूषणत्वम् ।

किरातार्जुनीये—X ५२.

सललितचलितत्रिकाभिरामा.

शिरसिजसयमनाकुलैकपाणि ।

सुरपतितनयेऽपरा निरासे

मनसिजजैत्रशर विलोचनार्धम् ॥ ११२० ॥

शिरसि जाताः शिरसिजाः । 'सप्तम्या जनेर्दः' ( सू. ३००७ ) इति डः  
अनेनाल्लक् ।

माघे—VIII. ६८.

प्रत्यंसं विललितमूर्धजा चिराय

खानार्द्रं वपुरुदवापयत्किलैका ।

नाजानादभिमत्तमन्तिकेऽभिवीक्ष्य

स्वेदाम्बुद्वमभवत्तरा पुरस्तात् ॥ ११२१ ॥

मूर्धजाः । निषेधानाल्लक् ।

चम्पूभारते—III. १०७.

ग—अथ मुदा कश्चित्प्रत्ययश्चात्थाभावे भयवान् बृहद्भानु. दन्तपटीयवन्किन्तर्जन्त-  
स्त्रियतर्जोर्देवकीष्टकासुतकोर्धुरि गिरिदरीवसतिष्ठुरीण्विभावरीचरसरीसृपदिविषदरीअमेदुरी-

कृतदुरीहिताण्डवस्य खाण्डवस्य जगत्कण्ठेगडुत्व तत्परिरक्षणदक्षस्य ऋभुक्षणात्तक्षके  
पक्षपातं च विनिवेद्य युवयोः कटाक्षबलेन क्षणाद्दिघक्षामीति स्वमपेक्षितविशेषमाचक्षे

॥ 1122 ॥

कण्ठेगडुत्वम् ।

९७१ । बन्धे च विभाषा । ( ६. ३. १३ )

हल्दन्तात्सप्तम्या अलुक् । हस्तेबन्ध हस्तबन्धः । हल्दन्त इति किम् ।  
गुप्तिबन्धः ।

९७२ । तत्पुरुषे कृति बहुलम् । ( ६. ३. १४ )

स्तम्बेरमः स्तम्बरमः । कर्णेजप. कर्णजपः । कचिन्न । कुरुचरः ।

भट्टिकान्ये—VI 74.

परिभाषाणि ताराणा पश्य मन्थीनि चेतसाम् ।

उद्भासीनि जलेजानि दुःकृत्यदयित जनम् ॥ 1123 ॥

जले जातानि जलेजानि । 'सप्तम्या जनेर्दः' (सू. 3007) । अनेनालुक् ।

भट्टिकान्ये—V 97.

द्विषन्वनेचराभ्याणा त्वमादायचरो वने ।

अग्रेसरो जघन्याना मा भू. पूर्वसरो मम ॥ 1124 ॥

वने चरन्तीति वनेचरास्तापसाः । 'चरेष्ट' (सू. 2930) इति टः ।

अस्मिन्नेव ग्रन्थे श्लो० 862. निशाचराः । विकल्पान्नालुक् ।

चम्पूरामायणे—II 84.

ग—दाशरथिरपि शमधनजनकथितनिशिचरगणरचितकदनपरिहरणाय गहन-

चटरमवन्गाहे ॥ 1125 ॥

निशिचराः । अलुक् ।

अस्मिन्नेव ग्रन्थे श्लो० 706. खे चरन्तीति खचराः । नालुक् ।

अस्मिन्नेव ग्रन्थे श्लो० 809. स्तम्बे रमेते इति स्तम्बेरमौ इतिनौ ।

इतिन्वच् । अनेनालुक् ।

किरातार्जुनीये—XIII 23

अपयन्धनुषः शिवान्तिकस्थै-

र्विवरेसद्भिरभिरुयया जिहान् ।

युगपद्दशो विशन्वराह

तदुपोदैश्च नभश्चरै पृषत्क ॥ 1126 ॥

विवरे सीदन्तीति विवरेसदः । 'सत्म्' (सू. 2975) इति क्प् ।  
अनेनालुक् ।

९७३ । प्रावृद्शरत्कालदिवां जे । (६. ३. १५)

प्रावृषिज् । शरदिज् । कालेज् । दिविज् ।

भट्टिकाल्ये—V 54.

एष प्रावृषिजाभोदनादी आता विरौति ते ।

ज्ञातेय कुरु सौमित्रे भयात्त्रायस्व राघवम् ॥ 1127 ॥

प्रावृषि जातः प्रावृषिजः । सप्तम्या अलुक् ।

माधे—XVI 75

इति पूर इवोदकस्य य

सरिता प्रावृषिजस्तदुमै ।

क्वचनापि महानस्त्रण्डित-

प्रस्मरः क्रीडति भूमृता गणैः ॥ 1128 ॥

प्रावृषिजः । पूर्ववत् ।

९७५ । घकालतनेषु कालनाम्नः । (६. ३. १७)

सप्तम्या विभाषयालुक् स्यात् । घे । पूर्वाद्धितरे पूर्वाद्धितरे । पूर्वाद्धितमे पूर्वाद्धितमे ।  
काले । पूर्वाद्धिकाले पूर्वाद्धिकाले । तने । पूर्वाद्धितने पूर्वाद्धितने ।

९७६ । ग्रामवासवासिष्वकालात् । (६. ३. १८)

विभाषयालुक् । स्वेष्य स्वस्यः । ग्रामेवासः ग्रामवासः । ग्रामेवासी ग्राम-  
वासी । हल्दन्तादित्येव । भूमिश्च ।

वा० । अपो योनियन्तुषु । ( ३८७६ )

अप्सु योनिरुत्पत्तिर्यस्य सोऽप्सुयोनिः । अप्सु भवोऽप्सव्यः । अप्सुमन्तावाज्यभागौ ।

अस्मिन्नेव ग्रन्थे श्लो० १११८ हृदये शेत इति हृदयेशयं मन्मथम् ।  
'अधिकरणे' ( सू. २९२९ ) इत्यच् । अनेनालुक् ।

अस्मिन्नेव ग्रन्थे श्लो० २४० हृदयेशयम् । पूर्ववत् ।

नैषधे—IV. ३५.

पिकरुतश्रुतिकम्पिनि शैवल

हृदि तया निद्रितं विचलद्भ्रमौ ।

सतततद्गतहृच्छयकेतुना

हतमिव स्वतनूषनधर्षिणा ॥ ११२९ ॥

हृच्छयो मन्मथः ।

चम्पूभारते—V. ३३

अलकेशयोषिदलकेशयैः सुमैः

सुरभिं प्रमोदसुरभिं नभःसदाम् ।

शिखरे स तस्य महतीमुदन्विशो

मणिदर्पणीमिव ददर्श वापिकाम् ॥ ११३० ॥

अलके शेरत इति अलकेशयास्तैः ।

अस्मिन्नेव ग्रन्थे श्लो० १११६. वृक्षे शेरत इति वृक्षेशयाः । 'अधिकरणे'  
( सू. २९२९ ) इत्यच् । अनेनालुक् ।

अस्मिन्नेव ग्रन्थे श्लो० १११७. वने शेरत इति वनशयास्तान् । पूर्ववदच् ।  
अनेन विकल्पान्नालुक् ।

कुमारसंभवे—V. २५.

शिलाश्रयां तामनिकेतवासिनीं

निरन्तरास्वन्तरवातवृष्टिषु ।



व्यलोकयन्नुन्मिषितैस्तडिन्मयै-

महातपसाक्ष्य इव स्थिताः क्षपाः ॥ 1131 ॥

शिलाया शेत इति शिलाशया ताम् ।

चम्पुभारते—I. 25.

गहनमस्तशरारुमृगव्रज

कृतवताप्यमुना जविवाजिना ।

ममृगिरे हरयो मदशालिनो

मनुजपेन गिरीशदरीशयाः ॥ 1132 ॥

हलदन्तादेवाल्लक् नान्यत्र ।

रघुवंशे—IV. 72

शशस तुल्यस्तत्वाना सैन्यघोषेऽप्यसभ्रमम् ।

गुहाशयानां सिंहाणा परिवृत्यावलोकितम् ॥ 1133 ॥

गुहाशयानाम् ।

भट्टिकाव्ये—III. 16.

ज्ञात्वेज्जितैर्गत्वरता जनाना-

मेकां शयित्वा रजनीं सपौरैः ।

रक्षन्वनेवासकृताद् भयात्तान्

प्रातश्छलेनापजगाम रामः ॥ 1134 ॥

वने वासो वनेवासः । अल्लक् ।

माघे—XVIII. 62.

स्वर्गोवासं कारयन्त्या चिराय

प्रत्यभ्रत्वं प्रत्यहं धारयन्त्या ।

कश्चिद्भेजे दिव्यनार्यां परस्मिन्

ल्लेके ल्लेकं प्रीणयन्त्येह कीर्त्या ॥ 1135 ॥

स्वर्गोवासम् । निक्स्यादल्लक् ।

भट्टिकाव्ये—II 26

अपूपुञ्जन्विष्टरपाद्यमाल्यै-

रातिथ्यनिष्णा वनवासिसुख्या ।

प्रत्यग्रहीष्टा मधुपर्कमिश्रं

तावासनादि क्षितिपालपुत्रौ ॥ 1136 ॥

वनवासिसुख्या । 'वैखानसो वनेवासी' इति यादवः । विकल्पाञ्जालुक् ।

९७७ । नेन्सिद्धवध्नातिषु च । ( ६. ३. १९ )

इनन्तादिषु सप्तम्या अलुम् । स्थण्डिलशायी । साकाश्यसिद्धः । चक्रबन्धः ।

चम्पूरामायणे—II. 80.

ग— क्तक्षण क्षणप्रभाभङ्गुरलक्ष्मीसमावेशलक्ष्मणि क्षोणीपतिशतधृतोज्जिते मुकुटे  
विषट्तिश सादरं प्रणिपत्य मां पादुकाभ्या परिष्कुरुन युवामिति रघुवरचरणौ स्वयमेव  
प्रार्थ्य प्रतिश्रयितु स्थण्डिलशायिचरणमिव बभार भरतस्योत्तमाङ्गम् ॥ 1137 ॥

९७९ । षष्ठ्या आक्रोशे । ( ६. ३. २१ )

चौरस्यकुलम् । आक्रोशे किम् । ब्राह्मणकुलम् ।

वा० । वाग्दिकूपश्यद्गो यो युक्तिदण्डहरेषु । ( 3897. )

वाचोयुक्तिः । दिशोदण्ड । पश्यतोहर ।

वा० । देवानामिय इति च मूर्खे । ( 3900. )

अन्यत्र देवमिय ।

वा० । शोफपुच्छलाङ्गुलेषु शुनः । ( 3901. )

शुनःश्लेफः । शुनःपुच्छः । शुनोलाङ्गुलः ।

वा० । दिवश्च दासे । ( 3902. )

दिवोदासः ।

अस्मिन्नेव ग्रन्थे श्लो० 594 पश्यतोहरः । पश्यन्तमनादृत्य हरः । पचाद्यच् ।  
'षष्ठी चानादरे' (सू. 635) इति षष्ठी । वाग्दिगिति अलुक् ।

चम्पूभारते—III 53

चक्राङ्गीमदपश्यतोहरचलच्छम्पासमुन्मेषण-

पुष्पत्केतकगन्धसिन्धुविलुठत्पुष्पन्धयान्धीकृतैः ।

मेदस्वीकृतकेकिनीकलकलैर्भेषङ्कसशामुखैः ।

पान्थानामपमृत्युभि कतिपयैः प्रादुर्बभूवे दिनैः ॥ 1138 ॥

पश्यतोहरः । पूर्ववत् ।

अनर्घराघवे—V 6

ग—भो वाचोयुक्तिञ्च सर्वेषां विद्रावण खल्वहमिति समस्य व्याहृतमन्यथाभि-  
सन्धाय वाक्छलेन प्रत्यवतिष्ठमानो निगृहीतोऽसि । तन्मुञ्च मा भिक्षायै ॥ 1139 ॥

वाचोयुक्तिः । उक्तिप्रत्युक्त्यादिः । अलुक् ।

चम्पूरामायणे—I 97

ग—ततो गीर्वाणगणप्रार्थनया परित्यक्तभुवनान्तरनिर्माणकर्माणं तत्र तपः-  
प्रत्यूहः प्रत्युद्धत इति पश्चिमायां दिशि पुष्करे पुष्कल तपश्चरन्तममुं अम्बरीषयज्ञपशु-  
विनाशप्रायश्चित्तार्थं बह्वीभिर्गोभिः क्रीत्वा नरपशुता नीयमानस्तावहचीकस्य मध्यमपुत्रः  
शुनःशेफः शरणमयाचत ॥ 1140 ॥

९८० । पुलेऽन्यतरस्याम् । ( ६. ३. २२ )

षष्ठ्याः पुत्रे परे अलुम्बा निन्दायाम् । दास्याःपुत्रो दासीपुत्रः । निन्दायां  
किम् । ब्राह्मणीपुत्रः ।

अस्मिन्नेव ग्रन्थे ग० 177. श्रितियायाःपुत्रः । । अलुक् ।

९८१ । ऋतो विद्यायोनिःसंबन्धेभ्यः । ( ६. ३. २३ )

विद्यासंबन्धेनिसकन्धवाचिन ऋदन्तात् षष्ठ्या अलुक् । होतुरन्तेवासी  
होतुःपुत्रः । पितुरन्तेवासी । पितुःपुत्रः ।

अनर्घराघवे—III 17.

ग—सखे सीरध्वज सहियतामञ्जलि । अमी तूष्णीभूता. स. ।  
कात्यायनीकामुक्तार्मुकारोपणपणप्रणयप्रवीणेन दुहितु पतिना सप्रत्यपर्युषितप्रतिज्ञो  
भूयाः ॥ 1141 ॥

दुहितु पतिना । अलुक् ।

९८२ । विभाषा स्वसृपत्योः । ( ६. ३. २४ )

ऋदन्तात्वष्टया अलुक्वा स्वसृपत्योः परयो. ।

अनर्घराघवे VI 54.

ग—भगवतो दिवस्पतेरिव रथो दाशरथिमुपतिष्ठते ॥ 1142 ॥

दिवस्पतेरिन्द्रस्य । \* अलुक् ।

९८३ । मातुःपितृभ्यामिन्यतरस्याम् । ( ८. ३. ८५ )

आभ्यां स्वसुः सस्य षो वा स्यात् समासे । अलुक्पक्षे, मातुःष्वसा मातुः-  
स्वसा । पितुःष्वसा पितु स्वसा ।

भट्टिकाव्ये—IX. 80.

नासा मातृष्वसेय्याश्च रावणस्य लुलाव यः ।

मातुःस्वसुश्च तनयान् खरादीन् विजघान य ॥ 1143 ॥

मातुःस्वसुः । षत्वाभावपक्षः । 'विभाषा स्वसृपत्योः' (सू. 982)  
इत्यलुक् ।

९८४ । मातृपितृभ्यां स्वसा । ( ८. ३. ८४ )

आभ्या परस्य स्वसु सस्य षः स्यात्समासे । मातृष्वसा । पितृष्वसा । अस-  
मासे तु मातुः स्वसा । पितुः स्वसा ।

अस्मिन्नेव ग्रन्थे श्लो० 1143 मातु स्वसा भगिनी या सा मातृष्वसा ।  
षत्वम् । तस्या अपत्यं स्त्री मातृष्वसेयी । 'मातृष्वसुश्च' (सू 1140) इति  
ढगन्तलोपौ ।

॥ इत्यलुक्समासप्रकरणम् ॥

---

## ॥ अथ समासाश्रयविधिप्रकरणम् ॥

९८५ । धरूपकल्पचेलङ्ब्रुवगोत्रमतहतेषु ङ्योऽनेकाचो ह्रस्वः ।

( ६. ३. ४३ )

भाषितपुस्काद्यो ङी तदन्तस्यानेकाचो ह्रस्वः स्यात् धरूपकल्पप्रत्ययेषु परेषु, चेलडादिषु चोत्तरपदेषु । तरसमपौ घसंज्ञकौ । ब्राह्मणितरा ब्राह्मणित्ता । ब्राह्मणिरूपा । ब्राह्मणिकल्पा । ब्राह्मणिचेली । ब्राह्मणिब्रुवा । ब्राह्मणिगोत्रा इत्यादि । भाषितपुंस्कात्किम् । आमलकीतरा । कुवलीतरा ।

अस्मिन्नेव ग्रन्थे श्लो० 155. ईषदसमासां पाशीं पाशीकल्पाम् पाशबन्ध-  
नसदृशीम् । ' न्हादिभ्यश्च ' ( सू. 503 ) इति विकल्पादीकारः । अभाषितपुंस्कात्त्वात्  
अनेन ह्रस्वो न भवति ।

भाषे—VII. 68.

मृहुरिति वनविभ्रमाभिषङ्गा-

दतमि तदा नितरा नितम्बिनीभिः ।

मृदुत्तरतनवोऽलसाः प्रकृत्या

चिरमपि ताः किमुत प्रयासभाजः ॥ 1144 ॥

अतिशयेन मृदुः मृदुतरा । ' वीतो गुणवचनात् ' ( सू. 502 ) इति ङीषि  
अतिशयेन मृद्वी मृद्वितरा इति स्यात् । ' तसिल् ' ( सू. 836 ) इति स्त्रियाः  
पुंवद्भावः । प्रभातकल्पा । प्रियतमा इत्यादि ।

९८७ । उगितश्च । ( ६. ३. ४५ )

उगितः परा या नदी तदन्तस्य घादिषु ह्रस्वो वा स्यात् । विदुषितरा ।  
ह्रस्वाभावपक्षे तु ' तसिलादिषु ' ( सू. 836 ) इति पुंक्त् । विद्वत्तरा ।

९८८ । हृदयस्य ह्रल्लेखयदप्लासेषु । ( ६. ३. ५० )

हृदय लिखतीति हृल्लेख् । हृदयस्य प्रिय हृद्यम् । हृदयस्येदं हार्दम् । हृल्लासः ।  
भट्टिकाल्ये—XX. 22.

रावणाङ्कपरिक्लिष्टा त्व हृल्लेखकरी मम ।  
मतिं बघान सुग्रीवे राक्षसेन्द्रं गृहाण वा ॥ 1145 ॥

हृल्लेखकरी चेत.पीडनशीला । ताच्छील्ये ट । अनेन हृदादेशः ।

किरातार्जुनीये—IX. 57.

ओष्ठपल्लवविदशरुचीना  
हृद्यतामुपययौ रमणानाम् ।  
फुल्ललोचनविनीलसरोजै-  
रङ्गनास्यचषकैर्मधुवारः ॥ 1146 ॥

हृद्यतां हृदयस्य प्रियताम् । 'हृदयस्य प्रियः' ( सू 1647 ) इति यत् ।  
अनेन हृद्भावः ।

युवाद्यणि सुहृदयस्य भावः सौहृदमिति । अनेन हृद्भावः । सौहृददौहृदशब्दावणि  
हृद्भावमिति वामनकचनाञ्चोभयपदवृद्धिः । सुहृदोऽपत्य सौहार्दः । सुहृदो भाव. सौहार्दम् ।  
'हृद्भग'(सू. 1133) इत्युभयपदवृद्धिः । अस्मिन्नेव ग्रन्थे श्लो० 743. सुहृदयस्य भाव  
सौहृदमिति विग्रहः ।

रघुवंशे—XIV. 15.

वेश्मानि रामः परिवर्हवन्ति  
विश्राप्य सौहार्दनिधिः सुहृद्भगः ।  
बाष्पायमाणो बलिमन्त्रिकेत-  
माल्लेख्यशेषस्य पितुर्विवेश ॥ 1147 ॥

सुहृदो भावः सौहार्दम् । सौजन्यम् ।

९८९ । वा श्लोकग्यञ्जोगेषु । ( ६. ३. ५१ )

हृच्छ्लोकः हृदयश्लोकः । सौहार्दम् सौहृदय्यम् । हृद्रोगः हृदयरोगः

९९० । पादस्य पदाज्यातिगोपहृतेषु । ( ६. ३. ५२ )

एषूत्तरपदेषु पादस्य पद इत्यदन्त आदेशः स्यात् । पादाभ्यामजतीति पदाजिः ।  
पदातिः । 'अज्यतिभ्या च' ( उ. सू. ६७० ) इति इण्प्रत्ययः । आजिः संग्रामः ।  
आतिः पक्षी । 'पादे च' ( उ. सू. ६७१ ) इति इण्प्रत्ययः । पदातिः । पदगः ।  
पदोपहतः ।

रघुवंशे—VII. ३७.

पतिः पदाति रथिनं रथेशः

तुरङ्गसादी तुरगाधिरूढम् ।

यन्ता गजस्वाभ्यपतद्गजस्थं

तुल्यमतिद्वन्द्वि बभूव युद्धम् ॥ ११४८ ॥

पादाभ्यामजतीति पदातिः । अनेन पदादेशः ।

चम्पूभारते—II. ११०.

द्विरदं द्विरदस्तुरगं तुरगो

रथिकं रथिकः पदरां पदगः ।

इतरेतरमेत्य रणं विदधे

दिवि नारदस्मिन्नाकतरुम् ॥ ११४९ ॥

पादस्य पदादेशः ।

भट्टिकाव्ये—III. ४१.

वाचंयमान् स्खण्डिलश्याविनश्च

युयुक्षमाणाननिशं मुमुक्षून् ।

अध्यापयन्ते विनयात् प्रणेमुः

पद्मा भरद्वाजमुनिं सशिष्यम् ॥ ११५० ॥

पादाभ्यां गच्छन्तीति पद्माः । 'अन्येष्वपि दृश्यते' ( सू. ३०११ ) इति  
ठः । 'हिमकषिहृतिषु च' ( सू. ९९३ ) इति चकारात् पदित्यादेशः । पदिति  
योगविभागाद्वा षद् इत्यादेशो षद् इति ।



९९१ । पद्यत्यतदर्थे । ( ६. ३. ५३ )

पादस्य पत् स्यादतदर्थे यति परे । पादौ विध्यन्ति पद्याः शर्करा । अतदर्थं किम् । 'पादार्थाभ्यां च' (सू. 2093) इति यत् । पादार्थमुदक पाद्यम् । निषेधात्पदादेशो न ।

माषे—VIII. 14

उत्सितस्फुटितसरोरुहार्थमुच्चैः

सस्नेहं विहगस्तैरिवालपन्ती ।

नारीणामथ सरसी सफेनहासा

ग्रीत्येव व्यतनुत पाद्यमूर्मिहस्तैः ॥ 1151 ॥

पादार्थमुदक पाद्यम् । 'पादार्थाभ्या च' (सू. 2093) इति यत् । अतदर्थ इति निषेधात् पदादेश ।

अस्मिन्नेव ग्रन्थे श्लो० 1150 पादाभ्या गच्छन्तीति पदाः । 'अन्येष्वपि दृश्यते' (सू. 3011) इति डः । पदिति योगविभागाद्गमोत्तरपदे पदादेश ।

वा० । इके चरतावुपसंख्यानम् । ( 3958 )

पादाभ्या चरति पदिकः । पर्यादित्वात् छन् ।

९९२ । हिमकाषिहतिषु च । ( ६. ३. ५४ )

पद्धिमम् । पत्काषी । पद्धतिः ।

अस्मिन्नेव ग्रन्थे श्लो० 752 पादौ कषन्तीति पत्काषिणः । 'सुप्यजातौ' (सू. 2988) इति ताच्छील्ये णिनिः । अनेन पदादेशः ।

मट्टिकाव्ये—XVI. 28.

मानुषो नाम पत्काषी

राजानं पुल्लाशिनाम् ।

योषयिष्यति संग्रामे

दिव्यास्त्ररथदुर्जयम् ॥ 1152 ॥

त्काषी । पादाभ्या गमनशीलः । पादस्य पदादेशः ।

अस्मिन्नेव ग्रन्थे श्लो० 1150. पादाभ्या गच्छन्तीति पद्दाः । ‘ अन्येष्वपि दृश्यते ’ ( सू. ३011 ) इति ड. । हिमकापीति चकारस्यानुक्तसमुच्चयार्थत्वाद्गमोत्तरपदे पदादेशः ।

९९४ । वा घोषमिश्रशब्देषु । ( ६. ३. ५६ )

पादस्य पत् । पद्धोषः पादघोषः । पन्मिश्रः पादमिश्रः । पच्छब्दः  
पादशब्दः ।

वा० । निष्के चेति वक्तव्यम् । ( ३959. )

पलिष्कादि ।

९९५ । उदकस्योदः संज्ञायाम् ( ६. ३. ५७ )

उदमेघः ।

वा० । उत्तरपदस्य चेति वक्तव्यम् । ( ३961. )

क्षीरोदः ।

चम्पूरामयणे—II. 6.

देवे स्थितेऽपि तनयं तव रामभद्र

लोक. स्वय भजतु नाम किमत्र चित्रम् ।

चन्द्र विना तदुपलम्भनहेतुमूतं

क्षीरोदमाश्रयति किं तृषितश्चकोरः ॥ 115३ ॥

क्षीरमुदक यस्य स क्षीरोदः । क्षीरसमुद्रः । उदादेशः ।

कुमारसंभवे—VII. 26.

क्षीरोद्वेलेव सफेनपुजा

पर्याप्तचन्द्रेव शरत्त्रियामा ।

नवं नक्क्षौमनिवासिनी सा

भूयो बभौ दर्पणमादधाना ॥ 1154 ॥

क्षीरोदः पूर्ववत् ।

नैषधे—VI. 80.

नैनं त्यज क्षीरधिमन्थनाद्यै-  
रस्यानुजायोद्गमिताभरैः श्रीः ।  
अस्मै विमथ्येक्षुरसोदमन्या  
श्राम्यन्तु नोत्थापयितुं श्रिय ते ॥ 1155 ॥

इक्षुरस एवोदकं यस्य तम् इक्षुरसोदं नामाब्धिम् । संज्ञायामुदकस्योदादेशः ।

चम्पूरामायणे—VI. 15.

पर्येदानीमुदधिपरिखापालिता कुत्र रङ्गा  
वाचातीतः क नु वनचरादागतो दुर्विपाक ।  
कर्तुं नक्तश्चरपरिभवं कापि मायेति शङ्के  
जाता सीता धरणिस्तनया जानकी मैथिलीति ॥ 1156 ॥

उदकानि धीयन्तेऽस्मिन्नित्युदधिः समुद्रः । 'कर्मण्यधिकरणे च' (सू. 3271)  
इति किः ।

९९६ । पेषंवासवाहनधिषु च । (६. ३. ५८)

उदपेष पिनष्टि । उदवासः उदवाहनः उदधि. घटः । समुद्रे तु पूर्वेण  
सिद्धम् ।

कुमारसंभवे—V. 26.

निनाय सात्यन्तहिमोत्किरानिलाः  
सहस्यरात्रीरुदवासतपरा ।  
परस्पराक्रन्दिनि चक्रवाकयोः  
पुरो वियुक्ते मिथुने कृपावती ॥ 1157 ॥

उदके वासः उदवासः । उदादेशः ।

किरातार्जुनीये—XIV. 86.

अनादरोपात्तधृतैकसायकं  
जयेऽनुकूले सुहृदीष सस्पृहम् ।

शनैरपूर्णाप्रतिकारपेलवे

निवेशयन्तं नयने बलोद्धौ ॥ 1158 ॥

बलमुदधिरिवेत्युपमितसमास । उदकस्योदादेश ।

९९७ । एकहलादौ पूरयितव्येऽन्यतरस्याम् । (६. ३. ५९)

उदकुम्भः । उदककुम्भः ।

अस्मिन्नेव ग्रन्थे श्लो० 1036. उदकुम्भः ।

९९८ । मन्थौदनसक्तुविन्दुवज्रभारहारवीवधगाहेषु

च । (६. ३. ६०)

उदमन्थः । उदकमन्थः । उदौदनः । उदकौदनः ।

माघे—VII. 73.

हिमलवसदृशः श्रमोदविन्दू-

नपनयता किल नूतनोढवच्चाः ।

कुचकलशकिशोरकौ कथंचित्

तरलतया तरुणेन पस्पृशाते ॥ 1159 ॥

श्रमोदविन्दून् । उदादेशः ।

माघे—I. 58.

स्पृशन् सशङ्कः समये शुचावपि

स्थितः कराग्रैरसमप्रपातिमि ।

अधर्मधर्मोदकाविन्दुमौक्तिकै-

रलंचकारास्य वधूरहस्करः ॥ 1160 ॥

उदकविन्दवः ।

कुमारसंभवे—V 24.

स्थिताः क्षणं पद्मसु ताडिताधरा-

पयोधरोस्तेषुनिपातचूर्णिताः ।

वलीषु तस्या स्वलिता प्रपेदिरे  
चिरेण नाभिं प्रथमोदबिन्दव ॥ 1161 ॥

माघे—VIII. 39

रागान्धीकृतनयनेन नामधेय-  
व्यत्यासादभिमुखमीरित प्रियेण ।  
मानिन्या वपुषि पतन् निसर्गमन्द्रो  
मिन्दानो हृदयमसाहि नोदवज्र. ॥ 1162 ॥

उदकमेव वज्र उदवज्र. । उदादेश. ।

माघे—III. 11.

स इन्द्रनीलस्थलनीलमूर्ती  
रराज कर्चूरपिशङ्गवासाः ।  
विसृत्वरैरम्बुरुहां रजोमि-  
र्यमस्वसुश्वित्र इवोदभारः ॥ 1163 ॥

उदकस्य भारः पूर उदभारः । उदादेश. ।

माघे—VIII. 45.

आबद्धप्रचुरपरार्ध्यकिंकिणीको  
रामाणामनवरतोद्गाहभाजाम् ।  
नाराव व्यतनुत मेखलाकलापः  
कस्मिन् वा सजलगुणे गिरा पटुत्वम् ॥ 1164 ॥

उदकस्य गाहोऽवगाहनमुद्गाह. । उदादेश. ।

९९९ । इको ह्रस्वोऽङ्गो गालवस्य । ( ६. ३. ६१ )

इगन्तस्वाङ्गन्तस्य ह्रस्वो वा स्यात् उत्तरपदे । ग्रामणिपुत्रः ग्रामणीपुत्रः ।  
इकः किम् । रमापतिः । अङ्ग इति किम् । गौरीपतिः । गालवग्रहणं पूजार्थम् ।  
अन्वतरस्वामित्यनुवृत्ते ।

वा० । ह्यडुडुड्भाविनामव्ययाना च नेति वाच्यम् । ( ३९६३. )

श्रीमद० । भ्रमङ्ग० । गुल्लीभाव० ।

वा० । अभ्रुकुमादीनामिति वक्तव्यम् । ( ३९६४. )

भ्रुकुमः । भ्रुकुम० । भ्रुकुटिः । भ्रुकुटिः । भ्रवा कुमो भावग शोभा वा यस्य  
स० स्त्रीवेषवारी नर्तकः । भ्रुव कुटिः कौटिल्यम् ।

किरातार्जुनीये—X. 22.

व्यथितमपि भृश मनो हरन्ती  
परिणतजम्बुफलोपभोगहृष्टा ।  
परभृतयुवति. स्वन वितेने  
नवनवयोजितकण्ठशागम्यम् ॥ 1165 ॥

जम्बवा० फलं जम्बुफलम् । ह्रस्वः ।

१००१ । ड्यापोः सज्ञाच्छन्दसोर्विहुलम् । ( ६. ३. ६३ )

इति ह्रस्वो वैकल्पिकः । रेवतिपुत्र. । अजक्षीरम् ।

कुमारसंभवे—IV 16

प्रतिपद्य मनोहरं वपु  
पुनरप्यादिश तावदुत्थित० ।  
रतिदूतिपदेषु कोकिला  
मधुरालापनिसर्गपण्डिताम् ॥ 1166 ॥

रतिदूतिपदेषु । दूतीशब्दस्य ह्रस्व ।

रघुवशे—XIV. ३३.

कलत्रनिन्दागुरुणा किलैव-  
मभ्याहृत कीर्तिविपर्ययेण ।

अयोधनेनाय इवाभितप्तं

वैदेहिबन्धोर्हृदयं विदद्रे ॥ 1167 ॥

वैदेह्या बन्धु वैदेहिबन्धुः इति ह्रस्वः ।

भट्टिकाव्ये—XII. 86.

इति वचनमसौ रजनिचरपतिं

बहुगुणमसकृत्प्रसभमभिदधत् ।

निरगमदभयः पुरुषरिपुपुरात्

नरपतिचरणौ नवितुमरिनुतौ ॥ 1168 ॥

रजनिचर इति ड्यापोरिति सज्ञाया ह्रस्वत्वमिति जयमङ्गल. । ' अर्तिसृ '

( उ. सू. 259. ) इत्यनिप्रत्यये रजनिः इकारान्त एव ।

चम्पूरामायणे—VI. 12.

रहस्तदानीं रजनीचरेन्द्रः

प्रहस्तमुख्यानिदमाबभाषे ।

इदं तु मे वाञ्छितमीक्षितं वो

वदन्तु यद्वैरिजनोचितं न ॥ 1169 ॥

' कृदिकारादक्तिन. ' ( ग. सू. 50 ) इति कृदन्तस्य इकारान्तस्त्रीलिङ्गस्य च रजनिशब्दस्य रजनी इति ईकारः ।

रघुवंशव्याख्याया सङ्गीविन्याम् उपोद्धाते—6.

कालिदासगिरां सार

कालिदासः सरस्वती ।

चतुर्मुखोऽथवा साक्षा-

द्विदुर्नान्ये तु माहत्याः ॥ 1170 ॥

काल्या दासः कालिदासः । कालीशब्दस्य ह्रस्वः ।

१००२ । त्वे च । ( ६. ३. ६४ )

त्त्वत्त्वये लयापोर्वा ह्रस्व. । अजत्वम् अजत्वम् । रोहिणित्वम् रोहिणीत्वम् ।

१००६ । इष्टकेपीकामालानां चित्तूलभारिषु । ( ६. ३. ६५ )

इष्टकादीना तदन्ताना च पूर्वपदाना चितादिषु क्रमादुत्तरपदेषु ह्रस्वः स्यात् ।  
इष्टकचित्तम् । पकेष्टकचित्तम् । इषीकतूलम् । मुञ्चेपीकतूलम् । मालभारी । उत्पल-  
मालभारी ।

माघे — XIII. 63.

नवहाटकेष्टकचित्त ददर्श स  
क्षितिपस्य पस्त्यमथ तत्र संसदि ।  
गगनम्पृशा मणिरुचा चयेन यत्  
सदनान्युदस्मयत नाकिनामपि ॥ 1171 ॥

नवहाटकेष्टकाभिश्चित रचितं नवहाटकेष्टकचित्तम् । इष्टकाशब्दस्य ह्रस्वः ।

चम्पूभारते—XII 18, 19

तत्तागतेषु युधि तेषु तपोधनोऽय-  
मेकोऽपि धीरतरधीरिषुवर्षुकेषु ।  
निष्पाण्डवास्तु वसुधेति निजव्रतेन  
साकं व्यमुञ्चदभिमन्थ्य जवादिषीकाम् ॥ 1172 ॥

अथ ब्रह्मशिरोऽस्त्रस्य प्रहितस्य किरीटिना ।  
योगात्तूलपदस्यैव ह्रस्वभाव जगाम सा ॥ 1173 ॥

अश्वत्थामा पाण्डवेषु इषीका नामास्त्र व्यमुञ्चत् । सा इषीका किरीटिप्रहित-  
ब्रह्मशिरोऽस्त्रस्य योगात् तूलपदस्य योगादिव ह्रस्वभावं जगाम । इषीकायास्तूलमिषीक-  
तूलमिति ह्रस्वः ।

चम्पूभारते— XI. 57

ततस्त्वकीयस्य तनूभवस्य  
वषाज्जलस्रातुमना इव द्राक् ।  
मन्दायमानद्युतिमालभारी  
मरीचिमाळी च ममज्ज सिन्धौ ॥ 1174 ॥

मन्दायमानद्युतीना माळा ता विभतीति मन्दायमानद्युतिमालभारी ।



चम्पूरामायणे—V. 7.

उज्ज्वमितस्य तरसा सुरसां विजेतु

पादौ पयोधिकलितौ पवमानसूनोः ।

तस्योत्तमाङ्गमभवद्गगनस्रवन्ती-

वीचीचयस्वलितशीकरमालभारि ॥ 1175 ॥

गगनस्रवन्ती मन्दाकिनी तस्या वीचीचयस्वलितशीकरमाला तां विभर्तीति  
तथा । मालभारि । ह्रस्व ।

१००७ । कारे सत्यागदस्य । ( ६. ३. ७०. )

मुं स्यात् । सत्यकारः । अगदकारः ।

वा० । अस्तोश्चेति वक्तव्यम् । ( ३97३ )

अस्तुकारः ।

वा० । धेनोर्भ्रव्यायाम् । ( ३97५ )

धेनुभव्या ।

वा० । लोकेत्य पृणे । ( ३976. )

लोकपृणः

वा० । इत्येऽनभ्याशस्य । ( ३977 )

अनभ्याशमित्यः । दूरतः परिहर्तव्य इत्यर्थः ।

वा० । आष्ट्रान्योरिन्धे । ( ३978. )

आष्ट्रमिन्धः । अग्निमिन्धः ।

वा० । गित्तेऽगिलस्य । ( ३979 )

गित्तिगिलः

वा० । उष्णभद्रयोः करणे । ( ३981. )

उष्णंकरणम् । भद्रकरणम् ।

किरातार्जुनीये—XI 50.

उपाधत् सपत्नेषु कृष्णाया गुरुतेनिधौ ।

भावमानयने सत्या. सत्यकारमिवान्तकः ॥ 1176 ॥

क्रियतेऽनेनेति कारः । करणे घञ् । सत्यस्य कारः सत्यंकारः । चिकी-  
र्षितस्य कार्यस्यावश्य क्रियास्थापनार्थं परहस्ते यद्दीयते स सत्यकार । क्रियादौ सत्यदा-  
र्ढ्याय प्राग्दीयमानो मूल्यैकदेशश्च । 'क्लीवे सत्यापन सत्यकार. सत्याकृतिस्त्रियाम् ।  
II. ix. 82 इत्यमर. । मुमागम. ।

नैषधे—IV 116.

कन्यान्तःपुरबोधनाय यदधीकारान्न दोषा नृप

द्वौ मन्त्रिप्रवरश्च तुल्यमगदङ्कारश्च तावूचतु ।

देवाकर्ष्यथ सुश्रुतेन चरकस्योक्तेन जानेऽखिलं

स्यादस्या नलद विना न दलने तापस्य कोऽपि क्षम ॥ 1177 ॥

अगदमपरोगं करोतीत्यगदङ्कारो वैद्यः । 'रोगहार्यगदङ्कारो भिषग्वैद्यश्चिकि-  
त्सक.' II v1 57 इत्यमर. । कर्मण्यण् । मुमागम. ।

अनर्षराषधे—VII 1

तमिसामूर्खालत्रिजगदगदङ्कारकिरणे

रघूणा गोत्रस्य प्रसवितरि देवे सवितरि ।

पुर स्थे दिक्पालैस्सह परगृहावासवचनात्

प्रविष्टा वैदेही दहनमथ शुद्धा च निरगात् ॥ 1178 ॥

अगदङ्कारः । कर्मण्यण् । अनेन मुम् ।

१००८ । रात्रेः कृति विभाषा । (६. ३. ७२.)

मुम् वा स्यात् । रात्रिञ्चरः रात्रिचर. । रात्रिमट. रात्र्यटः । अलिदर्थमिदं  
सूत्रम् । खिति तु 'अरुर्द्रिषत्' ( सू. 2942 ) इति नित्यमेव वक्ष्यते । रात्रिम्मन्यः ।

अस्मिन्नेव ग्रन्थे श्लो० 852 रात्रौ चरन्तीति रात्रिञ्चरा राक्षसाः । चरेष्ट. ।  
अनेन पक्षे मुमागमः ।

अस्मिन्नेव ग्रन्थे श्लो० 51. रात्रौ चरतीति रात्रिचरी राक्षसी । चरेष्टः  
दित्वाण्डीप् । न मुमागमः ।

अस्मिन्नेव ग्रन्थे श्लो० 24 रात्रिञ्चरा । पूर्ववन्मुम् ।

१०१२ । समानस्य छन्दस्यमूर्धप्रभृत्युदकेषु । ( ६. ३. ८४ )

अत्र समानस्येति योगविभागात्त्रोकेऽपि कचित्सादेशः । सपक्षः, साधर्म्यम्,  
सजातीयमित्यादि सिद्धमिति काशिका ।

नैषधे—V. 2.

नात्र चित्रमनु त प्रययौ यत्पर्वतस खलु तस्य सपक्षः ।

पारदस्तु जगतो गुरुचैर्विसयाय गगन विल्लङ्घे ॥ 1179 ॥

समानः पक्षो यस्य स सपक्षः सखा ।

अस्मिन्नेव ग्रन्थे श्लो० 943 सधर्माणः ।

अस्मिन्नेव ग्रन्थे श्लो० 24. सुधासधर्माणम् ।

अस्मिन्नेव ग्रन्थे श्लो० 135 साधर्म्यम् ।

चम्पूभारते—I. 18

कुरङ्गयूना कुरुते स भीति

गुरोः कुरुत्याभृतदीधितेर्नः ।

सजातिरेषा तनुते कलङ्क-

मितीव रोषादिषुभिस्स पाण्डुः ॥ 1180 ॥

समाना अभिन्ना जातिर्यस्य स सजातिः । समानशब्दस्य सभावः ।

१०१३ । ज्योतिर्जनपदरात्रिनाभिनामगोत्ररूपस्थानवर्णवयोवचनबन्धुषु ।

( ६. ३. ८५. )

एषु द्वादशसूत्रपदेषु समानस्य सः स्यात् । सज्येतिः, सजनपद इत्यादि ।

अनर्घराघवे—IV. 45.

त्वं वेदवानसि वसिष्ठगुरोस्सनाभिः  
 स्वायम्भुवम्स भगवान्प्रभवो गुरुते ।  
 तेनानिमात्रममृण हृदयं मदीय-  
 मद्यापि न लुटति शाम्यतु ते कुदृष्टिः ॥ 1181 ॥

सनाभिः सपिण्डः । एकगोल इति यावत् ।

अनर्घराघवे—V. 27.

ग—सुभ्रीवस्सनाभिरयमस्साकमस्य हि प्रभवो भगवानैक्ष्वाकस्य राजर्षिर्वंशस्य  
 प्रसविता सहस्रदीधितिः ॥ 1182 ॥

सनाभिः ।

भट्टिकाव्ये—XVIII. 12.

शिवा कुष्णन्ति मासानि भूमि. पिबति शोणितम् ।  
 दशग्रीवसनाभीनां समदन्त्यामिषं स्वगाः ॥ 1183 ॥

दशग्रीवसनाभीनां दशग्रीवेण तुल्यगोत्राणाम् । समानस्य सभावः ।

माघे—III. 42.

यदङ्गनारूपसरूपतायाः  
 कञ्चिद्गुण मेदकमिच्छतीभिः ।  
 आराधितोऽद्धा मनुष्यसरोभि-  
 श्वक्रे प्रजाः स्वास्सनिमेषचिह्नाः ॥ 1184 ॥

सरूपतायास्सारूप्यात् ।

चम्पूभारते—I. 40.

तपस्विनस्तस्य तपःकृशस्य  
 सरूपतामाप्नुमिवाश्रयद्भिः ।

दिने दिने मे दयनीयरूपै-  
रङ्गैरशेषैरतिकाश्रयमापे ॥ 1185 ॥

सरूपताम् ।

चम्पूभारते—I. 28

ग—अहो नरपतितापसयोः समानरूपं फलमिदमाचरितम् ॥ 1186 ॥

समानरूपम् । सभावो न ।

माधे—IV 28.

उच्चैर्महारजतराजिविराजितासौ  
दुर्वर्णमिति रिह सान्द्रसुधासवर्णा ।  
अभ्येति भस्मपरिपाण्डुरितस्मरारे-  
रुद्रद्विलोचनललामललाटलीलाम् ॥ 1187 ॥

सवर्णा समानवर्णा । सभावः ।

माधे—XII. 69.

व्यक्त बलीयान्यदि हेतुरागमा-  
दपूरयत्सा जलधि न जाह्ववी ।  
गाङ्गावनिर्भस्मितशम्भुकन्धरा-  
सवर्णमर्णः कथमन्यथास्य तत् ॥ 1188 ॥

सवर्णम् ।

रघुवंशे—V. 65.

ते कर्णभूषणनिधीडितपीवरास  
शय्योत्तरच्छदविमर्दकृशाङ्गरागम् ।  
सूतात्मजास्सचयसः प्रथितप्रबोधं  
प्राबोधयन्नुषसि वाम्भिरुदारवाचः ॥ 1189 ॥

समानं वयः येषां ते सवयसः ।

१०१४ । चरणे ब्रह्मचारिणि । ( ६. ३. ८६ )

ब्रह्मचारिण्युत्तरपदे समानस्य सः स्यात् । चरणं शास्त्रा । ब्रह्म वेदः ।  
तद्ध्ययनार्थं व्रतमपि ब्रह्म । तच्चरतीति ब्रह्मचारी । समानस्य सः । सद्ब्रह्मचारी ।

१०१५ । तीर्थे ये ( ६. ३. ८७ )

नीर्थं उत्तरपदे यादौ प्रत्यये विवक्षिते समानस्य सः स्यात् । नतीर्थः एक-  
गुरुकः । 'समानतीर्थे वासी' ( सू. 1658 ) इति यत्प्रत्ययः ।

१०१६ । विभाषोदरे । ( ६. ३. ८८ )

यादौ प्रत्यये विवक्षित इत्येव । सोदर्थः समानोदर्थः । 'सोदराद्यः' ( सू. 1660 )  
इति, 'समानोदरे शयितः' ( सू. 1659 ) इति च यत् ।

भट्टिकाव्ये—VII 88.

आत्मन. परिदेवध्वे कुर्वन्तो रामसकथा ।

समानोदर्यमस्माकं जटायुं च म्नुथादरात् ॥ 1190 ॥

समानोदरे शयित समानोदर्यम् । एकोदरभ्रातरम् । यत्प्रत्ययः । अनेन  
समानस्य विकल्पेन सभावाभावः ।

चम्पूभारते—I. 12

ग—यं किल पराशरसुतो निखिलावनीदेशावनाय निजजननीनिदेशावनम्रमना  
मनागितराध्वर्थतपश्चर्यालङ्कर्मिणः समानोदर्यस्य विचित्रवीर्यस्य कुटुम्बिन्यामम्बालिकायां  
जनयामास ॥ 1191 ॥

समानोदर्यस्य । पूर्ववत् ॥

रघुवंशे—XV 26.

स हत्वा रुक्मं वीरस्तदा मेने महौजसः ।

ब्रातुस्सोदर्यमाल्याममिन्द्रजिह्वशोभिः ॥ 1192 ॥

समानोदरे शयित सोदर्यम् । एकोदरम् । अनेन समानस्य सभावः ।

मट्टिकाव्ये—VI. 6.

आशङ्कमानो वैदेहीं खादिता निहता मृताम् ।  
स शत्रुन्नस्य सोदर्यमारादावान्तमैक्षत ॥ 1193 ॥

सोदर्यम् पूर्ववत् ।

१०१७ । दृग्दृशनतुषु । ( ६. ३. ८९ )

सदक् सदशः ।

वा० । दृक्षे चेति वक्तव्यम् । ( 3992 )

सदक्षः । वतुस्तत्तार्थः । 'समानान्ययो' ( वा 2029 सू 2974 ) ईर्षि  
कञ्, किन् च । 'त्यदादिषु' ( सू 429 ) इति कञ्, किन् च ।

अस्मिन्नेव ग्रन्थे श्लो० 81 सदशी । कञ् । अनेन सभाव । 'टिड्ढा  
( सू 470 ) इति ङीप् ।

मट्टिकाव्ये—II 45.

बृन्दिष्ठमार्चीन्द्रसुषाधिपानां

त प्रेष्ठमेतं गुरुवद्गरिष्ठम् ।

सदृङ् महान्तं सुकृताधिवास

बहिष्ठकीर्तिर्यशसा वरिष्ठम् ॥ 1194 ॥

सदृक् समानः । 'समानान्ययोश्च' ( वा. 2029 सू 2974 ) इत्युप-  
संख्यानात् समानशब्दोपपदात् दृशे. किन्प्रत्यय । अनेन समानशब्दस्य सभावः ।

१०१८ । इदंकिमोरीशुकी । ( ६. ३. ९० )

दृग्दृशवतुषु इदम् ईश्, किमः की स्यात् । ईदक् ईदृशः । कीदक् कीदृशः ।  
कतूदाहरणं वक्ष्यते ।

वा० । दृक्षे चेति वक्तव्यम् । ( 3992 )

ईदृक्ष । कीदृक्षः । 'आ सर्वनाम्नः' ( सू. 430 ) । दृक्षे च । तादृक्  
तादृशः ताकञ् तादृशः । दीर्घः । मत्वोत्त्वे । अमृदृशः अमृदृक् अमृदृक्ष ।

चम्पूभारते—V 94

ग—अमूदृशं तु तव मन पुनरपि मम रसना निदेशावशेषपथपान्थां  
निर्मिमीते ॥ 1195 ॥

अमूदृशं तव मतम् ।

अस्मिन्नेव ग्रन्थे श्लो० 81. ईदृशम् आह्वाम् । 'त्यदादिषु' (सू. 429)  
इति किन् । अनेन इदम् ईश् ।

अस्मिन्नेव ग्रन्थे श्लो० 130. कीदृशं ककुदम् । 'त्यदादिषु' (सू. 429)  
इति कब् । अनेन किम० की ।

चम्पूभारते—II. 33

तस्मिन् रक्षसि नेदिष्ठे तादृक्षपरुषाक्षरे ।

अपमृत्युरिवोदस्यादनिलम्यात्मसम्भव ॥ 1196 ॥

तादृक्षाणि । 'दृक्षे च' (वा 3992 सू. 1018) इति आकारो-  
ऽन्तादेशः ।

चम्पूरामायणे—II. 2.

ग—तस्मादस्माभिरपि तेषा मनीषामनुसरमाणैरेतावन्त काल परिपालिताः  
किल सकलः प्रजा. ॥ 1197 ॥

एतावन्तम् ।

अनर्षराघवे—IV. 35.

भूमात्रं क्रियदेतदर्णवमयं तत्साधितं हार्थते

यद्भीरेण भवाद्दृशेन वदति त्रिस्सप्तशतुो जयः ।

डिम्भोऽय नववाहुरीदृशमिदं घोर च वीरव्रत

त्क्रोधाद्धिरम प्रसीद भगक्न् जात्यैव पूज्योऽसि नः ॥ 1198 ॥

भवाद्दृशेन । 'आ सर्वनाम्नः' (सू. 430) इत्याकारः । क्रियत् ।  
ईदृशः । किमः किः । इदम् ईश् ।

१०१९ । समासेऽङ्गुलेस्सङ्गः । (८. ३. ८०.)



अङ्गुलिशब्दात्सक्तस्य सस्य मूर्धन्य स्यात् समासे । अङ्गुलिषङ्गः । समासे किम् ।  
अङ्गुलेस्तङ्गः ।

भट्टिकाव्ये—IX. 78.

गतमङ्गुलिषङ्गत्वं भीरुष्ठानादिहागतम् ।

स्वादिष्याम इति प्रोचुर्नयन्तो मारुतिं द्विषः ॥ 1199 ॥

अङ्गुलिषु सङ्गो यस्य सोऽङ्गुलिषङ्गः । अनेन षत्वम् ।

१०२० । भीरोः स्थानम् । ( ८. ३. ८१. )

भीरुशब्दात्स्थानस्य सस्य मूर्धन्य. स्यात्समासे । भीरुष्ठानम् । असमासे तु  
भीरोः स्थानम् ।

अस्मिन्नेव ग्रन्थे श्लो० 1199 भीरुणा स्थान भीरुष्ठानम् । षत्वम् ।

१०२१ । ज्योतिरायुषः स्तोमः । ( ८. ३. ८३. )

आभ्या सोमस्य सस्य मूर्धन्यस्समासे । ज्योतिष्टोमः । आयुष्टोमः ।

अस्मिन्नेव ग्रन्थे श्लो० 1056 ज्योतिष्टोमादिषु ऋतुषु । षत्वम् ।

अनर्घराघवे—VII 62.

प्राणायामोपदेष्टा सरसिरुहवने यौवनोन्मादलील-

गोष्ठीना पीठमर्दस्त्रिभुवनवनितानेत्रयोः प्रातराशः ।

कामायुष्टोमयज्वा शमितकुसुदिनीमौनसुदानुरागः

शृङ्गाराद्वैतवादी विभवति भगवानेष पीयूषमानुः ॥ 1200 ॥

कामस्यायुष्टोमः आयुर्वर्धको यागः । तस्य यज्वा कर्ता ।

१०२२ । सुषामादिषु च । ( ८. ३. ९८. )

सस्य मूर्धन्य । सुषामादि.— ८. ७. शोभनं साम यस्य स. सुषामा । सुषन्धिः ।

अस्मिन्नेव ग्रन्थे श्लो० 28. शोभनं साम सन्त्व यस्यास्ता सुषाम्नीम् । 'अन  
उपयात्तेषिन्नेऽक्तस्याम्' ( सू. 462 ) इति लीम् ।

१०२५ । अषष्ठ्यतृतीयास्थस्यान्यस्य दुगाशीराशास्थास्थितोत्सुकोतिकारक-  
रागच्छेषु । ( ६.३. ९९. )

अन्यशब्दस्य दुगागम स्यादाशीरादिषु परेषु । अन्यदाशी । अन्यदाशा ।  
अन्यदास्था । अन्यदास्थितः । अन्यदुत्सुकः । अन्यदूतिः । अन्यद्रागः । अन्यदीयः ।  
अषष्ठी इत्यादि किम् । अन्यस्यान्येन वा आशीरन्याशीः ।

वा० । कारके छे च नाय निषेधः । ( 5048 )

अन्यस्य कारकोऽन्यत्कारकः । अन्यस्यायमन्यदीयः । गहादेराकृतिगणत्वाच्छः ।

१०२६ । अर्थे विभाषा । ( ६. ३. १००. )

अन्यदर्थः अन्यार्थः ।

१०२७ । क्रोः कत्तत्पुरुषेऽचि । ( ६. ३. १०१. )

अजादावुत्तरपदे । कुत्मितोऽध्वः कदध्वः कदन्नम् । तत्पुरुषे किम् । कूट्रो  
राजा ।

वा० । लौ च । ( 8998 )

कुत्सिताख्यः कत्तयः ।

अस्मिन्नेव ग्रन्थे श्लो० 473. कदुष्णामीषदुष्णम् । 'कवं चोष्ण'  
( सू 1033 ) इति चकारात् क्रोः कदिति कदादेशः ।

१०२८ । रथवदयोश्च । ( ६. ३. १०२. )

कुत्सितो रथः कद्वथः । वदतीति वदः । पचाद्यच् । कुत्सितस्य वदः कद्वदः ।

अस्मिन्नेव ग्रन्थे श्लो० 917. कुत्सितो रथः कद्वथः ।

अस्मिन्नेव ग्रन्थे श्लो० 1045. कद्वदम् । वदेः पचाद्यच् । अनेन क्रोः  
कदादेशः ।

अस्मिन्नेव ग्रन्थे श्लो० 227. वदतीति वद. । पचाद्यच् । कुत्सितस्य वदः कद्ददः । 'गर्घवादी तु कद्ददः' III. 1. 37 इत्यमर. । अनेन कोः कदादेशः । स न भवतीति अकद्ददः ।

१०२९ । तृणे च जातौ । ( ६. ३. १०३. )

कुत्सितं तृण कतृणम् ।

१०३० । का पथ्यक्षयोः ( ६. ३. १०४. )

कापथम् । काक्षः । अक्षशब्देन तत्पुरुषः । अक्षिशब्देन बहुव्रीहिर्वा ।

अस्मिन्नेव ग्रन्थे श्लो० 610. काक्षेण कुदृष्टया । इन्द्रियवाचिनाक्षशब्देन तद्विशेषश्चक्षुर्लक्ष्यते । केचित्तु न्यासकारेण तत्पुरुषाधिकारभङ्गेन बहुव्रीहिसमासान्तत्वेनापि व्याख्यानात् इहापि कुत्सिनमक्षि यस्य तेन काक्षेण मयेति च व्याचक्षते ।

१०३१ । ईषदर्थे । ( ६. ३. १०५ )

ईषज्जल काजलम् ।

किरातार्जुनीये—XV. 25.

देवाकानिनि कावादे वाहिकास्वस्वकाहि वा ।

काकारेभमरे काका निस्वभव्यव्यभस्वनि ॥ 1201 ॥

कावादः ईषद्वाद. । वाकलहः । अनेन कुशब्दस्य कादेशः । तद्वति कावादे । अर्श्यादिभ्योऽच् ।

१०३२ । विभाषा पुरुषे । ( ६. ३. १०६ )

कापुरुषः कुपुरुषः ।

अस्मिन्नेव ग्रन्थे श्लो० 781. कुत्सितः पुरुषः कापुरुषः । कुशब्दस्य कादेशः । 'कुगति' (स. 761) इति समासः ।

१०३३ । क्वं चोष्णे । ( ६. ३. १०७ )

रष्णशब्दे उत्तरपदे कव का च वा स्यात् । कवोष्णम् कोष्णम् कदुष्णम् ।  
अस्मिन्नेव ग्रन्थे श्लो० 427 कवोष्णमीषदुष्णम् । कुशब्दस्य कवादेशः ।

भट्टिकाव्ये—III. 17

अस्ताक्षुरसं करुण रुन्तो

मुहुर्मुहुर्न्यधसिषुः कवोष्णम् ।

हा राम हा कष्टमिति ब्रुवन्तः

पराङ्मुखैस्ते न्यवृत्तन्मनोभिः ॥ 1202 ॥

कोः कवादेशः ।

अस्मिन्नेव ग्रन्थे श्लो० 832 कोष्णम् ईषदुष्णम् । कोः कादेशः ।

रघुवंशो—I. 84.

मुव क्रोष्णेन कुण्डोद्गी मेघ्येनावमृथादपि ।

प्रसवेणामिवर्षन्ती क्तसालेकप्रवर्तिना ॥ 1203 ॥

क्रोष्णेन । किञ्चिदुष्णेन ।

नैषधे—III 94.

विज्ञापनीया न गिरो मदर्याः

कुधा कदुष्णे हृदि नैषधस्य ।

पित्तेन दूने रसने सितापि

तिक्तायते हसकुण्डवत्स ॥ 1204 ॥

कदुष्णे ईषदुष्णे । चकारात्कोः कवादेशः ।

१०३४ । पृषोदरादीनि यथोपदिष्टम् । ( ६. ३. १०९. )

पृषोदरप्रकाराणि शिष्टैर्यथोच्चारितानि तथैव साधूनि स्युः । पृषदुदरं पृषोदरम् ।  
तल्लेपः । चारिवाहको बलाहकः । पूर्वपदस्य व, उत्तरपदादेश्च क्तवम् । पृषोदरादिः  
६. ३०.

माघे—XII. 19

तूर्णं प्रणेता कृतनादमुच्चकै-

प्रणेदितं वेसरयुग्यमध्वनि ।

आत्मीयनेमिक्षतसान्द्रमेदिनी-

रजध्वयाक्रान्तिभयादिवाद्रवत् ॥ 1205 ॥

वेगेन सरन्तीति वेमराः गर्दमेनाश्रायामुत्पन्ना अश्वतराख्या भारवहाः पशु-  
विशेषाः । पृषोदरादित्वात्साधु ।

चम्पूरामायणे—I 104.

रामाकर्षणभग्नकार्मुकभुवा ध्वानेन रोदोरुधा

दृसक्षत्रयशस्सितच्छदकुले जीमूतनादायितम् ।

वीरश्रीप्रथमप्रवेशसमये पुण्याहघोषायित

सीतायाः किल मानसे परिणये माङ्गल्यतुर्यायितम् ॥ 1206 ॥

जीवस्योदकस्य मूत पुटन्वो येषां ते जीमूताः । तेषां नादः स इवाचरितं  
जीमूतनादायितम् । जीमूतशब्दोऽनेन साधु । भावे क ।

कुमारसंभवे—I. 28.

प्रभामहत्या शिखयेव दीप-

स्त्रिमार्गयेव त्रिदिवस्य मार्ग ।

सस्कारवत्येव गिरा मनीषी

तया स पूतश्च विभूषितश्च 1207 ॥

मनस ईषी मनीषी विद्वान् ।

अस्मिन्नेव ग्रन्थे श्लो० 7१8. पुराणस्य पुरातनस्य । अनेन साधुः ।

रघवणे—III 19.

सुखश्रवा मङ्गलतूर्धनिस्त्वनाः

प्रमोदनृतैस्सह वारयोषिताम् ।

न केवलं सद्यनि मागधीपतेः

पथि व्यञ्जमन्त दिवौकसामपि ॥ 1208 ॥

चौरोको येषां ते दिवौकसो देवाः । अनेन साधुः ।

रघुवंशे—III. 59.

ततः प्रकोष्ठे हरिचन्दनाङ्किते

प्रमध्यमानार्णवधीरनादिनीम् ।

रघुः शशाङ्कार्धभुस्त्रेण पत्रिणा

शरासनज्यामलुनाद्विडौजसः ॥ 1209 ॥

वेवेष्टि व्याप्नोतीति विट् व्यापकमोजो यस्य स विडौजाः । तस्य इन्द्रस्य ।

रघुवंशे—III. 57.

तयोरुपान्तस्थितसिद्धसैनिकं

गरुत्मदाशीविषभीमदर्शनैः ।

बभूव युद्धं तुमुलं जयैषिणो-

रघोमुलैरूर्ध्वमुखैश्च पत्निभिः ॥ 1210 ॥

आशिषि दंष्ट्रायां विषं येषां ते आशीविषास्सर्पाः । अनेन साधुः ।

वा० । दिक्शब्देभ्यस्तीरस्य तारभावो वा । ( 3999 )

दक्षिणतारम् दक्षिणतीरम् । उत्तरतारम् उत्तरतीरम् ।

१०३६ । कर्णे लक्षणस्याविष्टाष्टपञ्चमणिभिन्नच्छिन्नच्छिद्रसुवस्वस्तिकस्य ।

(६. ३. ११५.)

कर्णशब्दे परे लक्षणवाचकस्य दीर्घः । द्विगुणाकर्णः । लक्षणस्य किम् । शोभन-  
कर्णः । अविष्टादीनां किम् । विष्टकर्णः । अष्टकर्णः । पञ्चकर्णः । मणिकर्णः ।  
मिन्नकर्णः । छिन्नकर्णः । छिद्रकर्णः । सुवकर्णः । स्वस्तिककर्णः ।

१०३७ । नहिषृतिषुषिन्यधिरुचिर्सहितनिषु क्वौ । (६. ३. ११६.)

किञ्चन्तेषु परेषु पूर्वपदस्य दीर्घ । उपानत् । नीवृत् । प्रावृट् । मर्मावित् ।  
नीरृक् । अभीरृक् । ऋतीषट् । परीतत् । क्वौ इति किम् । परिनहनम् ।

नैषधे—I 123.

कृतावरोहस्य हयादुपानहौ

तत् पदे रेजतुरस्य बिभ्रती ।

तयो प्रवालैर्वनयोस्तथाम्बुजै-

नियेद्भुकामे किमु बद्धवर्मणी ॥ 1211 ॥

उपानहौ चार्मणी पादत्राणे । 'पादत्राणे उपानहौ' इति कोशः ।

अस्मिन्नेव ग्रन्थे श्लो० 186 नितरा वर्तन्ते जना येष्विति नीवृत्तः जनपदाः ।

भट्टिकाल्ये—II. 7

दत्तावधानं मधुलेहिगीतौ

प्रसान्तचेष्टं हरिणं जिघांसुः ।

आकर्णयन्तुत्सुकहसनादान्

लक्ष्ये समाधिं न दधे मृगावित् ॥ 1212 ॥

मृगान्विध्यतीति मृगावित् व्याघः । 'व्यथ ताडने' विवप् । अनेन दीर्घः ।

भट्टिकाल्ये—V. 82.

आतरि न्यस्य यातो मा मृगाविन्मृगयामसौ ।

एषितुं प्रेषितो यातो मया तस्यानुजो वनम् ॥ 1213 ॥

मृगावित् । पूर्ववत् ।

भट्टिकाल्ये—V. 52.

किं क्लिप्त्वा मर्मावित् रामो विलुमितप्लवम् ।

शब्दायमानमव्यात्सीद्वयं क्षणदाचरम् ॥ 1214 ॥

मर्म विध्यतीति मर्मावित् मर्ममेदी । पूर्वपदस्य दीर्घः ।

अस्मिन्नेव ग्रन्थे श्लो० 771. मर्माविद्धिः । पूर्ववत् ।

भट्टिकाव्ये—VI. 74

भुज्जालिकोकिलकुड्भिर्वाशनै पश्य रक्षमण ।

रोचनैर्भूषिता पम्पामसाकं हृदयाविधम् ॥ 1215 ॥

हृदयं विध्यतीति हृदयावित् । क्विप् । पूर्वक्त्पूर्वस्य दीर्घ ।

१०३८ । वनगिर्योस्संज्ञायां कोटरकिंशुलकादीनाम् । ( ६. ३. ११७. )

कोटरादीना वने परे किंशुलकादीना गिरौ परे च दीर्घस्यात्संज्ञायाम् ।

कोटरादिः— ६. ३१. किंशुलकादिः— ६. ३२.

१०३९ । वनं पुन्र्णामिश्रकासिभ्रकाशारिकाकोटराग्रेभ्यः । ( ८. ४. ४. )

वनशब्दस्योत्तरपदस्य एभ्य एव गत्वं नान्येभ्यः । इह कोटरान्ताः पञ्च दीर्घविधौ कोटरादयो बोध्याः । तेषां कृतदीर्घाणां गत्वविधौ निर्देशो नियमार्थः । अग्रेष्वब्दस्य तु विध्यर्थः । पुरगावणम् । मिश्रकावणम् । सिभ्रकावणम् । शारिकावणम् । कोटरावणम् । एभ्य एवेति किम् ? असिपत्रवनम् । वनस्याग्रे अग्रेवणम् । राजदन्तादिषु निपातनात्सप्तम्या अलुक् । किंशुलकागिरिः ।

अस्मिन्नेव ग्रन्थे श्लो० 925. अग्रे वनस्याग्रेवणम् । वनाग्रे । राजदन्तादित्वात्परनिपातः । अनेन गत्वम् । एतत्सूत्रनिर्देशादलुक् ।

चम्पूरामायणे—III. 29

हा नाथ क चिरायसीति बहुशो व्याक्रुश्य बाष्पाविलं

चक्षुर्दिक्षु निमुञ्चतीं दशरथस्याङ्गामवेक्ष्य स्नुषाम् ।

रे रे राक्षस मा वधू प्ररुदतीं मुञ्चेति मृन्नाविपो

रुध्वाध्वानमनल्पकोपमकरोदग्रेवणं रावणम् ॥ 1216 ॥

अग्रेवणम् । पूर्वक्त् ।

अनर्घराघवे—VII. 29

ग— आं देवि, अस्म । इत्युत्तरेण देवदत्तस्य विषमशरदुस्तसा-  
क्षिणी ॥ 1217 ॥



अस्मिन्नेव ग्रन्थे श्लो० १०४. द्वारवतीनि संज्ञा ।

१०४२ । शरादीनाञ्च । ( ६. ३. १२० )

शरावती । शरादि—६ ३३

रघुवंशो—XV. १७.

स निवेश्य कुशावत्यां रिपुनागाङ्कुशं कुशम् ।

शरावत्यां सता सूक्तैर्जनिताश्रुलवं लवम् ॥ १२१ ॥

अनेन शरकुशयोर्दीर्घः ।

रघुवंशो—XIII. ६४.

विरक्तस्त्र्यञ्चकपिशं पुरस्ता-

द्यतो रज. पार्थिवमुज्जिहीते ।

शक्ते हनुमत्कथितप्रवृत्ति

प्रत्युद्गतो मा भरतस्ससैन्य. ॥ १२२ ॥

हनुरस्यास्तीति हनूमान् । अनेन दीर्घः ।

अस्मिन्नेव ग्रन्थे श्लो० ८१३ हनूसन्तम् ।

१०४४ । उपसर्गस्य घञ्यमनुष्ये बहुलम् । ( ६. ३. १२२ )

उपसर्गस्य बहुलं दीर्घः स्यात् घञन्ते परे न तु मनुष्ये । परीपाकः ।  
परिपाकः । अमनुष्ये किम् । निषाद ।

अस्मिन्नेव ग्रन्थे श्लो० ६०७ नीवापः ।

चम्पूरामायणे—IV ४०

ग—उत्तैः प्रस्तावितप्रवृत्तिस्सम्पाति. प्रोषितायुषे जटायुषे निवापाञ्जलिं  
निर्वर्त्य पुरा कदाचिदामिषान्वेषणाय प्रेषितेन सुपार्श्वनाम्ना निजपुत्रेण समाह्वानं  
महेन्द्रमहीप्ररन्ध्रनिर्गतदशकदननीयमानजानकीपरिदेवन जानानस्सूक्ष्मचक्षु पुनरेवमवो-  
चत् ॥ १२३ ॥

निवापः ।

रघुवंशो—IV. 64.

अपनीतशिरस्त्राणा. शेषास्त शरण ययु ।

प्रणिपातप्रतीकारः सरम्भो हि महात्मनाम् ॥ 1224 ॥

प्रतीकारः ।

अस्मिन्नेव ग्रन्थे श्लो० 379. प्रतिकारः ।

माघे—XIII 62.

तदलक्ष्यरत्नमयकुट्यमादरा

दमिघातरीत इत इत्यथो नृपे ।

धवलाश्मरश्मिपटलाविभावित-

प्रतिहारमाविशदसौ सदश्सनैः ॥ 1225 ॥

प्रतिहारः । 'स्त्री द्वार्द्वार प्रतीहारः' II. 11, 16 इत्यमरः ।

अस्मिन्नेव ग्रन्थे श्लो० 92 प्रतिहारः ।

भट्टिकाल्ये—IV. 37.

असस्कृन्निमसल्यानावनुन्निमफलाशिनौ ।

अमुन्निमपरीवारौ पर्यभूता तथापि माम् ॥ 1226 ॥

परिन्वित्येऽनेनेति परीवारः । घञ् । दीर्घः । गृध्राणाममनुष्यत्वात् ।

अस्मिन्नेव ग्रन्थे श्लो० 805. स सुग्रीवः, सपरीवारः इन्द्रमदादिसहितः ।  
कपीनाममनुष्यत्वाद्दीर्घः ।

रघुवंशो—XV. 16

धूमधूमो वसागन्धी ज्वालाबभ्रुशिरोरुहः ।

क्रव्याद्गणपरीवारश्चित्ताशिरिव बभ्रुमः ॥ 1227 ॥

क्रव्याद्गणः गृध्रादीना गणः । स एव परिवारो अस्य सः । गृध्रादीनाममनुष्य-  
त्वाद्दीर्घः ।

अस्मिन्नेव ग्रन्थे श्लो० 920. परिचारः । अमनुष्य इति निषेधाच्च दीर्घः ।

भट्टिकाल्ये—VII. 46.

नीवारफलमूलाशानृषीनध्यतिशेरेते ।

यस्या गुणा निरुद्धावास्ता द्रुत यात पश्यत ॥ 1228 ॥

नीवारः अकृष्टपच्यधान्यम् । 'नैष्ट घान्ये' (सू. ३२२३) इति घञ् ।  
अनेन दीर्घः ।

भट्टिकाल्ये—VII 53.

यस्युर्विच्यं क्षरन्मेघैः प्रावारैः प्रवरैरिव ।

प्रच्छन्नं मारुतिप्रघाः सीता द्रष्टुं लुवङ्गमाः ॥ 1229 ॥

प्रावारैरुत्तरासङ्गैः । 'द्वौ प्रावारोत्तरासङ्गौ' II. vi. 117. इत्यमरः ।  
'दृणोतेराच्छादने' (सू. ३२२९) इति घञ् । अनेन दीर्घः ।

अस्मिन्नेव ग्रन्थे श्लो० ३३८. अधीकारान् । दीर्घः ।

अनर्घराघवे—I. 7

अपि कथमसौ रक्षोराजस्तताप जगत्रयी-

मपि कथममृदिक्ष्वकूणां कुले गरुडच्चजः ।

अपि कथममृषौ दैव्यो वाचः स्वतः प्रचकाशिरे

सुचरितपरीषाकस्सर्वैः प्रबन्धकृतामयम् ॥ 1230 ॥

परीषाकः । दीर्घः ।

माघे—IV. 48.

मधुकरविटपानमितास्तरुण्डकी-

विंभ्रतोऽस्य विटपानमिताः ।

परिषाकपिशङ्गलतारजसा

रोषधकान्ति कपिश गलता ॥ 1231 ॥

परिषाकः । न दीर्घः ।

अस्मिन्नेव ग्रन्थे श्लो० 406. अधिकारः । न दीर्घः ।

रघुवंशे—XIV. 86.

तामेकभार्या परिवादभीरोः

साध्वीमपि त्यक्तवतो नृपस्य ।

वक्षस्यसङ्घट्टसुख वसन्ती

रेजे सपत्नीरहितेव रुक्मीः ॥ 1232 ॥

परिवादः । न दीर्घ ।

रघुवंशे—XIII. 59

पुर निषादाधिपतेरिदं तत्

यस्मिन्मया मौलिमणिं विहाय ।

जटासु बद्धास्वरुदत्सुमन्त्र-

कैकेयि कामाः फलितास्तवेति ॥ 1233 ॥

निषादः । अमनुष्य इति निषेधान् दीर्घः ।

चम्पूरामायणे—II. 54.

देव त्वत्तनयस्य कुन्तलभरं क्षीरैः स्वधेनुद्भवैः

सेक्तु नालमरुन्वतीपतिरभूत्स्याभिषेकोत्सवे ।

सिक्तो हन्त स एष मैथिलसुताबाण्पोदकोत्पादकै-

र्न्यग्रोधक्षरितैर्जटा रचयितु क्षीरैर्निषादाहृतैः ॥ 1234 ॥

निषादाः । पूर्वक्त् ।

१०४५ । इकः काशे । ( ६. ३. १२२ )

इगन्तस्योपसर्गस्य दीर्घ स्यात्काशे । वीकाश । नीकाश । इकः किम् ।  
मकाशः ।

किरातार्जुनीये—XI. 5

आसक्तभरनीकाशैरज्ञैः परिकृशैरपि ।

आधून सद्गृहिष्येव प्राये वष्टयावलम्बित् । ॥ 1235 ॥

आसक्तभरनीकाशैः भारान्कान्तसह्यैः । दीर्घः । “ निमसद्वायनीकाशमतीका-  
शोन्मादयः ” II. x. 38. इत्थमरः ।

१०४६ । अष्टनः संज्ञायाम् । ( ६. ३. १२५ )

दीर्घः स्यात् । अष्टापदम् । संज्ञायाम् । अष्टपुत्रः ।

भाषे—III 28.

न लङ्घयामास महाजनानां  
शिरासि नैवौद्धतिमाजगाम ।

अचेष्टाताष्टापदभूमिरेणुः

पादाहतो यत्सदृश परिष्णः ॥ 1236 ॥

अष्टसु लोहेषु पद प्रतिष्ठा अत्येत्यष्टापदं सुवर्णम् ।

कुमारसभवे—VII. 10.

विन्यस्तवैद्वैर्धुशिक्षातलेऽसि-

त्राबद्धसुक्ताफरुभक्तिचित्रे ।

आवर्जिताष्टापदकुम्भतोयैः

सतूर्थमेना सपयाम्बभूवु ॥ 1237 ॥

अष्टापदम् । पूर्ववत् । 'अष्टनः कपाले हविषि' ( वा. 3951. सू. 807 )  
इत्यात्मम् । अष्टाकपालः ।

१०४९ । मित्ते चर्षौ । ( ६. ३. १३० )

विधमित्रः । ऋषौ किम् । विधमित्तो माणवकः ।

बा० । शुनो दन्तदंष्ट्राकर्णकुन्दवराहपुच्छपदेषु दीर्घो बाच्यः । ( 5049. )

धादन्त इत्यादि ।

चम्पूभारते—V. 109.

मय्यप्यसृनिह विमुञ्चति याज्ञसेनी

सा श्वापदामिषमनुद्वगतिर्भवेत्तः ।

हा माद्रिः कुन्ति युवयोर्वचभूमिरेव  
पुत्रप्रसूतिविपदो पदता प्रपेदे ॥ 1238 ॥

शुन इव पदमस्य श्वापदः । मासादमृगविशेषः । दीर्घः ।

अनर्धराश्वे—I. 25.

भगवन्विश्वामित्रः ।

कच्चित्कान्तराभाजा भवति परिभवः कोऽपि शौवापदो वा  
प्रत्युद्देन क्रतूना न खलु मखभुजो भुञ्जते वा हवीषि ।

कर्तुं वा कच्चिदन्तर्वसति वसुमती दक्षिणस्सप्ततन्तु-

र्थत्सप्राप्तोऽसि किं वा रघुकुलतपसामीदृशोऽय विवर्तः ॥ 1239 ॥

विश्वामित्रेत्यत्र दीर्घः । शुन इव पदमस्येति श्वापदः व्याघ्रः । अनेन दीर्घः ।  
'तस्येदम्' (सू. 1500) इत्यण् । 'द्वारादीनां च' (सू. 1386) इत्यैचि शौवापद-  
मिति रूपम् । 'पदान्तस्य' (सू. 1561) इति विकल्पे श्वापदम् ।

चम्पूरामायणे—I 36

तत्र सत परित्रातु विश्वाधित्तो महाशुनिः ।

सौमित्रिसहित रामं नयन्नयमवोचत ॥ 1240 ॥

विश्वामित्रः । पूर्ववत् ।

१०५० । प्रनिरन्तःशरेक्षुल्लक्षाप्रकार्यस्त्रदिरपीयूषाभ्योऽसंज्ञायामपि ।

(८. ४. ५)

पर्यो वनस्य णत्व स्यात् । प्रकरणम् । कार्प्यं वनम् । इह घातपरत्वाष्णत्वम् ।

भट्टिकाव्ये—IX 94.

निर्वाणं कृतमुद्यान्मनेनाप्रवणादिभिः ।

देवदारुनामिश्रैरित्युर्वाणं द्विव. ॥ 1241 ॥

निर्वाणमिति पाठस्साधीयन् । उद्यानं निर्वाणं वृक्षरहितमनेन कपिना कृतम् ।  
आप्रवणादिरुपकृतम् । उभयत्रापि कृतमस्ति णत्वम् ।

माघे—VI. 6.

सरहुताशनमुर्मुंरचूर्णतां

दधुरिवाप्रवणस्य रज.कणा. ।

निपतिताः परितः पथिकत्रजान्

उपरि ते परितेपुरतो भृशम् ॥ 1242 ॥

आप्रवणस्य । अनेन गत्वम् ।

अस्मिन्नेव ग्रन्थे श्लो० 997. शरा बाणतृणानि । तेषा वन शरवणम् ।  
अनेन गत्वम् ॥

१०५१ । विभाषौषधिवनस्पतिभ्यः । ( ८. ४. ६ )

एभ्यो वनस्य गत्व वा स्यात् । दूर्वावणम् दूर्वावनम् । शिरीषवणम् शिरीषवनम् ।

वा० । द्यच्=यञ्भ्यामेव । ( 4984. )

नेह । देवदारुवनम् ।

वा० । इरिकादिभ्यः प्रतिषेधो वक्तव्यः । ( 4985. )

इरिकादिः—८. ९. इरिकावनम् । मिरिकावनम् ।

अस्मिन्नेव ग्रन्थे श्लो० 1241. देवदारुणा वनं देवदारुवनम् । द्यच् इति  
नियमादिह चतुरक्षराद्वननकारस्य गत्वाभावः ।

१०५२ । वाहनमाहितात् । ( ८. ४. ८ )

आरोप्य यदुद्यते तद्वाचिस्थानिमित्तात्परस्य वाहननकारस्य गत्व स्यात् । इक्षु-  
वाहणम् + अहितात्किम् । इन्द्रवाहनम् । इन्द्रसामिकं वाहनमित्यर्थः । वहतोर्द्युटि  
वृद्धिरिहैव सूत्रे निपातनात् ।

अस्मिन्नेव ग्रन्थे श्लो० 720. रोषस्य वाहन रोषवाहणम् । रोषाश्रयमतिरिक्त-  
मित्यर्थः । गत्वम् ।

माघे—XII. 34.

आगच्छतोऽर्जुनि गजस्य घण्टयोः

स्वनं समाकर्ण्य समाकुञ्जन्नाः ।

दूरादपावर्तितभारवाहणाः

पथोऽपसप्तस्वरितं चमूचराः ॥ 1243 ॥

भारस्यान्नादेर्वाहना भारवाहणाः ।

माघे—I. 8.

निसर्गचित्रोज्ज्वलसूक्ष्मपक्ष्मणा

लसद्द्विसच्छेदसिताङ्गसङ्गिना ।

चकासतं चारुचमूरुचर्मणा

कुथेन नागेन्द्रमिवेन्द्रवाहनम् ॥ 1244 ॥

इन्द्रवाहनमिति स्वस्वामिभावमात्रस्य विवक्षितत्वान्न गत्वम् । यथाह वामनः  
'नेन्द्रवाहनशब्दे गत्वम् आहितत्वस्याविवक्षितत्वात्' इति ।

चम्पूभारते—I. 28

कुरुतेति ततस्सहैव वासं

कुलकूटस्थकृतान्तवाहनेन ।

मदधूतविषाणमण्डलाग्रे

महिषौघे निचखान मण्डलाग्रम् ॥ 1245 ॥

कृतान्तवाहनेन । पूर्ववत् ।

१०५३ । पानं देशे । (८. ४. ९.)

पूर्वपदस्थानिमित्तात्पस्य पानस्य नस्य गत्वं स्यात् देशे गम्ये । क्षीरं पानं येषां  
ते क्षीरपाण्य उशीनराः । सुरापाणाः प्राच्याः । पीयत इति पानम् । कर्मणि ल्युट् ।

अस्मिन्नेव ग्रन्थे श्लो० 720. रुधिरपायिणां राक्षसानाम् । अनेन  
फलमिति अयमङ्गलः । तन्न । धिक्तेस्त्राच्छील्ये णिनिः 'प्रातिपदिकान्त' (सू. 1055)  
इति षत्वम् ॥

१०५४ । वा भावकरणयोः । (८. ४. १०.)

पान्त्येतेव । क्षीरपानम् क्षीरपाणम् ।



वा० । गिरिनद्यादीदां वा । ( 4989. )

रिनद्यादिः— ८. १० गिरिनदी गिरिणदी । चक्रनितम्बा चक्रणितम्बा ।

मट्टिकान्ये—IX. 96.

सुरापाणपरिक्षीर्षं रिपुदर्पहरोदयम् ।

परस्त्रीवाहिणं प्रापुस्साविष्कारं सुरापिणं ॥ 1246 ॥

सुरापाणमिति भावे ल्युट् । अनेन पक्षे णत्वम् ।

चम्पूरामायणे—I 43.

ततो भाविनि सङ्ग्रामे बद्धश्रद्धस्य ताटका ।

स्वप्राणान्नामवाणस्य वीरपाणमकल्पयत् ॥ 1247 ॥

वीरपाणम् । पूर्ववत् ।

१०५५ । प्रातिपदिकान्तनुम्बिभक्तिषु च । ( ८. ४. ११. )

इति णत्वं वा स्यात् । प्रातिपदिकान्ते, माषवापिणौ । जुमि, व्रीहिवापिणि ।  
विभक्तौ, माषवापेण । पक्षे माषवापिनावित्यादि ।

अस्मिन्नेव ग्रन्थे श्लो० 720. रुधिरपायिणां रक्तपायिनां राक्षसानाम् ।

अस्मिन्नेव ग्रन्थे श्लो० 1246. परस्त्रियो वहति प्राप्नोतीति परस्त्रीवाहिणम् ।

१०५६ । कुमति च । ( ८. १. १६. )

कर्वाक्युत्तरपदे प्राभत् । हरिकामिणौ । हरिकामाणि । हरिकामेण ।

मट्टिकान्ये—IX. 97.

सङ्घर्षयोगिणः पादौ प्रणेषुस्त्रिदशद्विषः ।

प्रहिष्कृतो हनुमन्तं प्रमीणन्तं द्विषन्मतीः ॥ 1248 ॥

सङ्घर्षयोगिणः स्पर्शयोगिनो नित्यमत्सरिण इत्यर्थः । णत्वम् ।

अस्मिन्नेव ग्रन्थे श्लो० 1016. दाराश्च गाक्श्च दारगवम् । अचतुरादिना  
निपातः । दारगवाणामिति णत्वम् ।

अस्मिन्नेव ग्रन्थे श्लो० 406 वर्षमोग्येणेति णत्वम् ।

१०५८ । कुस्तुम्बुरुणि जातिः । ( ६. १. १४३. )

अत्र सुप्तिपात्यते । कुस्तुम्बुरुर्धान्याकम् । क्लीबत्वमतन्त्रम् ।

१०५९ । अपरस्पराः क्रियासातत्ये । ( ६. १. १४४. )

सुप्तिपात्यते । अपरस्परास्सार्था गच्छन्ति । सततमविच्छेदेन गच्छन्तीत्यर्थः ।

१०६० । गोष्पदं सेवितासेवितप्रमाणेषु । ( ६. १. १४५. )

सुट् सस्य षत्वञ्च निपात्यते । गाव. पद्यन्तेऽस्मिन्देशे स गोभिस्सेवितो गोष्पदः ।  
असेविते, अगोष्पदान्यरण्यानि । प्रमाणे, गोष्पदमात्रं क्षेत्रम् ।

नैषधे— I. 72.

द्विषद्विरेवास्य विरुद्धिता दिशो

यशोभिरेवाब्धिरकारि गोष्पदम् ।

इतीव धारामवधीर्य मण्डली-

क्रियाश्रियामण्डि तुरङ्गमै. स्थली ॥ 1249 ॥

अस्य यशोभिरेवाब्धि गोः पद गोष्पदमकारि गोष्पदमात्रः कृत । सुडागम-  
षत्वयोर्निपातः ।

चम्पूरामायणे— IV. 46.

है वीरा यूथनाथाः परिणतिपरुष. कार्यं आसीद्विषादः

कस्मादस्माकमेतज्जलनिघितरणे शक्तिरैतौवतीति ।

स्मृत्वा राज्ञः प्रतिज्ञामयमनिरुपुतो बहुनाय्येमुत्सृज्ये-

द्भेदः प्रदुर्भवेत्किं कथयतु पयसामास्पदे गोष्पदे वा ॥ 1250 ॥

१०६१ । आस्पदं प्रतिष्ठायाम् । ( ६. १. १४६. )

इति सुप्तिपात्यते ।

अस्मिन्नेव ग्रन्थे श्लो० 1250. पयसामास्पदे ।

१०६२ । आश्चर्यमनित्ये । ( ६. १. १४७. )

अद्भुते सुट् ।

१०६३ । वर्चस्केऽवस्करः । ( ६. १. १४८. )

कुत्सितं वर्चो वर्चस्कमन्त्रमलं, तस्मिन् सुट् । अवकीर्यत इत्यवस्कर. । वर्चस्के किम् । अवकरः ।

१०६४ । अपस्करो रथाङ्गम् । ( ६. १. १४९. )

अपकरोऽन्य. ।

१०६५ । विष्किरः शकुनौ वा । ( ६. १. १५०. )

पक्षे विकिरः ।

उत्तररामचरिते—II, 22.

कण्डूलद्विपगण्डपिण्डकषणोत्कम्पेन सम्पातिभि

धर्मस्रसितबन्धनैः स्वकुसुमैरर्चन्ति गोदावरीम् ।

छायावस्क्रियमाणविष्किरमुखस्याकृष्टकीटत्वचः

कूत्रत्कान्तकपोतकुक्कुटकुलाः कूले कुलायद्गुमाः ॥ 12

विष्किराणां पक्षिणां ।

१०६६ । प्रतिष्कशश्च कशेः ( ६. १. १५२. )

कश गतिशासनयोः इत्यस्य प्रतिपूर्वस्य पचाद्यचि सुणिपात्यते षत्वञ्च । सहायः पुरोयायी वा प्रतिष्कश इत्युच्यते । कशेः किम् । प्रतिगतः कशा प्रतिकशोऽधः ।

१०६७ । प्रस्कण्वहरिश्चन्द्रावृषी । ( ६. १. १५३. )

ऋषी इति किम् । प्रकण्वो देशः । हरिचन्द्रो माणवकः ।

१०६८ । मस्करमंस्करिणौ वेणुपरित्राजकयोः । ( ६. १. १५४. )

मकरशब्दोऽयुत्पन्न. । तस्य सुडिनिश्च निपात्यते । वेणुरिति किम् । मकरो आहः । मकरी संसुद्र. ।

महिकान्ये—V. 63.

अधीयन्नात्मवद्विद्यां धारयन्मस्करिव्रतम् ।

वदन्बह्वङ्गुलिस्फोटं भ्रूविक्षेपं विलोकयन् ॥ 1252 ॥

मस्करिव्रतं परिव्राजकनियमम् । निपातनात्सुट् ।

चम्पूभारते—III. 63.

ग—तदनन्तरमहस्करमदतस्करमहा महान्मस्करी रैवतकगिरिमुपस्फुरते तस्य नमस्करणमस्माक श्रेयस्करणमिति पुरोधोजनबोधनात् कुतूहलिना हलिना नगरमानीयमानं बहिरपि ज्वलता विरहानलज्वालेनेव काषायवाससावगुण्ठितवपुषं सव्यसाविशब्दमत्सरेण स्मरवीरेण प्रवासरन्म्रमन्वीक्ष्य पन्नगपाण्ड्यदुकुमारीणा कृते पृथगीरिता त्रिशर-काण्ठीमिव त्रिदण्डं विभ्राण निजपल्लवकोमलिमनिर्जयशोकादिव शुष्केण पटीरदारुणा पादुकीभूय परिचर्यमाणपादयुगलं त कुहनामिक्षुं सम्भ्रमेण वन्दमानेषु यदुबुन्देषु मुकुन्दोऽपि सविनयमुपागतश्चेत्. पूरणावशिष्टै. स्वसोदरीप्रेमरसैरिव तीर्थजलैः पिचण्डिलं कमण्डलुं तदीयपाणोरादाय भगवन्नित इत् एहीति राजभवनमुपनीय कन्यकान्तपुरे निवेशयामास ॥ 1253 ॥

मस्करी सुट् ।

१०६९ । कास्तीराजस्तुन्दे नगरे । (६. १. १५५)

ईषतीरमस्यास्तीति कास्तीरं नाम नगरम् । अजस्येव तुन्दमस्येति अजस्तुन्दं नाम नगरम् । नगरे किम् । कातीरम् । अजस्तुन्दम् ।

१०७० । कारस्करो वृक्षः । (६. १. १५६)

कारं करोतीति कारस्करो वृक्षः । अन्यत्र कारकरः । केचित्तु कस्कादिष्विदं पठन्ति, न सूत्रेषु । कस्कादिः—८. ६.

१०७१ । पारस्करप्रभृतीनि च संज्ञायाम् । (६. १. १५७)

एतानि ससुट्कानि निपात्यन्ते नाम्नि । पारस्करः । किष्किन्धा ।

वा० । तद्बृहत्तोः कस्फयोश्चोरदेवतयोस्सुट् तलोपश्च । ( 3718. )

सुट् तलोपश्च । तस्करः । बृहस्पतिः ।

वा० । प्रायस्य चित्चित्तयोः । ( ३७१४ )

प्रायश्चित्तिः प्रायश्चित्तम् । वनस्पतिरित्यादि । आकृतिगणोऽयम् । पारस्करादिः

—६. २.

अस्मिन्नेव ग्रन्थे श्लो० १०१९. परशुता असंख्या इत्यर्थः । पञ्चमीति योगविभागात्समासः । राजदन्तादित्वात् उपसर्जनस्यापि शतशब्दस्य परनिपातः । पारस्करादित्वात्सुडागमः ।

अस्मिन्नेव ग्रन्थे श्लो० १०६७ वनस्पतीनां वृक्षाणाम् । पारस्करादित्वात्सुडागमः ।

भट्टिकान्ये—VI १४५.

अस्य निर्वर्त्यं कर्तव्यं सुग्रीवो राघवाज्ञया ।

किष्किन्धाद्रिगुहा गन्तु मन. प्रणिदधे द्रुतम् ॥ १२५४ ॥

किष्किन्धा । पारकरादित्वात्सुडागमः ।

अस्मिन्नेव ग्रन्थे श्लो० १२५३. तस्करः ।

रघुवंशे—I. २७.

न किलानुययुस्तस्य राजानो रक्षितुर्यशः ।

व्यावृत्ता यत्परस्वेभ्यः श्रुतौ तस्करता स्थिता ॥ १२५५ ॥

अस्मिन्नेव ग्रन्थे श्लो० १०५४. इन्द्रश्च बृहस्पतिश्च इन्द्राबृहस्पती । ‘देवताद्वन्द्वे च’ (सू १२२.) इत्यानङ् । इन्द्राबृहस्पती देवते अस्य ऐन्द्राबाह्वस्पत्यम् । ‘देवताद्वन्द्वे च’ (सू १२३९.) इत्युभयपदवृद्धिः ।

तुकाममनसोरपीति मकारलोपः ।

चम्पूभारते—II. २९.

रुचिर् पातुकामेन तेन वो हन्तुमीरिता ।

अथर पातुकामाहमस्मि ते रूपसम्पदा ॥ १२५६ ॥

पातुकामेन । पातुकामा ।

॥ इति समासाश्रयविधिप्रकरणम् ॥

॥ अथ तद्धिताधिकारप्रकरणम् ॥

१०७३ । प्राग्दीव्यतोऽण् । ( ४. १. ८३ )

‘तेन दीव्यति’ (सू. 1550) इत्यतः प्रागणधिक्रियते ।

१०७४ । अश्वपत्यादिभ्यश्च । ( ४. १. ८४ )

एभ्योऽण् स्यात्प्राग्दीव्यतीयेष्वर्थेषु । वक्ष्यमाणस्य ष्यस्यापवादः । अश्वपत्यादिः

— ४ ८.

१०७५ । तद्धितेष्वचामादेः । ( ७. २. ११७ )

जिति णिति च तद्धिते परे अचामादेरचो वृद्धिः स्यात् ।

१०७६ । किति च । ( ७. २. ११८ )

किति तद्धिते च तथा । अश्वपतेरपत्यादि आश्वपतम् । गाणपतम् । गाणपत्यो मन्त्र इति तु प्रामादिक्रमेव ।

१०७७ । दित्यदित्यादित्यपत्युत्तरप्रदाण्यः । ( ४. १. ८५ )

दित्यादिभ्यः पत्युत्तरपदाच्च प्राग्दीव्यतीयेष्वर्थेषु ष्यः स्यात् । अप्योऽपवादः ।  
दैत्यः । अदितेरादित्यस्य वा आदित्यः । प्राञ्जपत्यः । यमाच्चेति काशिकायाम् । याम्यः ।

वा० । पृथिव्या जागौ । ( 2554. )

पार्थिवा पार्थिवी ।

वा० । देवाच्चगौ । ( 2555. )

दैव्यम् दैवम् ।

वा० । वहिषष्टिल्लेषो क्व च । ( 2556. )

कक्कः ।

वा० । ईकब्च । ( 2557. )

वाहीकः ।

वा० । स्यान्नोऽकारः । ( 2559. )

अश्वत्थामः । पृषोदरादित्वात्सस्य त् ।

वा० । सर्वल गोरेजादिप्रसङ्गे यत् । ( 2561. )

गव्यम् ।

भट्टिकान्ये—II. 27.

दैत्याभिभूतस्य युवामवोढ

ममस्य दोर्मिर्भुवनस्य भारम् ।

हवींषि संप्रत्यपि रक्षतं तौ

तपोघनैरित्थमभाषिषाताम् ॥ 1257 ॥

दितेरपत्यानि दैत्याः । अनेन ष्य० ।

भट्टिकान्ये—XIV 15.

प्राच्यमांजिहिषाञ्चके प्रहस्तो रावणाज्ञया ।

द्वारं ररङ्घतुर्याम्यं महापार्श्वमहोदरौ ॥ 1258 ॥

यमो देवता अस्येति याम्यम् । प्राग्दीव्यतीयेऽर्थे ष्यप्रत्ययः ।

१०७८ । उत्सादिभ्योऽञ् । ( ४. १. ८६ )

औत्सः ।

वा० । अग्निक्लिभ्यां ढग्वक्त्वयः । ( 2689. )

अग्नेरपत्यादि आग्नेयं, कालेयम् । उत्सादिः—४. ९.

अग्निमेव ग्रन्थे श्लो० 65. सत्वतोऽपत्यं स्त्री सात्वती नाम हरेः पितृष्वस्य ।

अनेकान् । 'सिद्धाण्यन्' ( सू. 470. ) इति ङीप् ।

भाषे—XVI. 14.

समरेषु रिपून्विनिघ्नता शिशुपालेन समेत्य सम्प्रति ।  
सुचिरं सह सर्वसात्वतैर्भव विश्वस्तविलासिनीजनः ॥ 1259 ॥

पूर्ववद्ञ ।

॥ इति तद्धिताधिकारप्रकरणम् ॥

—



## ॥ अथापत्याधिकारप्रकरणम् ॥

१०७९ । स्त्रीपुंसाभ्यां नञ्सञ्ज्ञौ भवनात् । ( ४. १. ८७ )

‘ धान्याना भवने ’ ( सू. 1802 ) इत्यतः प्रागर्थेषु स्त्रीपुंसाभ्यां क्रमात् नञ्सञ्ज्ञौ स्तः । स्रैण. पौञ्ज । भवभावसम्बन्धसमूहहितार्थादिषु ।

अस्मिन्नेव ग्रन्थे श्लो० 86. स्त्रीषु भवा. स्रैणाः । स्रैणाश्च ता गिरश्च स्त्रैण-  
गिरः । भवार्थे नञ् । यद्वा स्त्रीणा समूह. स्रैणम् । समूहार्थे नञ् । तस्य गिरः ।

चम्पूरामायणे— VI. 64.

ग—ततस्त वल्लोऽपि स्त्रैणसमुचितेन कण्ठस्वरेण मृदुलमेवं जगाद ॥1260॥  
स्त्रैणस्य स्त्रीभावस्य समुचितेन । भवार्थे नञ् ।

मट्टिकालये—III. 7.

कर्णेज्जपैराहितराज्यलोभा

स्त्रैणो न नीता विकृतिं लघिन्ना ।

रामप्रवासे व्यमृशन्न दोष

जनापवादं सनरेन्द्रमृत्युम् ॥ 1261 ॥

स्त्रैणो स्त्रीसम्बन्धिना लघिन्ना । सम्बन्धार्थे नञ् ।

अनर्घराघवे—II. 67.

पूषा वसिष्ठ. कुशिकालजोऽयं

त्रयस्त एते गुरवो रघूणाम् ।

महामुनेरस्य गिरा कृतोऽपि

स्त्रैणो वधो मा न मुखाकरोति ॥ 1262 ॥

स्त्रैणः स्त्रीसम्बन्धी वधः । पूर्वकत् नञ् ।

अस्मिन्नेव ग्रन्थे श्लो० 87. हे पौस्ति । पुंहिते पुमर्हे वा सञ् । एव  
स्त्रीभ्यो हितमर्हं वा स्त्रैणं मां । नञ् । पौस्तीति । नञ्स्त्रजोरुपसङ्ख्यानादीकारः ।

विश्वगुणादर्शे—455.

अगूढगादस्तनकुम्भिकुम्भ-

मम्भोजडम्भोदयजैत्रनेत्रम् ।

चित्तेन घटे बत चोलदेश-

स्त्रैणं प्रवीणं रतिकान्तबाणम् ॥ 1263 ॥

स्त्रीणां समूहः स्त्रैणं समूहार्थे नञ् ।

१०८० । द्विगोर्लुगनपत्ये । ( ४. १. ८८ )

इति लुक् स्यात् । पञ्चसु कपालेषु संस्कृत पुरोडाशः पञ्चकपालः । अनपत्ये  
किम् । द्वयोर्मित्रयोरपत्यं द्वैमित्रि । अत इञ् । तस्य न लृक् । द्वयोरहोर्भिवः  
द्वयह । ' कालाडृञ् ' ( सू. 1881 ) अनेन ङञो लृक् ।

अस्मिन्नेव ग्रन्थे श्लो० 648 द्वौ अञ्जली समाहृतौ अञ्जलम् । ' तद्धितार्थ ' ( सू. 728 ) इत्यादिना समाहारे द्विगुः । ' द्वित्रिभ्यामञ्जलेः ' ( सू. 804 ) इति  
समासान्तष्टच् द्वयञ्जलमिति लक्षणया द्वयञ्जलिगृहीतमित्यर्थः । अन्यथा घटः पट  
इतिक्त् द्वयञ्जल जलमिति सामानाधिकरण्यायोगात् । न तु द्वयञ्जलिः प्रमाणमस्येति  
सामानाधिकरण्यासिद्धिः । द्विगोर्लुगनपत्य इति प्रमाणतद्वितल्लुकि समासान्तानुपपत्ति-  
प्रसङ्गात् । तत्रातद्धितल्लुकीत्यनुवृत्तेरिति ।

१०८८ । तस्यापत्यम् । ( ४. १. ९२ )

अपत्येऽर्थे उक्ता वक्ष्यमाणाश्च प्रत्यया वा स्युः ।

अस्मिन्नेव ग्रन्थे श्लो० 204. पर्वतस्यापत्यं स्त्री पार्वती । अनेनाण् ।  
' टिड्ढाणञ् ' ( सू. 470 ) इत्यादिना ङीप् ।

खुर्वंशे—X. 49.

रावणाचमहकुन्तमिति वागभूतन सः ।

अभिर्द्विभ्यं मेरुत्सर्वं कुण्डमेघस्तिरोदधे ॥ 1264 ॥

विश्रवसोऽपत्य पुमानिति मिग्रहे रावणः । विश्रवस्शब्दात् शिवादित्वाद्दिणि  
विश्रवसो विश्रवणरवणावित्यन्तर्गणसूत्रेण विश्रवस्शब्दस्य वृत्तिविषये रवणादेशे रावण  
इति सिद्धम् ।

अस्मिन्नेव ग्रन्थे श्लो० 23 रावणः । पूर्ववत् ।

१०९५ । अत इञ् ( ४. १. ९५ )

इञ् स्यादपत्येऽर्थे । दाक्षि ।

अस्मिन्नेव ग्रन्थे श्लो० 288 दशरथस्यापत्य पुमान् दाशरथिः । अदन्ता  
दशरथशब्दादपत्येऽर्थे इञ् ।

भट्टिकाव्ये — V 77.

महाकुलीन ऐक्षवाके वशे दाशरथिर्मम ।

पितुः प्रियङ्करो भर्ता क्षेमकारस्तपस्विनाम् ॥ 1265 ॥

दाशरथिः । पूर्ववत् ।

भट्टिकाव्ये—XIV. 39.

ही चित्रं लक्ष्मणेनोचे रावणिश्च तिरोदधे ।

विचकार ततो रामश्शरान् संतत्रमुद्विष ॥ 1266 ॥

रावणस्यापत्ये रावणिः । अत इञ् ।

१०९६ । बाह्वादिभ्यश्च । ( ४. १. ९६ )

बाह्विः औद्बुलोमिः । बाह्वादिः—४. १०, आकृतिगणोऽयम् ।

अस्मिन्नेव ग्रन्थे श्लो० 469 शौरिः ।

अस्मिन्नेव ग्रन्थे श्लो० 396. सुमित्राया अपत्यं पुमान् सौमितिः लक्ष्मणः ।

इन्प्रत्ययः ।

अस्मिन्नेव ग्रन्थे श्लो० 1015. सौमितिः पूर्ववत् ।

अस्मिन्नेव ग्रन्थे श्लो० 15. सौमितिः ।

भट्टिकाव्ये—XVII. ३१

अध्यायच्छक्रजिह्वस्य समाधेरचल्ल च ।

तमाह्वयत सौमित्तिरगर्जच्च भयङ्करम् ॥ १२६७ ॥

सौमितिः ।

१०९७ । सुधातुरकङ्क च । (४. १. ९७)

चादिञ् । सुधातुरपत्य सौधातकि. ।

वा० । व्यासवरुडनिषादचाण्डाळबिम्बानां चेति वक्तव्यम् । (२६११.)

१०९८ । न खाभ्यां पदान्ताभ्यां पूर्वौ तु ताभ्यामैच् । (७. ३. ३)

पदान्ताभ्या यकारवकाराभ्या परस्य न वृद्धिः, किन्तु ताभ्या पूर्वौ क्रमादैचा-  
वागमौ स्त. । वैयासकिः वारुडकिः इत्यादि ।

अनर्घराघवे—IV. ११.

यज्ञोपप्लवशान्तये परिणतो राजा सुतं याचित-

स्त चानीय विनीय चायुधविधौ ते जग्निरे राक्षसाः ।

लैयक्षं विदल्य कार्मुकमथ स्वीकार्यं सीतामितो

नो विद्यः कुहनाविटेन वदुना किं तेन कारिष्यते ॥ १२६८ ॥

व्यक्षो महेशः तस्येद लैयक्षम् । 'तस्येदम्' (सू. १५००.) इत्यण् ।  
अनेन ऐच् ।

११०१ । नडादिभ्यः फक् । (४. १. ९९)

गोत्र इत्येव । नाडायनः । चारायणः । अनन्तरो नाडिः । नडादिः—४.१२.

११०३ । यजिजोश्च । (४. १. १०१)

गोत्रे यौ यजिजौ तदन्तरफक् स्मात् । गार्गायणः । दाक्षायणः ।

११०५ । द्रोणपर्वतजीवन्तान्यतरस्याम् । (४. १. १०३)



अस्मिन्नेव ग्रन्थे श्लो० ३७४. काकुत्स्थो रामः । शिवादित्वाद्दण् ।

भट्टिकाव्ये—V. 56.

आप्यानः स्कन्धकण्ठांसं रुषित सहितुं रणे ।

प्रोर्णवन्तं दिशो बाणैः काकुत्स्थं भीरु कः क्षम ॥ 1270 ॥

काकुत्स्थस्यापत्य काकुत्स्थः । शिवादिभ्योऽण् ।

१११७ । ऋष्यन्धकवृष्णिकुरुभ्यश्च । ( ४. १. ११४ )

ऋषयो मन्त्रद्रष्टारः । वासिष्ठः । वैश्वामित्रः । अन्धकेभ्यः, श्वाफरकः ।  
वृष्णिभ्यः, वासुदेवः । आनिरुद्धः । शौरिः इति तु बाह्वादित्वादिञ् । कुरुभ्यः, नाकुरुः ।  
साहदेवः ।

रघुवंशे—V. 1.

तमध्वरे विश्वजिति क्षितीश

निशेषविश्राणितकोशजातम् ।

उपात्तविधो गुरुदक्षिणार्थी

कौत्सः प्रपेदे वरतन्तुशिष्यः ॥ 1271 ॥

कौत्सः । अनेनाण् । इजोऽपवादः ।

१११८ । मातुरुत्संख्यासम्मद्रपूर्वायाः । ( ४. १. ११५ )

संख्यादिपूर्वस्य मातृशब्दत्योदादेशः स्यादण्प्रत्ययश्च । द्वैमातुरः । षाष्मातुरः ।  
सामातुरः । भाद्रमातुरः । संख्या इति किम् । सौमात्रः । शुभ्रादित्वाद्द्वैमात्रेयः ।

अस्मिन्नेव ग्रन्थे श्लो० ३७९. तिसृणां मातृणामपत्यं पुमान् त्रैमातुरः ।  
'तद्वितार्थ' ( सू. ७२८ ) इत्यादिना समासः । अनेनाण् । उकारश्च ।

माघे—II. 60.

इते हिडिम्बरिपुष्पा राञ्चि द्वैमातुरे युधि ।

चिरस्र मित्तन्वसयी सुदमो दमघोषजः ॥ 1272 ॥

इत्येर्मात्रेण्यं पुमान् द्वैमातुरः । पूर्ववत् ।

१११९ । कन्यायाः कनीन च । ( ४. १. ११६ )

ढकोऽपवादोऽण् । तत्सन्निधौ कनीनादेशश्च । कानीनो व्यास. कर्णश्च ।  
अनूढाया एवापत्यमित्यर्थः ।

११२२ । ढक् च मण्डूकात् । ( ४. १. ११९ )

चादण् । पक्षे इञ् । माण्डूकेय, माण्डूकः माण्डूकि ।

अस्मिन्नेव ग्रन्थे श्लो० ७३२ हे कूपमाण्डूकि । तत्तुल्यबुद्धे । चकाराद-  
पत्याणि ङीप् ।

११२३ । स्त्रीभ्यो ढक् । ( ४. १. १२० )

स्त्रीप्रत्ययान्तेभ्यो ढक् स्यात् । वैनतेयः । बाह्वादित्वात्सौमित्रिः । शिवादित्वा-  
त्सापत्नः ।

अस्मिन्नेव ग्रन्थे श्लो० ५६ सुरभेरपत्यं सौरभेयी । ढकि ङीप् ।

अस्मिन्नेव ग्रन्थे श्लो० १०१८. कनिष्ठया अपत्यं पुमान् कानिष्ठिनेयः ।  
ज्यैष्ठिनेयः । अनेन ढक् । कल्याण्यादित्वादिनङ् ।

भट्टिकान्ये—IV. ३५.

कृते सौभागिनेयस्य भरतस्य विवासितौ ।

पित्रा दौर्भागिनेयौ यौ पश्यन्तं चेष्टित तयोः ॥ १२७३ ॥

दुर्भगाया अपत्ये पुमांसौ दौर्भागिनेयौ । 'स्त्रीभ्यो ढक्' ( सू. ११२३ )  
इति ढकि 'कल्याण्यादीनामिनङ् च' ( सू. ११३१ ) इतीमडादेशः । 'ह्रद्ग'  
( सू. ११३३ ) इत्युभयपदवृद्धिः । सुभगाया अपत्यं पुमान् सौभागिनेयः । पूर्वक्त् ।

११२५ । इतश्चानिजः । ( ४. १. १२२ )

इकारान्ताद्द्वयचोऽपत्ये ढक् स्यात् त्विजन्तात् । दौलेयः नैवेयः ।

भट्टिकान्ये—II. ३२.

साम्प्रैयदिष्टं निरसं रसन्तं

रामोऽपि मायाचमस्रचुम्बु ।

स्थास्तुं रणे स्मेरमुखो जगाद

मारीचमुच्चैर्वचनं महार्थम् ॥ 1274 ॥

गाधेरपत्यं पुमान् गाधेयो विश्वामित्रः । द्वयच इत्यनुवृत्तौ अनेन ढक् ।

११२६ । शुभ्रादिभ्यश्च । ( ४. १. १२३ )

ढक् स्यात् । शुभ्रस्यापत्य शौभ्रेयः । शुभ्रादिः—४. १७.

माधे—XVIII. ३३.

कुन्तेनोच्चैस्सादिना हन्तुमिष्टान्

नाजानेयो दन्तिनस्त्रस्यति स्म ।

कर्मोदार कीर्तये कर्तुकामान्

किं वा जात्याः स्वामिनो हेपयन्ति ॥ 1275 ॥

आजानेयः कुलीनाश्वः 'आजानेयाः कुलीनाः स्युः' II VII. 45.  
इत्यमरः । शुभ्रादित्वाङ्क ।

अस्मिन्नेव ग्रन्थे श्लो० २१२. काद्रवेयैः कद्रुपुत्रैः । अनेन ढक् । 'ढे लोपो ऽकद्र्वाः' ( सू ११४२ ) इति प्रतिषेधाल्लोपो न ।

अनर्धराधवे—V. ३३.

पितायं रेतोधास्तव तरणिरस्सत्कुलगुरु-

मनुर्वैमात्रेयस्तदपि सहज मित्रमसि नः ।

अथापि ज्ञातेयं शिथिलयसि कापेयचपलः

शरास्तन्मे वाल्मिषतजरसलोलाः प्रतिभुवः ॥ 1276 ॥

वैमात्रेयः विस्राटकः ।

अनर्धराधवे—VI. 44.

ग—अरे ब्रह्मन्धे ? बान्धकिनेय ? गौत्रमग्रेत्रपासन ! ॥ 1277 ॥

बान्धकिनेयः अस्तीपुत्रः । 'अथ बान्धकिनेयः स्वाहन्तुलश्चास्तीपुत्रः' ।

II. VI. ३६. इत्यमरः । शुभ्रादित्वाङ्क । कल्याण्यदित्वाङ्क ।



११३१ । कल्याण्यादीनामिन्दु च । ( ४. १. १२६ )

एषामिन्दुदेशः स्यात्, ढक् च । कल्याण्यादिः—४ १८. कल्याणिनैयः ।  
बान्धकिनैयः ।

अस्मिन्नेव ग्रन्थे श्लो० 1018. कानिष्ठिनैयस्य कनिष्ठापुत्रस्य ।  
ज्यैष्ठिनैयं ज्येष्ठापुत्रम् । उभयत्र इन्दुदेशः ।

अस्मिन्नेव ग्रन्थे श्लो० 1273 दुर्भगाया अपत्ये पुमासौ दौर्भागिनैयौ ।  
'स्त्रीभ्यो ढक्' (सू 112३) इति ढक् । अनेन इन्दुदेशः । 'हृद्ग' (सू 11३३)  
इत्युभयपदवृद्धिः । सुभगाया अपत्यं प्रमान् सौभागिनैयः । पूर्ववत् ।

चम्पूभारते—VI. 83.

ग—भो भो विदितं किं भवतामपीदं संप्रति खलु मात्स्यपुरे कामपि कामिनीं  
कामयमानः कीचको निशि तस्याः पतिभिरदृश्यैः पञ्चभिर्गन्धर्वैरनुरहसि स्वसख्यापदाभि-  
धेयमनीयत । तस्यै पुनरपि द्रुह्यन्तः तदनुजा अपि तथैवेति काचिदिय किंवदन्ती  
कर्णात्कर्णमधिरोहति । एवं चेदसशय सा चतुष्पथमण्डपस्तम्भसालभञ्जिकेव सर्वकरपरा-  
मर्शभाजन पञ्चालदुहिता । ते पुनरज्ञातवासिनः परेतपतिपवमानपाकशासनाधिनां पार-  
स्त्रैणोयास्तस्याः पतिविडम्बकाः । तेष्वपि द्वितीयेनैव बाहुबलशालिना वधूद्रुहा निहन्ता  
भवितव्यम् । अहो ! सर्वत्र विश्रुद्धलममीषा दौर्दशील्यम् ॥ 1278 ॥

पारस्त्रैणोयाः । इन्दुदेशः ।

अनर्घराधवे—V. 51.

ग—अयमपि किष्किन्धेश्वरस्कन्धावारकवीरो भगवतः प्रभञ्जनस्य पारस्त्रैणोयः  
पुत्रो हनुमान् ॥ 1279 ॥

पारस्त्रैणोयः । 'स्त्रीभ्यो ढक्' इति ढक् । अनेन इन्दुदेशः । अनुशक्ति-  
दित्वाद्दुभयपदवृद्धिः ।

अस्मिन्नेव ग्रन्थे श्लो० 1277. बान्धकिनैयः । अस्तीपुत्रः । शुभ्रा-  
दित्वाद्ढक् । अनेन इन्दु ।

अनर्धराघवे—V. ३7.

प्रकृतकान्तारकुमारभक्ति-

दौर्भागिनेयो जनकेन मुक्तः ।

मनुष्यसामन्तसुतो निषङ्गी

सहानुजस्तिष्ठति दण्डकायाम् ॥ 1280 ॥

दौर्भागिनेयः । दुर्भगाया अपत्य पुमान् दोर्भागिनेयः । 'स्त्रीभ्यो ढक्' ( सू. 114३ ) इति ढक् । अनेन इनडादेशः । 'ह्रद्ग' ( सू. 11३३ ) इत्युभयपद-  
वृद्धिः ।

११३२ । कुलटाया वा । ( ४. १. १२७ )

इनच्चात्र विकल्प्यते । ढक् तु नित्य. पूर्वणैव । कौलटिनेयः कौलटेयः । सती  
भिक्षुक्यत्र कुलटा । या तु व्यभिचारार्थं कुलान्यटति तस्याः 'क्षुद्राभ्यो वा'  
( सू. 1137 ) इति पक्षे ढक् । कौलटेर. ।

'कौलटेयः कौलटेर. भिक्षुकी तु सती यदि ।  
तदा कौलटिनेयोऽस्याः कौलटेयोऽपि चात्मजे '

II. vl. 26, 27. इत्यमरः ।

११३३ । ह्रद्गसिन्ध्वन्ते पूर्वपदस्य च । ( ७. ३. १९ )

इत्युभयपदवृद्धिः जिति गिति किति च ।

अस्मिन्नेव ग्रन्थे श्लो० 1147. सुहृदो भावस्सौहार्दम् ।

सौजन्यम् । युवाद्यण् । उभयपदवृद्धिः ।

अस्मिन्नेव ग्रन्थे श्लो० 74३. सुहृदयस्य भावस्सौहृदम् । युवादित्वाद्यण् ।  
'हृदयस्य हृत्' ( सू. 988 ) इति हृदादेशः । वामनवचनात् नोभयपदवृद्धिः ।

अस्मिन्नेव ग्रन्थे श्लो 127३. दुर्भगाया अपत्ये पुमांसौ दौर्भागिनेयौ । ढक् ।  
उभयपदवृद्धिः । सुभगाया अपत्यं पुमान् सौभागिनेयः । ढक् । उभयपदवृद्धिः ।

कुमारसंभवे—II. 5३.

वचस्यवरिति तस्मिन् ससर्ज गिरमात्मनूः ।

वर्जितान्तरां वृष्टिं सौभाग्येन जिगाय वा ॥ 1281 ॥

सा गीः । सुभगाया भावः सौभाग्यम् । ष्यञ् । मनोहरत्वम् । अनेनोभयपद-  
वृद्धिः ।

माघे—XIII. 27.

प्रतिशब्दपूरितदिगन्तरः पतन्  
पुरगोपुर प्रति स सैन्यसागरः ।  
रुरुचे हिमाचलगुहामुखोन्मुखः  
पयसां प्रवाह इव सौरसैन्धवः ॥ 1282 ॥

सुरसिन्धोः गङ्गाया अयं सौरसैन्धवः । 'तस्येदम्' ( सू 1500 ) इत्यण् ।  
अनेनोभयपदवृद्धिः ।

चम्पूभारते—II 63.

गन्धर्वाणा पत्युर्गर्वजुषस्सौरसैन्धवे तस्मिन् ।  
पाथसि भङ्ग. शिशिरो रोघसि भङ्गन्तु तापहेतुरभूत् ॥ 1283 ॥

माघे—III. 80.

उत्तालतालीवनसम्प्रवृत्तसमीरसीमन्तितकेतकीका ।  
आसेदिरे लावणसैन्धवीनां चमूचरै. कच्छभुवां प्रदेशाः ॥ 1284 ॥  
लवणसिन्धोरिमा लावणसैन्धव्यः । 'तस्येद' ( सू. 1500 ) मित्यण् ।  
अनेनोभयपदवृद्धिः । 'टिड्ढाणञ्' ( सू 470 ) इति ङीष् ।

अनर्घराघवे—VII. 126.

बलिद्विषः पादनस्ताशुराजिभिः  
सरारिमौलीन्दुमरीचिवीचिभिः ।  
हिमाद्रिनिष्यन्दरसै. पदे पदे  
विवर्धते वैबुधसैन्धवी रुचिः ॥ 1285 ॥  
वैबुधसिन्धोरियं वैबुधसैन्धवी । अण् । उभयपदवृद्धिः ।

११३४ । चटकाया ऐरक् । ( ४. १. १२८ )

वा० । चटकादिति वाच्यम् । ( 2624. )

चटकस्य चटकाया वा अपत्यं चाटकैरः ।

वा० । स्त्रियामपत्ये लुभक्तव्यः । (2625.)

तयोरेव स्व्यपत्यं चटका । अजादित्वाद्वाप् ।

‘चटकः कलविक्कः स्यात्तस्य स्त्री चटका तयोः ।

पुमपत्ये चाटकैरः स्व्यपत्ये चटकैव हि ॥’ II. v. 19.

इत्यमरः ।

११३५ । गोघाया ढक् ( ४. १. १२९ )

शुभ्रादित्वाद्ढक् । ‘तयो गौधेरगौधारगौधेया गोधिकात्मजे’ II. v. 6.  
इत्यमरः ।

११३६ । आरगुदीचाम् । ( ४. १. १३० )

गौधारः ।

११३७ । क्षुद्राभ्यो वा । ( ४. १. १३१ )

अङ्गहीनाः शीलहीनाश्च क्षुद्राः । ताभ्यो वा ढक् । पक्षे ढक् । काणेरः काणेषु ।  
दासेरः दासेषु । कुलटा असती ।

‘कौलटेयः कौलटेरः भिक्षुकी तु सती यदि ।

तदा कौलटिनेयोऽस्याः कौलटेयोऽपि चात्मजे ॥’ II. vi 26, 27.

इत्यमरः । ‘कुलटाया वा’ ( सू. 1132 ) इति वा इनङादेशः ।

११३८ । पितृक्कसुखलण् । ( ४. १. १३२ )

पैतृष्वसीयः ,

११३९ । इकि लोपः । ( ४. १. १३३ )

पितृष्वसुरन्तस्य लोपः न्नाड्ढकि । पैतृष्वसेयः ।

११४० । मातृष्वसुश्च । ( ४. १. १३४ )

पितृष्वसुर्यदुक्तं तदस्यापि स्यात् । मातृष्वस्त्रीयः मातृष्वसेयः ।

‘पैतृष्वसेयः स्यात्पैतृष्वस्त्रीयश्च पितृष्वसु ।

सुतो मातृष्वसुश्चैवम्’ II. vi 25. इत्यमरः ।

अस्मिन्नेव ग्रन्थे श्लो० 1148. मातृष्वसुरपत्य स्त्री मातृष्वसेयी । ढकि  
अन्त्यलोपश्च । ‘मातृपितृभ्यां स्वसा’ (सू. 984) इति षत्वम् । ‘टिड्ढाणञ्’  
(सू. 470) इति ङीप् ।

११४१ । चतुष्पाद्भ्यो ङ् । ( ४. १. १३५ )

११४२ । ढे लोपोऽकद्राः । ( ६. ४. १४७ )

कद्रूमिन्नस्योवर्णान्तस्य भस्य लोपः स्याद्ढे परे । कामण्डलेयः । कमण्डलु-  
शब्दश्चतुष्पाज्जातिविशेषे ।

११४४ । केकयमित्रयुगलयानां यादेरियः । ( ७. ३. २ )

एषां यकारादेः इयादेशः स्यात् ङिति ङिति किति च तद्धिते परे ।

अस्मिन्नेव ग्रन्थे श्लो० 877. केकयस्यापत्यं स्त्री कैकैयी । ‘अनपदशब्दात्’  
(सू. 1186.) इत्यञ् । ‘टिड्ढाणञ्’ (सू. 470.) इति ङीप् । यस्य इयादेशः ।

माघे—IV. 64.

प्रालेयशीतमचलेश्वरमीश्वरोऽपि

सान्द्रेभर्चमवसनावरणोऽपिशेते ।

सर्वतीर्तिर्वृत्तिकरे निवसन्नुपैति

न-ङ्ङन्द्दुःखमिह किञ्चिदकिञ्चनोऽपि ॥ 1286 ॥

प्रत्ययगतं प्रालेयं हिमम् । ‘उत्त आगतः’ (सू. 1458.) इत्यञ् । अनेन  
यशब्दस्य इयादेशः ।

माधे—IX. 87.

इत्थ नारीर्घटयितुमल कामिमि. काममासन्

प्रालेयांशोस्सपदि रुचयश्शान्तमानान्तराया ।

आचार्यत्व रतिषु विलसन् मन्मथश्रीविलासा

हीप्रत्यूर्हृपशमकुशला. शीधवश्चक्रुरासाम् ॥ 1287 ॥

प्रालेयं पूर्ववत् ।

११४५ । दाण्डिनायनहास्तिनायनार्थवर्णिकजैह्वाशिनेयवाशिनायनिभ्रौण-  
हत्यधैवत्यसारवैक्ष्वाकमैत्रेयहिरण्मयानि । (६. ४. १७४)

एतानि निपात्यन्ते । मैत्रेय. । मैत्रेयी ।

अस्मिन्नेव ग्रन्थे श्लो० 1265 इक्ष्वाकूणामयमैक्ष्वाकः । अनेन निपातनादु-  
कारलोपः ।

खुवंशे—XV. 49.

अथ घूमाभिताम्राक्ष वृक्षशाखात्रलम्बिनम् ।

ददर्श कञ्चिदैक्ष्वाकस्तपस्यन्तमघोमुखम् ॥ 1288 ॥

इक्ष्वाकुकवशप्रभव ऐक्ष्वाको राम. । 'कोपघादण्' (सू. 1356) इत्यणि कृते  
ऽनेन उकारलोपनिपातः ।

खुवंशे—XV. 61.

श्लाघ्यस्त्यागोऽपि वैदेह्याः पत्युः प्राग्भववासिनः ।

अनन्यजानेस्तैवासीद्यसाज्जाया हिरण्मयी ॥ 1289 ॥

हिरण्मयी सौवर्णी । अनेन निपातः । पूर्ववत् ।

अस्मिन्नेव ग्रन्थे श्लो० 43. हिरेण्यस्य विकारः हिरण्मयी । अनेन निपातः  
पूर्ववत् ।

अस्मिन्नेव ग्रन्थे श्लो० 109. हिरण्यस्य विकारो हिरण्मयम् । पूर्ववत् । स्त्री  
नेह्रित्वाञ्जीम् । अथर्वणमधीते । आर्थवर्णिक । वसन्तादिभ्यष्टक् । निपातनाद्विलोपो न ।

११४७ । अविभृगुकुत्सवसिष्ठगोतमाङ्गिरोभ्यश्च । (२. ४. ६५)

एभ्यो गोत्रप्रत्ययस्य लृक् स्यात्कृते बहुत्वे, न तु स्त्रियाम् । अत्रयः ।  
मृगवः । कुत्सा । वसिष्ठा । गोतमा । अङ्गिरसः ।

अस्मिन्नेव ग्रन्थे श्लो० 1271 कौत्सः । 'ऋष्यन्धक' (सू. 1117)  
इत्यण् । बहुत्वे लृक् स्यात् ।

११५३ । राजश्मशुराद्यन् । ( ४. १. १३७ )

वा० । राज्ञो जातावेवेति वाच्यम् । ( 2627 )

११५४ । ये चाभावकर्मणोः । ( ६. ४. १६८ )

यादौ तद्धिते परेऽन् प्रकृत्या स्यात्, न तु भावकर्मणोः । राजन्यः श्वशुर्यः ।  
जातिग्रहणात् शूद्रादावुत्पन्नो राजनः ।

अस्मिन्नेव ग्रन्थे श्लो० 494 राजोऽपत्यानि पुमासो राजन्याः । क्षत्रिया ।  
यत् । प्रकृतिभावः ।

स्वुवशे—IV. 87.

सत्रान्ते सचिवसखः पुरोस्क्रियाभि-

गुर्वीभिः शमितपराजयव्यलीकान् ।

काकुत्स्थश्चिरविरहोत्सुकावरोधान्

राजन्यान् स्वपुरनिवृत्तयेऽनुमेने ॥ 1290 ॥

राजन्यान् । पूर्ववत् ।

अनर्घराघवे—IV 17.

राजन्यरुधिराम्भोषिकृतत्रिषवणो मुनिः ।

प्राप्तः परशुरामोऽयं न विद्म किं करिष्यति ॥ 1291 ॥

राजन्यः । पूर्ववत् ।

अस्मिन्नेव ग्रन्थे श्लो० 1060, सामसु साधून् सामन्यान् । 'तत्र साधुः'  
(सू. 1650) इति यत् । अनेन प्रकृतिभावः ।

भट्टिकाव्ये—II. 44.

क्षिप्रं ततोऽध्वन्यतुरङ्गायायी  
यविष्ठवद्वृद्धतमोऽपि राजा ।  
आख्यायकेभ्यः श्रुतसुनुवृत्ति-  
रम्लानयानो मिथिलामगच्छत् ॥ 1292 ॥

अञ्चानमलं गामिन्यः अध्वन्याः । शीघ्रगा इत्यर्थः । 'अध्वनो यस्तौ'  
(सू. 1817) इति यत्प्रत्ययः । अनेन प्रकृतिभावाच्च दिलेपः ।

रघुवंशे—IV. 1.

स राज्यं गुरुणा दत्तं प्रतिपद्याधिकं बभौ ।  
दिनान्ते निहितं तेजः सवित्रेव हुताशनः ॥ 1293 ॥

राज्ञः कर्म राज्यं प्रजापरिपालनात्मकम् । 'पत्यन्तपुरोहितादिभ्यो यत्'  
(सू. 1798) इति यत् । 'अभावकर्मणोः' इति निषेधाच्च प्रकृतिभावः ।

११५५ । अन् । ( ६. ४. १६७ )

अणि अन् प्रकृत्या स्यादभावकर्मणोः ।

माघे—IX. 25.

वसुधान्तनिस्सृतमिवाहिपतेः  
पटलं फणामणिसहस्ररुचाम् ।  
स्फुरदंशुजालमथ शीतरुचः  
ककुभं समस्क्रुस्त माघवनीम् ॥ 1294 ॥

मघोनः इमां माघवनीम् । मघवन् अन्नन्त । 'तस्येदम्' (सू. 1500)  
इत्यण् । प्रकृतिभावः । 'आत्माञ्चानौ स्वे' (सू. 1671) इति प्रकृतिभावे आत्म-  
नीनम् । 'तक्षकलोपश्च' (ग. सू. 81. सू. 1810) तक्षकीयः ।

माघे—IV. 65.

नवनभवनरेसाश्चममध्यागिरामिः  
सप्तदिककटकभूमिर्नाटकत्येष शैलः ।



अहिपरिकरभाजो भास्मनैरङ्गरागै-

रधिगतधवल्लिन्नः शूलपाणेरभिल्याम् ॥ 1295 ॥

भास्मनैः भस्ममयैः । वैकारिकोऽण्प्रत्ययः । अनेन प्रकृतिभावात् 'नस्तद्धिते'  
(सू. 679) इति नास्ति टिलोपः ।

११५६ । संयोगादिश्च । ( ६. ४. १६६ )

इन् प्रकृत्या स्यादणि परे । चक्रिणोऽपत्यं चाक्रिणः ।

११५७ । न मपूर्वोऽपत्येऽवर्मणः ( ६. ४. १७० )

मपूर्वोऽन् प्रकृत्या न स्यादपत्येऽणि । भाद्रसामः । मपूर्वः किम् । सौत्वनः ।  
अपत्ये किम् । चर्मणा परिवृतश्चार्मणो रथः । अवर्मणः किम् ? चक्रवर्मणोऽपत्यं  
चाक्रवर्मणः ।

वा० । वा हितनाम्न इति वाच्यम् । ( 4215. )

हितनाम्नोऽपत्य हैतनामः हैतनामनः ।

चम्पूरामायणे—III. 12

ग—ततः परमहर्षेण महर्षिणा प्रणीताभिराशीर्भिस्सह सुरशासनश्रासनं  
सरसिजाखं सौत्तामणं तूणीरयुग्म रुक्ममयकोश खड्गञ्च प्रतिगृह्य तदाज्ञया गोदावर्षा-  
स्तटनिकटप्रकटिता पञ्चवटीमसेवत ॥ 1296 ॥

सुत्राम्ण इदं सौत्तामणम् । 'तस्येदम्' (सू. 1500) इत्यण् । 'तस्मापत्यम्'  
(सू. 1088) इत्यणि न प्रकृतिभावः ।

अनर्धराषवे—II. 65.

दिक्कूलक्षकीर्तिधौतवियतो निर्व्याजवीर्योद्धता-

स्ते यूयं रघवः प्रसिद्धमहसो यैः सोऽपि देवाधिपः ।

विभ्राणैरसुराधिराजविज्यक्रीडानिदानं धनुः

पौलोमीकुचपत्रभङ्गरचनाचातुर्धमध्यापितः ॥ 1297 ॥

पुलेन्नोऽपत्य स्त्री पौलोमी । 'तस्यापत्यम्' ( 1088 ) इत्यण् । डीप् । अनेन  
न प्रकृतिभावः ।

अनर्घराघवे—VI. 24

एताः पश्य पलादपत्तनभुवः सौत्रामणीनां दशा-

मसाम्भोभिरदेवमातृकगृहारामाभिरामश्रियः ।

एतासु प्रतिघातिविक्रमकथोपालम्भवैतण्डिकैः

कृतेन्द्रध्वजिनीजयानुकृतिभिर्दिम्भैरपि क्रीडितम् ॥ 1298 ॥

सौत्रामणीनाम् । 'तस्येदम्' ( सू. 1088 ) इत्यण् । अतः प्रकृतिभावः ।

अस्मिन्नेव ग्रन्थे श्लो० 1295 भास्मनैः भस्मयै । वैकारिकोऽण् । अतः  
प्रकृतिभावः ।

अस्मिन्नेव ग्रन्थे श्लो० 59 चर्मणो विकारे चार्मणे । 'तस्य विकारः'  
( सू. 1514 ) इत्यण् । कोशे टिल्लोपो वक्तव्य इति नियमात्कोशादन्यत्त टिल्लोपाभावः ।

११५८ । ब्राह्मोऽजातौ । ( ६. ४. १७१ )

योगविभागोऽत कर्तव्य । ब्राह्म इति निपात्यतेऽनपत्येऽणि । ब्राह्मं हविः ।  
ब्राह्मणोऽस्त्यं ब्राह्मणः ।

भट्टिकाल्ये—IV. 4.

आहिषाता रघुव्याघ्रौ शरभङ्गाश्रम ततः ।

अध्यासितं श्रिया ब्राह्म्याद्या शरण शरणैषिणाम् ॥ 1299 ॥

ब्राह्म्याद्या ब्रह्मसम्बन्धिन्या 'तस्येदम्' ( सू. 1500 ) इत्यण् । डीप् । अजाता-  
विति व्यतिरिक्तार्थे निपातनाद्विल्लोपः ।

चम्पूरामायणे—III. 12.

प्रभामिवाकीं तमस्य निहन्त्रीं

ब्राह्मीं रघुनं निम्नेन लक्ष्मीम् ।

तपोनिधि शौर्यनिधि प्रपन्न-

स्वनाम सङ्कीर्त्य ननाम राम. ॥ 1800 ॥

ब्राह्मीम् । पूर्ववत् ।

अनर्घराघवे—I. 22.

यः क्षत्रदेह परितक्ष्य टङ्कै-

स्तपोमथैर्ब्राह्मणमुच्चकार ।

परोरजोमि स्वगुणैरगाधः

स गाधिपुत्रोऽपि गृहानुपैति ॥ 1801 ॥

ब्राह्मणं देह ब्राह्मणजातिसम्बद्धम् । ब्राह्मणमिति जातिपरम् । तेन ब्रह्मण इदं ब्राह्मणमित्यणि कृते ' ब्राह्मोऽजातौ ' ( सू. 1158 ) इति टिलोपो न भवति । यद्यपि विशुद्धमातापितृयोनिजत्व ब्राह्मणत्वमिति सर्वतान्त्रिकसिद्धं, तथापि क्षत्रियजातस्य परशुरामस्य योजनगन्धिजातस्य व्यासस्य च ब्राह्मण्य तप प्रभावाद्यथा, तथास्यापीत्यदोषः ।

११५९ । औक्षमनपत्ये । ( ६. ४. १७३ )

अणि टिलोपो निपात्यते । औक्ष पदम् । अनपत्ये किम् । उक्ष्णोऽपत्यमौक्षणः ।

११६१ । क्षत्राद्धः । ( ४. १. १३८ )

क्षत्रियः जातावित्येव । क्षात्रिरन्वः ।

११६२ । कुलात्त्रः । ( ४. १. १३९ )

कुलीनः । तदन्तादपि । आढ्यकुलीनः ।

११६३ । अपूर्वपदादन्यतरस्यां यद्दकञौ । ( ४. १. १४० )

कुलादित्येव । पक्षे खः । कुल्य. कौलेयकः कुलीनः । पदग्रहणं किम् । बहुकुल्यः बाहुकुलेयकः बहुकुलीनः ।

अस्मिन्नेव ग्रन्थे श्लो० ६६. कुल्याम् । अर्हथि साच्चर्थे वा यदिति मङ्गिनाथः । ' तत्र साधुः ' ( सू. 1650 ) इति यदिति जयमङ्गलः ।

११६४ । महाकुलादञ्खञौ । ( ४. १. १४१ )

अन्यतरस्यामित्यनुवर्तते । पक्षे ख. । माहाकुरु. माहाकुलीनः महाकुलीनः ।

अस्मिन्नेव ग्रन्थे श्लो० 66 माहाकुलीम् महाकुलापत्यम् । अञ् ।  
' टिड्ढाणञ् ' ( सू. 470 ) इति ङीप् । माहाकुलीनस्य महाकुलापत्यस्य । खञ् ।

अस्मिन्नेव ग्रन्थे श्लो० 1265. महाकुलस्यापत्य पुमान् महाकुलीनः ।  
विकल्पादनुवृत्तः खप्रत्ययः ।

११६५ । दुष्कुलाड्ढक् । ( ४. १. १४२. )

पूर्ववत्पक्षे खः । दौष्कुलेय' दुष्कुलीनः ।

अस्मिन्नेव ग्रन्थे श्लो० 66 दौष्कुलेयेन दुष्कुलापत्येन । ढक् ।

११६६ । स्वसुरच्छः । ( ४. १. १४३ )

स्वसीयः ।

श्रीमद्रामायणे—I, LXIII, 4.

स्वसीयं मम राजेन्द्र द्रष्टुकामो महीपतिः ।

तदर्धमुपयातोऽहमयोध्या रघुनन्दन ॥ 1302 ॥

११६७ । आतुर्व्यञ्च । ( ४. १. १४४ )

चाच्छः । आतुर्व्यः । आत्रीयः ।

मट्टिकाव्ये—XV. 120.

द्रुतमत्सास्त सुग्रीवो आतुर्व्यं शत्रुसङ्घात् ।

मुष्टिना कौम्भकर्णिञ्च क्रुद्धः प्राणैरतित्यजत् ॥ 1303 ॥

आतुर्व्यं आतुरपत्यम् । व्यप्रत्ययः ।

११६९ । रेक्त्यादिभ्यस्त् । ( ४. १. १४६ )

रेक्त्यादिः—४. २.

११७० । ठस्येकः । ( ७. ३. ५० )

ठस्येकादेशः स्यात् । रैवतिकः ।

अस्मिन्नेव ग्रन्थे श्लो० 91 लावण्यं कान्तिविशेषोऽप्यास्तीति लावणिकम् ।  
लावण्यवत् । ' अत इनिठनौ ' ( सू 1922 ) इति ठन्मत्यये इकादेशः । ' यस्येति '  
( सू. 311 ) इति लोपे ' हलस्तद्धितस्य ' ( सू 472 ) इति यकारलोपः । अन्यत्र तु  
लवण पण्यमस्येति लावणिक लवणव्यवहारी । लवणाट्टञ् ।

११७५ । कुर्वादिभ्यो ण्यः । ४. १. १५१ )

कुर्वादि.—४ २१ अपत्ये कौरव्या ब्राह्मणा. वावद्वक्याः । सम्राजः क्षत्रिये,  
साम्राज्यम् । साम्राजोऽन्यः ।

नैषधे—III 42

पीयूषधारानघराभिरन्तस्तासा रसोदन्वति मज्जयाम ।

रम्भादिसौभाग्यरह कथामि काव्येन काव्य सृजनादतामि ॥ 1304 ॥

कवेरपत्येन पुसा काव्येन शुक्रेण । ष्यः ।

अस्मिन्नेव ग्रन्थे श्लो० 60. काव्यः शुकः । पूर्ववत् ।

११७७ । उदीचामिञ् । ( ४. १. १५३ )

वा० । तक्ष्णोऽण उपसख्यानम् । ( 2540 )

ताक्ष्णः । पक्षे ताक्षण्यः ।

११७८ । तिकादिभ्यः फिञ् । ( ४. १. १५४ )

११७९ । कौसल्यकार्मार्याभ्यां च । ( ४. १. १५५ )

अपत्ये फिञ् । कोसलस्यापत्यं कौसल्यायनिः । कार्मारस्यापत्य कार्मार्यायणिः

वा० । छागवृषयोरपि । ( 2643 )

छाग्यायनिः वार्ष्यायणिः ।

अस्मिन्नेव ग्रन्थे श्लो० 1288 इक्ष्वाकुवंशप्रभव ऐक्ष्वाको रामः ।  
'कोषादण्' (सू. 1356) इत्यणि कृते 'दाण्डिनायन' (सू. 1145) इति  
सूत्रे निपातनादुकारलोपः ।

चम्पूभारते—II. 11.

पार्थमेव पुरतो निधाय ते  
पौरवास्तदनु सन्निधौ गुरोः ।  
भक्तिभिर्व्यनमयन्नित्तं शिरः  
पार्षदस्तु परिभूतिलज्जया ॥ 1308 ॥

पौरवा ।

रघुवंशे—IV. 49.

दिशि मन्दायते तेजो दक्षिणस्यां रवेरपि ।  
तस्यामेव रघो. पाण्ड्याः प्रतापं न विषेहिरे ॥ 1309 ॥

पाण्डूनां जनपदाना राजानः पाण्ड्याः ।

११८८ । अञ्जमगधकलिङ्गसुरमसादण् । (४. १. १७०)

अञ्जोऽपवादः । अञ्, आज्ञः वाङ्. सौम. । मागधः । कालिङ्गः । सौरमसः ।  
तस्य राजन्यप्नेवम् ।

रघुवंशे—III. 5.

न मे हिया शंसति किञ्चिदीप्सितं  
सृष्टहावती वस्तुषु केषु मागधी ।  
इति स पृच्छत्यनुवेळमाहतः  
प्रियासस्त्रीरुत्तरकोसलेश्वरः ॥ 1310 ॥

मगधस्य राज्ञोऽपत्यं स्त्री मागधी सुदक्षिणा । अणि डीप् ।

रघुवंशे—VI. 40.

प्रतिजग्राह कालिङ्गस्तमसैर्गजसाधनः ।  
पक्षच्छेदोद्यतं शर्कं सिल्ववर्षीव पर्वतः ॥ 1311 ॥

कलिङ्गानां राजा कालिङ्गः । अण् ।

रघुवंशे—IV. ३५.

अनप्राणां समुद्धर्तुस्तस्मात्सिन्धुरयादिव ।

आत्मा संरक्षितस्सुहृैः वृत्तिमाश्रित्य वैतसीम् ॥ १३१२ ॥

सुहृैः सुहृदेशीयैः । सुहृादयः शब्दा जनपदवाचिनः क्षत्रियमाचक्षते ।

चम्पूभारते—X. ६४

वङ्गं कङ्ककुलामिषं धृतविपल्लिङ्गं कलिङ्गं पुन-

र्भोजं भाजनमापदा यमपुरीसीमायुधं मागधम् ।

चोलं दुःखनिचोलचित्तमिषुभिः कुर्वन्सुपर्वाधिभू-

पुत्रस्तत्र दिनावसानसमये रुन्धे स सिन्धूद्बहम् ॥ १३१३ ॥

वङ्गमिति पाठोऽनुपासभङ्गादुपेक्ष्य । वङ्ग वङ्गदेशाधिपतिस् । जनपदशब्द-  
स्सर्वत्र तदधिपक्षत्रियवाची । कलिङ्गम् ।

रघुवंशे—IV ३६.

वङ्गानुत्खाय तरसा नेता नौसाधनोद्यतान् ।

निचखान जयस्तम्भान् गङ्गास्रोतोऽन्तरेषु सः ॥ १३१४ ॥

११८९ । वृद्धेत्कोसलाजादाञ्ज्यङ् । ( ४. १. १७२ )

वृद्धात्, आम्बष्ठय सौवीर्यः । इत्, आवन्त्यः । कौसल्यः । अजादस्यापत्य-  
माजाद्यः ।

माघे—I. ७५.

ओमित्युक्तवतोऽथ शार्ङ्गिण इति व्याहृत्य वाचं नम-

स्तस्मिन्नुत्पतिते पुरस्सुरमुनाक्किन्दोः श्रिय विभ्रति ।

शत्रूणापनिशं विनाशपिशुनः क्रुद्धस्व चैद्यं प्रति

व्योम्नीव अकुटिच्छलेन वदने केतुश्चकारास्पदम् ॥ १३१५ ॥

चेदीनां जनपदानां राजा चैद्यः । व्यङ् ।

असिन्नेव ग्रन्थे श्लो० ६३४. चैद्येन ।

अस्मिन्नेव ग्रन्थे श्लो० 215. कौसल्यस्य राज्ञोऽपत्यं स्त्री कौसल्या । व्यङ् ।  
यङ्श्चाप् ।

अस्मिन्नेव ग्रन्थे श्लो० 342. कौसल्या । पूर्ववत् ।

११९२ । ते तद्राजाः । ( ४. १. १७४ )

अजादय एतत्सजाः स्युः ।

११९३ । तद्राजस्य बहुषु तेनैवास्त्रियाम् ( २. ४. ६२ )

बहुष्वर्थेषु तद्राजस्य लृक् स्यात् तदर्थकृते बहुत्वे न तु स्त्रियाम् । इक्ष्वाकवः ।  
पञ्चाला इत्यादि ।

रघुवंशे—III. 70.

अथ स विषयक्यावृत्तात्मा यथाविधि सूनवे

नृपतिककुदं दत्त्वा यूने सितातपवारणम् ।

मुनिवन्नतरुच्छाया देव्या तया सह शिश्रिये

गलितवयसामिक्ष्वाकूणामिदं हि कुलव्रतम् ॥ 1316 ॥

इक्ष्वाकूणामिक्ष्वाकोर्गोत्रापत्यानाम् । तद्राजसंज्ञकत्वादणो लृक् ।

अस्मिन्नेव ग्रन्थे श्लो० 581. इक्ष्वाकूणामिक्ष्वाकुर्वक्ष्यानाम् । तद्राजत्वाद्बहु-  
ष्वणो लृक् ।

रघुवंशे—XIII. 61.

बलानि या तीरनिखातधूपा बहृत्ययोध्यामनु राजधानीम् ।

तुरङ्गमेघाकभृतावतीर्णैरिक्ष्वाकुभिः पुण्यतरीकृतानि ॥ 1317 ॥

इक्ष्वाकुभिरिक्ष्वाकुर्गोत्रापत्यैः । तद्राजत्वादणो लृक् ।

११९४ । कम्बोजाल्लृक् । ( ४. १. १७५ )

असात्तद्राजस्य लृक् । कम्बोजः ।

वा० । कम्बोजादिभ्य इति वक्तव्यम् । (2674.)



कम्बोजादिः—४. २४. चोलः । शकः । द्व्यज्जक्षणस्याणो लृक् । केरलः ।  
यवनः । अजो लृक् ।

रघुवंशे—IV. 69.

कम्बोजास्समरे सोढु तस्य वीर्यमनीश्वराः ।

गजालानपरिक्लिष्टैरङ्गोलैस्सार्धमानताः ॥ १३१८ ॥

कम्बोजा राजान । कम्बोजास्समरे इति पाठस्सुगमः । दीर्घपाठे तु कम्बो-  
जोऽभिजने येषामित्यर्थः । सिन्ध्वादित्वादण् । अत्र न लृक् ।

अस्मिन्नेव ग्रन्थे श्लो० 1818. चोलम् । 'द्व्यञ्जगघ' (सू. 1188)

इत्यण् । कम्बोजादित्वाल्लृक् ।

१२०० । क्रौड्यादिभ्यश्च । ( ४. १. ८० )

स्त्रियां ष्यङ्प्रत्ययः स्यात् । क्रौड्यादिः—४. ६०. 'यङश्चाप्' (सू. 528)  
क्रौड्या , व्याड्या ।

( ग. सू. ) 'सृत्युक्त्याम्' 55.

सृत्या ।

( ग. सू. ) 'भोजक्षत्रिये' 56.

भोज्या ।

अस्मिन्नेव ग्रन्थे श्लो० 75 भोजस्य राज्ञोऽपत्यां स्त्रियं भोज्याम् इन्दु-  
मतीम् । 'क्रौड्यादिभ्यश्च' (सू. 1200) इत्यत्र 'भोजक्षत्रिये' इत्युपसङ्ख्यानत्  
ष्यङ्प्रत्ययः । 'यङश्चाप्' (सू. 528) इति चाप् ।

॥ इति ष्यङ्प्रत्ययविकारप्रकरणम् ॥

## ॥ अथ चातुरार्थिकप्रकरणम् ॥

१२०२ । तेन रक्तं रागात् । ( ४. २. १. )

रज्यतेऽनेनेति रागः । कषायेण रक्तं वस्त्रं काषायम् । माञ्जिष्ठम् ।

रघुवंशो—XV. 77

काषायपरिवीतेन स्वपदार्पितचक्षुषा ।

अन्वमीयत शुद्धेति शान्तेन वपुषैव सा ॥ 1319 ॥

कषायेण रक्तं काषायम् । अनेनाण् ।

किरातार्जुनीये—VII. 36.

आकीर्णं बलरजसा घनारुणेन

प्रक्षोभैस्सपदि तरङ्गितं तटेषु ।

मातङ्गोन्मथितसरोजरेणुपिङ्गं

माञ्जिष्ठं वसनमिवाम्बु निर्बभासे ॥ 1320 ॥

माञ्जिष्ठं वसनम् ।

१२०३ । लाक्षारोचनाट्टक् । ( ४. २. २. )

लाक्षिकः । रौचनिकः ।

वा० । शकलकर्दमाभ्यामुपसङ्ख्यानम् । ( 2679. )

शकलिकः । कर्दमिकः । 'माभ्यामणपि' इति वृत्तिकारः । शाकलः । कर्दमः ।

वा० । नील्या अन् । ( 2680. )

नील्या रक्तं नीलम् ।

वा० । पीलास्किन् । ( 2681. )

पीलास्किन् ।

वा० । हरिद्रामहारजनाभ्यामञ् । ( 2682. )

हारिद्रम् । माहारजनम् ।

भट्टिकाव्ये—V. 62.

कमण्डलुकपालेन शिरसा च मृजावता ।

संबन्धुय लाक्षिके वल्ले मात्राः सम्भाष्य दण्डवान् ॥ 1321 ॥

लाक्षया रक्ते लाक्षिके । अनेन ठक् ।

किरातार्जुनीये—V. 45.

क्षिपति योऽनुवन वितता बृह-

द्बृहतिकामिव रौचनिकीं रुचम् ।

अयमनेकहिरण्मयकन्दर-

स्तव पितुर्दयितो जगतीधरः ॥ 1322 ॥

रोचनया रक्तां रौचनिकीम् । अनेन ठक् । 'टिड्ढाणञ्' ( सू. 470 )

इति ङीप् ।

किरातार्जुनीये—X. 54.

सरभसमवलम्ब्य नीलमन्या

विगलितनीवि विलोलमन्तरीयम् ।

अभिपतितुमनाः ससाध्रसेव

च्युतरशनागुणसन्दितावतस्ये ॥ 1323 ॥

नील्या रक्तं नीलम् । नील्या अन् । अन्तरीयम् ।

१२०४ । नक्षत्रेण युक्तः कालः । ( ४. २. ३ )

पुष्येण युक्तं पौषमहः । पौषी रात्रिः । 'नक्षत्रे च ङपि' ( सू. 642 ) इति तृतीयासप्तम्यौ ।

अस्मिन्नेव ग्रन्थे श्लो० 139. पौष्यां पुष्यनक्षत्रयुक्ताया. पौर्णमास्यां तिथौ । 'पुष्ययुक्ता पौर्णमासी पौषी' L. iii. 14. इत्यमरः । अनेनाण् । 'टिड्ढाणञ्' ( सू. 470 ) इति ङीप् ।

मेघसदेशे—I 2.

तस्मिन्नद्रौ कतिचिदवलाविप्रयुक्तस्स कामी  
नीत्वा मासान् कनकवलयभ्रंशरिक्तप्रकोष्ठ ।

आषाढस्य प्रथमदिवसे मेघमाश्लिष्टसानुं  
वप्रक्रीडापरिणतगजप्रेक्षणीय ददर्श ॥ 1324 ॥

आषाढनक्षत्रेण युक्ता पौर्णमासी आषाढी । अनेनाण् । डीप् । ततोऽणि  
आषाढो मासः ।

अस्मिन्नेव ग्रन्थे श्लो० 607. मघासु मघायुक्तकाले । अनेनाणि 'लुवविशेषे',  
(सू 1205) इति तस्य लुपि 'लुपि युक्तव्यक्तिवचने' (सू 1294) इति  
प्रकृतिलिङ्गवचनत्वात् स्त्रीलिङ्गबहुत्वे । 'नक्षत्रे च लुपि' (सू. 642) इति लुबन्ता-  
नक्षत्रवाचकशब्दाद्वैकल्पिकी सप्तमी ।

१२११ । परिवृतो रथः । (४. २. १०)

वस्त्रैः परिवृतो वासो रथः । रथः किम् । वस्त्रेण परिवृतः कायः । 'रथे  
काम्बलवास्त्राद्याः कम्बलादिमिरावृते' II. viii 55. इत्यमरः ।

१२१२ । पाण्डुकम्बलादिनिः । (४. २. ११)

पाण्डुकम्बलेन परिवृतः पाण्डुकम्बली । पाण्डुकम्बलशब्दो राजास्तरणवर्णकम्बलस्य  
वाचकः । 'पाण्डुकम्बलसवीतस्यन्दनः पाण्डुकम्बली' II. viii. 55. इत्यमरः ।

१२१३ । द्वैपवैयाघ्रादञ् । (४. २. १२)

द्वीपिनो विकारः द्वैपम् । तेन परिवृतो द्वैपो रथः । एव वैयाघ्रः । 'उभौ तु  
द्वैपवैयाघ्रौ द्वीपिचर्मावृते रथे' II viii. 54. इत्यमरः ।

१२१४ । कौमारापूर्ववचने । (४. २. १३)

कौमार इत्यभिक्तिक्रमे निर्देशः । अपूर्वत्वे निपातनमिदम् । अपूर्ववर्ति कुमारी  
पतिरुपपन्नः कौमारः प्रतिः । यद्वा अपूर्ववर्तिः कुमारी पतिरुपपन्ना कौमारीः भार्या ।

अस्मिन्नेव ग्रन्थे श्लो० 1305. अनुदपूर्वायाः स्त्रिया बोढा कौमारः । तस्य स्त्री कौमारीम् । अनेन पाणिग्रहणापूर्वत्वेऽण्प्रत्ययान्तनिपाते ङीप् । अङ्कतपूर्वदारपतिं लब्धवतीं कौमारीमिति जयमङ्गलः ।

१२१५ । तत्रोद्धृतममत्रेभ्यः । (४. २. १४)

शरावे उद्धृतः शाराव ओदनः । उद्धरतिरिहोद्धरणपूर्वके निधाने वर्तते । तेन सप्तमी । उद्धृत्य निहित इत्यर्थः ।

१२१६ । स्थण्डिलाच्छ्रयितरि व्रते । (४. २. १५)

स्थण्डिले शेते स्थाण्डिले भिक्षुः ।

१२१७ । संस्कृतं भक्षाः । (४. २. १६)

सप्तम्यन्तादण् स्यात्संस्कृतेऽर्थे । भ्राष्ट्रे संस्कृता भ्राष्ट्रा यवाः ।

१२१८ । शूलोखाद्यत् । (४. २. १७)

अणोऽपवादः । शूले संस्कृतं शूल्यं मासम् । उखा पात्रविशेषः । तस्यां संस्कृत-  
मुख्यम् ।

अस्मिन्नेव ग्रन्थे श्लो० 1060. शूले काष्ठाम्रे, उखायां स्थाल्या संस्कृतं मासे शूल्यमुख्यञ्च ।

१२१९ । दध्नष्टक् । (४. २. १८)

दधि संस्कृतं दाधिकम् ।

१२२० । उदश्चितोऽन्यतरस्याम् । (४. २. १९)

ठक् स्यात् । पक्षेऽण् ।

१२२१ । इत्सुसुक्तान्तात्कः । (७. ३. ५१)

इस्, उस्, उक् त एतदन्तात्पस्य ठस्य कः स्यात् । उदकेन ध्वयनि वर्धत इत्युदधित् । तत्र संस्कृत औदधित्कः । औदधितः

अस्मिन्नेव ग्रन्थे श्लो० 484. भक्त्या इदं भौतिकं भक्तरीयम् । 'भक्तष्टक्-  
इत्सु' (श्लो. 1339) इति ठक्, पुर्वदाने ठक्लसोत्पत्त्याद्यानात्पुर्वदानेऽनेन कः ।

१२२३ । सास्मिन्पौर्णमासीति । ( ४. २. २१ )

इतिशब्दात्मज्ञायामिति लभ्यते । पौषी पौर्णमास्यस्मिन् पौषो मासः ।

अस्मिन्नेव ग्रन्थे श्लो० 1324 अषाढनक्षत्रेण युक्ता पौर्णमासी आषाढी ।  
'नक्षत्रेण युक्तः कालः' (सू 1204) इत्यण् । आषाढी पौर्णमासी अस्मिन्मास इत्याषाढो  
मासः । अनेन सज्ञायामण् ।

१२२५ । विभाषा फाल्गुनीश्रवणाकार्तिकीचैत्रीभ्यः । ( ४. २. २३ )

एभ्यष्टम्बा । पक्षेऽण् । फाल्गुनिक फाल्गुनो मासः । श्रावणिकः श्रावणः ।  
कार्तिकिकः कार्तिकः । चैत्रिकः चैत्रः ।

१२२६ । सास्य देवता । ( ४. २. २४ )

इन्द्रो देवता अस्येति ऐन्द्र हवि । पाशुपतम् । बार्हस्पतम् ।

नैषधे—IV. 38

शशिमय दहनाल्लमुदित्वरं

मनसिजस्य विमृश्य वियोगिनी ।

ज्ञटिति वारुणमश्रुमिषादसौ

तदुचितं प्रतिशलमुपाददे ॥ 1325 ॥

वारुणं वरुणदेवताकम् । अनेनाण् - ।

१२२७ । कस्येत् । ( ४. २. २५ )

कस्येत् इदादेशः स्यात्प्रत्ययसन्नियोगेन । को ब्रह्मा देवता अस्येति कायं  
हविः । श्रीदेवता अस्येति श्रायम् ।

१२२८ । शुक्राद्भन् । ( ४. २. २६ )

शुक्रिन् ।

१२३१ । महेन्द्राद्वाणौ च । (४. २. २९)

चाच्छः । महेन्द्रिय माहेन्द्र महेन्द्रीय हविः ।

भट्टिकाव्ये—V. 11.

अध्वरेष्वग्निचित्वत्सु सोमसुत्वत आश्रमान् ।

अत्तु महेन्द्रियं भागमैति दुध्वचवनोऽधुना ॥ 1326 ॥

महेन्द्रो देवता अस्य महेन्द्रियम् । घः ।

१२३२ । सोमाद्दृचण् । (४. २. ३०)

सौम्यम् । टित्वान्दीप् । सौमी ऋक् ।

१२३३ । वाग्वृत्तुपित्रुषसो यत् । (४. २. ३१)

वायव्यम् । ऋतव्यम् ।

१२३४ । रीडृतः । (७. ४. २७)

पित्र्यम् । उषस्यम् ।

रघुवंशे—XI. 64.

पित्र्यमशमुपवीतलक्षणं मातृकञ्च घनुरूर्जित दधत् ।

यम्ससोम इव घर्मदीधितिः सद्विजिह्व इव चन्दनद्रुमः ॥ 1327 ॥

पितुरयं पित्र्यः । अनेन यत्प्रत्ययः ।

रघुवंशे—IV. 4.

सममेव समाक्रान्तं द्वयं द्विरदगामिना ।

तेन सिंहासनं पित्र्यमखिलञ्चारिमण्डलम् ॥ 1328 ॥

पितुरागतं पित्र्यम् । 'पितुर्यच्च' (सू. 1458) इति यत् ।

१२३५ । द्यावापृथिवीशुनासीरमरुत्वदग्नीषोमवास्तोष्पतिगृहमेधाञ्छ च ।

(४. २. ३२)

चाबत् । द्यावापृथिवीयम् द्यावापृथिव्यम् । शुनासीरीयम् शुनासीर्यम् ।

१२३६ । अग्नेर्दक । ( ४. २. ३३ )

आग्नेयम् ।

अनर्घरात्रे—I 30.

एतस्मै समराङ्गणप्रणयिने तिष्ठेत क प्रज्वल-

द्भूमोलिद्युतिमण्डलोद्भूजस्तम्भाय जम्भारये ।

निर्यद्भिर्वहिरेष रोषदहनज्योति स्फुल्लिक्त्वात्

सै रज्यद्विरपीक्षणै समतनोदाग्नेयमस्त्र द्विवाम् ॥ 1329 ॥

आग्नेयमग्निदेवताकमलम् ।

१२३८ । महाराजप्रोष्ठपदाट्टञ्ज । ( ४. २. ३५ )

माहाराजिकम् । प्रोष्ठपदिकम् ।

१२३९ । देवताद्वन्द्वे च । ( ७. ३. २१ )

अत्र पूर्वोत्तरपदयोरान्नचो वृद्धिः स्यात् गिति णिति किति च परे । आग्निमारु-  
तम् । ऐन्द्रावार्हस्पत्यम् ।

अस्मिन्नेव ग्रन्थे श्लो० 1052 अग्निमरुतौ देवते अस्य आग्निमारुतम् ।

अस्मिन्नेव ग्रन्थे श्लो० 1054 इन्द्रश्च बृहस्पतिश्च इन्द्राबृहस्पती ।  
' देवताद्वन्द्वे च ' ( सू 922 ) इत्यानङ् । इन्द्राबृहस्पती देवते अस्य ऐन्द्रावार्हस्प-  
त्यम् । अनेनोभयपदवृद्धिः ।

१२४० । नेन्द्रस्य परस्य । ( ७. ३. २२ )

परस्येन्द्रस्य वृद्धिर्न स्यात् । सौमेन्द्रः ।

१२४१ । दीर्घाच्च वरुणस्य । ( ७. ३. २३ )

दीर्घात्परस्य वरुणस्य न वृद्धिः । ऐन्द्रावरुणम् । दीर्घात्किम् । आग्निवारुणी-  
मनङ्गादीमाल्लमेत ।



वा० । पूर्णमासादण् वक्तव्यः । ( 2707. )

पूर्णे मासोऽस्यां वर्त्तत इति पौर्णमासी तिथिः ।

१२४२ । पितृव्यमातुलमातामहपितामहाः । ( ४. २. ३६ )  
एते निपात्यन्ते ।

वा० । पितुर्भातरि व्यत् । ( 2708. )

पितुर्भाता पितृव्यः ।

वा० । मातुर्दुल्लच् । ( 2708. )

मातुर्भाता मातुलः ।

वा० । मातृपितृभ्या पितरि डामहच् । (2709. )

मातुः पिता मातामहः । पितुः पिता पितामहः ।

वा० । मातरि षिच्च । ( 2710 )

मातामही, पितामही । 'पितुर्भाता पितृव्यश्च मातुर्भाता तु मातुलः'  
II v11. ३1. 'पितामहः पितृपिता' II v11 ३३. मातुर्मातामहाद्येव' II.  
v11. ३३ इत्यमरः ।

मट्टिकाव्ये—XVII ३2.

अकुप्यदिन्द्रजितत्र पितृव्यश्चागदद्रचः ।

त्वमत्राजायथा देह इहापुष्यः सुरामिवैः ॥ 1३३0 ॥

पितृव्यं पितृभातरं विभीषणम् । पितृशब्दाद्भातरि व्यन्निपातितः ।

अस्मिन्नेव ग्रन्थे श्लो० 974. पितृव्यः पितुर्भाता । मातुलः मातुर्भाता ।  
अनेन व्यङ्गुलजन्तौ निपातितौ ।

मट्टिकाव्ये—XV. 118.

आघूर्णिष्टा हतौ क्षमाश्च तावसिन्ध्विस्तायुधौ ।

मातुलौ विह्वलौ दृष्ट्वा कुम्भं बलिमुतो नगैः ॥ 1३३1 ॥

मातुलौ । पूर्ववत् ।

अस्मिन्नेव ग्रन्थे श्लो० 553. मातुलस्य । पूर्ववत् ।

अस्मिन्नेव ग्रन्थे श्लो० 397. मातु पिना मातामहः । डामहच्प्रत्ययान्तो  
निपातः ।

स्तोत्ररत्ने—65

अकृत्रिमत्वचरणारविन्दप्रेमप्रकर्षावधिमात्मवन्नम् ।

पितामहं नाथमुनिं विलोक्य प्रमीद मद्भृत्तमचिन्तयित्वा ॥ 1332 ॥

पितुः पिता पितामहः ।

१२४३ । तस्य समूहः । (४. २. ३७)

इत्यण् । काकानां समूहः काकम् । बाकम् । 'पुरुषाद्वधविकारसमूहतेन-  
कृतेषु' (वा० 3000 सू 1672) इति ढञ् । पौरुषेय पुरुषसमूहः ।

अस्मिन्नेव ग्रन्थे श्लो० 1037 अपां समूहः आपम् । अनेनाण् ।

माघे—II. 4.

रत्नस्तम्भेषु सङ्क्रान्तप्रतिमास्ते चकाशिरि ।

एकाकिनोऽपि परितः पौरुषेयावृता इव ॥ 1333 ॥

पौरुषेयम् । ढञ् ।

१२४४ । भिक्षादिभ्योऽण् । (४. २. ३८)

भिक्षाणां समूहो भैक्षम् । गर्भिणीना समूहो गर्भिणम् । 'भैक्षं भिक्षाकदम्बकम्'  
II. vii. 46. इत्यमरः । 'गणिकादेस्तु गाणिक्यं गर्भिणं यौक्तं गणे II. vi.  
22. इत्यमरः ।

नैषधे—II. 41.

अवधृत्य दिवोऽपि यौवतै-

र्न सहाधीतकीमिमामहम् ।

कत्तमस्तु विचक्षुराक्षये

पतिरस्या वसतीत्यचिन्तयन् ॥ 1334 ॥

यौवतैः युवतिसमूहैः । भिक्षादित्वात्समूहाभ्येऽण्प्रत्ययः ।

भाषे—XIX. 27.

स का र ना ना र का स का य सा द द सा य का ।

र सा ह वा वा ह सा र ना द वा द द वा द ना ॥ 1335 ॥

सर्वतो भ्रमणात् सर्वतोभद्रास्यश्चित्रवन्वः । आरा अरीणा समूहाः । भिक्षा-  
दिभ्योऽण् ।

असिलेव ग्रन्थे श्लो० 296. पादातानाम् पदातिसमूहानाम् । पूर्ववत् ।

चम्पुभारते—XI. 6

पादातं पादात रथ्या रथ्या च हास्तिक् गजता ।

अश्वीयं चाश्वीय द्रागभिदुद्राव कम्पितमहीकम् ॥ 1336 ॥

पादातम् । पूर्ववत् ।

चम्पुभारते—III. 101.

क्रीडती मण्डलीभूय कृष्णयोरप्सु यौवते ।

तटिन्यास्तटयोः प्रान्ते ताटङ्के इव रेजतुः ॥ 1337 ॥

यौवते । पूर्ववत् ।

१२४५ । इनण्यनपत्ये । ( ६. ४. १६१ )

अनपत्यार्थेऽणि परे इन् प्रकृत्या स्यात् । इति टिलोपो न । गर्भिणीना समूहो  
गार्भिणम् । ' भस्याडे ' ( वा० ३१२४. सू. ४३६ ) इति पुंवद्भावः । हस्तिनीनां समूहो  
हास्तिकम् । ठक् । नाण् ।

मट्टिकाल्ये—VII. 43.

सांराविणं न कर्तव्यं यावन्नायाति दर्शनम् ।

संदृष्टाया तु वैदेह्या निग्रहो बोऽर्थवानरेः ॥ 1338 ॥

समन्ताद्वाव. सांराविणम् । ' अभिविधौ भाव इनुण् ' ( सू. ३२१८ ) इति  
सम्पूर्वाद्भौतेरिनुण्प्रत्यय । ' अणिनुणः ' ( सू. ३२१९ ) इति ततोऽण् । अनेन  
प्रकृतिभावात् ' नस्तद्धिते ' ( सू. ६७९ ) इति न टिलोपः ।

१२४६ । गोत्रोक्षोष्टोरभ्रराजगजन्यराजपुत्रवत्स-

मनुष्याजाद्बुञ् ( ४. २. ३९ )

एभ्यस्समूहे बुञ् स्यात् ।

१२४७ । युवोरनाकौ ( ७. १. २ )

यु वु एतयोरनुनासिकयोः ऋमात् अन अक एतावादेशौ स्तः । श्लुक्कायनीनां समूहो श्लौचुकायनकम् । औक्षकमित्यादि ।

वा० । प्रकृत्या अके राजन्यमनुष्ययुवानः । ( 4214. )

राजन्यकम् । मानुष्यकम् । 'तत आगत' ( सू. 1458 ) इत्यणि तु मानुषः ।

वा० । वृद्धाचेति वक्तव्यम् । ( 2716. )

वार्षकम् । इति समूहार्थे बुञ् । वृद्धस्य भावो वार्षकमित्यत्र तु 'द्वन्द्वमनोज्ञा द्विम्यथ' ( सू. 1798 ) इति बुञ् । 'वृद्धसङ्घेऽपि वार्षकम्' II. VIII. 40. इत्यमरः ।

माघे—V. 62.

उत्तीर्णभारलघुनाप्यलघूलघौघ-

सौहित्यनिस्सहतरेण तरोरघस्तात् ।

रोमन्थमन्थरचलदुरुसास्रमासां-

चक्रे निमीलदलसेक्षणमौक्षकेण ॥ 1339 ॥

औक्षकेण । उक्षणा समूहेन । बुञ् ।

माघे—V. 65.

विभ्राणमायतिमतीमवृथा शिरोधिं

प्रत्यग्रतामतिरसामधिकं दधन्ति ।

ल्लोलोष्ठमौष्ट्रकमुदग्रमुख तरूणा-

मअंलिहानि लिखिहे नवपल्लवानि ॥ 1340 ॥

औष्ट्रकमुष्ट्रसमूहः । बुञ् ।

माघे—XVIII 80.

आयान्तीनामविरतरयं राजकानीकिर्नीना-  
मित्थ सैन्यैस्सममलघुभिः श्रीपतैरूर्मिमद्भिः ।  
आसीदोघैर्मुहुःरिव महद्वारिधेरापगाना  
डोलायुद्धं कृतगुरुतरध्वानमौद्धत्यभाजाम् ॥ 1341 ॥

राज्ञा समूहाः राजकानि । वुञ् ।

माघे—XV 5.

स निकामवर्मितमभीक्षणमधुवदवधूतराजकः ।  
क्षिप्तबहुलजलबिन्दुवपुः प्रलयार्णवोत्थित इवादिसूकरः ॥ 1342 ॥

राज्ञा समूहो राजकम् ।

भट्टिकान्ये—II. 52.

अनेकशो निर्जितराजकत्वं  
पितृन्ताप्सोर्नृपरक्तोयैः ।  
सक्षिप्य सरम्भमसद्विपक्षं  
कास्यार्भकेऽस्मिस्तव राम रामे ॥ 1343 ॥

राजकानि ।

भट्टिकान्ये—XXI. 13

प्रणमन् ब्रह्मणा प्रोक्तो राजकाधिपतिस्ततः ।  
नाशोत्स्यन्मैथिली लोके नाचरिष्यदिदं यदि ॥ 1344 ॥

राजकानाम् ।

अनर्षराषवे—IV. 16.

सर्वराजकदुर्षं सर्वदेवमयं धनुः ।  
भङ्गता रामभद्रेण विजिग्ये भुवनत्रयम् ॥ 1345 ॥

राजकम् ।

अस्मिन्नेव ग्रन्थे श्लो० 647. राजन्यानां समूहो राजन्यकम् । वुञ् ।

माघे—II. 114.

उपेयिवांसि कर्तारः पुरीमाजातशात्रवीम् ।

राजन्यकान्युपायज्ञैरेकार्थानि चरैस्तव ॥ 1346 ॥

राजन्यकानि ।

अस्मिन्नेव ग्रन्थे श्लो० 1088. राजन्यकम् ।

अनर्षराघवे—IV. 7.

ग—अहो ! यत् प्रभृति वैदेहीदीर्णाय प्रहितैः पुरोधसा कथ्यमानं ककुत्स-  
कुलकुमारस्य मानुष्यकान्तिस्यमशृण्वम्, तत्. प्रभृति कथां दशामनुभवामि ॥1347॥

योषघाद्रुम् । मानुष्यकं मनुष्यकर्म ।

रघुवंशे—I. 60.

उपपन्नं ननु शिवं सप्तस्वङ्गेषु यस्य मे ।

दैवीना मानुषीणाञ्च प्रतिकर्ता त्वमापदाम् ॥ 1348 ॥

मनुष्येभ्य आगताना मानुषीणाम् । 'तत् आगत' (सू. 1453) इत्यणि  
जीप् । न प्रकृतिभावः ।

नैषधे—I. 77.

फलमि पुण्याणि च कर्त्तव्यं करे

वयोऽतिपातोद्भूतवातवेपिते ।

स्थितैस्समाधाय महर्षिवार्धका-

द्वने संदतिव्यमसिद्धिं सासिद्धिः ॥ 1349 ॥

महर्षीणां वार्धकात् वृद्धसमूहात् । अनेन समूहार्थे बुञ् ।

रघुवंशे—I. 8.

शैशवेऽभ्यस्तविद्यानां यौवने विषयैषिणाम् ।

वार्धके मुनिवृत्तीनां योगेनान्ते तनुत्यन्वाम् ॥ 1350 ॥

इति ग्रन्थे 'वार्धकम्' वृद्धत्वम् । 'द्वन्द्वमनीजंदिभ्यश्च' (सू. 1798)

१२४८ । कैदाराद्यञ् च ( ४. २. ४० )

चाद्गुञ् । कैदार्यम् कैदारकम् ।

वा० । गणिकाया यञिति वक्तव्यम् । ( २७१९. )

गाणिक्यम् । 'कैदारकं स्यात्कैदार्यं क्षेत्र कैदारिकं गणे' II. 1x. 11.

'गणिकादेस्तु गाणिक्यम्' II. v1. 22. इत्यमरः ।

१२४९ । ठञ्कवचिनश्च । ( ४. २. ४१ )

चात्केदारादपि । कवचिनां समूहः कावचिकम् । कैदारिकम् ।

माधे—XII. 42.

स व्रीहिणां यावदपासितुं गताः

शुकान्मृगैस्तावदुपद्रुतश्रियाम् ।

कैदारिकाणामभितस्समाकुलाः

सहासमालोकयति स्म गोपिकाः ॥ 1851 ॥

कैदारिकाणां क्षेत्रसमूहानाम् । चकाराट्ठञ् ।

१२५० । ब्राह्मणमाणवबाडवाद्यत् । ( ४. २. ४२ )

ब्राह्मण्यम् । माणव्यम् । बाडव्यम् ।

वा० । पृष्ठादुपसङ्ख्यानम् । ( २७२०. )

पृष्ठयम् ।

१२५१ । ग्रामजनबन्धुभ्यस्तल् । ( ४. २. ४३ )

ग्रामता । जनता । बन्धुता ।

वा० । यजस्रस्यभ्यां चात् वक्तव्यम् । ( २७२१. )

यजस्र । सहायता ।

मट्टिकान्ये—III. 11.

गतो वनं धो भवितेति रामः

शोकेन देहे जनतास्मिन्नम् ।

धीरास्तु तत्र च्युतमन्यवोऽन्ये

दधुः कुमारानुगमे मनांसि ॥ 1352 ॥

जनानां समूहो जनता । समूहार्थे तल्पत्ययः ।

माधे—XII. 31.

तैर्वैजयन्तीवनराजिराजिभिः

गिरिप्रतिच्छन्दमहामतज्ञैः ।

बह्व्यः प्रसर्पञ्जनता नदीस्तै-

र्भुवो बलैरन्तरयांबमूविरे ॥ 1353 ॥

जनता ।

माधे—V. 14.

छायामपास्य महतीमपि वर्तमाना-

५ मागामिनीं जगृह्णरे जनतास्तरुणाम् ।

सर्वो हि नोपगतमप्यपचीयमानं

वर्धिष्णुमाश्रयमन्नामतमप्युपैति ॥ 1354 ॥

जनता, पूर्वक्त् ।

अस्मिन्नेव ग्रन्थे श्लो० 629. जनता । पूर्वक्त् ।

मट्टिकान्ये—III. 23.

तास्सान्त्वयन्ती भरतमतीक्ष्ण

तं बन्धुता न्यक्षिपदाशु तैले ।

दुर्ताश्च राव्यात्मजमानिनीशू

यास्याप्यन्यन्निमतेन यूतः ॥ 1355 ॥

बन्धुता बन्धुसमूहः । सम्बन्धित्त् ।



माघे—VI. 19.

न खलु दूरगतोऽप्यतिवर्तते  
महमसाविति बन्धुतयोदितैः ।  
प्रणयिनो निशमय्य वधूर्बहिः  
स्वरमृतैरमृतैरिव निर्ववौ ॥ 1356 ॥

बन्धुतया । पूर्ववत् ।

अस्मिन्नेव ग्रन्थे श्लो० 266. बन्धूनां समूहो बन्धुता । पूर्ववत् ।

चम्पुभारते—V. 69.

तस्मिन् व्रते स्वपनलब्धसुहारिसाह-  
स्त्यागे तनोस्तदनु बन्धुतयश्च सिषिद्धः ।  
तस्माद्द्वानात्पुनरुक्तिः प्रतिपद्यैर्थं  
घुष्यद्वल्लो निववृते कुरुराजधानीम् ॥ 1357 ॥

बन्धुतया । पूर्ववत् ।

अस्मिन्नेव ग्रन्थे श्लो० 1019. राजताः गजसमूहान् ।

अस्मिन्नेव ग्रन्थे श्लो० 1336. राजता । पूर्ववत् ।

१२५६ । अचित्तहस्तिव्येनोष्ठम् । ( ४. २. ४७ )

साक्तुकम् । हास्तिकम् । धैनुकम् ।

अस्मिन्नेव ग्रन्थे श्लो० 647. हस्तिना समूहो हास्तिकम् । ठक् ।

अस्मिन्नेव ग्रन्थे श्लो० 1334. हास्तिकम् ।

अस्मिन्नेव ग्रन्थे श्लो० 678. हास्तिकम् ।

१२५७ । केशाश्वार्यां यञ्छावन्मृत्तान्याम् । ( ४. २. ४८ )

पक्षे ठगणौ । केशाश्वार्याम् । यञ्छावन्मृत्तान्याम् । केश्यम् । केशिकम् । अधीयम् ।  
अधयम् ।

नैषधे—IV. 114.

रचय चारुमते स्तनयोर्वृतिं  
गणय केशिनि कैश्यमसंयतम् ।  
अवगृहाण तरङ्गिणि नेत्रयो-  
र्जलझराविति शुश्रुविरे गिरः ॥ 1358 ॥

कैश्यं केशसमूहम् । यञ् ।

चम्पूभारते—IV. 37.

दृष्ट्वा भिया सदसि धावनमाचरन्त्याः  
कैश्ये चकार स कराङ्गुलिमानताङ्ग्याः ।  
वक्षोरुहेषु च महीपपुरंघ्रिवर्गा  
नासाग्रसीम्नि सुषियश्च नदीसुताद्याः ॥ 1359 ॥

कैश्ये ।

चम्पूभारते—II. 32.

इदयेनां भाषभ्रमणः च निचरपतिः कोषक्षिप्तैः स्फुल्लितै-  
र्दग्धेवाक्षणोरभीक्षण स्फुटघटितमुजास्फोटवाचाटितास्रः ।  
विभ्राणो बभ्रुकैश्यं त्वमिह वससि को मृत्युववार्धजग्धो  
दुर्बुद्धे तिष्ठ यासि क पुनरिति गिरा भेदुरः प्रादुरासीत् ॥1360॥

कैश्यम् ।

चम्पूभारते—XI. 33.

निजप्रियाकैश्यकृपोऽस्य शत्रो-  
निर्मिष्य वक्षः पिवतोऽसृगम्भः ।  
समीरसूनोश्च पिशाचिकाना  
सपीतिकेल्यां कलह्ये त्वम् ॥ 1361 ॥

कैश्यम् ।

माघे—XVIII, 5.

वर्धाबद्धा घौरितेन प्रयाता-

मश्वीयानामुषकैरुच्यन्तः ।

रौक्मा रेजु. स्यासका मूर्तिभाजो

दर्पस्येव व्यासदेहस्य शेषाः ॥ 1362 ॥

अश्वीयानामश्वसमूहानाम् । छप्रत्ययः ।

अस्मिन्नेव ग्रन्थे श्लो० 647. अश्वानां समूहोऽश्वीयम् ।

अस्मिन्नेव ग्रन्थे श्लो० 1336. अश्वीयम् ।

किरातार्जुनीये—XV, 24.

विभिन्नपातित्ताश्वीयनिरुद्धरथवर्त्मनि ।

हतद्विपनगहृत्तुरुषिराम्बुनदाकुले ॥ 1363 ॥

अश्वीयम् । पूर्ववत् । 'बृन्दे त्वक्षीयमाश्ववत्' II, VIII, 49. इत्यमरः ।

१२५८ । पाशादिभ्यो यः । ( ४. २. ४९ )

पाश्या । तृष्या । धूम्या । कन्या । वात्या । पाशादिः—४. २९.

चम्पुभारते—VIII, 66.

वार्यस्तपोधनवरेण्यमनःसलीनै-

स्तृष्यारं मुहुः कबलयज्ञगदार्तिरूपाम् ।

नीचान्विघातमसुरान्निजशृङ्गतुल्यान्

क्रोपादुदेप्यति चयः कुहनानुरक्तः ॥ 1364 ॥

तृष्णानां समूहस्तृष्या । यत्प्रत्ययः ।

चम्पुभारते—VIII, 69.

श्रुत्वा संतः शरपतिं पुरीषिदिपादे

केनापानरपतेन ह्यत्राग्निपुराः ।

आराधयन् विधिवदन्नगणं श्मशाने  
पीतां वमन्तमिव कान्तिमिषेण धूम्याम् ॥ 1365 ॥

धूमानां समूहो धूम्या ।

चम्पूभारते—III. 116.

हुताशनपरित्रासादुच्छन्त्या वनश्रियः ।  
कवरीव रुधावेगात्कापि धूम्या स्वमानशे ॥ 1366 ॥

धूम्या ।

असिन्नेव ग्रन्थे श्लो० 93. धूम्याम् ।

असिन्नेव ग्रन्थे श्लो० 675. वात्या । वातसमूहः ।

असिन्नेव ग्रन्थे श्लो० 259. वात्या ।

वा० । वातसमूहे च । ( 8220. )

वातूलः ।

चम्पूरामायणे—VI. 72.

वातूल इव तूलानां वानराणां रणाजिरे ।  
विद्रावणस्ततो मायाविद्रावणसुतोऽभवत् ॥ 1367 ॥

वातूलः ।

१२५९ । खलुगोरथात् । ( ४. २. ५० )

स्त्रिया । गव्या । रथ्या ।

भाषे—XVIII. 8.

रथ्याघोषैर्बृहणैर्वारणान्-  
मैत्र्यं गच्छन् वाजिनां हेपया च ।  
न्युत्तुङ्गं सन्तु दुन्दुभीना-  
मन्यस्योऽमूरीसितेव प्रणादः ॥ 1368 ॥

स्थानां समूहो रथ्या । समूहार्थे यत् ।

अस्मिन्नेव ग्रन्थे श्लो० 1336. रथ्या ।

१२६० । इनितकव्यचञ्च । ( ४. २. ५१ )

खल्लोरथेभ्यः क्रमादेते स्युः । खलिनी । गोत्रा । रथकव्यो ।

वा० । खलादिभ्य इनिर्वक्तव्यः । ( 2735. )

डाकिनी । कुटुम्बिनी । खलादिः—४. ३०. 'त्रिषु द्वैपादयो रथ्या रथकट्या रथवजे' II. VIII 56. इत्यमरः । 'गोत्रा गोनिचये भूष्मम्' इति मेदिनी ।

चम्पूभारते—VI 20.

ग—अनन्तरं स्ववशा पाञ्चाख्युता भृशमाहतकङ्कतमतिरसोत्पादनचण्मधिकशो-  
भनाटनपाटवमाश्रितगन्धर्वकुलमाकलितगोत्वान्तरं पञ्चधा रूपमुदञ्चयन्ती पञ्चापि पतीन-  
नुयातवती ॥ 1369 ॥

गोला गोबृन्द ।

चम्पूभारते—VII. 1.

आरूढे धामर्कविम्बे परेषु

साकं सैन्यैः सार्वभौमः कुरूणाम् ।

पार्थादिकां विभ्रदाहृत्य गोलां

मात्स्याद्व्या तत्पुरं हर्तुमागात् ॥ 1370 ॥

गोला ।

१२६२ । राजन्यादिभ्यो बुञ् । ( ४. २. ५३ )

राज्यकः । राजन्यादिः—४. ३१.

१२६३ । भौरिक्याद्यैषुकार्यादिभ्यो विधल्मकलौ । ( ४. २. ५४ )

भौरिकीणां विषयो देस. भौरिकिविष्णु । ऐषुकार्यभक्तम् । भौरिक्यादिः—

४. ३२. ऐषुकार्यादिः—४. ३३.

१२६५ । सङ्ग्रामे प्रयोजनयोद्धृभ्यः ( ४. २. ५६ )

सोऽस्य इत्यनुवर्तते । सुभद्रा प्रयोजनमस्य सङ्ग्रामस्येति सौभद्र. । भरता योद्धारोऽस्य सङ्ग्रामस्येति भारताः ।

१२६८ । श्येनतिलस्य पाते जे । ( ६. ३. ७१ )

श्येन तिल एतयोर्मुमागम. स्यात् अप्रत्यये परे पातशब्द उत्तरपदे । श्येन-पातोऽस्यां श्यैनम्पाता मृगया । तिलपातोऽस्यां वर्तते तैलपाता स्वघा ।

१२६९ । तदधीते तद्वेद । ( ४. २. ५९ )

व्याकरणमधीते वेद वा वैयाकरणः ।

१२७० । ऋतूक्थादिस्रत्वान्ताट्ठक् । ( ४. २. ६० )

वा० । आख्यानाख्यायिकेतिहासपुराणेभ्यश्च । ( २७४६ )

अनर्घराघवे—IV. 64

सुचरितमिदमैतिहासिकानां

हृदि न विरस्यति यत्तवैष पुत्रः ।

भृगुसुतपरशूदराद्विराजा

सहजविजित्वरमाचर्ष तेजः ॥ १३७१ ॥

इतिहास. पुरावृत्त तद्विदन्त्यैतिहासिकाः । अनेन ठक् ।

अनर्घराघवे—I. 32.

ग—भगवन् सर्वाद्भूतनिधे भगवन्तमनुगन्तुमुक्तिप्रत्युक्तिकया के वयं, एव किल विशङ्खसङ्कीर्तनोपाख्यानपारद्वानः पौराणिकाः कथयन्ति ॥ १३७२ ॥

पौराणिका. ।

१२७१ । क्रमादिभ्यो वुन् । ( ४. २. ६१ )

क्रमकः । क्रमादिः—४. ३५.

१२७३ । वसन्तादिभ्यष्टक् । (४. २. ६३)

वासन्तिकः । अथर्वाणमधीते आथर्वणिकः । 'दाण्डिनायन' (सू. 1145) इति सूत्रे निपातनाद्विलोपो न ।

१२७५ । गाथिविदधिकेशिगाणिपणिनश्च । (६. ४. १६५)

एतेऽणि प्रकृत्या स्युः । इति टिलोपो न । पाणिनो गोत्रापत्य पाणिनः । ततो यूनि इन् पाणिनि ।

अम्मिन्नेव ग्रन्थे श्लो० 974. पाणिनिना प्रोक्तं पाणिनीयम् । अनेन पाणिनिरिति सिद्धम् । ततः 'तेन प्रोक्तम्' (सू. 1481) इति छ. ।

१२८० । तेन निर्वृत्तम् । (४. २. ६८)

कुशाम्बेन निर्वृता कौशाम्बी नगरी ।

चम्पूरामायणे—I. 53.

ग—पुरा खलु कुशेशयासनजन्मा कुशाभिधानो राजर्षि कुशाम्बप्रभुसैश्वरुभिः कौशाम्बीमहोदयधर्मारण्यगिरित्रजाख्याना पुरीणा कर्तृभिः पुत्री बभूव ॥ 1373 ॥

कौशाम्बी ।

१२८१ । तस्य निवासः । (४. २. ६९)

इत्यण् । शिवीनां निवासो देशः शैवः ।

किरातार्जुनीये—I I.

श्रियः कुरूणामधिपस्य पालिनी

प्रजासु वृत्तिं यमयुक्त्वे वेदितुम् ।

स वर्णिलिङ्गी विदितस्समाययौ

युधिष्ठिरं द्वैतवने वनेचरः ॥ 1374 ॥

कुरूणा निवासाः कुरवो जनपदाः । अनेनाण् । 'जनपदे ङप्' (सू. 1293) इति ङप् । 'ङुषि युक्' (सू. 1294) इति प्रकृतिवलिङ्गवचने ।

किरातार्जुनीये—I 17.

सुखेन लभ्या दधत् कृषीवलै-

रकृष्टपच्या इव सस्यसम्पद ।

वितन्वति क्षेममदेवमातृका-

श्विराय तस्मिन्कुरवश्चकासति ॥ 1375 ॥

कुरवः ।

१२८२ । अदूरभवश्च । (४. २. ७०)

विदिशाया अदूरभवं नगरं वैदिशम् । चकारेण प्रागुक्तास्त्रयोऽर्थाम्स्त्रिधाप्यन्ते ।  
तेन वक्ष्यमाणप्रत्ययाना चातुरर्थिकत्वं सिध्यति ।

भट्टिकाल्ये—VI 73

नन्दनानि मुनीन्द्राणा रमणानि वनौकसाम् ।

वनानि भेजतुर्वीरौ ततः पाम्पानि राघवौ ॥1876 ॥

पम्पाया अदूरभवानि पाम्पानि । अनेनाण् ।

१२८७ । सङ्कलादिभ्यश्च । (४. २. ७५)

सङ्कलेन निर्वृत्त साङ्कलम् । पौष्कलम् । सङ्कलादि —४. ३७

१२९२ । बुञ्छण्कठजिलसेनिरढञ्ज्ययफक्फिजिञ्ज्यकक्ठकोऽरीहणकृशा-  
श्वर्यकुमुदकाशतृणप्रेक्षाश्मसखिसङ्काशबलपक्षकर्णसुतङ्गमप्रगदि-  
न्वराहकुमुदादिभ्यः । (४. २. ८०)

सप्तदशभ्यः सप्तदश क्रमात्सुश्चतुर्थ्याम् । अरीहणादिभ्यो बुञ् । अरीहणेन  
निर्वृत्तमारीहणकम् । अरीहणादिः—४. ३९. कृशाश्वादिभ्यश्छण् । कार्शाक्षीयम् ।  
कृशाश्वादि.—४. ४०. ऋश्यादिभ्यः क् । ऋश्यकम् । ऋश्यादि.—४. ४१.  
कुमुदादिभ्यश्छञ् । कुमुदिकम् । कुमुदादि —४. ४२. काशादिभ्यश्च इलः । काशिल ।  
काशादिः—४. ४३. तृणादिभ्यः सः । तृणसम् । तृणादिः—४. ४४. प्रेक्षा-  
दिभ्य इनिः । प्रेक्षी । प्रेक्षादिः—४. ४५. अश्मादिभ्यो रः । अश्मरः । अश्मादिः—





१३०० । विशेषणानां चाजातेः । ( १. २. ५२ )

वा० । हरीतक्यादिषु व्यक्ति । ( 715 )

हरीतक्याः फलानि हरीतक्यः । हरीतक्यादि — ४ ८५.

१३०२ । शर्कराया वा । ( ४. २. ८३ )

अस्मान्चातुरर्थिकस्य वा लुप्स्यात् ।

१३०३ । ठक्छौ च । ( ४. २. ८४ )

शर्कराया एतौ स्तः । कुमुदादौ वराहादौ च पाठात्पक्षे ठक्कौ । वामहणसा-  
मर्थ्यात् पक्षे औत्सर्गिकोऽण् । तस्य लुब्बिकल्पः । षड्रूपाणि । शर्करा शार्करम्  
शार्करिकम् शर्करीयम् शर्करिकम् शर्करकम् । 'शर्करादिभ्योऽण्' ( सू. 2062. )  
शर्करेवशार्करम् ।

१३०४ । नद्यां मतुप् । ( ४. २. ८५ )

इक्षुमती ।

१३०५ । मध्वादिभ्यश्च । ( ४. २. ८६ )

मतुप्याच्चातुरर्थिकः । मधुमान् । मध्वादिः— ४. ५७.

१३०६ । कुमुदनडवेतसेभ्यो ड्मतुप् । ( ४. २. ८७ )

कुमुद्वान् । नड्वान् । वेतस्वान् ।

वा० । महिषाच्चेति वक्तव्यम् । ( 2761. )

महिष्मानाम देशः ।

अस्मिन्नेव ग्रन्थे श्लो० 11. कुमुद्वतीम् कुमुदिनीम् । ड्मतुप् । 'उगित्तश्च'  
( सू. 455. ) इति ङीप् ।

अनर्घराषवे—II. 84.

निष्ठाचराणां तमसां निहन्ता

पुरोऽयमुद्गच्छति रामकन्दः ।

अथोल्लसद्भिर्नयनैर्मुनीना-

मयं कुमुद्रानजनि प्रदेश ॥ 1377 ॥

कुमुद्रान् । पूर्ववत् ।

अनर्धराघवे—V 18.

विन्ध्यगिरिराजकन्यान्त पुरमेतास्तरङ्गमालिन्य ।

वेतस्वतीभिर्द्विस्तौर्यत्रिकगुणनिकां दधते ॥ 1378 ॥

वेतस्वतीभिः । ड्मतुपि ङीप् ।

१३०७ । नडशादाङ्ङ्वलच् । ( ४. २. ८८ )

नङ्वलः । 'शादो जम्बालघासयो.' III 111 90 इत्यमरः । शाङ्गलः ।

रघुवंशो—XVIII 5

तस्यानलौजास्तनयस्तदन्ते

वशश्रिय प्राप नलाभिधानः ।

यो नङ्वलानीव गज परेषां

बलान्यमृदाचलिनाभवक्तु ॥ 1379 ॥

नङ्वलानि नडप्रायस्थलानि । ङ्वलच् ।

रघुवंशो—II. 17.

स पल्वलोत्तीर्णवराहयूया-

न्यावासवृक्षोन्मुखवर्हिणानि ।

ययौ मृगाध्यासितशाङ्गलानि

श्यामायमानानि वनानि पश्यन् ॥ 1380 ॥

शादाः शष्पाण्येषु देशेषु सन्तीति शाङ्गलाः । ङ्वलच् ।

अस्मिन्नेव ग्रन्थे श्लो० 627. शाङ्गलाः । शादप्रायमदेशाः । 'नडप्राये नङ्वान्  
नङ्वल इत्यपि । कुमुद्रान् कुमुदप्राये वेतस्वान् बहुवेतसे । शाङ्गलशादहरिति' II, i,  
10—11. इत्यमरः ।

१३०८ । शिखाया वलच् । ( ४. २. ८९ )

शिखावल. ।

१३०९ । उत्करादिभ्यश्छः । ( ४. २. ९० )

उत्करीयः । उत्करादिः— ४. ५८.

१३१० । नडादीनां कुक् च । ( ४. २. ९१ )

नडकीयम् । नडादिः— ४. ५९.

( ग. सू ) तक्षन्नलोपश्च । 81.

तक्षकीयः ।

॥ इति चातुरर्थिकप्रकरणम् ॥

---

## ॥ अथ शैषिकप्रकरणम् ॥



१३१२ । शेषे । ( ४. २. ९२ )

अपत्यादिचतुरर्धन्तादन्योऽर्थः शेषः । तत्राणादयः स्युः । चक्षुषा गृह्यते चाक्षुषं रूपम् । श्रावण शब्दः । औपनिषदः पुरुषः । इषदि पिष्टा दार्षिदास्सक्तवः । उल्लखले क्षुण्णः औल्लखलो यावकः । अश्वैरुखत इत्याश्वो रथः । चतुर्भिरुखते चातुरं शकटम् ।

१३१३ । राष्ट्रावारपाराद्वखौ । ( ४. २. ९३ )

आभ्या क्रमाद्वखौ स्तः शेषे । राष्ट्रियः । अवारपारीणः ।

वा० । अवारपाराद्विगृहीतादपि । ( 2771 )

वा० । विपरीताच्चेति वक्तव्यम् । ( 2772. )

अवारीणः । पारीणः । पारावारीणः ।

१३१४ । ग्रामाद्यखौ । ( ४. २. ९४ )

ग्राम्यः ग्रामीणः ।

१३१५ । कत्र्यादिभ्यो ढकम् । ( ४. २. ९५ )

कुत्सितास्त्रयः कत्रयः । तत्र जातादि काल्त्रेयकः । नागरेयकः । ग्रामादित्यनुवृत्तेः ग्रामेयकः ।

भाषे—XIV 64

ग्राम्यभावमपहातुमिच्छन्वो योगमार्गपतितेन चेतसा ।

दुर्गमेकमपुनर्निवृत्तये य विशन्ति वशिनं मुमुक्षवः ॥ 1381 ॥

ग्रामे भवा ग्राम्याः । यप्रत्ययः ।

भाषे—XII. 33

गोष्ठेषु गोष्ठीकृतमण्डलसनान्

सन्नादमुत्थाय मुहुस्स क्लगतः ।

ग्राम्यान्पश्यत्कपिशं पिपासतः

स्वगोत्रसङ्कीर्तनभावितात्मनः ॥ 1382 ॥

ग्राम्यान् । पूर्वक्त् ।

माघे—XII. 37.

कोशातकीपुष्पगुलुच्छकान्तिभि-

मुखैर्विनिद्रोत्स्वणवाणचक्षुषः ।

ग्रामीणवध्वस्तमलक्षिता जनै-

ध्विर वृतीनामुपरि व्यलोकयन् ॥ 1383 ॥

ग्रामेषु भवा ग्रामीणाः । सञ्प्रत्ययः ।

१३१६ । कुलकुक्षिग्रीवाभ्यः श्वास्थलङ्कारेषु । ( ४. २. ९६ )

कौलेयकः श्वा । कौक्षेयकोऽसिः । ग्रैवेयकोऽलङ्कारः । ' कौलेयकस्सारमेयः ,  
II. x. 22. ' कौक्षेयको मण्डलाग्र. ' II. viii 90. ' ग्रैवेयक कण्ठमूषा '  
II vi. 104. इत्यमरः ।

अस्मिन्नेव ग्रन्थे श्लो० 656. तीक्ष्णकौक्षेयकाणां निशितासीनाम् । ढक्न्-  
प्रत्ययः ।

अनर्धराषवे—VI. 17.

श्रुत्वा दाशरथी सुवेलकटके साटोपमर्धे घनु-

ष्टङ्कारैः परिपूरयन्ति ककुभः प्रोञ्छन्ति कौक्षेयकान् ।

अभ्यस्यन्ति तथैव चित्रफलके लङ्घापतेस्तत्पुन-

र्वैदेहीकुचपत्रवह्निरचनाचातुर्यमर्धे कराः ॥ 1384 ॥

कौक्षेयकान् । पूर्वक्त् ।

१३१७ । नद्यादिभ्यो ढक् । ( ४. २. ९७ )

नादेभ्य् । माद्देभ्य् । वाराम्भसेभ्य् । नद्यादिः—४. ६१.

१३१८ । दक्षिणापश्चात्पुनसस्त्यक् । ( ४. २. ९८ )

दक्षिणा इत्याजन्तमव्ययम् । दाक्षिणात्यः । पाश्चात्यः । पौरस्त्यः ।

खुवंशे—IV. 62.

संप्रामस्तुमुलस्तस्य पाश्चात्यैरश्वसाधनैः ।

शार्ङ्गकूजितविज्ञेयप्रतियोधे रजस्यभूत् ॥ 1885 ॥

पाश्चात्यैः । त्यक् ।

चम्पूभारते—VIII. 11.

पाश्चात्यपाथोनिधिपार्श्वभागे

सम्पूर्य कुक्षिं सलिलस्य पूरैः ।

सजातियथाच्च्युतिमाश्रितस्य

क्रमं दधौ यो घनशावकस्य ॥ 1886 ॥

पश्चाद्भवः पाश्चात्यः । पश्चिमः ।

खुवंशे—IV. 34.

पौरस्त्यानेवमाक्रामस्तास्ताञ्जनपदाञ्जयी ।

प्राप ताल्खिवनहयाममुपकण्ठं महोदधे. ॥ 1887 ॥

पुरोभवान् पौरस्त्यान् प्राच्यान् । त्यक् ।

अनर्घराषवे—II. 78.

तथा पौरस्त्यायां दिशि कुमुदकेदारकलिका-

कपाटघ्नीमिन्दुः किरणलहरीमुल्ललयति ।

समन्तादुन्मीलद्बहलजलविन्दुस्तवक्रिनो

यथा पुञ्जायन्ते प्रतिगुडकमेणाङ्गमणयः ॥ 1888 ॥

पौरस्त्यायां पूर्वस्यां दिशि ।

अनर्घराषवे—IV

इतः 'पौरस्त्यायां कुमुदि विवृणोति क्रमदल-

त्तमिसामसापि किरणकलिकापुष्परमणिः ।

इतो निष्कामन्ती नवरतिगुरोः प्रोच्छति वधुः

स्वकस्तूरीपत्राङ्कुरमकरिकासुद्वितमुरः ॥ 1389 ॥

पौरस्त्यायाम् । पूर्ववत् ।

१३१९ । कापिश्याः षफक् । ( ४. २. ९९ )

कापिश्या जातादि कापिशायनं मधु । कापिशायनी द्राक्षा ।

माघे—X, 4.

कापिशायनसुगन्धि विघूर्णन्

उन्मदोऽधिश्चित्तुं समशेत ।

फुल्लदृष्टिं वदनं वनिताना-

मञ्जचारु चषकं च षडंघ्रिः ॥ 1390 ॥

कापिशायनेन मधेन ।

१३२१ । द्युप्रागपागुदक्प्रतीचो यत् । ( ४. २. १०१ )

दिव्यम् । प्राच्यम् । अपाच्यम् । उदीच्यम् । प्रतीच्यम् ।

अस्मिन्नेव ग्रन्थे श्लो० 1258. प्राचि भव प्राच्यं पूर्वद्वारम् ।

१३२४ । अव्ययाच्यप् । ( ४. २. १०४ )

वा० । अमेहकतसिन्नेभ्य एव । ( 2779. )

अमान्तिकसहार्थयोः । अमात्यः । इहर्त्यः । कर्त्यः । तत्तत्त्यः । तत्रत्यः ।

वा० । त्यन्नेर्ध्रुव इति वक्तव्यम् । ( 2780. )

न्त्यः ।

चम्पूरामायणे—II. 36.

सिद्धार्थको महामात्यस्तत्परित्यागमन्वीत् ।

सरयूपजित्तानेकप्रजामरणकारणात् ॥ 1391 ॥

अमात्यः ।



अस्मिन्नेव ग्रन्थे श्लो० 1023. अमाशब्दस्सहार्थे । सह राज्ञा कार्येषु भवती-  
त्यमात्यः ।

अस्मिन्नेव ग्रन्थे श्लो० 515. क भवा कृत्या ।

माषे—III. 76.

विक्रीय दिश्यानि घनान्युरूणि

द्वैप्यानसावुत्तमलाभभाज ।

तरीषु तत्त्वत्यमफल्गु भाण्डं

सायत्रिकानावपतोऽभ्यनन्दत् ॥ 1392 ॥

तत्र भव तत्त्वत्यम् ।

वा० । निसो गते । (2781.)

१३२५ । ह्रस्वात्तादौ तद्धिते । (८. ३. १०१ )

ह्रस्वादिण परस्य सस्य षः स्यात् तादौ तद्धिते । निर्गतो वर्णाश्रमैभ्यः निष्ठयः  
षण्डालादिः ।

अस्मिन्नेव ग्रन्थे श्लो० 28. ज्योतिष्टमाम् उत्कृष्टतेजोभृताम् । षत्वम् ।

वा० । अरण्याण्ण. । (2782.)

आरण्यास्सुमनस. । ' अरण्यान्मनुष्ये ' (सू. 1353) इति बुञ् । आरण्यकः ।

माषे—VIII. 10.

आप्राय श्रमजमनिन्धगन्धवन्धु

निःश्वासश्चसनमसक्तमङ्गनानाम् ।

आरण्यास्सुमनस ईषिरे न भृङ्गै-

रौचित्य गणयति को विशेषकामः ॥ 1393 ॥

अरण्ये भवा आरण्याः । णप्रत्ययः । ततष्टाप् ।

रघुवंशे—V. 15.

छरीरमात्रेण नरेन्द्र तिष्ठन्

आभासि तीर्थप्रतिपादितर्दिः ।

आरण्यकोपात्तफलप्रसूति.

स्तम्बेन नीवार इवावशिष्टः ॥ 1394 ॥

अरण्ये भवा आरण्यका मनुष्याः । ' अरण्यान्मनुष्ये ' ( सू. 1353 ) इति वुञ् ।

१३२६ । ऐषमोह्यःश्वसोऽन्यतरस्याम् । ( ४. २. १०५ )

एभ्यस्त्यब्वा । पक्षे वक्ष्यमाणौ ट्युट्युलौ । ऐषमस्त्यम् ऐषमस्तनम् । ह्यस्त्यम् ह्यस्तनम् । श्वस्त्यम् श्वस्तनम् । पक्षे शौवस्तिक वक्ष्यते । ' श्वस्त्युट् च ' ( सू. 1385 ) श्वस्शब्दाद्भुञ् वा स्यात्तस्य तुडागमश्च । ' द्वारादीनाञ्च ' ( सू. 1386 ) इत्यौजागमः । अस्मिन्नेव ग्रन्थे श्लो० 478 श्वोभवा विद्यमानाः शौवस्तिकाः । ठञि तुडागमः । औजागमः ।

१३३५ । वृद्धिर्यस्याचामादिस्तद्वृद्धम् । ( १. १. ७३ )

यस्य समुदायस्याचा मध्ये आदिर्वृद्धिस्तद्वृद्धसज्ञ स्यात् ।

१३३६ । त्यदादीनि च । ( १. १. ७४ )

वृद्धसज्ञानि स्युः । त्यदादिः सर्वादौ द्रष्टव्यः । सर्वादिः— १. १.

१३३७ । वृद्धाच्छः । ( ४. २. ११४ )

शालीयः । मालोयः । तदीयः ।

रघुवशे—XV. 11.

तस्य मार्गवशादेका बभूव वसतिर्यतः ।

रथस्वनोत्कण्ठमृगे वाल्मीकीये तपोवने ॥ 1395 ॥

वाल्मीकीये वाल्मीकिसम्बन्धिनि । छप्रत्ययः ।

माषे—II. 8.

भवद्विरामवसप्रदान्नाथ वचांसि नः ।

पूर्वरङ्गः प्रस्ताय नाटकीयस्य वस्तुनः ॥ 1396 ॥

नाटके भवं नाटकीयम् ।

माघे—I 26.

हरत्यधं सम्प्रति हेतुरेष्यतः

शुभस्य पूर्वाचरितैः कृतं शुभैः ।

शरीरभाजां भवदीयदर्शनं

व्यक्तिक कालनितयेऽपि योग्यताम् ॥ 1401 ॥

भवदीयम् ।

१३३८ । एङ् प्राचां देशे । ( १. १. ७५ )

वा० । वा नामघेकस्य वृद्धसज्ञा वक्तव्या । ( 576. )

देवदत्तः । देवदत्तीयः ।

१३३९ । भवतष्टकृच्छसौ । ( ४. २. ११५ )

वृद्धाद्भक्त एतौ स्तः । भाक्त्कः । भवदीयः । ' ठक्छसोश्च ' ( वा. 3929. सू. 836 ) इति पुंवद्भावः ।

अस्मिन्नेव ग्रन्थे श्लो० 434. भक्त्या इदं भाक्त्कं भवदीयम् । ठकि पुंवद्भावः । ' हसुस् ' ( सू. 1221 ) इति कः ।

१३४० । काश्यादिभ्यष्टञ्जिठौ । ( ४. २. ११६ )

( ग. सू. ) । आपदादिपूर्वपदात्कालन्तात् । 74.

आप्तकालिका । काश्यादिः—४. ६३. अश्यादिः—४. ६३.

१३५३ । अरण्यान्मनुष्ये । ( ४. २. १२९ )

वुञ् । ' अरण्याणः ' ( वा. 2782. सू. 1325 ) इत्यस्यापवादः ।

वा० । पशुव्याख्यायविहारमनुष्यइतिष्विति वाच्यम् । ( 2819. )

आरण्यकः पन्था अघ्याये न्याये विहारो मनुष्यो हस्ती वा ।

वा० । अरण्याणः । ( 2820. )

आरण्यका अरण्या वा गोमन्थाः ।

असिन्नेव ग्रन्थे श्लो० 1394. अरण्ये भवा आरण्यका मनुष्याः ।

उत्तररामचरिते—I. 22.

पुत्रसंक्रान्तलक्ष्मीकैर्यद्वृद्धेक्ष्वाकुभिर्धृतम् ।

धृतं बाल्ये तदार्येण पुण्यमारण्यकव्रतम् ॥ 1402 ॥

आरण्यकानां व्रतम् ।

अनर्घराघवे—IV. 60.

ग—वत्स अप्रशस्तः खलु आरण्यकानां जनपदेषु विरप्रचारः । तत्क पुन-  
रस्मान्नेष्यसि ॥ 1403 ॥

आरण्यकानाम् ।

१३५४ । विभाषा कुरुयुगन्धराभ्याम् । ( ४. २. १३० )

वुञ् । कौरवकः कौरवः । यौगन्धरकः यौगन्धरः ।

१३५७ । कच्छादिभ्यश्च । ( ४. २. १३३ )

देशवाचिभ्योऽण् । काच्छः । सैन्धवः । कच्छादिः—४. ६५.

१३६२ । गहादिभ्यश्च । ( ४. २. १३८ )

छः स्यात् । गहीयः । गहादिः—४. ६६.

( ग. सू ) कुञ्जनस्य परस्य च । 89.

बनकीयम् । परकीयम् ।

( ग. सू. ) देवस्य च । 90.

देवकीयम् ।

( ग. सू. ) वैणुकादिभ्यश्छण् वाच्यः ।

वैणुकीयम् वैत्रकीयम् । औत्तरपदकीयम् ।

किरातार्जुनीये—VII. 14.

सवाता मुहुरनिलेन नीयमाने  
दिव्यस्त्रीजघनवरांशुके विवृत्तिम् ।  
पर्यस्यत्पृथुमणिमेललांशुजालं  
संज्ञे युतकमिवान्तरीयमूर्धो. ॥ 1404 ॥

अन्तरे भवमन्तरीयम् अर्धोऽशुकम् ।

माधे—IV 5.

कविज्जलापायविपापङ्कसमि  
धौतोत्तरीयप्रतिमच्छवीनि ।  
अत्राणि विभ्राणमुमाङ्गसङ्ग-  
विभक्तभस्मानमिव सरारिम् ॥ 1405 ॥

उत्तरीयम् ।

१३६४ । राज्ञः क च । (४. २. १४०)

वृद्धत्वाच्चे सिद्धे तत्सन्निभेन कादेशमात्रं विधीयते । सन्नतीयम् ।

१३६७ । पर्वताच्च । (४. २. १४३)

पर्वतीयः ।

माधे—XII. 51.

शैलविरोहाम्भसन्नविश्वेदुरैः  
पथेषैरामलकीवनाश्रिताः ।  
तं पर्वतीयमपदाभ्यङ्गि-  
निकासनिष्ठास्तिस्रसोऽङ्गाः ॥ 1406 ॥

पर्वतो निवासो येषां ते पर्वतीयाः किरातदकः । कल्पकः

रघुवंशे—IV. 77.

तत्र जन्यं रघोर्वोरं पर्वतीयैर्गणैरभूत् ।

नाराचक्षेवणीयाश्मनिष्पेषोत्पतितानलम् ॥ 1407 ॥

पर्वते भवैः पर्वतीयैः । पूर्ववत् ।

१३६८ । विभाषाऽमनुष्ये । (४. २. १४४)

मनुष्यभिन्नेऽर्थे पर्वताच्छो वा स्यात् । पक्षेऽण् । पर्वतीयानि पार्वतानि वा फलानि ।

१३७० । युष्मदस्मदोरन्यतरस्यां खञ्च । (४. ३. १)

चाच्छः । पक्षेऽण् । युक्थोर्युष्माकं वा अथ युष्मदीयः । अस्मदीयः । 'त्यदादीनि च' (सू. 1336) इति वृद्धसञ्ज्ञा । वृद्धाच्छः ।

१३७१ । तस्मिन्नाणि च युष्माकास्माकौ । (४. ३. २)

युष्मदस्मदोरेतावादेशौ स्तः खञ्चयणि च । यौष्माकीणः । आस्माकीनः । यौष्माकः । आस्माकः ।

माघे—VIII. 50.

आस्माकी युवतिहरामसौ तनोति

छायैव श्रियमनपायिनीं किमेभिः ।

मत्सैवं स्वगुणपिधानसाम्यसूयैः

पानीयैरिति विदधाविरिऽञ्जनानि ॥ 1408 ॥

अस्माकमियमास्माकी अस्मदीया । 'युष्मदस्मदोः' (सू. 1370) इत्यण् । अनेनास्माकादेशः । 'टिड्ढाण् (सू. 470) इति ङीप् ।

१३७२ । तवकममकावेकवचने । (४. ३. ३)

एकवचनानि युष्मदस्मदोरेतावादेशौ स्तः खञ्चयणि च । तवकीनः तवकः । आस्माकीनः आस्माकः ।

चम्पूभारते—V. 25.

प्रीतेन तेन पुनरप्यधिपः कपीना-

मूचे तथा युधि भवानधुनार्थयेऽहम् ।

कर्तुं तनुं नयनयोः पथि तावकीनां

तच्छाहशीमुदधिपस्त्वल्तासवित्रीम् ॥ 1409 ॥

तावकीनां तव सम्बन्धिनीम् । 'युष्मदस्मदोः' (सू. 1370) इति खल्  
अनेन तवकादेशः । स्वत्येनादेशश्च ।

चम्पूरामायणे—V. 51

बाहुचन्दननिषङ्गकोटरादुद्धृतो रघुपतेस्त्रोरोगः ।

प्राणवायुमविनीत तावकं काल्यापनमपास्य पासति ॥ 1410 ॥

तवाथे तावकः । 'युष्मदस्मदोः' (सू. 1370) रित्यण् । अनेन तवकादेशः ।

नैषधे—II. 52.

न सुवर्णमयी तनुः परं ननु किं वागपि तावकी तथा ।

न परं पथि पक्षपातितानवक्लम्बे किमु माहेशेऽपि सा ॥ 1411 ॥

तवेयं तावकी । 'युष्मदस्मदोः' (सू. 1370) इत्यणि ङीप् ।

चम्पूरामायणे—II. 29.

मा मूर्त्त्वपदपद्मयोररुणिमा कान्तारसञ्चारतः

पाणौ पाटलिमा मनाक् प्रसस्तु ज्याकर्षणादेव मे ।

कैकेयीपरिभूततातवचने नम्रो भवान्मा स मूत्

किञ्चिन्मामकमार्थं शौर्यजलधे नम्रं धनुर्वर्तताम् ॥ 1412 ॥

ममेदं मामकम् । 'युष्मदस्मदोः' (सू. 1370) इत्यण् । अनेन ममकादेशः ।

छे तु—

१३७३ । प्रस्थयोत्तरपदयोश्च । (७. २. ९८)

इति त्वमौ । मदादेशः । तवकादेशः । त्वकीनः । मदीनः । त्वयप्रः । मत्प्रः ।

भट्टिकाल्ये—III. ३२.

नैतन्मतं मत्कमिति ब्रुवाणः सहस्रशोऽसौ शपथानशप्यत् ।

बद्धाक्षयमानः पितरं सरानं लुठयन् सशोको भुवि रोरुदावान् ॥ १४१८ ॥

अहं ग्रामणीस्य मत्कं मत्कर्तृकम् । 'स एषां ग्रामणीः' ( सू. १८७८.)  
इति कन्प्रत्ययः । अनेन मदादेशः ।

भट्टिकाल्ये—VIII. १६.

संशृणुष्व ऋपे मत्कैस्सङ्गच्छस्व वनैः शुभैः ।

समारन्त ममाभीष्टास्सङ्कल्पास्त्वय्युपागते ॥ १४१४ ॥

अहमेषा ग्रामणीः मत्कानि । मत्त्वामिकानीत्यर्थः । पूर्ववत् ।

चम्पूरामायणे—IV. १७.

सन्त्रस्य पूर्वममुतस्तव बन्धुरेष

मेजे यथाद्रिमकुतोभयमृश्यमूकम् ।

भर्ता ममयथापि राम शरैरभेद्यं

प्राप्ते मदीयहृदयच्छलमद्रिदुर्गम् ॥ १४१५ ॥

मदीयम् ।

भट्टिकाल्ये—XVIII. २६.

द्विशो वरुणवते हस्तास्त्वत्कृतां जहति स्थितिम् ।

क्षोद्यन्ति च नः क्षुद्रा हस्तैस्त्वां विपद्रुतम् ॥ १४१६ ॥

त्वत्कृताम्, त्वदादेशः ।

भट्टिकाल्ये—IX. १२५.

मच्चियोगाच्च भारीचः फलयनपरायणः ।

अनुत्पन्नद्विजेऽपि मय्यनुत्पन्नान्ते ॥ १४१७ ॥

मच्चियोगात् । अन्त्ये मदादेशः ।



१३७८ । मध्यान्मः । ( ४. ३. ८ )

मध्यमः ।

भट्टिकाव्ये—VIII. ३७.

शतसाहस्रमारक्षं मध्यमं रक्षसा कपिः ।

ददर्श यत्कृतान्तोऽपि त्रियेतासाद्य भीषणम् ॥ १४१८ ॥

मध्ये भव मध्यमम् ।

अस्मिन्नेव ग्रन्थे श्लो० ११४०. मध्यमपुत्रः ।

१६८० । द्वीपादनुसमुद्रं यञ् । ( ४. ३. १० )

समुद्रस्य समीपे यो द्वीपस्तद्विषयाद्द्वीपशब्दात् यञ् स्यात् । द्वैप्यम् । द्वैप्या ।

अस्मिन्नेव ग्रन्थे श्लो० १३९२. द्वैप्यान् समुद्रद्वीपवासिनः पोतवणिजः ।

१३८१ । कालाट्ठञ् । ( ४. ३. ११ )

काल्वाचिम्यष्टञ् स्यात् । मासिकम् । सांक्सरिकम् । सार्यमातिकः । कथं तर्हि 'शार्परस्य तमसो निषिद्धये' इति ( कुमारसंभवे—VIII. ६८ ) काल्खिदासः, 'अनुदितौषसराग' इति ( किरातार्जुनीये—IX. ८ ) भारविः ; समानकालीनं, प्राक्कालीनमित्यादि च । अप्रभ्रशा एवैत इति प्रामाणिकाः । 'तत्र जातः' ( सू. १३९८. ) इति आवत्कालाधिकारः ।

( ग. सू. ) आपदादिपूर्वपदात्कालान्तात् । ७४.

इति ठञ्प्रिष्टौ । आपत्कालिकी आपत्कालिका ।

अनर्धराधने—II. १०.

ग— अये प्रामातिकी भुवन्त्य लक्ष्मीः ॥ १४१९ ॥

प्रामातिकी, मध्यमम् ।

चम्पूभारते—VII. 49.

वीणामुनीन्द्रो विजयस्य युद्धं  
नीरुन्त्रभावेन निरीक्षमाणः ।  
आनन्दजैरश्रुभिरेव चक्रे  
हस्तापितैराह्निककृत्यमग्रे ॥ 1420 ॥

अहि भवमाह्निकम् ।

किरातार्जुनीये—IX. 8.

आकुरुश्वल्पतल्लिकुलानामारवैरनुदितौषसरागः ।  
आययावहरिदश्वविपाण्डुस्तुष्यता दिनमुखेन दिनान्तः ॥ 1421 ॥

उषसि भव. औषसः । 'सन्धिवेला' (सू. 1387) इत्यादिना योगविमा-  
गादण् । अन्यथा कालाट्टञ् स्यात् । 'आकालिकडाघन्तवचने' (सू. 1777)  
इत्याकालिकट् । समानकालावाघन्तौ यस्येत्याकालिकः । समानकालस्याकालादेशः ।  
आशुविनाशीत्यर्थः ।

अस्मिन्नेव ग्रन्थे श्लो० 78. समानकालावाघन्तावस्यामाकालिकीम् ।  
अकालमवत्वात् उत्पत्त्यनन्तरं विनाशिनीत्यर्थः । समानकालाट्टञ् ।

अस्मिन्नेव ग्रन्थे श्लो० 79. पूर्ववत् ।

नैषधे—I. 21.

अषारि पद्मेषु तदङ्घ्रिणा घृणा  
क तच्छयच्छायलवोऽपि पल्लवे ।  
तदास्य दास्येऽपि गतोऽधिकारितां  
न शारदः पार्विकशर्वरीधरः ॥ 1422 ॥

पर्वणि भवः पार्विकः । 'नस्तद्धिते' (सू. 679.) इति टिल्लेपः ।

१३८४ । निज्ञाप्रदोषारम्यां च । (४. ३. १४)

वा ठञ् स्यात् । नैषिकम् नैषम् । प्रादोषिकम् प्रादोषम् ।

अनर्घराषधे—VII. 72.

मापीनाच्छलुम्बिकम्बमिभिर्नियूढपाशैर्निजे-  
निर्गरीस्तुम्भिर्निजेन क्युषा दत्तार्घलाज्जाह्निकि ।

अन्तःप्रौढकलङ्कतुच्छमभितः सान्द्रं परिस्तीर्यते  
विम्बादङ्कुरभन्ननैशिकतमस्सन्दोहमिन्दोर्मह ॥ 1423 ॥

नैशिकं निशाभवम् । ठञ् ।

किरातार्जुनीये—V. 2.

तपनमण्डलदीपितमेकत-  
स्सत्ततनैशतमोवृतमन्यतः ।  
हसितभिन्नतमिस्रचयं पुरः  
शिवमिवानुगतं गजचर्मणा ॥ 1424 ॥

नैशेन निशि भवेन तमसा वृतम् ।

माषे—XI, 37.

करजदशनचिह्नं नैशमङ्गेऽन्यनारी-  
जनितमिति सरोषामीर्थ्या शङ्कमानाम् ।  
सरसि न खलु दत्तं मत्तयैतत्क्यैव  
स्त्रियमनुनयतीत्थं व्रीडमानां क्लिप्सि ॥ 1425 ॥

निशायां भवं नैशम् । अण् ।

१३८५ । श्वसस्तुद् च । ( ४. ३. १५ )

अस्सशब्दाट्ठञ् वा स्वात्तस्य तुडागमश्च । शौवस्तिकम् ।

अस्मिन्नेव ग्रन्थे श्लो० 478, श्लो मन्वा विद्यमानः शौवस्तिकाः । ठञि  
तुडागमः ।

१३८६ । द्वारादीनाम् । ( ७. ३. ४ )

इत्येजागमः । द्वारादिः— ८. २.

अस्मिन्नेव ग्रन्थे श्लो० 76, द्वारे निवृत्तं दौवारिकी । 'तत्त निवृत्तः'  
( सू. 1620 ) इति ठक् । ऐजागमः ।

भट्टिकान्ये—XII. 7.

दौवारिकाभ्याहतशक्रदृतं

सोपायनोपस्थितलोकपालम् ।

साशङ्कभीष्मासविशन्निशाट

द्वार ययौ रावणमन्दिरस्य ॥ 1426 ॥

दौवारिकः ।

अस्मिन्नेव ग्रन्थे श्लो० 478. श्वो भवा विद्यमाना शौवस्तिकाः । 'श्वस-  
स्तुट् च' (सू. 1385.) इति ठञि तुडागमः । अनेन ऐजागमः ।

अस्मिन्नेव ग्रन्थे श्लो० 1239. शुन इव पदमस्येति श्वापदो व्याघ्रः ।  
'अन्येषामपि' (सू. 3539) इति दीर्घ इति व्याख्या । तन्न । 'शुनो दन्त  
(वा. 5049, सू. 1049) इति दीर्घः । 'तस्येदम्' (सू. 1500) इत्यणि  
अनेन ऐजागमः शौवापदम् । 'पदान्तस्यान्यतरस्याम्' (सू. 1561) इत्यैजा ।

१३८७ । सन्धिवेलावृत्तुनक्षत्रेभ्योऽण् । (४. ३. १६)

सन्धिवेलादिभ्यं ऋतुभ्यो नक्षत्रेभ्यश्च कालवृत्तिभ्योऽण् स्यात् । सन्धिवेलादि.—  
४. ६७. सन्धिवेलाया भवं सान्धिवेलम् । ग्रैष्मम् । तैषम् ।

माघे—IX. 15.

अथ सान्द्रसान्ध्यकिरणारुणितं

हरिहेतिह्रति मिथुनं पततोः ।

पृथमुत्पपात विरहार्तिदल-

द्वृदयस्त्रुतासृगनुल्लिप्तमिव ॥ 1427 ॥

सान्ध्याः सन्ध्यायां-मर्काः । अण् ।

अस्मिन्नेव ग्रन्थे श्लो० 1422. अरदि मकरशारदा । ऋत्त्वम् ।

अस्मिन्नेव ग्रन्थे श्लो० 1421. उर्वसि मर्गाः जौहर्सा । त्रोगन्निष्पादण् ।  
अस्मिन्नेव ग्रन्थे श्लो० 1421. उर्वसि मर्गाः जौहर्सा । त्रोगन्निष्पादण् ।

किरातार्जुनीये—IX. 11.

औषसात्पभयाद्पत्नीन बासत्च्छिविरामपटीयः ।

सन्निपत्य शनकैरिव निम्नादन्धकारमुदवाप समानि ॥ 1428 ॥

औषसः । पूर्वक्त् ।

१३८८ । प्रावृष एण्यः । ( ४. ३. १७ )

इत्येण्यप्रत्ययः ।

रघुवंशे—I. 36

स्निग्धगम्भीरनिर्वोषमेकं स्वन्दनमास्थितौ ।

प्रावृषेभ्यं पयोवाहं विद्युदैरावतावि ॥ 1429 ॥

प्रावृषि भवः प्रावृषेभ्यः । एण्यप्रत्ययः । 'प्रावृषष्टप्' ( सू. 1394 )  
इति लृप् । प्रावृषि जातः प्रावृषिकः ।

१३८९ । वर्षाभ्यष्टक् । ( ४. ३. १८ )

वर्षासु साधु वार्षिकं वासः । 'काल्यत्ताद्युर्ण्युत्पेच्यमीनेषु' ( सू. 1418 )  
इति साध्वर्थे ।

रघुवंशे—IV. 16.

वार्षिकं सज्जहारेन्द्रो धनुर्जेनं रघुर्दधौ ।

प्रजग्मितीधने तौ हि वर्षाभ्योर्ण्युत्पेच्यमीने ॥ 1430 ॥

वर्षासु भवं वार्षिकम् । ठक् ।

रघुवंशे—XII. 38.

प्रमथन्वाग्निनेषु वसन् ऋषिकुलेषु सः ।

रुहिणां दिग्गजैश्च वार्षिकेभ्यश्च भासन् ॥ 1431 ॥

वर्षासु भवति वार्षिकानि । ठक् ।

१३९० । सर्वत्राण् च तलोपश्च । ( ४. ३. २२ )

हेमन्तादण् स्यात्तलोपश्च वेदलोकयोः । चकारात् पक्षे ऋत्वण् । हैमनम्  
हेमन्तम् ।

असिन्नेव ग्रन्थे श्लो० 67. हेमन्ते भवः हैमनः । हेमन्तशब्दाच्चैषिकोऽण्  
तकारलोपश्च ।

माघे—VI. 77.

कान्ताजनेन रहसि प्रसभं गृहीत-

केशे रते स्मरसहासवतोषितेन ।

प्रेम्णा मनस्सु रजनीष्वपि हैमनीषु

के शेरते स्म रसहासवतोषितेन ॥ 1432 ॥

हेमन्ते भवा हैमन्यः । हेमन्तशब्दादण् । तकारलोपश्च । 'टिड्ढा'  
( सू. 470 ) इति ङीप् ।

१३९१ । सायञ्चिरम्प्राह्णप्रगेऽव्ययेभ्यष्ट्युट्युलौ तुट् च ।

( ४. ३. २३ )

सायमित्यादिभ्यश्चतुर्भ्योऽव्ययेभ्यश्च काल्वाचिभ्यः ट्युट्युलौ सः, तयोस्तु  
च । तुट्: प्रागनादेशः । सायन्तनम् । चिरन्तनम् । प्राह्णप्रगयोरेदन्तत्व निपात्यते ।  
प्राह्णेतनम् । प्रगेतनम् । दोषातनम् । दिवातनम् ।

वा० । चिरपरुत्परारिभ्यस्तनो वक्तव्यः । ( 2842. )

चिरत्नम् । परुत्नम् । परारित्नम् ।

वा० । अग्रादिपश्चाद्धिमच् । ( 2844. )

अग्रिमम् । आदिमम् । पश्चिमम् ।

वा० । अन्तच्च । ( 2845. )

अन्तिमम् ।

अस्मिन्नेव ग्रन्थे श्लो० ५५ साये सायं वा भवा सायन्तनी । ट्यु ।  
टित्वान्डीप् । दिवा भवा दिवातनीम् । पूर्ववत् । सदा भवा सदातनी । पूर्ववत् ।

माघे—VI. 72. .

मुदमब्दभुवामपां मयूराः

सहसायन्त नदी पपाट लाभे ।

अलिनारमतालिनी शिलीन्ध्रे

सह सायन्तनदीपपाटलाभे ॥ 1433 ॥

सायं भवस्सायन्तनः । ट्युः । तुडागमः ।

माघे—I. 15.

न यावदेतावुदपश्यदुत्थितौ

जनस्तुषाराञ्जनपर्वताविव ।

स्वहस्तदत्ते मुनिमासने मुनि-

श्चिरन्तनस्तावदभिन्यवीविशत् ॥ 1434 ॥

चिरन्तनः पुराणः । पूर्ववत् ।

अस्मिन्नेव ग्रन्थे श्लो० 441. पुराभवं पुरातनम् । ट्युः ।

रघुवंशो—I. 20.

तस्य संवृतमन्त्रस्य गूढाकारेज्जितस्य च ।

फलानुमेयाः प्रारम्भाः संस्काराः प्राक्तना इव ॥ 1435 ॥

प्राग्भवाः प्राक्तनाः ।

अस्मिन्नेव ग्रन्थे श्लो० 695. सदा भवः सनातनः नित्यः ।

महाकाव्ये—VI. 13.

इदं नक्तन्तनं दाम पौष्पमेतद्दिवातनम् ।

शुचेवोद्दृष्य आस्त्रायां प्रम्लयति तथा विना ॥ 1436 ॥

नक्तं भवं नक्तन्तनम् । दिवा भवं दिवातनम् ।





परस्परवैमुख्यवदान्यरूपकोमलिमान महर्षिजनवलयमध्यमहेन्द्रनीलरत्नं चिरत्नं पुमास  
समासाद्य प्रथममध्येण परिपूजयाञ्चके ॥ 1441 ॥

चिरत्नम् । त्रप्रत्ययः ।

अनर्घराषवे— II, 11.

पीत्वा भृशं कमलकुड्मलशुक्तिकोषा

दोषातनीं तिमिरवृष्टिमथ स्फुटन्तः ।

निर्यन्मधुन्नतकदम्बमिषाद्गमन्ति

विभ्रन्ति कारणगुणानिव मौक्तिकानि ॥ 1442 ॥

दोषातनीम् ।

अनर्घराषवे— II, 43.

इह वनेषु स कौतुकवामनो

मुनिरतप्त तपासि पुरातनः ।

तस्मिन् वामबलोच्च तपस्विनो

नयनमद्य मनागुदमीमिलन् ॥ 1443 ॥

पुरातनः ।

नैषधे— III, 62.

क्रेण वाञ्छेव विधुं विधुं

यमित्थमात्थ्यदरिणी तमर्थम् ।

पातुं श्रुतिभ्यामपि नाधिकुर्वे

वर्णं श्रुतेर्वर्णं इवान्तिमः किम् ॥ 1444 ॥

अन्ते भवोऽन्तिमः । डिमच् ।

वा० । नवस्य न्वादेशो तप्तनपुलाश्च प्रत्यया वक्तव्याः । (सू. 2098)

नूतनम् । नूतनम् । नवीनम् ।

व० । वक्ष्ये पुस्तके पाठः (३३३३) :

प्रशब्दानो वक्तव्यः, चात्पूर्वोक्तः । पणम्, पणम्, पणम् । पणम् ।

चम्पूभारते—II. 19.

सविनयमथ दर्शित महीयः

सचिववरेण पुरोचनेन शत्रोः ।

जतुगृहममजन्त तत्र पार्था

जगदिव नूत्नमशेषवस्तुपूर्णम् ॥ 1445 ॥

नूत्नम् नवम् ।

चम्पूभारते—I. 1.

कल्याणं वो विघता करटमदधुनीलोलकलोलमाला-

खेललोलम्बकोलाहलमुखरितदिकृचक्रवालान्तरालम् ।

प्रत्नं वेतण्डरत्न सततपरिचलत्कर्णतालप्ररोह-

द्वाताङ्कुराजिहीर्षादरविष्टुतफणाशृङ्गभूषाभुजङ्गम् ॥ 1446 ॥

प्रत्नं पुराणम् ।

१३९२ । विभाषा पूर्वाङ्गापराङ्गाभ्याम् । ( ४. ३. २४ )

आभ्यां ट्युट्युलौ वा स्तः तयोस्तुट् च । पक्षे ठ्ण् । पूर्वाङ्केतनम् । अपरा-  
ङ्केतनम् । 'घकात्तनेषु' ( सू. १७६ ) इत्यल्लुगवा ।

१३९३ । तत्न जातः ( ४. ३. २५ )

जात इत्यर्थेऽणादयो घादयश्च स्युः । सुप्ते जातः सौम्रः । औत्सः । राष्ट्रियः ।  
अक्षरपारीण इत्यादि ।

नैषधे—IV. 61.

असितमेकपुराशितमप्यमू-

न्न पुनरेष विधुर्विशद विषम् ।

अपि निपीय सुरैर्जनितक्षयं

स्वयमुदिसि-पुनर्विभाषा ॥ 1447 ॥

। अक्षरपारीणम् । अण् ।

१३९४ । प्रावृषष्टप् । ( ४. ३. २६ )

‘प्रावृष षण्यः’ ( सू 1388 ) इत्येष्यस्यापवाद । प्रावृषि जातः प्रावृषिकः ।  
असिन्नेव ग्रन्थे श्लो० 1128. प्रावृषि जातः प्रावृषिकः । ठप् । ठस्येकः ।

१४०१ । पूर्वाह्नापरह्नाद्रामूलप्रदोषावस्कराद्गुन् । ( ४. ३. २८ )

पूर्वाह्नकः । अपराह्नकः । आर्द्रकः । मूलकः । प्रदोषकः । अवस्करकः ।

१४०२ । पथि पन्थि च । ( ४. ३. २९ )

पथि जातः पन्थिकः ।

१४०७ । श्रविष्ठाफल्युन्यनूराधास्वातितिष्यपुनर्वसुहस्तविशाखाषाढाबहुला-  
ल्लुकू । ( ४. ३. ३४ )

एभ्यो नक्षत्रवाचिभ्यः परस्य जातार्थप्रत्ययस्य लृक् स्यात् ।

१४०८ । लुक्तद्वितलुकि । ( १. २. ४९ )

तद्वितलुकि सत्युपसर्जनस्त्रीप्रत्ययस्य लृक् स्यात् । श्रविष्ठासु जातः श्रविष्ठः ।  
फल्युन इत्यादि ।

वा० । चित्रारेवतीरोहिणीभ्यः स्त्रियामुपह्वयानम् । ( 2857. )

चित्रायां जाता चित्रा । रेवती । रोहिणी । आभ्यः अनेन लुकि कृते पिप्प-  
ल्यादेराकृतिगणत्वात्पुनर्डीप् ।

वा० । फल्गुन्याषाढाभ्यां टानौ वक्तव्यौ । ( 2858. )

स्त्रियामित्येव । फल्गुनी । अषाढा ।

वा० । श्रविष्ठाषाढाभ्यां छण् वक्तव्यः । ( 2859. )

श्रविष्ठीयः । आषाढीयः ।

अस्मिन्नेव ग्रन्थे श्लो० 1165. जम्बवाः फलं जम्बु । 'जम्बवा वा' (सू. 1544) इत्यणभावपक्षेऽपि 'फले लृक्' (सू. 1541) इति लृक् । अनेन स्त्रीप्रत्ययनिवृत्तिः ।

अस्मिन्नेव ग्रन्थे श्लो० 971. अलाब्वा विकारः फलमलाबु । ओरञ् । 'फले लृक्' (सू. 1541) इति लृक् । अनेन स्त्रीप्रत्ययनिवृत्तिः ।

अस्मिन्नेव ग्रन्थे श्लो० 1489. उदक् । उदीचीं दिशम् । उदीचीशब्दात्मथ-मान्तात् 'दिक्शब्देभ्यः' (सू. 1974) इत्यस्तातिप्रत्यये 'अञ्चैर्लृक्' (सू. 1980) इति लृकि अनेन स्त्रीप्रत्ययस्यापि लृक् ।

महिकाव्ये—XIV. 16.

प्रथयाविन्द्रजित्प्रत्यगियाय स्वयमुत्तरम् ।

समध्यासिसिषाञ्चक्रे विरूपाक्षः पुरोदरम् ॥ 1448 ॥

प्रत्यक् । पूर्ववत् ।

माघे—VI. 84.

द्विस्ददन्तवल्क्षमलक्ष्यत

स्फुरितभृङ्गमृगच्छवि केतकम् ।

घनघनौघविघट्टनया दिवः

कृशशिखं शशिखण्डमिव च्युतम् ॥ 1449 ॥

केतक्याः पुष्यं केतकम् । 'पुष्य' (वा. 2950. सू. 1545) इत्यणो लृकि अनेन स्त्रीप्रत्ययस्यापि लृक् ।

१४१३ । कुतलब्धक्रीतकुशलाः । (४. ३. ३८)

ततेत्येव । सुध्ने कृतो लब्धः क्रीतः कुशलो वा सौध्दः ।

१४१५ । उपजासूपकर्मोपनीविष्णुक् । (४. ३. ४०)

औपमानुकः । औपकर्णिकः । औपनीविकः ।

भट्टिकाव्ये—IV. 25.

वपुश्चान्दनिक यस्य कार्णवेष्टनिक मुखम् ।

सङ्ग्रामे सर्वकर्मीणौ पाणी यम्यौपजानुकौ ॥ 1450 ॥

उपजानु जानुसमीपे भवावौपजानुकौ । ठक् ।

अस्मिन्नेव ग्रन्थे श्लो० 1106 उपकर्णमिति समीपार्थेऽव्ययीभाव । तत्र प्रायभवे औपकर्णिके । ठक् ।

भट्टिकाव्ये—IV 26.

बद्धो दुर्वल्लरक्षार्यमसिर्येनौपनीविकः ।

यश्चापमाश्मनप्रख्यं सेषु धत्तेऽन्यदुर्वहम् ॥ 1451 ॥

उपनीवि नीविसमीपे भव औपनीविकः । ठक् ।

माघे—X. 60.

प्राप्य नाभिनदमज्जनमाशु प्रस्थित निवसनग्रहणाय ।

औपनीविकमरुन्ध किल स्त्री वल्लभस्य करमात्मकराभ्याम् ॥ 1452 ॥

उपनीवि नीविसमीपे प्रायेण भवमौपनीविकम् । ठक् ।

१४१६ । सम्भूते । ( ४. ३. ४१ )

सूघ्ने सम्भवति सौघ्नः ।

१४१७ । कोशाद्द्वल् । ( ४. ३. ४२ )

कौशेयं वस्त्रम् ।

अस्मिन्नेव ग्रन्थे श्लो० 1१20. <sup>1</sup> कौशेयं कृमिकोशोत्थम् ।

१४१८ । कालात्साधुगुण्यत्पच्यमानेषु । ( ४. ३. ४३ )

हेमन्ते साधुर्हैमन्तः प्राकारः । वसन्ते पुष्यन्ति वासन्त्यः कुन्दलताः । शरदि  
पच्यन्ते शारदाः शाल्यः । ' वर्षाभ्यष्टक् ' ( सू. 1389 ) वर्षासु साधुर्वाषिकः ।

१४१९ । उप्ते च ( ४. ३. ४४ )

हेमन्ते उष्यन्ते हैमन्ता यवाः ।

१४२८ । तत्र भवः ( ४. ३. ५३ )

सृष्ट्ने भवः सौध्नः ।

१४२९ । दिगादिभ्यो यत् ( ४. ३. ५४ )

दिश्यम् । वर्थ्यम् । दिगादिः—४ ६८

अस्मिन्नेव ग्रन्थे श्लो० 1392 दिक्षु भवानि दिश्यानि ।

माघे—V. 54.

आजिघ्रति प्रणतमूर्धनि बाह्लिदेश्ये

तस्याङ्गसङ्गमसुखानुभवोत्सुखायाः ।

नासाविरोकपक्वोल्लसितं तनीयो

रोमाञ्चतामिव जगाम रजः पृथिव्या ॥ 1453 ॥

बाह्लिदेश्ये । अनेन भवार्थे यत्प्रत्ययः । तदन्तविधिस्तु मृग्यः ।

अस्मिन्नेव ग्रन्थे श्लो० 853. मेघ्यैः मेघभवैः ।

भट्टिकाव्ये—I 13.

निष्ठां गते दत्रिमसम्भतोषे

विहित्रिमे कर्मणि राजपत्न्यः ।

प्राशुर्हुतोच्छिष्टमुदारवंश्या-

स्तिस्रः प्रसोलु चतुरस्सुपत्रान् ॥ 1454 ॥

उदारवंश्याः महश्कुलप्रसूताः । दिगादियतः तदन्तविधिनिषेधात् राजवंश्यादिषु  
साम्प्रत्ये य इति वामनः ।

१४४२ । वर्गान्ताच्च । ( ४. ३. ६३ )

कवर्गीयम् ।

१४४३ । अशब्दे यत्स्वावन्यतरस्याम् । ( ४. ३. ६४ )

पक्षे पूर्वेण छ । मद्गर्थ । मद्गर्गीण । मद्गर्गीय ।

भट्टिकाव्ये— II 48

लब्धा ततो विश्वजनीनवृत्ति-

स्तामात्मनीनामुदबोढ राम ।

सद्गन्मुक्ताफलभर्मभूषा

सबहयन्ती रघुवर्ग्यलक्ष्मीम् ॥ 1455 ॥

रघुवर्गे भवा रघुवर्ग्याम् । यत् । वर्गान्ताच्चेत्यनुवृत्तौ अशब्दे इति यत् ।

१४३० । शरीरावयवाच्च । ( ४. ३. ५५ )

इति भवार्थे यत् । दन्त्यम् । कर्ण्यम् । 'शरीरावयवाच्चत्' (सू. 1666) इति  
हितार्थे यत् ।

अस्मिन्नेव ग्रन्थे श्लो० 142. नसि भवा नस्या ।

माघे VIII. 57.

वक्षोभ्यो घनमनुलेपन यदना-

मुत्तसानाहरत वारि मूर्धजेभ्य ।

नेत्राणा मदरुचिरक्षतैव तस्थौ

चक्षुष्यः खल महता परैरलङ्घयः ॥ 1456 ॥

चक्षुषि भवश्चक्षुष्यः ।

अस्मिन्नेव ग्रन्थे श्लो० 678. मूर्धनि भवा मूर्धन्याः । यत् । 'ये च'  
(सू. 1667) इति प्रकृतिभावात् 'नस्तद्धिने' (सू. 679) इति टिल्लेपो न ।

१४३३ । दतिकुक्षिकलशिवस्त्यस्त्यहेर्ढञ् । ( ४. ३. ५६ )

दातैयम् । कौक्षेयम् । कलशिर्घट् । तत्र भव कालशेयम् ।

अस्मिन्नेव ग्रन्थे श्लो० ३१ अहिषु भवानाहेयान् । दञ् ।  
 'कुलकुक्षि' (सू. १३१६) इति ढकञि कौक्षेयकोऽसि ।

१४३४ । ग्रीवाभ्योऽण् च । (४. ३. ५७)

चाड्ढञ् । ग्रैम् प्रैवेयम् ।

रघुवंशे—IV 48

भोगिवेष्टनमार्गेषु चन्दनाना समर्पिनम् ।

नास्रसत्करिणा ग्रैवं त्रिपदीच्छेदिनामपि ॥ १४५७ ॥

ग्रीवासु भव ग्रैवं कण्ठबन्धनम् । अण् ।

माघे—XVIII 10.

घण्टानादो निस्स्वनो डिण्डिमाना

ग्रैवेयाणामारवो बृहितानि ।

आमेतीव प्रत्यवोचन् गजाना-

मुत्साहार्थं वाचमाघोरणस्य ॥ १४५८ ॥

ग्रीवासु भवाना ग्रैवेयाणाम् कण्ठशृङ्खलानाम् । दञ् । 'कुलकुक्षिग्रीवाभ्य  
 (सू. १३१६) इति ढकञि ग्रैवेयकम् । 'ग्रैवेयक कण्ठभूषा' II. VI. 104.  
 इत्यमरः ।

१४३५ । गम्भीराञ्ज्यः । (४. ३. ५८)

गम्भीरे भव गाम्भीर्यम् ।

वा० । पञ्चजनादुपसंख्यानम् । (२८६८)

पाञ्चजन्यः ।

माघे—III. २१

पवृद्धमन्द्राम्बुदधीरनादः

कृष्णाणीवाभ्यर्थं चरैकहसः ।

मन्दानिलापुरकृत दधानो

निर्व्वानिमश्रुत पाञ्चजन्यः ॥ १४५९ ॥



पञ्चजनो नाम कश्चिदसुरः । तत्र भवः पाञ्चजन्यः । ज्यः । 'बहिर्देव-  
पञ्चजनेभ्यश्चेति वक्तव्यम्' इति ज्य इति व्याख्याया वर्तते ।

१४३७ । अन्तःपूर्वपदाट्ठञ् । ( ४. ३. ६० )

अव्ययीभावादित्येव । वेदमन्यन्तोऽन्तर्वेदमम् । 'अनश्च' ( सू. 641 ) इति  
समासान्तष्टच् । 'नस्तद्धिते' ( सू. 679 ) इति टिलोप । तत्र भवमान्तर्वेदिकम् ।

चा० । अध्यात्मादेष्टजिष्यते । ( 2869. )

अध्यात्मं भवमाध्यात्मिकम् । अध्यात्मादिः—४ ७० अध्यात्मादिरा-  
कृतिगणः ।

अस्मिन्नेव ग्रन्थे श्लो० 78. समानकालावाद्यन्तावस्यामाकालिकीम् । अकाल-  
भवत्वादुत्पत्त्यनन्तरः विनाशिनीमित्यर्थः । 'आकालिक' ( सू. 1777 ) इति समान-  
कालाट्ठक् । प्रकृतेराकालादेशः । केचिदकालशब्दादेवाध्यात्मादिस्वाद्भवार्थे ठजित्याहुः ।

अनर्षराघवे—VI. 55

दर्पोऽय भवतस्सुरासुरचमूदो.काण्डकण्डूविष-

ज्वालाजाङ्गलिकेन जङ्गलभुजा पत्यापि न त्याजित. ।

येनैन्द्रे रथवर्मणी रघुशिशोरस्योपनीते त्वया

राजद्विष्टमिदं विधाय स कथं शक्तोऽपि वर्तिष्यते ॥ 1460 ॥

'जाङ्गली विषविद्यायाम्' इति मेदिनीकारः । जाङ्गलीमधीते वेत्ति वा जाङ्गलिकः ।  
अध्यात्मादिस्वाद्भविति व्याख्या । 'विषवैद्यो जाङ्गलिकः' I VII 13 इत्यमरः ।

१४३८ । अनुशतिकादीनाञ्च । ( ७. ३. २० )

एषामुभयपदवृद्धिः स्यात् जिति गिति किति च । आधिदैविकम् । आधि-  
भौतिकम् । ऐहलौकिकम् । पारलौकिकम् । अनुशतिकादिः—७, ४.

अस्मिन्नेव ग्रन्थे श्लो० 260. सार्वलौकिकः । सर्वस्मिन् लोके विदितः ।  
'लोकसर्वलोकाङ्गम्' ( सू. 1710 ) इति ठञि अनेनोभयपदवृद्धिः ।

अस्मिन्नेव ग्रन्थे श्लो० 1283 सौरसैन्धवे सुरसिन्धुसम्बन्धिनि । ' तस्येदम् ' ( सू. 1549 ) इत्यणि उभयपदवृद्धिः । ' हृद्गसिन्धु ' ( सू. 1183 ) इत्युभयपदवृद्धिः ।

रघुवंशे—X. 14

योगनिद्रान्तविशदैः पावनैरवलोकनैः ।

भृग्वादीननुगृह्णन्त सौखशायनिकानृषीन् ॥ 1461 ॥

सुखशयन पृच्छन्तीति सौखशायनिकाः । ' पृच्छतौ ' ( वा 2953, सू. 1549 ) इति ठक् । अनेनोभयपदवृद्धिः ।

रघुवंशे—VIII 26

अकरोच्च तदौर्ध्वदैहिकं

पितृभक्त्या पितृकार्यकरूपवित् ।

न हि तेन तथा तनुत्यजः

तनयावर्जितपिण्डकाङ्क्षिणः ॥ 1462 ॥

और्ध्वदैहिकं देहाद्भ्रू भवतीति तत्तिलोदकपिण्डदानादिकम् । ' ऊर्ध्वदेहाच्चेति वक्तव्य ' मिति ठक् । अनेनोभयपदवृद्धिः ।

चम्पूरामायणे—II. 72.

ग —अथ यथाविधिविहितौर्ध्वदैहिकं गमितचतुर्दशदिवस दिवसकरकुलहितेन पुरोहितेन नगरवृद्धैश्च सार्धं अमात्याः समुपेत्य मकुटभरणाय प्रार्थयामासु ॥ 1463 ॥

और्ध्वदैहिकम् । पूर्ववत् ।

अस्मिन्नेव ग्रन्थे श्लो० 30. और्ध्वदैहिकीम् । पूर्ववत् । ' टिड्ढाङ्ग ' ( सू. 470 ) इत्यादिना ङीप् ।

अनर्घराघवे—V. 32.

इत्थत्पौलस्त्यकण्डूभिदुरमुजभूरोप्मायमाणः कपीन्द्रो

नार्थ नस्सन्द्धीत क्वचिदपि हि विधौ नैव साहाय्यकामः ।

सोऽहं सुग्रीवमेतद्दमनदृढतर मित्तमिच्छामि पश्चात्

पारस्त्रैण्यपुत्रव्ययशिथिलशुच शक्रमाराधयामि ॥ 1464 ॥

परस्त्रिया अपत्य पारस्त्रैण्येय । स्त्रीभ्यो ढक् । कल्याण्यादित्वादिनङ् ।  
अनुशिक्षादित्वादुभयपदवृद्धिः ।

चम्पूरामायणे—V 13

एषा राक्षससार्वभौमनगरी रक्षश्चमूरक्षिता

तस्येद सदन सुवर्णशिखर बिभ्राणमभ्रावलिम् ।

एतत्पुष्पकमाहृतं धनपतेरित्यादरान्मारुते

स्तत्रादर्शयदिदुदीपकिरणप्रद्योतिताशा निशा ॥ 1465 ॥

सार्वभौमः । उभयपदवृद्धिः ।

अस्मिन्नेव ग्रन्थे श्लो० 1280 दुर्भगाया अपत्य पुमान् दौर्भागिनेयः ।  
स्त्रीभ्यो ढक् । कल्याण्यादित्वात् इनङ् । 'ह्रद्ग' (सू 1138) इत्युभयपदवृद्धिः ।

१४४१ । जिह्वामूलाङ्गुलेःछः ( ४. ३. ६२ )

जिह्वामूलीयम् । अङ्गुलीयम् ।

रघुवंशे—VI. 18.

कुशेशयाताम्रतलेन कश्चित्

करेण रेखाध्वजलाञ्छनेन ।

रत्नाङ्गुलीयप्रभवानुविद्धा-

नुदीरयामास सलीलमक्षान् ॥ 1466 ॥

अङ्गुलीषु भवानि अङ्गुलीयानि ऊर्मिकाः । छप्रत्यय ।

अस्मिन्नेव ग्रन्थे श्लो० 216. अङ्गुलौ भवमङ्गुलीयम् । छः । अङ्गुलीयमे-  
वाङ्गुलीयकम् । स्वार्थे कः ।

अस्मिन्नेव ग्रन्थे श्लो० 336 अङ्गुलीयकमस्यै प्रायच्छत् । पूर्ववत् ।

१४४२ । वर्गान्ताच्च । ( ४. ३. ६३ )

कवर्गीयम् ।

१४४३ । अशब्दे यत्वावन्यतरस्याम् । ( ४. ३. ६४ )

पक्षे पूर्वेण छः । मद्गर्भः । मद्गर्गीण । मद्गर्गीयः ।

अस्मिन्नेव ग्रन्थे श्लो० 1455. रघुवर्गे भवा रघुवर्ग्या । वर्गान्ताच्चेत्यनु-  
ब्रूतावनेन यत् ।

१४४४ । कर्णललाटात्कन्नलङ्कारे । ( ४. ३. ६५ )

कर्णिका । ललाटिका ।

चम्पूभारते—IV 2.

ग—तत्क्षणमतिरिति क्षया त्वमष्टादशकृत्वो दृष्टापजयोऽस्ययं पुनरितरः किशोर  
इति कृष्णावुभावप्यवधीर्यं हिडिम्बवककुटुम्बशोकोदयादारभ्य प्रवीरजनकर्णिकामौक्तिका-  
यमानकीर्तेशत्पनः समुखीनं दृढतरपरिकरवन्ध जरासन्धं गन्धवहनन्दनः पञ्चदशदिनानि  
नियुध्य तेषां त्रिभागपरिसङ्ख्याभिधानपदाभिधेयेन सह योजयामास ॥ 1467 ॥

कर्णिका । कन् । 'प्रत्ययस्थात्' ( सू. 468 ) इति स्त्रिया कात्पूर्वस्येत्वम् ।

कुमारसंभवे—V. 55.

तदा प्रभृत्युन्मदना पितुर्गृहे

ललाटिकाचन्दनधूसरालका ।

न जातु बाला लभते स्म निर्वृतिं

तुष्करसङ्घातशिलातलेष्वपि ॥ 1468 ॥

ललाटस्यालङ्कारः । ललाटिका तिलकः । कन्प्रत्ययः । पूर्ववत् ।

१४५३ । तत आगतः । ( ४. ३. ७४ )

सुध्नादागतः सौघ्नः ।

अस्मिन्नेव ग्रन्थे श्लो० 1348. देवेभ्य आगतानां दैवीनाम् । मनुष्येभ्य  
आगतानां मानुषीणाम् । अनेनाणि 'टिड्ढाण' ( सू. 470 ) इत्यादिना ङीप् ।

रघुवंशो—V 9.

नीवारपाकादिकडङ्गरीथैरामृश्यते जानपदैर्न कञ्चित् ।

कालोपपन्नातिथिकल्प्यभाग वन्य शरीरस्थितिमाधन व. ॥ 1469 ॥

जनपदेभ्य आगतैर्जानपदैः । पूर्ववदण् ।

१४५४ । ठगायस्थानेभ्यः । ( ४. ३. ७५ )

शुल्कशालाया आगत शौल्कशालिक ।

१४५६ । विद्यायोनिस्मन्धेभ्यो वुञ् । ( ४. ३. ७७ )

औपाध्यायकः । पैतामहक. ।

१४५७ । ऋतष्ठञ् । ( ४. ३. ७८ )

हौतृकम् । भ्रातृकम् ।

रघुवंशो—VIII. 6.

अधिक शुशुभे शुभंयुना द्वितयेन द्वयमेव सङ्गन्तम् ।

पदमृद्धमजेन पैतृकं विनयेनास्य नव च यौवनम् ॥ 1470 ॥

पितुरागतं पैतृकम् । ठञ् ।

रघुवंशो—XVII. 28.

वितानसहितं तत्र मेजे पैतृकमासनम् ।

चूडामणिभिरुद्घृष्टपदपीठं महीक्षिताम् ॥ 1471 ॥

पैतृकम् । पूर्ववत् ठञ् ।

रघुवंशो—XI 64.

पिच्यमंशुमुपवीललक्षणं मातृकञ्च धनुर्जितं दक्षम् ।

यस्ससोम इव घर्मदीधितिः सद्भिजिह्व इव चन्दनद्रुमः ॥ 1472 ॥

मातुरथं मातृकः ।

१४५८ । पितुर्यञ्च । (४. ३. ७९.)

चात् ठञ् । पित्र्यम् पैतृकम् ।

अस्मिन्नेव ग्रन्थे श्लो० 1३28. पितुरागतं पित्र्यम् । अनेन यत् ।

अस्मिन्नेव ग्रन्थे श्लो० 589 पितुरागतं पैतृकम् । पितुर्यञ्चेति चकारात्  
नस्तष्ठञ् ।

चम्पूभारते— IV. 76.

शिलीमुखाम्भ्यां शिवसव्यसाचिनोः

समुज्झिताभ्या युगपत्किरेस्तनौ ।

सम विभज्यायुरमुज्यत क्षणात्

सहोदराभ्यामिव पैतृकं धनम् ॥ 147३ ॥

पैतृकम् । पूर्ववट्ठञ् ।

१४६० । नञः शुचीश्वरक्षेत्रज्ञकुशलनिपुणानाम् । (७. ३. ३० )

नञ परेषा शुच्यादिपञ्चानामादेरचो वृद्धिः पूर्वपदस्य तु वा जिदादौ परे ।

आशौचम् अशौचम् । आनैश्वर्यम् अनैश्वर्यम् । आक्षैत्रज्ञम् अक्षैत्रज्ञम् ।  
आकौशलम् । अकौशलम् । आनैपुणम् अनैपुणम् ।

चम्पूभारते— I. 50.

सामोदो भीमसम्मृत्तिसम्मृताशौचवत्तया ।

सङ्कुचन्निव संस्पर्शे समीरो मन्दमाववौ ॥ 1474 ॥

आशौचम् । उभयत्र वृद्धिः ।

अनर्घराषवे— V. ३.

ग—ततश्च शावाशौचमास्थितस्य क्षत्रियस्य प्रतिषिद्धमस्त्रग्रहणमिति छिद्रा-  
न्वेपिमिर्जनस्थानवास्तव्यैः स्वरदृष्यममृत्तिसिन्धुविराघो नाम राक्षसः तीक्ष्णः  
प्रहितः ॥ 1475 ॥

शावमाशौचमिति पाठे उभयपदवृद्धिः । शावाशौचमित्यत्र अशौचमित्येकत्र  
वृद्धिः ।

माधे—XVIII 49

कञ्चिद्दूरादायतेन द्रवीय -  
प्रासपोतस्रोतसान्तःक्षतेन ।  
हस्ताग्नेण प्राप्तमेवाग्रतोऽभू-  
दानैश्वर्यं वारणस्य ग्रहीतुम् ॥ 1476 ॥

अनीश्वरस्य भावः आनैश्वर्यम् । असामर्थ्यम् । ब्राह्मणादित्वात् प्यञ् ।  
उभयपदवृद्धिः ।

माधे—XVI. 30

प्रकटान्यपि नैपुणं महत्परवाच्यानि चिराय गोपितुम् ।  
विवरीतुमथात्मनो गुणान् भृशमाकौशलमार्थचेतसाम् ॥ 1477 ॥

आकौशलं अकौशलम् । विकल्पेन नञ्पूर्वपदस्यापि वृद्धिः । त्वतलौ प्रतिषिद्धौ ।

१४६२ । मयट् च । ( ४. ३. ८२ )

तत आगतः । सममयम् । विषममयम् । देवदत्तमयम् ।

माधे—VI. 61.

हिमत्रस्तावपि ताः स भृशस्विदो  
युवतयस्सुतरामुपकारिणि ।  
प्रकटयत्यनुरागमकृत्रिमं  
स्मरमयं रमयन्ति विलासिनः ॥ 1478 ॥

स्मरादागतं स्मरमयम् । अनेन मयट् ।

किरातार्जुनीये—II. 36.

अपनेयमुदेतुमिच्छता तिमिर रोषमयं धियाँपुरः ।  
अविमिष्य निशाकृतं तमः प्रभया नाशुमताप्युदीयते ॥ 1479 ॥

रोषमयं रोषादागतम् ।

महिकाव्ये—V 48.

नतश्चित्रीयमाणोऽसौ रत्नहेममयो मृग ।

यथामुखीनस्सीताया पुप्लुवे बहु लोभयन् ॥ 1480 ॥

रत्नानां हेमश्च विकारो रत्नहेममयो मृगस्सन् । ‘मयङ् वैतयोः’  
( सू 1528 ) इति विकारे मयट् ।

१४६३ । प्रभवति । ( ४. ३. ८३ )

तत इत्येव । हिमवतः प्रभवति हैमवती गङ्गा ।

रघुवशे—IV 45

स सैन्यपरिभोगेन गजदानसुगन्धिना ।

कावेरीं सरिता पत्युश्शङ्कनीयामिवाकरोत् ॥ 1481 ॥

कावेरी ।

‘तस्मै प्रभवति सन्तापादिभ्यः’ ( सू. 1765 ) सन्तापाय प्रभवति  
सान्तापिकः । साम्राजिकः ।

१४६४ । विदूराञ्ज्यः । ( ४. ३. ८४ )

विदूरात्मभवति वैदूर्यो मणिः ।

असिन्नेव ग्रन्थे श्लो० 618 विदूरात्मभवन्तीति वैदूर्याणि । बालवायजमणयः ।  
न्यप्रत्ययः ।

१४६८ । शिशुकन्दयमसभद्रन्द्रेन्द्रजननादिभ्यश्छः । ( ४. ३. ८८ )

शिशूना कन्दनं शिशुकन्दः । तमधिकृत्य कृतो ग्रन्थः शिशुकन्द्रीयः । यमस्य  
सभा यमसभम् । क्लीबत्वं निपातनात् । यमसभीयः । किरातार्जुनीयम् । इन्द्रजननादि-  
राकृतिगण । इन्द्रजननीयम् विरुद्धभोजनीयम् ।

किरातार्जुनीयव्याख्यायां—I. 5.

मङ्गिनश्चक्रस्त्रिस्रोऽयं मन्दात्मानुजिष्टस्यम् ।

तत्किरातार्जुनीयास्य काव्यं व्याख्यातुमिच्छति ॥ 1482 ॥



किरातश्चार्जुनश्च किरातार्जुनौ तावद्विकृत्य. कृतं काव्यं किरातार्जुनीयम् ।  
मालविकाग्निमित्रियम् ।

१४६९। सोऽस्य निवासः ( ४. ३. ८९ )

सुघ्नो निवासोऽस्य सौम्रः । 'तस्य निवासः' ( सू. 1281 ) शिबीनां  
निवासो देशः शैवः ।

१४७० । अभिजनश्च । ( ४. ३. ९० )

सुघ्नोऽभिजनोऽस्य सौम्रः । यत्र स्वयं वसति स निवासः । यत्र पूर्वैरुषित  
सोऽभिजन इति विवेकः ।

१४७३ । सिन्धुतक्षशिलादिभ्योऽणञौ । ( ४. ३. ९३ )

सिन्ध्वादिभ्योऽण् तक्षशिलादिभ्योऽण् स्यादुक्तेऽर्थे । सिन्ध्वादि — ४. ७४.  
तक्षशिलादिः — ४. ७५. सैन्धवः । तक्षशिला नगरी अभिजनोऽस्य ताक्षशिलः ।

अस्मिन्नेव ग्रन्थे श्लो० 1318 क्वाम्बोजास्समर इति पाठे सिन्ध्वादित्वाद्ण् ।  
'क्वम्बोजादिभ्य इति वक्तव्यम्' ( वा० 2674. सू. 1194 ) इति लुकि,  
क्वम्बोजा. ।

क्वम्बोजादिः—४. २४.

१४७५ । भक्तिः । ( ४. ३. ९५ )

सोऽप्येत्यनुवर्तते । भज्यते सेव्यत इति भक्तिः । सुन्नो भक्तिरस्य सौम्रः ।

माघे—II 26.

सर्वकार्यशरीरेषु मुक्त्वाङ्गस्कन्धपञ्चकम् ।

सौगतानामिवात्मान्यो नास्ति मन्त्रो महीभृताम् ॥ 1483 ॥

सुगतो भक्तिर्भजनीयो येषां ते सौगताः बौद्धाः ।

१४७७ । महाराजाट्टञ् । ( ४. ३. ९७ )

माहाराजिकः । 'महाराज्प्रोष्ठपदाट्टञ्' ( सू. 1288 ) माहाराजिकम् ।

१४७८ । वासुदेवार्जुनाभ्यां वुन् । ( ४. ३. ९८ )

वासुदेवक. । अर्जुनकः ।

१४८१ । तेन प्रोक्तम् । ( ४. ३. १०१ )

पाणिनिना प्रोक्त पाणिनीयम् ।

अस्मिन्नेव ग्रन्थे श्लो० 974 पाणिनीयमष्टाध्यायीव्याकरणम् । उभयत्ययः ।

१४८२ । तित्तिरिवरतन्तुखण्डिकोस्वाच्छण् । ( ४. ३. १०२ )

तित्तिरिणा प्रोक्तमधीयते तैत्तिरीया. ।

अनर्घराघवे—III 13.

यज्ञेषि तैत्तिरीयाणि मूर्तानि वमति स य. ।

स योगी याज्ञवल्क्यस्त्वा वेदान्तानध्यजीगपत् ॥ 1484 ॥

तित्तिरिमुनिना प्रकर्षेणानूदितानि तैत्तिरीयाणि ।

१४९० । पाराशर्यशिलालिभ्यां भिक्षुनटसूत्रयोः । ( ४. ३. ११० )

पाराशर्येण प्रोक्त भिक्षुसूत्रमधीयते पाराशरिणो भिक्षवः । शैलालिनो नटाः । 'शैलालिनस्तु शैलशा जाया जीवा कृशाश्विन । भरता इत्यपि नटाः' II. x. 12. इत्यमरः । 'भिक्षुः परिव्राट् कर्मन्दी पाराशर्यपि मरुकरि' II VII 41. इत्यमरः ।

१४९१ । कर्मन्दकृशाश्वदिनिः । ( ४. ३. १११ )

भिक्षुनटसूत्रयोरित्येव । कर्मन्देन प्रोक्तमधीयते कर्मन्दिनो भिक्षवः । कृशाश्विनो नटाः ।

१४९२ । तेनैकदिक् । ( ४. ३. ११२ )

सुदान्नाद्रिणा एकदिक् सौदामिनी ।

माघे—XVII. 69

अन्यूनोन्नतयोः स्तिमात्रपृथवः पृथ्वीधरश्रीभूत-

स्तन्कः कनकवलीभिरुपमा सौदामिनीदामभिः ।

वर्षन्तश्शममानयन्नुपलसच्छृङ्गारलेखायुधाः

काले कालिकायकालवपुषः पांसून् गजाम्भोमुचः ॥ 1485 ॥

सुदाज्ञा पर्वतेनैकदिश सौदामिन्यो विद्युतः । अनेनाणि ङीप् ।

१४९५ । उपज्ञाते । ( ४. ३. ११५ )

पाणिनिनोपज्ञातं पाणिनीयम् ।

१४९६ । कृते ग्रन्थे । ( ४. ३. ११६ )

वररुचिना कृतो वाररुचो ग्रन्थः ।

१४९७ । संज्ञायाम् । ( ४. ३. ११७ )

तेनेत्येव । अग्रन्थार्थमिदम् । मक्षिकाभिः कृत माक्षिक मधु ।

१४९९ । क्षुद्राभ्रमरवटरपादपादञ् । ( ४. ३. ११९ )

तेन कृते संज्ञायाम् । क्षुद्राभिः कृतं क्षौद्रम् । आमरम् । वाटरम् । पादपम् ।

रघुवशे—IV. 68.

भ्रष्टापवर्जितैस्तेषा शिरोभिः श्मश्रुलैर्महीम् ।

तस्तार सरषाव्याप्तैस्स क्षौद्रपटलैरिव ॥ 1486 ॥

क्षुद्राभिः कृतानि क्षौद्राणि मधूनि । अञ् ।

अस्मिन्नेव ग्रन्थे श्लो० 852. भ्रमरैः कृत भ्रामरं मधु । संज्ञायाम् ।

१५०० । तस्येदम् । ( ४. ३. १२० )

उपगोरिदमौपगवम् ।

अस्मिन्नेव ग्रन्थे श्लो० 60. चन्द्रस्येमा चान्द्रीम् । अणि ङीप् ।

अस्मिन्नेव ग्रन्थे श्लो० 137. सूर्यस्येमा. सौर्यः । 'सूर्यतिष्य' (सं. 499)  
इति यस्तेषु । अणि ङीप् ।

अस्मिन्नेव ग्रन्थे श्लो० 800. वासवस्येमा वासव्यः । अणि ङीप् ।

चम्पूभारते—III 16.

तस्मिन्नभस्तरणिमुत्पतिते मुनीन्द्रे

सा तेषु पञ्चसु सम वदते मृगाक्षी ।

साङ्गन्दनेषु विटपिष्विव दानलक्ष्मी-

मानोभवेषु जयसिद्धिरिवाशुगेषु ॥ 1487 ॥

सक्रन्दनस्येमे साङ्गन्दना । मनोभवस्येमे मानोभवाः । अण् ।

वा० । समिधामाधाने षेण्यण् । ( 2912 )

सामिधेन्यो मन्त. । सामिधेनी ऋक् ।

१५०१ । रथाद्यत् । ( ४. ३. १२१ )

रथ्यं चक्रम् । 'तद्वहति रथयुग' ( सू 1627 ) रथं वहति रथ्य. अश्व. ।

१५०४ । हलसीराट्ठक् । ( ४. ३. १२४ )

हालिकम् । सैरिकम् । 'हलसीराट्ठक् ( सू 1633 ) हलं वहति हालिकः । 'तेन दीव्यति खनति जयति जितं' ( सू 1550 ) हलेन खनति हालिकः । सीरेण खनति सैरिकः । 'खनत्यनेन तद्गोढास्येद हालिकसैरिकौ' II. 1X. 64 इत्यमरः ।

१५०५ । द्वन्द्राद्बुन्वैरमैथुनिकयोः । ( ४. ३. १२५ )

काकोल्लकिका । कुत्सकुशिकिका ।

वा० । वैरे देवासुरादिभ्य प्रतिषेध । ( 2914 )

दैवासुरम् ।

॥ इति शैषिकप्रकरणम् ॥

## ॥ अथ प्राग्दीव्यतीयप्रकरणम् ॥

१५१४ । तस्य विकारः । ( ४. ३. १३४ )

वा० । अश्मनो विकारे टिलोपो वक्तव्यः । ( 4185. )

अश्मनो विकारः आश्म० । भास्मन । मार्त्तिक० ।

अस्मिन्नेव ग्रन्थे श्लो० 1295. भास्मनैः भस्ममयैः । वैकारिकोऽण् । 'अन्' ( सू. 1155 ) इति प्रकृतिभावात् 'नस्तद्धिने' ( सू. 679 ) इति नास्ति टिलोपः ।

अस्मिन्नेव ग्रन्थे श्लो० 1451. अश्मैवाश्मनम् । स्वार्थेऽण् । विकारार्थे टिलोपो नान्यत्र । 'पुरुषाद्वधविकारसमूहतेनकृतेषु' ( वा० ३००० सू. 1672 ) पुरुषस्य विकारः पौरुषेयः । ढञ् ।

१५१५ । अवयवे च प्राण्यौषधिवृक्षेभ्यः । ( ४.३.१३५ )

चाद्विकारे । मयूरस्यावयवो विकारो वा मायूरः । मौर्विम् । पैप्पलम् ।

१५१६ । बिल्वादिभ्योऽण् । ( ४. ३. १३६ )

बैल्बम् । बिल्वादि.— ४. ७९.

चम्पूरामायणे— V 53.

ग—रावणोऽपि विभीषणभाषणमङ्गीकृत्य प्लवङ्गमानामङ्गेषु लाङ्गुलमेव वरम् । तदेतत्कार्पासवाससा सवीत बहिसात्कृत्य चत्वरे चत्वरे घोषानुद्धोष्य समहारं नगरीं परितः सञ्चारयतेति राक्षसानादिदेश ॥ 1488 ॥

कार्पासम् । ६

१५१७ । कोषघ्नाच्च । ( ४. ३. १३७ )

अण् । तर्कुं, तर्कवम् ।

१५१८ । तपुजतुनोः षुक् । ( ४. ३. १३८ )

आभ्यामण् स्याद्विकारे, एतयोः षुगागमश्च । त्रापुषम् । जातुषम् ।

चम्पूभारते—II. 62.

अल्लमात्मसमनामदैवत्

सम्प्रयुज्य समरे घनज्ञयः ।

तत्र तस्य रथमग्रवर्तिन

जातुषाल्यसहायमातनोत् ॥ 1489 ॥

चम्पूभारते—II 100.

अथ जातुषाल्यसमर्पणात्कृत

परिपोषमस्य वपुषोऽभिबीक्षितुम् ।

स्पृह्यालवः किल पृथासुताः क्रमात्

परिचक्रमुर्हुतवह वधूसखाः ॥ 1490 ॥

१५१९ । ओरञ् । ( ४. ३. १३९ )

दैवदारवम् । भाद्रदारवम् । 'ओरञ्' । ( सू. 1283 ) इति तु चातुरर्थिकः ।

१५२१ । पलाशादिभ्यो वा । ( ४. ३. १४१ )

पालाशम्, खादिरम्, कारीरम् । पलाशादिः ४. ८०.

१५२२ । श्म्याः प्लञ् । ( ४. ३. १४२ )

शामीलं भस्म । पित्वान्डीष, शामीली लुक् ।

१५२३ । मयड्वैतयोर्भाषायामभक्ष्याच्छादनयोः । ( ४. ३. १४३ )

मयडा स्याद्विकारावयवयोः । अश्ममयम् । आश्मनम् ।

अस्मिन्नेव ग्रन्थे श्लो० 1480. रत्नाना हेम्नश्च विकारो रत्नहेमयो मृगः ।

१५२४ । नित्यं वृद्धशरादिभ्यः । ( ४. ३. १४४ )

आग्रमयम् । शरमयम् । शरादि — ४ ८१.

वा० । एकाचो नित्यम् । ( 5052. )

त्वञ्जयम् । वाञ्जयम् ।

अनर्घराघवे— I. 12

ग—भाव, तत्प्रस्तूयताम्, अस्य हि मौद्गल्याना ब्रह्मर्षीणामन्वयमूर्धन्यस्य मुरारि-  
नामधेयस्य बालबालमीकेर्वाङ्मयममृतविन्दुनिष्यन्दि कन्दलयति कौतुक मे ॥1491॥

वाङ्मयं वचनविकार । विकारार्थे मयट् ।

अस्मिन्नेव ग्रन्थे श्लो 137 अपा विकारोऽम्मयो जलमय । शरादिः—  
६. ३३. 'शरादीनां च' (सू 1042) शरावती कुशावतीति दीर्घः ।

१५२५ । गोश्च पुरीषे । ( ४. ३. १४५ )

गोः पुरीष गोमयम् ।

माघे—III. 48.

शुकाङ्गनीलोपलनिर्मितानां लिप्सेषु भासा गृह्णदेहलीनाम् ।  
यस्यामलिन्देषु न चक्रुरेव मुग्धाङ्गनागोमयगोमुखानि ॥ 1492 ॥

गोः पुरीषं गोमयम् ।

१५३२ । प्राणिरजतादिभ्योऽञ् । ( ४. ३. १५४ )

शौकम् । वाकम् । राजतम् ।

माघे—XII. 11.

नानाविधाविष्कृतसामजस्वरः

सहस्रवर्ष्म चपलैर्दुरध्ययः ।

प्ररूढप्रौढास्रवणविकटरीद्राद्भुतमिदं

प्रशान्तामैणोर्यां त्वचमपि च वक्षः कलयति ॥ 1495 ।

एण्या विकारः ऐणोर्या । एण्या ढञ् ।

१५३८ । गोपयसोर्यत् । ( ४. ३. १६० )

गव्यम् पयस्यम् ।

१५३९ । द्रोश्च ( ४. ३. १६१ )

द्रुर्वृक्षस्तस्य विकारोऽवयवो वा द्रव्यम् ।

१५४१ । फले लुक् । ( ४. ३. १६३ )

विकारावयवप्रत्ययस्य लुक् स्यात्फले । आमलक्याः फलमामलकम् । ' लुक्-  
द्वितलुकि ' ( सू 1408 ) इति स्त्रीप्रत्ययस्य निवृत्तिः ।

अस्मिन्नेव ग्रन्थे श्लो० 971. अलाब्वा विकारः फलमलाबु । ओरञ् । लुक् ।  
स्त्रीप्रत्ययनिवृत्तिः ।

अस्मिन्नेव ग्रन्थे श्लो० 1165. जम्बवाः फलं जम्बु । ' जम्बवा वा '  
( सू. 1544 ) इत्येणभावपक्षे ओरञि अनेन लुक् । स्त्रीप्रत्ययनिवृत्तिः ।

१५४२ । प्रुक्षादिभ्योऽण् ( ४. ३. १६४ )

प्राक्षम् ।

१५४३ । न्यग्रोधस्य च केवलस्य । ( ७. ३. ५ )

नैयग्रोधम् ।

१५४४ । जम्बवा वा । ( ४. ३. १६५ )

जम्बूशब्दात्फलेऽण् वा स्यात् । जाम्बवम् । पक्षे ओरञ् । तस्य लुक् । जम्बु ।  
अस्मिन्नेव ग्रन्थे श्लो० 1165. जम्बवाः फलं जम्बु । ओरञि लुकि स्त्री-  
प्रत्ययनिवृत्तिः ।



१५४५ । लुप् च । ( ४. ३. १६६ )

जम्ब्वाः फले जम्बूः । 'बाहंत च फले जम्ब्वा जम्बूः स्त्री जम्बु जाम्बवम्' ।  
II. IV. 19 इत्यमरः ।

वा० । पुष्पमूलेषु बहुलम् । (2950.)

असिन्नेव ग्रन्थे श्लो० 1449. केतक्याः पुष्पं केतकम् । अणो लुकि नादि-  
वृद्धिः । 'लुक्तद्धितलुकि' (सू. 1408) इति स्त्रीप्रत्ययस्यापि लृक् ।

रघुवशे—IV 55

मुरलामारुतोद्भूतमगमत्कैतकं रजः ।

तद्योधवारवाणानामयत्नपटवासताम् ॥ 1496 ॥

अत्र न ।

असिन्नेव ग्रन्थे श्लो० 607 मघासु मघायुक्तकाले । 'नक्षत्रेण युक्त कालः'  
(सू. 1204) इत्यणि 'लुक्विशेषे' (सू. 1205) इति तस्य लुपि 'लुपि युक्तवत्'  
(सू. 1294) इति प्रकृतिलिङ्गवचने 'नक्षत्रे' (सू. 642) इति वैकल्पिकी सप्तमी ।

१५४६ । हरीतक्यादिभ्यश्च । ( ४. ३. १६७ )

एभ्यः फलप्रत्ययस्य लुप् स्यात् । हरीतक्यादीनां लिङ्गमेव प्रकृतिवत् । हरीतक्याः  
फलानि हरीतक्यः । हरीतक्यादिः— ४. ८५.

१५४७ । कंसीयपरशव्ययोर्यञ्जौ लुक्च । ( ४. ३. १६८ )

कंसीयपरशव्यशब्दाभ्यां यञ्जौ स्तः छयतोश्च लृक् । कस. पञ्चमज्ञानम् ।  
'वृत्' (उ सू. 342) इत्यौणादिक. सप्तम्य. । कंसाय हितं कंसीयम् । 'तस्मै  
हितं' (सू. 1665) इति छः । तस्य विकारः कांस्यम् । यञ् । परशवे हित परशव्यम् ।  
तस्य विकारः पारशवः ।

असिन्नेव ग्रन्थे श्लो० 1032 कंसीयस्य विकारः कांस्यः । तालादिः ।  
यञ् । छय लृक् ।

माधे—XV 81.

दयिताय सासवमुदस्तमपतद्वसादिनः करात् ।

क्रांस्यमुपहितसरोजपतद्भ्रमरौघभारगुरु राजयोषितः ॥ 1497 ॥

कंस. पानभाजनम् । कमेरौणादिकस्सप्रत्ययः । तस्मै हितं कंसीय लोहविशेषः ।  
प्राक्क्रीतीयश्लः । तस्य विकारः क्रांस्यम् पानपात्रम् । अनेन यज्ञ् । छस्य लुक् ।

॥ इति प्राग्दीव्यतीयप्रकरणम् ॥

## ॥ अथ ठगधिकारप्रकरणम् ॥



१५४८ । प्राग्बहतेष्टक् । ( ४. ४. १ )

तद्धृतीस्वतः प्राक् ठगधिक्रियते ।

वा० । तदाहेति माशब्दादिभ्य उपसङ्ख्यानम् । ( 2951. )

माशब्दादिः— ४. ८६.

अनर्घराघवे—IV 50.

ग—आ. पाप दुर्मुख वसिष्ठ इव विश्वामित्र इव स्वस्तिवाचनिको  
ब्राह्मणस्ते परशुरामः ॥ 1498 ॥

स्वस्तिवाचनमाह स्वस्तिवाचनिकः । ठक् । 'उत्तरपदस्य' ( सु 1896 )  
इति वृद्धिः ।

१५४९ । स्वागतादीनां च । ( ७. ३. ७ )

ऐच् न स्यात् । स्वागतमित्याह स्वागतिकः । स्वागतादिः— ७. ३.

वा० । आहौ प्रभूतादिभ्यः । ( 2952. )

प्रभूतमाह प्रभूतिकः । प्रभूतादिः— ४. ८७.

वा० । पृच्छतौ सुखातादिभ्यः । ( 2953 )

सुखातं पृच्छति सौखातिकः । सौखशायनिकः । सुखातादिः— ४. ८८.

वा० । गच्छतौ परदारादिभ्यः । ( 2954 )

परदारिकः । गौरुत्तल्पिकः । परदारादि.— ४. ८९.

खुवंशे—VI 61.

विन्ध्यस्य संस्तम्भयिता महाद्रेः

निन्दोपधीतोऽज्ञितसिन्धुराजः ।

प्रीत्याश्वमेधावभृथाद्रिमूर्ते.

सौखातिको यस्य भवत्यगन्त्य. ॥ 1499 ॥

सुखात् पृच्छतीति सौखातिकः । ठक् ।

अस्मिन्नेव ग्रन्थे श्लो० 1461. सुखशयन पृच्छतीति सौखशायनिकः ।  
ठक् । उभयपदवृद्धिः ॥

चम्पूभारते—XI, 28.

ग— तदनु तत्र परस्परसङ्घटनजनितस्फुलिङ्गव्याजेन निपीतपूर्वान् रुधिरशीक-  
रानजीर्णशङ्कया वमन्तीभिः पट्टसवलरीभिश्च कवन्धोत्पाटनसृष्टिपाटवमेव संग्रामदेशदेशि-  
कसदेशादभ्यसितुमवनीतलमवतीर्णं पयोधरपटलैरिव खेटकमण्डलैश्च युगपदेव बहुविध-  
वीरयोधजनप्रवेशसौकर्याय तरणिरन्ध्रसरणिं विशालयितुमिव वियत्तले दूरमुच्चलिताभि-  
शक्तिभिश्च प्रतिक्षणक्षपितविपक्षकुलवृत्तान्तं मुहुर्मुहुर्दृष्टनिमुखेन कथयितुमिव धानुष्ककर्णा-  
भ्यांशं प्रत्यागतैः कोदण्डदण्डैश्च युद्धविलोकनबद्धकौतुकसिद्धयौवतकुचमण्डलनिजकुम्भतार-  
तम्यपरिचिचीषयेव दूर नभसि करान् प्रसारयद्भिः शुण्डारमण्डलैश्च विचित्रतरचक्रचङ्कम-  
णमिषेण पदात्पदमपि न गन्तव्यमिति विमतनिरोधकुण्डलानामिव कुर्वद्भिर्वृद्धिश्च  
शोणितपङ्कशोणितैर्वंगसम्भ्रमविदार्यमाणघरणीरन्ध्रनिर्गतवरफणीन्द्रफणासहस्रमणिकिरणघोर-  
णीमसृणितैरिव चकैस्संकीडद्भिः शताङ्गैश्च भयानके सकलसुरजनतनूरुहसौखशायनि के-  
समीके ॥ 1500 ॥

सौखशायनिके । पूर्ववत् ।

चम्पूभारते—XI 13.

दिङ्मूर्लेशैर्लकुहरेशयकेसरीन्द्र-

सौखप्रसुप्तिकमहापटहारवेण ।

कर्णो बलेन करनर्तितकालपृष्ठो

जन्यस्थलीमथ रथेन जवाज्जगाहे ॥ 1501

सुखप्रसुप्त पृच्छतीति सौखप्रसुप्तिकः । ठक् ।

अनर्धराघवे—II. ३.

दिङ्मण्डलीमुकुटमण्डनपद्मराग-

रत्नाङ्कुरे किरणमास्त्रिनि गर्भितेऽपि ।

सौख्यप्रसुप्तिकमधुव्रतचक्रवाल-

वाचालपङ्कजवनीसरसाः सरस्यः ॥ 1502 ॥

सौख्यप्रसुप्तिकाः । पूर्ववत् ।

१५५० । तेन दीव्यति खनति जयति जितम् । ( ४. ४. २ )

अक्षैर्दीव्यति आक्षिकः । अभ्रद्या खनति आभ्रिकः । हर्लेन खनति हाळिकः ।  
सैरिकः । अक्षैर्जयति व्याक्षिकः । अक्षैर्जितमाक्षिकम् ।

अनर्घराघवे—IV. 4.

अय मृदुमृणालिनीवनविलासवैहासिक-

स्त्विषा वितपते पतिस्सपदि दृश्यमाना निजाः ।

स्तनौ पुलकयन्ति चोत्पलदृशा प्रियोरःस्थले

विपर्ययितवृत्तयो घुसृणपङ्कपत्राङ्कुराः ॥ 1503 ॥

विहासो विहसितम् । तेन दीव्यतीति वैहासिकः । ठक् ।

१५५१ । संस्कृतम् । ( ४. ४. ३ )

दघ्ना संस्कृत दाधिकम् । मारीचिकम् ।

१५५३ । तरति । ( ४. ४. ५ )

उडुपेन तरति औडुपिकः ।

१५५४ । गोपुच्छाट्ठम् । ( ४. ४. ६ )

गौपुच्छिकः ।

१५५५ । नौ द्वयचछम् । ( ४. ४. ७ )

नाविकः । घटिकः । बाहुभ्या तरति बाहुका खी ।

१५५६ । चरति । ( ४. ४. ८ )

चर गतिभक्षणयोः । तृतीयान्ताद्गच्छति भक्षण्यतीत्यर्थयोः ठक् स्यात् । हस्तिना  
चरति हास्तिकः । शकटिकः । दघ्ना भक्षण्यति दाधिकः ।

रघुवंशे—IX. 58.

श्वगणिवागुरिकैः प्रथमास्थितं  
व्यपगतानलदस्यु विवेश स. ।  
स्थिरतुरङ्गमभूमि निपानवत्  
मृगवयोगवयोपचितं वनम् ॥ 1504 ॥

वागुरा मृगबन्धनरज्जुः । तथा चरन्तीति वागुरिकाः जालिकाः । अनेन ठक्<sup>†</sup>

रघुवंशे—X. 47.

वैमानिकाः पुण्यकृतस्त्यजन्तु मरुता पथि ।  
पुष्पकालोकसंक्षोभे मेघावरणतत्पराः ॥ 1505 ॥

विमानैश्चरन्तीति वैमानिकाः । ठक् ।

१५५८ । पर्पादिभ्यः छन् । ( ४. ४. १० )

पर्येण चरति पर्पिकः । पर्पिकी । येन पीठेन पङ्कवध्वरन्ति स पर्यः ।

पर्पादिः— ४ ९०. अधिकः । रथिकः ।

अस्मिन्नेव ग्रन्थे श्लो० 1149. रथेन चरति रथिकः । छन् ।

१५५९ । श्वगणाट्ठञ् च । ( ४. ४. ११ )

चात् छन् ।

१५६० । श्वादेरिञि । ( ७. ३. ८ )

ऐञ् न । श्वभल्लस्यापत्य श्वाभलिः । श्वादंष्ट्रिः ।

वा० । इकारादाविति वाच्यम् । ( 4512. )

श्वगणेन चरति श्वगणिकः । श्वगणिकी । ठक् । 'टिड्ड' ( सू. 470 )  
इति डीप् । श्वगणिकः । श्वगणिकी । षिद्रौरादिभ्यो डीष् ।

मट्टिकाल्ये—XI. 46.

विधृतनिशितशस्त्रैस्तघृत यातुधानै-  
ररुजठरमुखीभिस्तङ्कुलं राक्षसीभिः ।

<sup>1</sup> श्वगणिकशतकीर्णं वागुराक्-मृगीभि-

र्वनमिव सभयाभिर्देवबन्दीभिरासीत् ॥ 1506 ॥

श्वगणेन चरन्ति श्वगणिकाः । घृन् । श्वगणा विद्यन्ते येषामिति श्वगणिनः ।  
' अत इनिठनौ ' ( सू. 1922 ) इति इनिः ।

अस्मिन्नेव ग्रन्थे श्लो० 1504 शुना गणः । स एषामस्तीति श्वगणिनः ।  
पूर्ववदिनिः ।

१५६१ । पदान्तस्यान्यतरस्याम् । ( ७. ३. ९ )

श्वादेरङ्गस्य पदशब्दान्तस्थैज्वा । श्वापदस्येदं श्वापद, शौवापदम् ।

अस्मिन्नेव ग्रन्थे श्लो० 1289 शुन इव पदस्येति श्वापदो व्याघ्रः ।  
' अन्येषामपि ' ( सू. 3539 ) इति दीर्घ इति व्याख्याने । तत्र । ' शुनो दन्त ' ( सू. 1049 ) इति दीर्घः । ' तस्येदं ' ( सू. 1500 ) इत्यणि ' द्वारादीनां च ' ( सू. 1386 ) इत्यैजागमोऽनेन विकल्पित ।

१५६२ । वेतनादिभ्यो जीवति । ( ४. ४. १२ )

वेतनेन जीवति वैतनिकः । घानुष्कः । वेतनादिः— ४ ९१. ' भृतको  
भृतिमुक् कर्मकरो वैतनिकश्च स. ' II. x. 15. इत्यमरः । ' घन्वी घनुष्मान्  
घानुष्कः ' II. viii. 70 इति ' शस्त्राजीवे ' II. viii. 68. इति चामरः ।

१५६३ । वस्तक्रयविक्रयाट्ठन् । ( ४. ४. १३ )

वस्नेन मूल्येन जीवति वस्निकः । क्रयविक्रयग्रहणं सङ्घातविगृहीतार्थम् ।  
क्रयविक्रयिकः । क्रयिक । विक्रयिकः ।

माघे—V 24.

याक्त्स एव समयस्सममेव तावत्

अव्याकुलाः पटमथान्यमितो वित्त्य ।

पर्यापतत्क्रियिक्लोकमगण्यपण्य-

पूर्णापणा विपणिनो विपणीर्विभेजु ॥ 1507 ॥

क्रयेण जीवतीति क्रियिकः । ' क्रिय इकन् ' ( उ सू 201 ) इत्यौणादिक  
इकन् । क्रियिकः ।

१५६४ । आयुघाच्छ च । ( ४. ४. १४ )

चाट्ठन् । आयुधेन जीवति आयुधीयः आयुधिकः ।

माघे—XVIII, 11.

यातैश्चातुर्विध्यमस्त्रादिभेदा-

दव्यासङ्गैस्सौष्ठवालाघवाच्च ।

शिक्षाशक्तिं प्राहरन् दर्शयन्तो

मुक्तामुक्तैरायुधैरायुधीयाः ॥ 1508 ॥

आयुधीया आयुधजीविनः । ' शस्त्राजीवे काण्डपृष्ठायुधीयायुधिकास्समाः  
II. VII. 68 इत्यमरः ।

उत्तररामचरिते—IV, 28.

ग— धिक् चपरं । किमुक्तवानसि, तीक्ष्णदण्डधरा ह्यायुधीयश्रेणयः शिशोरपि  
हस्ता वाचं न सहन्ते । राजपुत्रश्चन्द्रकेतुररिविमर्दनः । सोऽप्यपूर्वारण्यदर्शनकुतूहलास्त्रि-  
सहृदयो न यावदायाति तावत्त्वरितमनेन तरुगहनेनापसर्प ॥ 1509 ॥

आयुधेनास्त्रेण जीवन्तीति आयुधीयाः ।

१५६५ । हस्त्युत्सङ्गादिभ्यः ( ४. ४. १५ )

उत्सङ्गेन हरति औत्सङ्गिकः । उत्सङ्गादिः— ४. ९२.

१५६६ । मस्त्रादिभ्यः छन् । ( ४. ४. १६ )

मस्त्रया हरति मस्त्रिकः । पित्वाण्डीष् । मस्त्रिकी । मस्त्रादिः— ४. ९३.

१५६७ । विभाषा विवधात् । ( ४. ४. १७ )



विवधेन हरति विवधिक. । पक्षे ठक् । वैवधिक । वीवघादपि घृन् । वीवधिकः  
वीवधिकी । विवधवीवधशब्दौ उभयतोवद्वशिक्ये स्कन्धवाद्ये काष्ठे वर्तेते ।

चम्पूभारते—III. ३7

कालेन सङ्गततमा कटुतामवेत्य  
स्वर्गैकसामथ सुधारसनिस्पृहाणाम् ।  
अभ्रलिहान्फलवत्स्तटनारिकेलान्  
सद्वात्मजासल्लिवैवधिकानमस्त ॥ 1510 ॥

विवधेन हरति वैवधिकः । ठक् ।

१५६८ । अण् कुटिलिकायाः । ( ४. ४. १८ )

कुटिलिका व्याघाना गतिविशेष., कर्मरूपकरणभूतं लोह च । कुटिलिकया  
हरति मृगानङ्गारान्वा कौटिलिको व्याघ कर्मरश्च ।

१५६९ । निर्वृत्तेऽक्षद्यूतादिभ्यः । ( ४. ४. १९ )

अक्षद्यूतेन निर्वृतमाक्षद्यूतिकं वैरम् । अक्षद्यूतादि. । —४ ९४.

१५७० । त्तेर्मन्नित्यम् । ( ४. ४. २० )

त्रिप्रत्ययान्तप्रकृतिकात्तृतीयान्तानिर्वृत्तेऽर्थे मप् स्यान्नित्यम् । कृत्या निर्वृतं  
कृत्रिमम् । पक्तिमम् ।

वा० । भावप्रत्ययान्तादिमन्वक्तव्यः । ( 2959. )

पाकेन निर्वृतं पाकिमम् । त्यागिमम् । 'द्धितः क्त्रि.' । (सू. ३266) इति त्रिः

महिकाल्ये—VII 67.

निषानिषतरुच्छले तसिंस्ते लब्धिर्मैः फलैः ।

तुसाखां आनथुमतीं फषच्छुः कस्य पूरियम् ॥ 1511 ॥

लब्धिर्मैर्लभनिर्वृत्तैः लब्धैः । हुलभृष् । मप् ।

अस्मिन्नेव ग्रन्थे श्लो० 256. विपक्तिमम् । डुपचष् पाके वित्तः ।

अस्मिन्नेव ग्रन्थे श्लो० 1454 दत्तिमो दानेन निर्वृत्तः । डुदाञ् दाने  
‘ द्वितः वित्तः ’ ( सू. ३266 ) त्रेर्मस्रित्यम् । ददादेशः । विहित्रिमे विधिनिर्वृते ।  
विहित इत्यर्थः । पूर्ववत्प्रत्यये डुघाञ् घातोर्हिरादेशः ।

अस्मिन्नेव ग्रन्थे श्लो० 63 कृत्तिमं क्रियानिर्वृत्तम् । डुकृञ् करणे  
वित्तः । मप् ।

१५७२ । संसृष्टे । ( ४. ४. २२ )

दन्ना संसृष्ट दाधिकम् ।

१५७३ । चूर्णादिनिः । ( ४. ४. २३ )

चूर्णेः संसृष्टाश्चूर्णिनोऽपूपाः ।

१५७४ । लवणाल्लुकू । ( ४. ४. २४ )

लवणेन संसृष्टो लवणस्सूपः । लवण शाकम् । ‘ लवणाडुञ् ’ ( सू. 1602 )  
लवण पण्यमस्येति लावणिकः ।

१५७५ । मुद्गादण् । ( ४. ४. २५ )

मौद्ग ओदनः ।

१५७६ । व्यञ्जनैरुपसिक्ते । ( ४. ४. २६ )

ठक् । दध्ना उपसिक्तं दाधिकम् ।

१५७७ । ओजस्सहोऽम्भसा वर्तते ( ४. ४. २७ )

ओजसा वर्तते औजसिकः शूरः । साहसिकश्चौरः । आम्भसिको मत्स्यः ।

नैषधे—VI. 68.

यत्रावदत्तामतिभीय भैमी

त्यज त्यजेदं सखि साहसिक्यम् ।

त्वमेव कृत्वा मदनाय दत्से

बाणान् प्रसूनानि गुणेन संजान् ॥ 1512 ॥

सहसा वर्तत इति साहसिक अविमृश्यकारी । अनेन ठक् । तस्य कर्म साहसिक्यम् । ब्राह्मणादित्वात् ष्यञ् ।

अनर्घराघवे—IV. 49

जातस्सोऽह दिनकरकुले क्षत्रियश्रोत्रियेभ्यो  
विश्वामित्रादपि भगवतो दृष्टिदिव्याख्यपरः ।  
अस्मिन्वशे कथयतु जनो दुर्धशो वा यशो वा  
विप्रे शस्त्रग्रहणगुरुणस्साहसिक्याद्धिभेमि ॥ 1513 ॥

साहसिक्यम् । पूर्ववत् ।

१५७८ । तत्प्रत्यनुपूर्वमीपलोमकूलम् । ( ४ ४. २८ )

द्वितीयान्नादस्माद्भर्तत इत्यस्मिन्नर्थे ठक् स्यात् । क्रियाविशेषणत्वाद् द्वितीया ।  
प्रतीप वर्तते प्रातीपिकः । आन्वीपिकः । प्रातिलोमिकः । आनुकूलिकः ।  
अस्मिन्नेव ग्रन्थे श्लो० 74 प्रतिकूल वर्तत इति प्रातिकूलिकीं प्रतिकूल-  
वर्तिनीम् । ठक् । 'टिड्ढाणञ्' ( सू 470 ) इति ङीप् ।

१५७९ । परिमुखं च । ( ४. ४. २९ )

परिमुख वर्तते पारिमुखिकः । चात्पारिपार्थिकः ।

वा० । वृद्धेर्वृधुषिभावो वक्तव्यः । ( 2965 )

वार्षिकः ।

१५८१ । कुसीददशैकादशात्छन्ष्टचौ । ( ४. ४. ३१ )

कुसीद वृद्धिस्तदर्थं द्रव्यं कुसीदम् । तत्प्रयच्छतीति कुसीदिकः । कुसीदिकी ।

१५८३ । रक्षति । ( ४. ४. ३३ )

समाज रक्षति सामाजिकः ।

नैषधे—V. 110.

यामिकाननुष्मृच्च च माहृक्  
तू निरिक्षितमपि क्षमते क्रः ।

रक्षित्क्षजयचण्डचरित्ते

पुंसि विश्वसिति कुत्र कुमारी ॥ 1514 ॥

यामान् रक्षन्तीति यामिकाः प्रहररक्षकाः । अनेन ठक् ।

१५८४ । शब्ददर्दुरं करोति । ( ४. ४. ३४ )

शब्दं करोति शाब्दिकः । दार्दुरिकः ।

१५८५ । पक्षिमत्स्यमृगान्दन्ति । ( ४. ४. ३५ )

पक्षिणो हन्ति पाक्षिकः । शाकुनिकः । मायूरिकः । मात्स्यिकः । नैतिकः ।  
मार्गिकः । हारिणिकः । सारङ्गिकः ।

१५९१ । धर्मं चरति । ( ४. ४. ४१ )

धार्मिकः ।

वा० । अधर्माच्चैति वक्तव्यम् । ( 2966 )

आधर्मिकः ।

१५९३ । समवायान्समवैति । ( ४. ४. ४३ )

सामवायिकः सामूहिकः ।

माघे— II. 113

अज्ञातदोषैर्दोषज्ञैरुद्दूष्योभयवेतनैः ।

मेघाश्शत्रोरमिव्यक्तशासनैस्सामवायिकाः ॥ 1515 ॥

सामवायिकाः सङ्घमुत्स्यास्सचिवादयः । ठक् ।

अनर्घराश्वे—IV. 15.

ग— शृणु वत्से, कार्यज्ञासि । अस्ति वनौकसा मन्त्री जाश्ववाम् । स मतज्ञा-  
अनर्घराश्वव्यामुपसृत्य श्रमणा नाम सिद्धशबरीमन्थर्यितवान् । यथास्य बालिनो द्वैराज्येन  
क्षीणा लुब्धापवारिताः प्रकृतम् . किञ्चिन्वासां कुम्भप्रसूयिणामभिषेकाणाः सामवायिकं  
रामभद्रमपेक्षन्ते ॥ 1516 ॥

समवायः सैन्यसमूहः । तं समवैति आगत्य मिलितो भवतीति सामवायिकः ।  
ठक् ।

१५९४ । परिषदो ष्यः । ( ४. ४. ४४ )

परिषद समवैति पारिषद्यः ।

१५९५ । सेनाया वा । ( ४. ४. ४५ )

ष्यः स्यात् । पक्षे ठक् । सैन्याः । सैनिकाः । ' सेनाया समवेता ये सैन्यास्ते  
सैनिकाश्च ते ' II. VIII. 62. इत्यमरः ।

असिन्नेव ग्रन्थे श्लो० 963. सेनाया सममेतास्सैन्याः । ष्यप्रत्ययः ।

माघे—XIX. ३2.

कृतोरुवेग युगपद्व्यजिगीषन्त सैनिकाः ।

विपक्षं बाहुपरिधैर्जङ्घामिरितरेतरम् ॥ 1517 ॥

सेनाया समवेतास्सैनिकाः । अनेन पाक्षिकष्टक् ।

भट्टिकान्ये—XIV 17

शुश्राव रामस्तत्सर्वं प्रतस्थे च ससैनिकः ।

विस्फारयाञ्चकारास्त्रं बबन्धाथ च बाणधी ॥ 1518 ॥

ठक् ।

किरातार्जुनीये—XII. 48

हरसैनिकाः प्रतिभयेऽपि गजमदसुगन्धिकेसरैः ।

स्वस्थमभिददृशिशरे सहसा प्रतिबोधजृम्भितमुखैर्मृगाधिपैः ॥ 1519 ॥

हरसैनिकाः । ठक् ।

१.६०१ । तदस्य ष्यम् । ( ४. ४. ४१ )

अपूषाः ष्यस्य आपूषिकः ।

१६०२ । लवणाट्ठञ् । ( ४. ४. ५२ )

लावणिकः ।

अस्मिन्नेव ग्रन्थे श्लो० ११. लवणं पण्यमस्येति लावणिकः लवणव्यवहारी ।  
लवणेन ससृष्टो लवणस्सूपः । लवणाळुक् ।

१६०३ । किसरादिभ्यः घृन् । ( ४. ४. ५३ )

किसरं पण्यमस्य किसरिकः । पित्वाण्डीष् । किसरिकी । किसर, उशीर, नरुद  
इत्यादि किसरादयः । सर्वे सुगन्धिद्रव्यविशेषवाचिनः । किसरादिः— ४. ९६.

१६०४ । शलालुनोऽन्यतरस्याम् । ( ४. ४. ५४ )

शलालुकः । घृन् । शालालुकः । ठक् ।

१६०५ । शिल्पम् । ( ४. ४. ५५ )

मृदङ्गवादनं शिल्पमस्य मार्दङ्गिकः ।

चम्पूभारते— V. 50.

अभ्रंलिहस्य वटमूमिरुहस्तलेऽसौ  
स्थित्वाशृणोत्तदनु वैणिकगीतिरीतिम् ।  
सङ्गीतभङ्गिरसिकं सह बन्धुवर्गै-  
राकारयन्निव सुराधिपगायकेन्द्रम् ॥ 1520 ॥

वैणिकः ।

१६०६ । मड्डुकझर्झरादन्यतरस्याम् । ( ४. ४. ५६ )

मड्डुकवादनं शिल्पमस्य माड्डुकः । माड्डुकिकः । झर्झरः । झर्झरिकः ।

१६०७ । प्रहरणम् । ( ४. ४. ५७ )

तदस्येत्येव । असिः प्रहरणमस्य आसिकः । धानुष्कः । 'वेतनादिभ्यो जीवति'  
(सू. 1562) इत्यपि धानुष्कः ।

भट्टिकाव्ये—IV. 10.

वसानस्तन्त्रकनिमे सर्वाङ्गीणे तरुत्वचौ ।

काण्डीरः खाङ्गिकश्शार्ङ्गी रक्षन्विप्रांस्तनुत्रवान् ॥ 1521 ॥

खङ्गः प्रहरणमस्य खाङ्गिकः । अनेन ठक् । खङ्गिक इति पाठे खङ्गोऽस्यास्तीति खङ्गिकः । ' अत इनिठनौ ' (सू. 1922) इति ठन् ।

माघे—II 28.

अनिर्लोडितकार्यस्य वाग्जाल वाग्मिनो वृथा ।

निमित्तादपराद्धेषोर्धानुष्कस्येव बल्लितम् ॥ 1522 ॥

धनु प्रहरणमस्येति धानुष्को धन्वी । ठक् ।

अस्मिन्नेव ग्रन्थे श्लो० 1034. धानुष्काः । प्रासिकाः ।

१६०८ । परश्वथाट्टठञ्ज च । ( ४. ४. ५८ )

पारश्वथिकः ।

अस्मिन्नेव ग्रन्थे श्लो० 1034. परश्वथः प्रहरणमेषां पारश्वथिकाः ।

१६०९ । शक्तियष्टयोरीकक् ( ४. ४. ५९ )

शाक्तीकः । याष्टीकः ।

अस्मिन्नेव ग्रन्थे श्लो० 1034 शक्तिः प्रहरणमेषां शाक्तीकाः । ईकक् ।

अस्मिन्नेव ग्रन्थे श्लो० 610. यष्टिः प्रहरणमेषां याष्टीकाः । ईकक् ।

१६१० । अस्ति नास्ति दिष्टं मतिः । ( ४. ४. ६० )

तदत्येत्येव । अस्ति परलोक इत्येव मतिर्यस्य स नास्तिकः । नास्तीति मतिर्यस्य स नास्तिकः । दिष्टमिति मतिर्यस्य स दैष्टिकः ।

अस्मिन्नेव ग्रन्थे श्लो० 948. परलोके मतिरस्तीत्यास्तिकः । ठक् ।

माघे—XVI. 7.

अहितादनपत्रपल्लसन्नतिमात्रोज्झितभीरनास्तिकः ।

विनयोपहितस्त्वया कुतः सदृशोऽन्यो गुणवानविस्मयः ॥ 1523 ॥

नास्ति परलोक इति मतिरस्येति नास्तिकः । ठक् ।

माघे—II. 88.

नालम्बते दैष्टिकतां न निषीदति पौरुषे ।

शब्दार्थौ सत्कविरिव द्वयं विद्वानपेक्षते ॥ 1524 ॥

दिष्टं मतिरस्येति दैष्टिकः दैवप्रमाणकः । ठक् ।

१६११ । शीलम् । ( ४. ४. ६१ )

अपूपभक्षणं शीलमस्य आपूपिकः ।

किरातार्जुनीये—IX 74.

अन्योन्यरक्तमनसामथ विभ्रतीना

चेतोभुवो हरिसखाप्सरसा निदेशम् ।

वैबोधिकध्वनिविभावितपश्चिमार्धा

सा सहतेव परिवृत्तिमियाय रात्रिः ॥ 1525 ॥

विबोध. प्रबोधन शीलमेषा ते वैबोधिकाः वैतालिकाः । ठक् ।

१६१३ । कर्मस्ताच्छील्ये । ( ६. ४. १७२ )

कर्म इति ताच्छील्ये णे टिल्लोपो निपात्यते । कर्मशीलः कर्मः ।

१६१६ । हितं भक्षाः । ( ४. ४. ६५ )

अपूपभक्षणं हितमस्मै आपूपिकः ।

१६१७ । तदस्मै दीयते नियतम् । ( ४. ४. ६६ )

अग्रभोजनं नियतं दीयतेऽस्मै आग्रभोजनिकः ।

१६१८ । श्राणामांसादनाट्टिठन् । ( ४. ४. ६७ )

श्राणा नियतं दीयतेऽस्मै श्राणिकः । टित्वात् श्राणिकी । मांसौदनिकः  
मांसिकः । औदनिकः ।

१६१९ । भक्तादणन्यतरस्याम् । ( ४. ४. ६८ )

पक्षे ठक् । भक्तमस्मै नियतं दीयते भक्तः भक्तिकः ।



१६२० । तत्र नियुक्तः । ( ४. ४. ६९ )

इति ठक् । आकरे नियुक्तः आकरिकः ।

अनर्धराघवे—VI. 18.

ग—अथ वत्स, गोपुरगौलिमकबलाध्यक्षेण वत्सेन नरान्तकेन किं प्रति-  
पन्नम् ॥ 1526 ॥

गुल्मस्सेना, घट्टं वा । तत्र नियुक्तो गौलिमकः । ठक् ।

अस्मिन्नेव ग्रन्थे श्लो० 1426 दौवारिकाः द्वारे नियुक्ताः । ठक् ।  
'द्वारादीनाम्' ( सू. 1386 ) इत्यैच् ।

अस्मिन्नेव ग्रन्थे श्लो० 75. द्वारे नियुक्ता दौवारिकी । ठक् । ऐजागमः ।  
'टिड्ढाणञ्' ( सू. 470 ) इति ङीप् ।

१६२१ । अगारान्ताट्ठन् । ( ४. ४. ७० )

देवागारे नियुक्तो दैवागारिकः ।

१६२४ । निकटे वसति । ( ४. ४. ७३ )

नैकटिको भिक्षुः ।

अस्मिन्नेव ग्रन्थे श्लो० 860. ग्रामस्यान्तिके क्रोशमात्रं त्यक्त्वा यतयो ये  
निवसन्ति ते नैकटिकाः । ठक् ।

१६२५ । आवसथात्ठल् । ( ४. ४. ७४ )

आवसथे वसति आवसथिकः । पित्वान्ङीष् । आवसथिकी ।

॥ इति ठगधिकारप्रकरणम् ॥

## ॥ अथ प्राग्घतीयप्रकरणम् ॥



१६२६ । प्राग्घिताद्यत् । ( ४. ४. ७५ )

‘ तस्मै हितम् ’ ( सू. 1665 ) इत्यतः प्राग्यदधिक्रियते ।

१६२७ । तद्वहति रथयुगप्रासङ्गम् । ( ४. ४. ७६ )

रथं वहति रथ्यः । युग्यः । वत्सानां दमनकाले स्कन्धे यत्काष्ठमासज्यते स प्रासङ्गः । त वहति प्रासङ्ग्यः । ‘ रथ्यो वोढा रथस्य यः ’ II. १111. 47. इत्यमरः । ‘ स्वल्गोरथात् ’ ( सू. 1259 ) इति समूहार्थे यत् । रथ्या ।

१६२८ । धुरो यद्द्वजौ । ( ४. ४. ७७ )

धुर्यः । धौरैयः ।

रघुवशो—I 54.

अथ यन्तारमादिश्य धुर्यान्विश्रामयेति सः ।

तामबारोहयत्स्नीं रथादवततार च ॥ 1527 ॥

धुरं वहन्तीति धुर्याः । यत्प्रत्ययः ।

अस्मिन्नेव ग्रन्थे श्लो० 917. धुरं वहन्तीति धौरैयाः । ढक् ।

अस्मिन्नेव ग्रन्थे श्लो० 57. धौरैयीभिः । ढकि ‘ टिड्ढाण् ’ ( सू. 470 )

इति ङीप् ।

भट्टिकान्ये—XVII. 99.

ततः क्षतसहस्रेण रामः प्रौर्णोन्निश्चाचरम् ।

बाणानामक्षिणोद्दुर्यान् सारथिं चादुनोद् द्रुतम् ॥ 1528 ॥

धुर्यान् अश्वान् । यत् ।

अस्मिन्नेव ग्रन्थे श्लो० 1122. धुरीणाः । ‘ खः सर्वधुरात् ’ ( सू. 1630 )

इति योगविभागात्सुः ।

१६३० । खः सर्वधुरात् । ( ४. ४. ७८ )

सर्वधुरं वहतीति सर्वधुरीणः ।

अस्मिन्नेव ग्रन्थे श्लो० 1080. सर्वधुरीणः सर्वभारवाही । खप्रत्यय ।

१६३१ । एकधुराल्लुक् च । ( ४. ४. ७९ )

एकधुरं वहति एकधुरीणः । एकधुरः ।

अनर्धसुधवे—I ३9

कूर्मराजभुजगाधिभगोत्रावदिकरिभिरेकधुरीणः ।

मा प्रसूय कथमस्तु विगीतो हा परार्धविमुक्तो रघुवंशः ॥ 1529 ॥

एका चासौ धूश्च एकधुरा । ' ऋरूपः ( सू. 940 ) इत्यादिना समासा-  
न्तोऽच् । ' खः सर्वधुरात् ' ( सू. 1630 ) इत्यनुवृत्तेः अनेन खः ।

अस्मिन्नेव ग्रन्थे श्लो० 1000 एकधुरं वहन्तीति एकधुरीणाः । समा  
इत्यर्थः । खः ।

१६३२ । शकटादण् । ( ४. ४. ८० )

शकटं वहति शकटो गौ ।

१६३३ । हलसीराट्ठक् । ( ४. ४. ८१ )

हलं वहति हालिकः । सैरिकः । ' हलसीराट्ठक् ' ( सू. 1504 ) तस्येदमि-  
त्यर्थे ठक् । हालिकम् । सैरिकम् । ' अतजनहलात् ' ( सू. 1649 ) इति यत् ।  
हलस्य कर्षो हस्यः ।

१६३४ । संज्ञायां जन्या । ( ४. ४. ८२ )

जनी वधः । ता वहति प्रणयति जन्या ।

१६३५ । विध्यत्यघनुषा । ( ४. ४. ८३ )

द्वितीयान्ताद्विध्यत्यर्थे यस्यात् । पादौ विध्यन्ति यथाशक्तिः । ' पद्यत्यत-  
( सू. 990 ) इति पादाय षच् । अतश्च विध्यः । पद्यत्यर्थे विध्यः । पद्यत्यर्थे विध्यः ।  
निषेधात्पद्यादेशो न ।

१६३६ । धनगणं लब्धा । ( ४. ४. ८४ )

तृघ्नन्तमेतत् । धन लब्धा धन्य । गण लब्धा गण्य ।  
अस्मिन्नेव ग्रन्थे श्लो० 630 धन लब्धा धन्यः पुण्यवान् । यत् ।

१६३७ । अज्ञाणाः । ( ४. ४. ८५ )

अज्ञ लब्धा आज्ञ ।

१६३८ । वशं गतः । ( ४. ४. ८६ )

वश्य. परेच्छानुसारी ।

१६३९ । पदमस्मिन्दृश्यम् । ( ४. ४. ८७ )

पदः कर्मम् । नातिशुष्क इत्यर्थः ।

१६४१ । संज्ञायां घेनुष्या । ( ४. ४. ८९ )

घेनुशब्दस्य षुगागमो यत्प्रत्ययश्च स्वार्थे निपात्यते सज्ञायाम् । ' घेनुष्या  
बन्धके स्थिता ' II, ix, 72. इत्यमरः ।

१६४२ । गृहपतिना संयुक्ते ज्यः । ( ४. ४. ९० )

गृहपतिर्यजमानः तेन संयुक्तो गार्हपत्योऽग्निः ।

चम्पूरामायणे—I, 21.

ग—एतेऽपि पावका रूढिशङ्कावहां हुतवहाख्यां वहन्तस्तदूहे गार्हपत्य-  
पुरोगाः पौरोगवधुर दधते ॥ 1530 ॥

गार्हपत्यः ।

१६४३ । नौवयोधर्मविषमूलमूलसीतातुलाभ्यस्तार्यतुल्यप्राप्यवध्यानाम्यसम-  
समितसमितेषु । ( ४. ४. ९१ )

नावा तार्यं नाव्यम् । वयसा तुल्यो वयस्य । धर्मेण प्राप्य धर्म्यम् । विषेण  
वध्यो विष्यः । मूलेनानाम्य मूल्यम् । मूलेन समो मूल्यः । सीतया समितं सीत्वम्  
क्षेत्रम् । तुलया समितं तुल्यम् ।

माघे XII. 76.

अव्याहृतक्षिप्रगतैस्समुच्छ्रिता-  
ननुञ्जितद्राघिमभिर्गरीयसः ।

नाव्यं पयः केचिदतारिषुर्भुजैः

क्षिपद्भिर्हूर्मीनपरैरिवोर्मिभि ॥ 1531 ॥

नावा तार्यं नाव्यम् । ' नाव्यं त्रिलिङ्गं नौतार्यं ' I. 1x 10 इत्यमरः ।

रघुवंशे—IV. 31.

मरुपृष्ठान्युदम्भांसि नाव्यास्सुपतरा नदीः ।

विपिनानि प्रकाशानि शक्तिमत्त्वाच्चकार स. ॥ 1532 ॥

नौभिस्तार्या नाव्याः । यत् ।

नैषधे—I. 56.

अथ श्रिया भर्त्सितमत्स्यलाञ्छनः

सम वयस्यैः स्वरहस्यवेदिभिः ।

पुरोपकण्ठोपवनं किलेक्षिता

दिदेश यानाय निदेशकारिणः ॥ 1533 ॥

वयसा तुल्या वयस्याः स्त्रिधाः । यत् ।

अस्मिन्नेव ग्रन्थे श्लो० 107. वयसा तुल्या वयस्या ।

१६४४ । धर्मपथ्यर्थन्यायादनपेते । (४. ४. ९२)

धर्मादनपेते धर्म्यम् । पथ्यम् । अर्थ्यम् । न्याय्यम् ।

भट्टिकाव्ये—VI. 24.

तथाऽर्तोपि क्रिया धर्म्या स कालेनामुक्तकचित् ।

महता हि क्रिया नित्या छिद्रे नैवावसीदति ॥ 1534 ॥

धर्म्या धर्मादनपेताम् । यत् ।

अस्मिन्नेव ग्रन्थे श्लो० 106. धर्म्यासु ।

भट्टिकान्ये—II. 28.

तान्प्रत्यवादीदथ राघवोऽपि  
यथेप्सित प्रस्तुत कर्म धर्म्यम् ।  
तपोमरुद्धिर्भवतां शराम्नि.  
सन्धुक्ष्यता नोऽरिसमिन्धनेषु ॥ 1535 ॥

धर्म्यम् ।

भट्टिकान्ये—VII 44.

प्रग्राहैरिव पत्राणामन्वेष्या मैथिली कृतैः ।  
ज्ञातव्या चेङ्गितैर्धर्म्यैर्ध्यायन्ती राघवागमम् ॥ 1536 ॥

धर्म्यैः ।

भट्टिकान्ये—XII, 85.

दत्तः स्वदोषैर्भवता प्रहारः  
पादेन धर्म्ये पथि मे स्थितस्य ।  
स चिन्तनीयस्सह मन्त्रिसुर्यैः  
कस्यावयोर्लाघवमादघातु ॥ 1537 ॥

धर्म्ये ।

माघे—II, 10.

उत्तिष्ठमानस्तु परो नोपेक्ष्यः पथ्यमिच्छता ।  
समौ हि शिष्टैराम्नातौ वत्स्यन्तावामयस्स च ॥ 1538 ॥

पथोऽनपेत पथ्यम् । यत् ।

रघुवंशे—IV. 6.

परिकल्पितसान्निध्या काले काले च वन्दित्  
स्तुत्यं स्तुतिभिरध्याभिरुपतस्थे सरस्वती ॥ 1539 ॥

अध्याभिः अर्थादनपैताभिः । यत् ।

भट्टिकाव्ये—VII, 41.

न्याय्यं यद्यत्र तत्कार्यं पर्यायेणाविरोधिभिः ।

निशोपशाय. कर्तव्यः फलोच्चायश्च सहतै ॥ 1540 ॥

न्यायादनपेत न्याय्यम् । यत् । 'परिन्यो.' ( सू ३209 ) इति निपूर्वादिणो  
घञ् । न्याय. ।

भट्टिकाव्ये—VII, 20

शैले विश्रयिणं क्षिप्रमनादरिणमभ्यमी ।

न्याय्यं परिभवी ब्रूहि पापमव्यथिन कपिम् ॥ 1541 ॥

न्याय्यं न्यायादनपेतम् । यत् ।

रघुवंशे—II, 55.

सेयं स्वदेहार्पणनिष्क्रयेण

न्याय्या मया मोचयितु भवतः ।

न पारणा स्याद्धिहता तवैव

भवेदलस्य मुनेः क्रियार्थः ॥ 1542 ॥

न्याय्या न्यायादनपेता ।

कुमारसंभवे—VI, 87.

इदमत्रोत्तरं न्याय्यमिति बुद्ध्या विमृश्य सः ।

आददे वचसामन्ते मङ्गलालङ्कृतां सुताम् ॥ 1543 ॥

न्याय्यम् ।

१६४५ । छन्दसो निर्मिते ( ४. ४. ९३ )

छन्दसा निर्मित छन्दस्यम् । इच्छया कृतमित्यर्थः ।

१६४६ । उरसोऽण् च । ( ४. ४. ९४ )

चाद्यत् । उरसा निर्मितः पुत्र औरसः ।-उरस्यः ।

१६४७ । हृदयस्य प्रियः ( ४. ४. ९५ )

हृद्यो देशः । यत्प्रत्ययः । 'हृदयस्य हृद्ये' (सू. १४४) इति हृदादेशः ।  
सुहृदयस्य भावः सौहृदम् । युवादित्वाद्दण् । पूर्ववत् हृदादेशः । सुहृदोऽपत्य सौहार्दः ।  
'हृद्भग' (सू. ११४३) इत्युभयवद्वृद्धिः ।

अस्मिन्नेव ग्रन्थे श्लो० ११४६ हृद्यताम् ।

१६४९ । मतजनहलात्करणजल्पकर्षेषु । (४. ४. ९७)

मत ज्ञानम् । तस्य करण भावसाधन वा मत्यम् । जनस्य जल्पो जन्यः ।  
हलस्य कर्षो हल्यः ।

१६५० । तत्र साधुः । (४. ४. ९८)

अग्ने साधु अग्रघ । सामसु साधुः सामन्यः । 'ये चाभावकर्मणो.'  
(सू. ११५४) इति प्रकृतिभावः । कर्मण्यः । शरण्यः ।

अस्मिन्नेव ग्रन्थे श्लो० १०६० सामसु साधून् सामन्यान् । यत् । प्रकृति-  
भावः ।

अस्मिन्नेव ग्रन्थे श्लो० ६६. कुले साध्वी कुल्याम् । यत् ।

रघुवंशे—VI. २१.

असौ शरण्यः शरणोन्मुखाना-  
मगाघसत्वो मगधप्रतिष्ठः ।

राजा प्रजारञ्जनलब्धवर्णः

परंतपो नाम यथार्थनामा ॥ १५४४ ॥

शरणे रक्षणे साधुः शरण्यः ।

अस्मिन्नेव ग्रन्थे श्लो० १४५४ उदारवंश्या महाकुलप्रसूता । वशे भवाः  
वंश्या । 'दिगादिभ्यो यत्' (सू. १४२९) इति भवार्थे यत् । दिगादियत्स्तदन्त-  
विधिनिषेधात् राजवश्यादयः साध्वर्थे य इति वामनः ।

१६५१ । प्रतिजनादिभ्यः खजू । (४. ४. ९९)

प्रतिजनं साधुः प्रातिजनीन । सांयुगीन । सार्वजनीनः । वैश्वजनीनः ।  
प्रतिजनादिः—४. ९८.



चम्पूभारते—X. 93.

सापि शक्तिरभिहत्य नराशं  
सांयुगीनजनसनुतशौर्यम् ।  
वायुसूनुपरिघादिव भीता  
वासवस्य सविध प्रतिपेदे ॥ 1545 ॥

सांयुगीनेन रणे साधुना । 'सांयुगीनो रणे साधु.' II, VII 78  
इत्यमरः ।

चम्पूभारते—X. 98

आश्वर्यस्थूललक्षं तदनु दिविषदामन्तरिक्षस्थिताना  
क्षोणीन्द्राणा रिपूणामसुसृगहरणे कूटयन्त्रायमाणम् ।  
गन्धर्वैः केसरादद्यैर्मदमधुभिरिमै. केतुपत्रैश्शतार्जुनै.  
पद्मव्यूह व्यतानीत्प्रथमभुवि गुरुस्सांयुगीनाग्रगण्य. ॥ 1546 ॥

सांयुगीनाः ।

कुमारसभवे—II. 57.

सयुगे सांयुगीनं तमुद्यतं प्रसहेत कः ।  
अशाहते निषिक्तस्य नीललोहितरेतसः ॥ 1547 ॥

सयुगे साधुः सांयुगीनः ।

रघुवशे—XI. 30.

इत्यपास्तमखविन्नयोस्तयो-  
स्सांयुगीनमभिनन्द्य विक्रमम् ।  
ऋत्विजः कुलपतेर्यथाक्रमं  
वाग्यतस्य निरवर्तयन्क्रियाः ॥ 1548 ॥

सांयुगीनम् ।

अनर्षराघवे.—IV. 20.

ग—अहह यथा-मृष्टभोजिना कृतान्तेन प्रत्यवसितास्ते सांयुगीनाः ॥ 1549 ॥

१६५२ । भक्ताणः । ( ४. ४. १०० )

भक्ते साधवो भक्ताः शाल्यः । 'भक्तादणन्यतरस्याम्' (सू. 1619) इति  
त्वण् ।

१६५३ । पारिषदो ण्यः । ( ४. ४. १०१ )

पारिषद्य । पारिषद इति योगविभागाणोऽपि । पारिषदः । 'पारिषदो ण्यः'  
(सू. 1594) पारिषद समवैति पारिषद्य ।

१६५४ । कथादिभ्यष्टक् । ( ४. ४. १०२ )

कथायां साधुः काथिकः ।

अस्मिन्नेव ग्रन्थे श्लो० 298 वैतण्डिकैः । कथादिः— ४. ९९.

१६५५ । गुडादिभ्यष्टञ् । ( ४. ४. १०३ )

गुडे साधुर्गौडिक इक्षुः ।

१६५६ । पथ्यतिथिवसतिस्वपतेर्दञ् । ( ४. ४. १०४ )

पथि साधु पाथेयम् । आतिथेयम् । वसनं वसति । तत्र साधुर्वासतेयी रात्रिः ।  
स्वापतेय धनम् ।

चम्पूरामायणे—IV. 43.

पर्याप्तप्रमदमुपेयुषां कपीनां

पन्थान दशमुखमार्गमार्गणाय ।

पाथेयीकृतकपिराजशासनाना

पाथोधिर्नयनपथातिथिर्बभूव ॥ 1550 ॥

पाथेयीकृतं पाथेयशब्दाच्चिः ।

अस्मिन्नेव ग्रन्थे श्लो० 58 अतिथिषु साध्वीमातिथेयीम् । ढञि डीप् ।

रघुवंशे—V. 2.

स मृष्मये वीतहिरष्मयत्वा-

त्वात्रे निघायाव्यमनर्घशीलः ।

श्रुतप्रकाश यशसा प्रकाशः

प्रत्युज्जगामातिथिमातिथेयः ॥ 1551 ॥

अतिथिषु साधुरातिथेयः ।

माषे—XIV. ३८.

तत्प्रतीतमनसामुपेयुषा

द्रष्टुमाहवनमग्रजन्मनाम् ।

आतिथेयमग्निवारितातिथिः

कर्तुमाश्रमगुरुस्स नाश्रमत् ॥ 1552 ॥

अतिथिषु साधु आतिथेयम् । ढञ् ।

कुमारसभवे—V. ३१.

तमातिथेयी बहुमानपूर्वया

सपर्यया प्रत्युदियाय पार्वती ।

भवन्ति साम्येऽपि निविष्टचेतसां

वपुर्विशेषेष्वतिगौरवाः क्रियाः ॥ 1553 ॥

अतिथिषु साध्वी आतिथेयी । ढञि ङीप् ।

अस्मिन्नेव ग्रन्थे श्लो० 1431. अतिथिषु साधूनि आतिथेयानि ।

अनर्घराषवे—IV 69.

ग—हा वत्से जानकि, निशाचराणामातिथेयीमवितुं दशरथगृहे प्रविष्टासि

॥ 1554 ॥

मङ्गिकाव्ये—IV 8

वनेषु वासतेयेषु निवसन्पर्णसस्तरे ।

शय्योत्थायं मृगान्विध्यन् नातिथेयो विचक्रमे ॥ 1555 ॥

चत्तौ साधुषु वासतेयेषु । वसतियोग्येषु । अतिथिषु साधुगतिथेयः । ढञ् ।

माघे—XIV. 9.

स्वापतेयमधिगम्य धर्मतः

पर्यपालयमवीवृषञ्च यत् ।

तीर्थगामि करवै विधानत-

स्तज्जुषस्व जुहवानि चानले ॥ 1556 ॥

स्वपतौ स्वामिनि साधु स्वापतेयं वित्तम् । ढम् ।

१६५७ । सभाया यः । ( ४. ४. १०५ )

सभ्यः ।

माघे—XIV. 53.

इत्थमत्र विततक्रमे क्रतौ

वीक्ष्य धर्ममथ धर्मजन्मना ।

अर्घदानमनुचोदितो वच-

स्तसभ्यमभ्यधित शन्तनोस्सुतः ॥ 1557 ॥

सभायां साधु सभ्यं वचः । यप्रत्ययः ।

१६५८ । समानतीर्थे वासी । ( ४. ४. १०७ )

वसतीति वासी । समाने तीर्थे गुरौ वसतीति सतीर्थ्यः । ' तीर्थे ये ' ( सू. 1015 ) इति समानस्य सः ।

१६५९ । समानोदरे शयित ओ चोदात्तः । ( ४. ४. १०८ )

समाने उदरे शयितः समानोदर्यो भ्राता । ' विभाषोदरे ' ( सू. 1016 ) इति वैकल्पिकसमानस्य सभावः ।

१६६० । सोदराद्यः । ( ४. ४. १०९ )

सोदर्यः । अर्थः प्राग्भूत् ।

अस्मिन्नेव ग्रन्थे श्लो० 1190. समानोदरे शयित समानोदर्यमेकोदरभ्रातरम् ।  
‘समानोदरे’ (सू. 1659) इति यप्रत्ययः । ‘विभाषोदरे’ (सू. 1066) इति  
विकल्पेन समानस्य सभावाभावः ।

अस्मिन्नेव ग्रन्थे श्लो० 1191 समानोदर्यस्य ।

अस्मिन्नेव ग्रन्थे श्लो० 1192 समानोदरे शयित सोदर्यम् एकोदरम् ।  
अनेन यप्रत्ययः । समानस्य सभावः ।

अस्मिन्नेव ग्रन्थे श्लो० 1193 समानोदरे शयित सोदर्यम् । अनेन यः ।  
‘विभाषोदरे’ (सू. 1066) इति समानस्य सभावः ।

नैषधे—I. 58

अथान्तरेणावटुगामिनाध्वना

निशीथिनीनाथमहस्सहोदरैः ।


निगालगाद्देवमणेरिवोत्थितै-

र्विराजितं केसरकेशरश्मिभिः ॥ 1558 ॥

सहोदरैः ।

॥ इति प्राग्घृतीयप्रकरणम् ॥

## ॥ अथ छयद्विधिप्रकरणम् ॥



१६६१ । प्राक् क्रीताच्छः । ( ५. १ १ )

‘ तेन क्रीत ’ ( सू 1702 ) इत्यत. प्राक् छोऽधिक्रियते ।

१६६२ । उगवादिभ्यो यत् । ( ५. १. २ )

( ग सू ) शुनस्सम्प्रसारण वा च दीर्घत्वम् । 96.

शून्यम् । शून्यम् ।

( ग सू ) ऊघसोऽनङ् च । 97.

ऊघन्य. ।

चम्पूरामायणे— III ३9.

सप्राणा चेज्जनकतनया किं न तिष्ठेत् मद्य

हिंस्रैस्सत्वेर्न खलु निहता रक्तसिक्ता न पृथ्वी ।

गोदावर्या पुलिनविहृतिं रामशून्या न कुर्या-

द्युक्त नक्तञ्चरकबलनात्सर्वथा सस्थिता सा ॥ 1559 ॥

शून्या । गवादि — ५ १.

१६६४ । विभाषा हविरपूपादिभ्यः । ( ५. ४ ४ )

आमिक्ष्यं दधि । आमिक्षीयम् । पुरोडाश्यास्तण्डुला. पुरोडाशीयाः । अपूप्यम्  
अपूपीयम् । अपूपादिः— ५ २.

अस्मिन्नेव ग्रन्थे श्लो० 1042. दद्या सहितं पयः आमिक्षा । तस्यै हित-  
मामिक्षीयम् । पुरोडाशाय हितं पुरोडाश्यम् । आमिक्षापुरोडाशयोर्द्विविष्टादनेन  
छयतौ । हितार्थे छयताविति जयमङ्गलः । तादर्थ्यं इति मल्लिनाथः ।

१६६५ । तस्मै हितम् । ( ५. १. ५ )

वत्सेभ्यो हितो वत्सीयो गोधुक् । शङ्कवे हितं शङ्कव्यं दारु । गव्य हविष्यम् ।  
' हितयोगे ' ( वा. 1461 सू. 580 ) इति चतुर्थी ।

अस्मिन्नेव ग्रन्थे श्लो० 692. सवनाय हितः सवनीयः । तदर्थो वा सवनीयः ।  
प्राक्क्रीतीयः छप्रत्ययः । तदीयानि सावनीयानि ।

अस्मिन्नेव ग्रन्थे श्लो० 1032. कसाय हित कंसीयम् । छप्रत्ययः ।

अनर्घराघवे—II 35.

प्रज्ञातब्रह्मतत्त्वोऽपि स्वर्गीयैरेष खेळति ।

गृहस्थसमयाचारप्रक्रान्तैः सप्ततन्तुभिः ॥ 1560 ॥

स्वर्गीयैः स्वर्गहितैः । छ. ।

१६६६ । शरीरावयवाद्यत् । ( ५. ४. ४ )

दन्त्यम् । कण्ठ्यम् ।

वा० । नखासिकायाः । ( 3497 )

नस्यम् । नाभ्यम् । हितार्थे यत् । ' शरीरावयवाच्च ' ( सू. 1430 ) इति  
भवार्थे यत् । मूर्धन्यः । ' ये चाभावकर्मणोः ' ( सू. 1154 ) इति प्रकृतिभावः ।

१६६७ । ये च तद्धिते । ( ६. १. ६१ )

यादौ तद्धिते परे शिरश्शब्दस्य शीर्षनादेश स्यात् । शीर्षण्यः ।

वा० । वा केशेषु । ( 3498 )

शीर्षण्याः, शिरस्या वा केशाः ।

१६६८ । स्वलयवमाषतिलवृषब्रह्माणश्च । ( ५. १. ७ )

स्वलय हितं स्वलयम् । यलयम् । माष्यम् । तिल्यम् । वृष्यम् । ब्रह्मण्यम् ।  
चाद्यम् ।

१६७० । आत्मन्विश्वजनभोगोत्तरपदात्वः । ( ५. १ ९ )

१६७१ । आत्माध्वानौ खे । ( ६. ४. १६९ )

एतौ खे प्रकृत्या स्तः । आत्मने हितमात्मनीनम् । विश्वजनीनम् । मातृ-  
भोगीणः । पितृभोगीणः । राजभोगीणः ।

वा० । पञ्चजनादुपसङ्ख्यानम् । ( 2996 )

पञ्चजनीनम् ।

वा० । सर्वजनाट्टञ् खश्च । ( 2997. )

सार्वजनिक । सर्वजनीन ।

वा० । महाजनाट्टञ् । ( 2998 )

माहाजनिकः ।

( ग. सू. ) आचार्यदणत्वञ्च । 184.

आचार्यभोगीणः ।

माघे—V. 44.

नोच्चैर्यदा तरुजलेषु ममुस्तदानी-

माघोरणैरभिहिताः पृथुमूलशाखाः ।

बन्धाय चिच्छिदुरिभास्तरसात्मनैव

नैवात्मनीनमथ वा क्रियते मदान्वैः ॥ 1561 ॥

आत्मने हितमात्मनीनम् । प्रकृतिभावे 'नस्तद्धिते' ( सू. 679 ) इति  
टिलोपाभावः ।

अस्मिन्नेव ग्रन्थे श्लो० 1455. विश्वसौ जनाय हिता विश्वजनीना । आत्मने  
हितामात्मनीनाम् । प्रकृतिभावादि पूर्ववत् । विश्वजनीनेत्यत्र ख एव ।

माघे—I. 41.

तदिन्द्रसन्दिष्टमुपेन्द्र यद्वच

क्षणं मथा विश्वजनीनमुच्यते ।



समस्तकार्येषु गतेन धुर्यता-

महिद्विषस्तद्वता निशम्यताम् ॥ 1562 ॥

विश्वजनीनम् । पूर्ववत् । विश्वजनेषु साधु वैश्वजनीनः । 'प्रतिजनादिभ्य  
खञ्' (सू. 1651) इति खञ् ।

किरातार्जुनीये—XIII. 69

आत्मनीनमुपतिष्ठते गुणा

सम्भवन्ति विरमन्ति चापद. ।

इत्यनेकफलभाजि मा स्म भू

दर्थिता कथमिवार्यसङ्गमे ॥ 1563 ॥

आत्मनीनम् ।

अस्मिन्नेव ग्रन्थे श्लो० 50 स्वभोगाय हिता स्वभोगीनाम् । ख० ।

अस्मिन्नेव ग्रन्थे श्लो० 814. सर्वभोगाय हित सर्वभोगीणम् ।

अनर्घराघवे—VI. 50

कुशिकसुतसपर्यादृष्टदिव्यास्त्रानन्तो

भृगुपतिसहयुध्वा वीरभोगीणवाहु ।

दिनकरकुलकेतुः कौतुकोत्तानचक्षु-

बहुमतर्पिकर्मा कार्मुकी रामभद्र ॥ 1564 ॥

वीरभोगीणः ।

१६७१ । आत्माध्वानौ खे । (६. ४. १६९)

एतौ खे प्रकृत्या स्तः । 'अध्वनो यत्सौ' (सू. 1817) अलगामीत्यर्थे  
यत्सौ स्त । अध्वानमलं गच्छति अध्वन्यः । अध्वनीनः । 'ये चाभावकर्मणो'  
(सू. 1154) अनेन सूत्रेण च प्रकृतिभाव ।

अस्मिन्नेव ग्रन्थे श्लो० 647. अध्वानमलंगामी अध्वनीनम् । 'अध्वनो  
यत्सौ' (सू. 1817) इति स्त । अथेव प्रकृतिभावः ।

चम्पूभारते—I 35

निन्द्यते पितृभिस्तप्तैर्निरपत्यधन पुमान् ।

अध्वनीनैरतिश्रान्तैरवकेशीव पादपः ॥ 1565 ॥

अध्वनीनैः ।

भट्टिकाव्ये—XVIII 34

उन्मुच्य स्रजमात्मीयां मा स्रजयति को हसन् ।

नेदयत्यासन को मे कर्हि मे वदति प्रियम् ॥ 1566 ॥

आत्मीयाम् । छः । न प्रकृतिभावः ।

१६७२ । सर्वपुरुषाभ्यां णढञौ । ( ५. १. १० )

वा० । सर्वाणो वेति वक्तव्यम् । ( 2999 )

सर्वस्मै हितं सार्वम् । सर्वीयम् ।

वा० । पुरुषाद्वधविकारसमूहेनकृतेषु । ( 3000. )

पुरुषस्य वधः पौरुषेयः इत्यादि ।

माघे—XIV 4.

बहूपि प्रियमय तव ब्रुवन्न व्रजत्यनृतवादितां जनः ।

सम्भवन्ति यददोषदूषिते सार्वं सर्वगुणसम्पदस्त्वयि ॥ 1567 ॥

हे सार्वं सर्वहित । णप्रत्ययः ।

अस्मिन्नेव ग्रन्थे श्लो० 1833. पुरुषाणां समूहेन पौरुषेयेण । ढञ् ।

१६७५ । छदिरुपधिवलेढञ् । ( ५. १. १३ )

रघुवशे—XIV. 77.

पुष्पं फलं चार्तिवमाहरन्त्यो

बीजं च बालेयमकृष्टरोहि ।

विनोदयिष्यन्ति मवाभिषङ्गा-

मुदारवाचो मुनिकन्यकास्त्वाम् ॥ 1568 ॥

बलये हित बालेयम् ।

अनर्धराघवे—II 20

बालेयतण्डुलश्लोपकदर्शितामि-

रेतामिरमिशरणेषु सधर्मिणीभिः ।

तत्रासहेतुमपि दण्डमुदस्यमान-

माभ्रातुमिच्छति मृगे मुनयो हसन्ति ॥ 1569 ॥

बालेया । ढञ् ।

१६७९ । परिखाया ढञ् । (५. १. १७)

पारिखेयी भूमिः ।

॥ इति छयद्विधिप्रकरणम् ॥

—

## ॥ अथार्हीयप्रकरणम् ॥



१६८० । प्राग्वतोष्ठम् । ( ५. १. १८ )

‘ तेन तुल्यं ’ ( सू. 1778 ) इति वतिं वक्ष्यति । ततः प्राक् ठञधिक्रियते ।

१६९२ । शतमानविंशतिकसहस्रवसनादण् । ( ५. १. २७ )

एभ्योऽण् स्यात् । शतमानेन क्रीत शतमानम् । वैशतिकम् । साहस्रम् ।  
वासनम् ।

अनर्घराषवे—VII. 5.

त्वदर्थीयक्रव्यात्कपिकुलकबन्धव्यतिक्रमैः

करालेयं भूमिर्भुवनमयमद्यापि तनुते ।

अभ्रवन्नभोधेरिह रुधिरमय्यो युवतयः

सहस्रं साहस्रास्त्रिदिवयुवतीना च पतथ ॥ 1570 ॥

साहस्राः सहस्रपरिमाणाः । सहस्रं परिमाणं येषां ते साहस्राः । अण् ।

अस्मिन्नेव ग्रन्थे श्लो० 1034. चतुर्दशसहस्रम् । चतुर्दशसहस्राणि  
परिमाणमस्येत्यस्मिन्नर्थे अनेनाण् । ‘ संख्यायायास्सवत्सरसंख्यस्य च ’ ( सू. 1752 )  
इत्युत्तरपदवृद्धिः ।

अस्मिन्नेव ग्रन्थे श्लो० 1418. शतसहस्र परिमाणमस्येति शतसाहस्रम् ।  
अण् । उत्तरपदवृद्धिः ।

१७०६ । पुत्राञ्छ च । ( ५. १. ४० )

चाबत् । पुत्रीय पुत्र्यः ।

रघुवंशे—X. 4.

ऋथशृङ्गादयस्त्वस्य सन्तस्सन्तानकाङ्क्षिणः ।

आरेभिरे यतात्मानः पुत्रीयामिष्टिमृत्विजः ॥ 1571 ॥

पुत्रीयां पुत्रनिमित्ताम् । कप्रत्ययः ।

१७२४ । संख्यायास्संज्ञासङ्ख्यत्वाध्ययनेषु । ( ५. १. ५८ )

इति कन् ।

अस्मिन्नेव ग्रन्थे श्लो० 154 पञ्चाना सङ्खः पञ्चकम् । सङ्खार्थे कन्प्रत्ययः ।

माधे—XVIII. 70.

रामेण त्रिस्सप्तकृत्वो हदाना

चित्र चके पञ्चकं क्षत्रियास्त्रैः ।

रक्ताम्भोमित्तक्षणादेव तस्मिन्

सख्येऽसख्याः प्रावहन्दीपवत्य ॥ 1574 ॥

पञ्चकम् । पूर्ववत् ।

१७२५ । पञ्क्तिविंशतिर्लिंशच्चत्वारिंशत्पञ्चाशत्षष्टिसप्तत्यशीतिनव-

तिशतम् । ( ५. १. ५९. )

एते रूढिशब्दा निपात्यन्ते ।

भट्टिकाव्ये—VII 91.

लिंशत्तममहोऽतीत मत्वा प्रत्यागमावधिम् ।

अकृतार्था विषीदन्तः परलोकमुपासहे ॥ 1575 ॥

लिंशत् ।

भट्टिकाव्ये—IX. 3.

ततोऽशीतिसहस्राणि किङ्कराणां समादिशत् ।

इन्द्रजित्सूर्विनाशाय मारुतेः क्रोधमूर्धितः ॥ 1576 ॥

अशीतिः ।

चम्पूरामायणे—I. 21.

ग— एष मृगाङ्कोऽपि मृगयायासपरिश्रान्तिविश्रान्त्यै ससम्भ्रम नमज्जनपरिवृते  
मज्जनगृहाभिमुखे दशमुखे तत्रत्यविचित्रतरशातकुम्भस्तम्भाग्रप्रत्यग्रप्रत्युत्सफटिकशिलासार-

भङ्गिकापुञ्जकरतलकलितनिजोपलमयकलशमुखादच्छाच्छामविच्छिन्नधारामम्बुधारा निज-  
करामिमर्शादापादयन् प्रसादपिशुनानां शुनासीरचिरकाङ्क्षितानां विंशतिविधवीक्षणानां  
क्षणमात्रं पात्र भवति ॥ 1577 ॥

विंशतिः ।

१७२६ । पञ्चदशतौ वर्गे वा । (५. १. ६०)

पञ्च परिमाणमस्य पञ्चद्वर्गः । दशत् । पक्षे, 'सख्यायाः' (सू. 1724)  
इति के पञ्चकः ।

१७२८ । तदर्हति । (५. १. ६३)

लब्धु योग्यो भवतीत्यर्थे द्वितीयान्ताट्टञादयः स्युः । श्वेतच्छलमर्हति श्वैतच्छ-  
लिकः । ठञ् । 'तदर्ह' (सू. 1780) इति वतौ विधिमर्हति विधिवत् ।

१७२९ । छेदादिभ्यो नित्यम् । (५. १. ६४)

छेदं नित्यमर्हति छेदिको वेतसः ।

१७३० । शीर्षच्छेदाद्यच्च । (५. १. ६५)

शिरश्छेदं नित्यमर्हति शीर्षच्छेद्यः शीर्षच्छेदिकः । यट्टकोस्संनियोगेन शिरसः  
शीर्षभावो निपात्यते । 'वज्यं शीर्षच्छेद्य इमौ समौ' III. 1. 45. इत्यमरः ।

अस्मिन्नेव ग्रन्थे श्लो० 705. शीर्षच्छेद्यं शीर्षच्छेदाहम् । यत् ।

रघुवंशे—XV. 51.

तपस्यनधिकारित्वात्प्रजानां तमघावहम् ।

शीर्षच्छेद्यं परिच्छिद्यं नियन्त्रां शस्त्रमाददे ॥ 1578 ॥

शीर्षच्छेद्यम् ।

१७३१ । दण्डादिभ्यो यत् । (५. १. ६६)

एभ्यो यत्स्यात् । दण्डमर्हति दण्ड्यः । अर्घ्यः । वध्यः । दण्डादिः— ५. ७.

रघुवंशे—I. 25.

स्थित्यै दण्डयतो दण्डयान् परिणेतुः प्रसूतये ।

अप्यर्थकामौ तस्यस्ता धर्म एव मनीषिणः ॥ 1579 ॥

दण्डमर्हन्तीति दण्ड्याः । यत् ।

अस्मिन्नेव ग्रन्थे श्लो० 564. वध्यः वषाहः ।

माघे—XV. 20.

स्वयमेव शन्तनुतनूज यमिह गणमर्घ्यमभ्यधाः ।

तत्र मुररिपुरय कतमो यमनिन्द्य वन्दिवदमिष्ठुषे वृथा ॥ 1580 ॥

अर्घ्यमर्षाहम् । यत् ।

अस्मिन्नेव ग्रन्थे श्लो० 984. अर्घ्यं पूजाहम् । अनेन यत् । अर्घार्थं पूजार्थं द्रव्यमर्घ्यम् । 'पादार्षाभ्या च' (सू. 2993) इति तादर्थ्यं यत् ।

१७३३ । कडङ्करदक्षिणाच्छ च । (५ १. ६९)

चाद्यत् । कडं करोतीति विग्रहेऽत एव निपातनात्स्वच् । कडङ्करं माषमुद्रादिकाद्यमर्हतीति कडङ्करीयो गौ । कडङ्कर्यः । दक्षिणामर्हतीति दक्षिणीयः । दक्षिण्यः । 'दक्षिणीयो दक्षिणार्हस्तत्र दक्षिण्य इत्यपि' III. 1. 5. इत्यमरः ।

अस्मिन्नेव ग्रन्थे श्लो० 1469. कडङ्करं बुसमर्हन्तीति कडङ्करीया गोमहिषादयः । छः ।

अस्मिन्नेव ग्रन्थे श्लो० 76. दक्षिणीयम् । छः ।

अनर्धराघवे—VII. 140.

वीरमिन्द्रजितं जित्वा दिष्ट्या वर्षयतो जगत् ।

अभये दक्षिणीयस्ते गीर्वाणग्रामणीरपि ॥ 1581 ॥

दक्षिणीयो दक्षिणार्हः । इन्द्रजिज्जयेन इन्द्रस्याप्यभये दक्षिणा भक्ता दत्तेति ।

भट्टिकाव्ये—II. 29

प्रतुष्टुवु कर्म तत. प्रकृतैस्तैर्यज्ञियैर्द्रव्यगुणैर्यथावत् ।

दक्षिण्यदिष्टं कृतमात्विर्जनैस्तद्यातुधानैश्चिचिते प्रसर्पत् ॥ 1582 ॥

दक्षिणामर्हन्तीति दक्षिण्याः महामुनय. । यत् ।

१७३४ । स्थालीविलात् । ( ५. १. ७० )

स्थालीविलमर्हन्ति स्थालीविलीया स्थालीविल्याः तण्डुलाः । पाकयोग्या इत्यर्थः ।

१७३५ । यज्ञत्विग्भ्यां घखजौ । ( ५. १. ७१ )

यथासंख्यं स्तः । यज्ञमृत्विज वा अर्हति यज्ञियः आर्त्विजीनो यजमान. ।

वा० । यज्ञत्विग्भ्या तत्कर्माहतीत्युपसस्थानम् । ( ३०५२ )

यज्ञियो देश. । आर्त्विजीन ऋत्विक् ।

भट्टिकाव्ये—XIV. 99.

प्रतोदा जगलुर्वाममानञ्चुर्यज्ञिया मृगा. ।

ददाल भूः पुपूरे द्यौः कपीनामपि निस्वनैः ॥ 1583 ॥

यज्ञिया यज्ञार्हा मृगा. । घ. ।

भट्टिकाव्ये—VII. 45

वेदिवत्सपरिमाहा यज्ञियैस्संस्कृता द्विजै. ।

दृश्या मासतमादह. प्रागनिन्दितवेषभृत् ॥ 1584 ॥

यज्ञियैः यज्ञार्है. । घ । द्विजैः ।

अस्मिन्नेव ग्रन्थे श्लो० 1582. यज्ञियैः यज्ञकर्माहैः द्रव्यगणैः पशुसोमादिभिः ।  
आर्त्विजीनैः ऋत्विक्कर्माहैः । उभयत्र यथासङ्ख्यं घखजौ ।

॥ इत्यार्हायप्रकरणम् ॥



॥ अथ ठञधिकारप्रकरणम् ॥



१७३७ । संशयमापन्नः । ( ५. १. ७३ )

साशयिकः ।

१७३८ । योजन गच्छति । ( ५. १. ७४ )

यौजनिकः ।

वा० । क्रोशशतयोजनशतयोरुपसङ्ख्यानम् । ( ३०५५. )

क्रोशशतं गच्छति क्रौशशतिकः । यौजनशतिकः ।

१७३९ । पथः ष्कन् । ( ५. १. ७५ )

षो ङीर्षर्थः । पन्थान गच्छति पथिकः । पथिकी । 'पथः पन्थ च'  
( सू १४०२ ) पथि जातः पन्थकः । वुन् ।

माघे—VI. २९.

पटलमम्बुमुचा पथिकाङ्गना

सपदि जीवितसशयमेष्यति ।

सनयनाम्बुसखीजनसम्भ्रमा-

द्विधुरबन्धुरबन्धुरमैक्षत ॥ १५८५ ॥

पथिकः । 'तत्र कुशलः पथः' ( सू. १८६३ ) इति वुन् । पथि कुशलः  
पथिकः ।

१७४० । पन्थो ण नित्यम् । ( ५. १. ७६ )

पन्थान नित्यं गच्छति पान्थः । पान्था ।

असिन्नेव ग्रन्थे श्लो० ११९५ पान्थाम् ।

१७४२ । कालात् । (५. १. ७८)

‘व्युष्टादिभ्योऽण्’ (सू. 1769) इत्यतः प्रागधिकारोऽयम् ।

१७४३ । तेन निर्वृत्तम् । (५. १. ७९)

अहा निर्वृत्तमाहिकम् । ठञ् । ‘तेन निर्वृत्तम्’ (सू. 1280) कुशाम्बेन निर्वृत्तः कौशाम्बी नगरी । अण् ।

अनर्धराघवे—II 30.

ग—यज्ञवाटमधिष्ठाय क्रमेण कृताह्निकस्य भगवतः कौशिकस्य प्रत्यनन्तरी-  
भावः ॥ 1586 ॥

अहा दिवसेन निर्वृत्तमाहिकम् । ठञ् । ‘अहष्टखोरेव’ (सू. 789) इति  
नियमात् टिलोपाभाव ।

अस्मिन्नेव ग्रन्थे श्लो० 1420. आह्निककृत्यम् । अहा निर्वृत्तमाहिकम् । अहि  
भवमाहिकम् । कालाट्ठञ् ।

१७४४ । तमधीष्टो भृतो भूतो भावी । (५. १. ८०)

अधीष्टः सत्कृत्य व्यापारितः । भृतो वेतनेन कीतः । भूतः स्वसत्तया व्याप्त-  
कालः । भावी तादृश एवानागतकालः । मासमधीष्टो मासिकोऽध्यापकः । मासं भूतो  
मासिकः कर्मकरः । मास भूतो मासिको व्याधिः । मास भावी मासिक उत्सवः ।

१७४५ । मासाद्वयसि यत्त्वञ्चौ । (५. १. ८१)

मासं भूतो मास्यः मासीनः ।

१७४६ । द्विगोत्र्येषु । (५. १. ८२)

द्वौ मासौ भूतो द्विमास्यः ।

१७४७ । षण्मासाण्यच्च । (५. १. ८३)

षण्मास्यः । षम् । षण्मास्यः । ष्यत् । षण्मासिकः । ष्यत् ।

१७५२ । सङ्ख्यायाः संवत्सरसङ्ख्यस्य च । ( ७. ३. १५ )

उत्तरपदस्य वृद्धिः स्यात् ।

अस्मिन्नेव ग्रन्थे श्लो० 1034. चतुर्दशसाहस्रम् ।

अस्मिन्नेव ग्रन्थे श्लो० 1418 शतसाहस्रम् ।

१७५३ । वर्षाल्लुक् च । ( ५. १. ८८ )

वर्षशब्दान्ताद् द्विगोर्वा स्वः । पक्षे ठञ् वा च लुक् । त्रीणि रूपानि ।  
द्विवर्षीणो व्याधिः । द्विवार्षिकः । द्विवर्षः ।

१७५५ । चित्तवति नित्यम् । ( ५. १. ८९ )

वर्षशब्दान्ताद् द्विगोः प्रत्ययस्य नित्यं लुक् स्याच्चेतने प्रत्ययार्थे । द्विवर्षो  
दारकः ।

अस्मिन्नेव ग्रन्थे श्लो० 741 षड्वर्षाणि भूतः षड्वर्षः । 'तद्वितार्थ' (सू. 728) इति समासः । 'तमघीष्टो' (सू. 1744) इत्यनुवृत्तौ अनेन तद्वितस्य लुक् । 'विक्रो विंशतिवर्षस्तु' इति निघण्टुः । विंशतिवर्षाणि भूतो विंशतिवर्षः ।

१७५९ । तस्य च दक्षिणा यज्ञाण्येभ्यः । ( ५. १. ९५ )

द्वादशाहस्य दक्षिणा द्वादशाहिकी । अकालादपि । आग्निष्टोमिकी । वाजपेयिकी ।

अस्मिन्नेव ग्रन्थे श्लो० 76. राजसूयस्य दक्षिणा राजसूयिकीः । ठञ्जि  
डीप् ।

१७६३ । सम्पादिनि । ( ५. १. ९९ )

तेनेत्येव । कर्णवेष्टकाभ्यां सम्पादि कर्णवेष्टकिकं मुखम् । कर्णालङ्काराभ्या-  
मवश्यं शोभत इत्यर्थः ।

अस्मिन्नेव ग्रन्थे श्लो० 1450. चन्दनेन सम्पादवश्यं प्राप्तशोभं भवतीति  
चान्दनिकम् । कर्णवेष्टकाभ्यां सम्पादि कर्णवेष्टनिकम् । उभयत्रापि ठञ् ।

१७६५ । तस्मै प्रभवति सन्तापादिभ्यः । ( ५. १. १०१ )

सन्तापाय प्रभवति सान्तापिकः । साङ्ग्रामिकः । सन्तापादि— ५ ११.

अनर्घराघवे— IV. 57.

ग— भो भो. पौरजानपदा , प्रवर्त्यन्ता माङ्गलिकमातोषम् । प्रसज्यतामममपि  
वैदेहीविवाहमहोत्सवो जामदग्न्यविजयोत्सवेन ॥ 1587 ॥

मङ्गलाय प्रभवति माङ्गलिकम् । अनेन ठक् इत्यनर्घराघवव्याख्यायाम् ।  
किंतु सन्तापादौ न मङ्गलशब्दो दृश्यते ।

अस्मिन्नेव ग्रन्थे श्लो० 77. मङ्गल प्रयोजनमासां माङ्गलिकयः । ' प्रयोजनम् '  
( सू. 1772 ) इति ठगिति मङ्गिनाथादिव्याख्या ।

अनर्घराघवे— V 48.

नयो हि साङ्ग्रामिक एष दोष्मतां

यदात्मजातिप्रतिबद्धमायुधम् ।

अयःकुशीभिः कपयो न शस्त्रिण-

स्तलं च मुष्टिश्च नखाश्च सन्ति नः ॥ 1588 ॥

सङ्ग्रामाय प्रभवति साङ्ग्रामिकः । ठक् ।

१७६६ । योगायच्च । ( ५. १. १०२ )

चाट्टञ् । योगाय प्रभवति योग्यः । यौगिकः ।

अस्मिन्नेव ग्रन्थे श्लो० 1111. योगाय प्रभवतीति योग्यः । यत् ।

१७६७ । कर्मण उक्ञ् । ( ५. १. १०३ )

कर्मणे प्रभवति कर्मुक्ञ् ।

माघे— VI. 16.

कुसुमकार्मुककार्मुकसंहित-

द्रुतशिकीमुखस्वण्डितविग्रहाः ।

भरणमप्यपराः प्रतिपेदिरे

किमु मुहुर्मुहुर्गतभर्तृकाः ॥ 1589 ॥

कार्मुकम् । उकञ् ।

१७६८ । समयस्तदस्य प्राप्तम् । (५. १. १०४)

समयः प्राप्तोऽस्य सामयिकम् ।

१७६९ । ऋतोरण् । (५. १. १०५)

ऋतुः प्राप्तोऽस्यार्तवम् ।

रघुवंशे—IX. 29.

कुसुममेव न केवलमार्तवम्

नवमशोकतरो सरदीपम् ।

किसलयप्रसवोऽपि विलासिना

मदयिता दयिताश्रवणार्पित ॥ 1590 ॥

ऋतुरस्य प्राप्त आर्तवम् । अण् ।

कुमारसंभवे—IV. 18.

रञ्जित रतिप्रण्डित स्वया स्वयम्भूषु समेदमार्तवम् ।

ध्रियते कुसुमप्रसादन तव तच्चारुवपुर्न दृश्यते ॥ 1591 ॥

आर्तवम् ।

असिलेव ग्रन्थे श्लो० 1422. शरदि भव शारद. । 'सन्धिवेलाद्यृतुनक्ष-  
त्रेभ्यः' (सू. 1387) इत्यण् ।

१७७२ । प्रयोजनम् । (५. १. १०९)

तदस्येत्येव । इन्द्रमहः प्रयोजनमस्य इन्द्रमहिकम् । प्रयोजन फलं कारणञ्च ।

असिलेव ग्रन्थे श्लो० 77. मङ्गलं प्रयोजनमासा माङ्गलिकयः । अनेन  
ठक् । 'टिड्ढा' (सू. 470) इति ङीष् ।

अस्मिन्नेव ग्रन्थे श्लो० 1392. संयात्रा सम्भूययात्रा प्रयोजनं येषां तान्  
सांयात्रिकान् । अनेन ठक् ।

अनर्घराघवे—V. 2.

ग—ततश्चोदकान्तनिवर्तितानुयात्रिकवन्धुवर्गः ससम्भ्रमोपगतेन गुहेनोपनीतां  
नावमधिरुद्ध ॥ 1592 ॥

अनुयात्रया चरत्यानुयात्रिकः । 'चरति' (सू 1556) इति ठक् इति  
व्याख्यायाम् ।

अस्मिन्नेव ग्रन्थे श्लो० 1505. विमानैश्चरन्तीति वैमानिकाः । 'चरति'  
(सू 1556) इति ठक् ।

माघे—IV. 11.

यतः परार्घ्यानि भृतान्यनूनैः

प्रस्थैर्मुहुर्भूरिभिरुच्छिखानि ।

आढ्यादिव प्रापणिकादजस्र

जग्राह रत्नान्यमितानि लोकः ॥ 1593 ॥

प्रापणो व्यवहारः प्रयोजनमस्य प्रापणिकः वणिक् । अनेन ठक् । 'प्राङ्प-  
णिकषः' (उ सू. 199) इत्यौणादिक. किकन् । प्रापणिकः ।

१७७३ । विशाखाषाढादण्मन्थदण्डयोः । (५. १. ११०)

आभ्यामण्स्यात्प्रयोजनमित्यर्थे क्रमान्मन्थदण्डयोरर्थयोः । विशाखा प्रयोजनमस्य  
वैशाखो मन्थः । आषाढो दण्डः ।

वा० । चूडादिभ्य उपसङ्ख्यानम् ।

चूडा चौडम् । श्रद्धा श्राद्धम् । 'वैशाखमन्थमन्थानम्' II. 1x. 74.  
'पालाशो दण्ड आषाढ' II. VII. 45. इत्यमरः ।

अस्मिन्नेव ग्रन्थे श्लो० 100 आषाढ. प्रयोजनमस्येत्याषाढः पलाशदण्डः ।  
अण् ।

१७७७ । आकालिकडाघन्तवचने । (५.१.११४)

समानकालावाद्यन्तौ यस्येत्याकालिकः । समानकालस्याकालादेशः । आशुवि-  
नाशीत्यर्थः ।

वा० । आकालाट्टंश्च । ( ३०७८. )

आकालिका विद्युत् ।

असिन्नेव ग्रन्थे श्लो० ७८ समानकालावाद्यन्तावस्या आकालिकीम् । उत्पत्त्य-  
नन्तर विनाशिनीमित्यर्थः । समानकालाट्टक् । प्रकृतेराकालादेशः । डीप् । अतः  
केचिदकालशब्दादेवाध्यात्मादित्वाद्भवार्थे ठञित्याहुः ।

असिन्नेव ग्रन्थे श्लो० ७९. आकालिकीम् । पूर्ववत् ।

॥ इति ठञः पूर्णोऽवधिः ॥

—

॥ अथ नञ्जनजाधिकारप्रकरणम् ॥

१७७८ । तेन तुल्यं क्रिया चेद्वतिः । ( ५. १. ११५ )

ब्राह्मणेन तुल्यं ब्राह्मणवदधीते । क्रिया चेदिति किम् । गुणतुल्ये मा भूत् ।  
पुत्रेण तुल्यः स्थूलः ।

भट्टिकान्ये—I. ३.

वसूनि तोयं घनवद्वचतारीत्  
सहासनं गोत्रभिदाध्यवात्सीत् ।  
न त्र्यम्बकादन्यमुपास्थितासौ  
यशासि सर्वेषुभृता निरास्यत् ॥ 1594 ॥

असौ वसूनि तोयं घनवद्वचतारीत् वितीर्णवान् ।

अस्मिन्नेव ग्रन्थे श्लो० 1292. वृद्धतमोऽपि राजा यमिष्ठवत् युवतमवत्  
मिथिलामगच्छत् ।

अस्मिन्नेव ग्रन्थे श्लो० 917. रथं कद्रथवद्वभञ्ज ।

अस्मिन्नेव ग्रन्थे श्लो० 839. वाली राममसाधुना तुल्यमसाधुवत् उपाख्य ।

भट्टिकान्ये—VII. 2..

तर्पणं प्रजनिष्णूना सस्यानाममलं पयः ।

रोचिष्णवस्सविस्फूर्जा मुमुचुर्भिन्नवद्वनाः ॥ 1595 ॥

घनाः भिन्नवत् भिन्नैस्तुल्यं जलं मुमुचुः ।

अस्मिन्नेव ग्रन्थे श्लो० 852. अदयालुवत् निर्दयेन तुल्यम् ।

अस्मिन्नेव ग्रन्थे श्लो० 675. अपरा नार्यः भूम्या तुल्यं भूमिवत् कम्पमापुः ।



माधे—XIX. 1.

अथोत्तस्थे रणाटव्यामसुहृद्रेणुधारिणा ।  
नृपाङ्घ्रिपौषसङ्घर्षादग्निवद्रेणुदारिणा ॥ 1596 ॥

अग्निवदग्निमुल्य उत्तस्थे उत्थितम् ।

माधे—XX 62.

ज्वलदम्बरकोटरान्तरालं  
बहुलाद्राम्बुदपत्रबद्धधूमम् ।  
परिदीपितदीर्घकाष्ठमुच्चै-  
स्तरुवद्विश्वमुवोष जातवेदाः ॥ 1597 ॥

जातवेदाः जगत् तरुणा तुल्य तरुवत् उवोष ददाह ।

१७७९ । तत्र तस्येव । (५. १. ११६)

मधुरायामिव मधुरावत् सुम्ने प्राकार. । चैत्रस्येव चैत्रवत् मैत्रस्य भावः ।

माधे—XX. 59.

खचरै. क्षयमक्षयेऽहिसैन्ये  
सुकृतैर्दुष्कृतवत्तदोपनीते ।  
अयुगार्चिरिव ज्वलन्रुषासौ  
रिपुरौदर्चिषमाजुहाव मन्त्रम् ॥ 1598 ॥

खचरैः अहिसैन्ये सुकृतैः दुष्कृतवत् । तत्रार्थे वतिप्रत्ययः ।

अस्मिन्नेव ग्रन्थे श्लो० 722. महीपाः कवय इव राज्ये काव्ये इव काव्यवत् ।  
तत्रार्थे वतिः ।

अस्मिन्नेव ग्रन्थे श्लो० 988. अतुहिनघान्नि दिग्बधूना पाणि गृह्णातीति  
पाणिग्राहो निजभर्ता तस्मिन्निव पाणिग्राहवत् । तत्रार्थे वतिः ।

नैषधे—IV 71.

दहति कण्ठमयं खलु तेन किं  
गरूडवद्विजवासनयोज्झितः ।

प्रकृतिरस्य विधुन्तुद दाहिका

मयि निरागसि का वद विप्रता ॥ 1599 ॥

ते कण्ठ गरुडवत् गरुडस्येव । तस्यार्थे वतिः ।

१७८० । तदर्हम् । ( ५. १. ११७ )

विधिमर्हति विधिवत् पूज्यते । क्रियाग्रहण मण्डूकप्लुत्यानुवर्तते ।

किरातार्जुनीये—II 58.

अवहितहृदयो विधाय सोऽर्हा

मृषिवदृषिप्रवरे गुरूपदिष्टाम् ।

तदनुमतमलचकार पश्चात्

प्रशम इव श्रुतमासन नरेन्द्र ॥ 1600 ॥

ऋषिवत् ऋष्यर्हाम् । अर्हार्थे वतिप्रत्ययः । अर्हा पूजाम् ।

अस्मिन्नेव ग्रन्थे श्लो० ३३7. राजानमर्हतीति राजवत् राजार्हम् । अनेन वतिप्रत्ययः । 'तद्धित' (सू. 448) इत्यव्ययत्वम् । अर्ध्यम् ।

रघुवंशे—V. ३.

तमर्चयित्वा विधिवद्विधिज्ञ-

स्तपोधनं मानधनाग्रयाथी ।

विशांपतिर्विष्टरभाजमारात्

कृताङ्गलिः कृत्यविदित्युवाच ॥ 1601 ॥

विधिवत् विध्यर्हम् । अनेन वतिप्रत्ययः ।

अस्मिन्नेव ग्रन्थे श्लो० 532. यथावत् यथार्हम् । वतिः ।

अस्मिन्नेव ग्रन्थे श्लो ३३9. यथावत् यथार्हम् । 'तदर्हति' (सू. 1728) इत्यनेन लब्धु योग्यो भवतीत्यर्थे द्वितीयान्नाट्टञादयः । श्वेतच्छत्रमर्हति श्वेतच्छत्रिक । दण्डमर्हति दण्ड्यः वध्य इत्यादयः ।

१७८१ । तस्य भावस्त्वतलौ । ( ५. १. ११९ )

गोर्भावो गोत्व गोता । त्वान्त क्लीबम् । तलन्तं स्त्रियाम् ।

चम्पूभारते—III. 122.

दसदानवनिशाचरवर्गस्तत्र गाण्डिकभृता निहतोऽपि ।

तन्निषङ्गयुगवाणगणाना सख्यया प्रतिभटत्वनकार्षीत् ॥ 1602 ॥

प्रतिभटाना भव. प्रतिभटत्वम् ।

अस्मिन्नेव ग्रन्थे श्लो० 1242. सगहुताशनसुर्भूःचूर्णताम् ।

माघे—VI. 67.

अतिसुरभिरभाजि पुष्पश्रिया-

मतनुत्तरतयेव सन्तानक. ।

तरुणपरभृन् स्वने रागिणा-

मतनुन रतये वसन्तानक ॥ 1603 ॥

अतनुत्तरतया महत्तरत्वेन । अननुशब्दात्तबन्तात्तरुत्पत्ये ।

१७८३ । न नञ्पूर्वात्तत्पुरुषादचतुरसङ्गतलवणवटयुधकतरसलसेभ्यः ।

(५. १. १२१)

इतः पर ये भावप्रत्ययास्ते नञ्त्पुरुषान्न स्युश्चतुरादीन्वर्जयित्वा । 'नञश्शुची-  
श्वर' (सू. 460) इत्युत्तरपदस्य वृद्धिः । पूर्वपदस्य वैकल्पिकी । अशुचेर्भावः  
अशौचम् आशौचम् । अनैपुणम् आनैपुणम् । अकौशलम् आकौशलम् ।

१७८४ । पृथ्वादिभ्य इमानिज्वा । (५. १. १२२)

वावचनमणादिसमावेशार्थम् । पृथ्वादि.—५. १६.

अस्मिन्नेव ग्रन्थे श्लो० 20. प्रथिमानम् । पृथोर्भावः प्रथिमा ।

अस्मिन्नेव ग्रन्थे श्लो० 1261. लघिम्ना ।

भट्टिकाव्ये—XVIII 25.

चञ्चूर्थन्तेऽभितो लङ्कामस्मांश्चाप्यतिशेते ।

भूमयन्ति स्वसामर्थ्यं कीर्तिं न कनयन्ति च ॥ 1604 ॥

भूमयन्ति । बहोर्भावः भूमा । अनेनेमनिच् । 'बहोर्लोप' ( सू. 2017 ) इति भूरादेशः । भूमास्यास्तीति भूमवत् । 'तदस्यास्त्यस्मिन्निति मतुप्' ( सू. 1894 ) भूमवत्कुर्वन्ति भूमयन्ति । भूमवच्छब्दात् 'तत्करोति' ( ग. सू. 204 ) इति णिचि लट् । णाविष्ठवद्भावात् 'विन्मतोर्लुक्' ( सू. 2020 ) इति मतुपो लुक् ।

चम्पूभारते—XI. 13.

ततादृशं तरणिभूभुजचण्डिमानं  
संवीक्ष्य सर्वरिपुदृष्टु च भीतिभाक्षु ।  
आसीत्प्रमोदपरिमेदुरमेकमेव  
वामेतरं रणतले वनमालिनेत्रम् ॥ 1605 ॥

चण्डस्य भावश्चण्डिमा ।

चम्पूभारते—II. 2

सुते पितृस्वादिमसम्प्रदाय-  
शुशुत्सयेव श्वसनाशनेन्द्राः  
समीरसुनुं समुपेत्य जिह्वा-  
बहिःप्रसारान्वहुशो वितेनुः ॥ 1606 ॥

स्वादोर्भावः स्वादिमा । अग्रिमपश्चिमादिशब्दा डिमच्यत्ययान्ताः ।

१७८५ । र ऋतो हलादेर्लघोः । ( ६. ४. १६१ )

हलादेर्लघोः ऋकारस्य रः स्यात् इष्टेभेयस्सु ।

अस्मिन्नेव ग्रन्थे श्लो० 20. पृथोर्भावः प्रथिमा ।

चम्पूभारते—II. 12.

ग— रे रे क्षत्रियसत्तम, पुरा महत्तरमग्निदेश्यमग्निवेश्यं नाम मुनिमल्लपरिश्र-  
माय प्रश्रयेण सह शुश्रूषमाणस्त्वं मच्छते पितुरन्तरं ममाधिराज्यपदस्य प्रथममर्घं भवते  
वित्तीयं ततः परमर्धमहमनुभविष्यामीति यद्यथा प्रत्यश्रुणुथास्तत्तथा निर्वर्तितं खलु विग्वि-  
प्रमिति स्मुरप्रायेण विप्रियवचनेन प्रथीयसीं मनसि व्यथा मम वित्तीर्णवता महार्णवपरि-  
धानवतीं वसुमतीं स्वयमेवानुभवता न्नु भवता ॥ 1607 ॥

प्रथीयसीम् । पृथुशब्दादीयसुनि ङीप् ।

माधे—IX. 61.

ननु सन्दिशेति सुदशोदितया  
त्रपया न किञ्चन किलाभिदधे ।  
निजमैक्षि मन्दमनिशं निशितैः  
क्रशितं शरीरमशरीरशरैः ॥ 1608 ॥

क्रशितं कृशीकृतम् । कृशशब्दात् तत्करोतीति प्यन्तात् कर्मणि क्तः । णवि-  
ष्टवद्भावेऽनेन ऋकारस्य रेफादेशः ।

१७८७ । वर्णदृढादिभ्यः प्यञ्च । (५. १. १२३)

चाद्रिमनिच् । शौक्ल्य शुक्लिमा । दाढर्यम् ।

वा० । पृथुमृदुभृशकृशदृढपरिवृढानामेव रत्वम् । ( 4211. )

द्रढिमा । षो ङीषर्थः । औचिती ।

अस्मिन्नेव ग्रन्थे श्लो० 980 कृष्णिमानम् ।

माधे—I. 74.

हृदयमरिवधोदयादुदृढ-  
द्रढिम दघालु पुन पुरन्दरस्य ।  
घनपुलकपुल्लेमजाकुचाग्र-  
द्रुतपरिरम्भनिपीडनक्षमत्वम् ॥ 1609 ॥

द्रढिम दाढर्यम् ।

अस्मिन्नेव ग्रन्थे श्लो० ६7. मधुरिम माधुर्यम् । दृढादिः— ५. १७.

माधे—V. 66.

सार्धं कथञ्चिदुचितैः पिचुमन्दपत्रै-  
रास्यान्तरालगतमाग्रदलं मदीयः ।

दासेरकः सपदि सवलितं निषादै-

विप्रं पुरा पतगराडिव निर्जंगार ॥ 1610 ॥

आम्रदलं म्रदीयः ।

नैषधे—IV 15

विरहपाण्डिमरागतमोमषी-

शितिमतन्निजपीतिमवर्णकैः ।

दश दिशः खल्ल तद्दृगकल्पय-

ल्लिपिकरी नलरूपकचित्रिताः ॥ 1611 ॥

पाण्डिम, शितिम, पीतिम ।

अस्मिन्नेव ग्रन्थे श्लो० 160. नीलिम ।

१७८८ । गुणवचनब्राह्मणादिभ्यः कर्मणि च । (५. १. १२४)

चाद्भावे । ब्राह्मणादिः—५ १८. जडस्य कर्म भावो वा जाड्यम् । मूढस्य भावः कर्म वा मौढ्यम् । ब्राह्मण्यम् ।

वा० । अर्हतो नुम् च । ( 3092. )

अर्हतो भावः कर्म वा आर्हन्त्यम् । आर्हन्ती । पित्करणादीकारो बहुलमिति वामनवचनाद्वैकल्पिक ईकारः ।

माषे—XX. 44.

दधतस्तनिमानमानुपूर्व्या-

द्वमुरक्षिश्रवसो मुखे विशालाः ।

भरतज्ञकविमणीतक्लाव्य-

ग्रथिताङ्गा इव नास्त्यकमपञ्चः ॥ 1612 ॥

क्लाव्यं कविकर्म । व्यञ्ज

अनर्घराघवे—I 51.

ग—वामदेव, किमुच्यते आरण्यकेषु किमपि प्रकृष्टतमं ब्राह्मण्यमृश्यंशृङ्गस्य ।  
न केवलममुना वत्सेन ब्रह्मर्षिर्विभाण्डकः पुत्रवता धुरमारोपितो दशरथोऽपि ॥ 161३ ॥

ब्राह्मण्यं ब्रह्मकर्म । प्यञ् ।

अनर्घराघवे—II. 42

ग—वत्सौ समन्तादुपशीलितोऽय सनिवेशः कच्चिदस्मदीयास्तपोवनभूमयो  
रमयन्ति वामुपस्नेहयति वा गार्हस्थ्यमृषीणाम् ॥ 1614 ॥

गार्हस्थ्यं गृहस्थत्वम् । प्यञ् ।

अस्मिन्नेव ग्रन्थे श्लो० 1३1 सादृशीं सादृश्यम् । प्यञ् । षित्करणा-  
द्विकल्पादीकार ।

अस्मिन्नेव ग्रन्थे श्लो० 782 वाचस्पत्यं वामित्वम् । प्यञ् ।

माघे—II. 56

गुणानामायथातथ्यादर्थं विप्लावयन्ति ये ।

अमात्यव्यञ्जना राज्ञा दृष्यास्ते शत्रुसञ्ज्ञिताः ॥ 1615 ॥

यथातथात्वमनतिक्रम्य यथातथम् । यथार्थेऽन्वयीभावः । अतो नञ्समासेऽयथा-  
तथम् । तस्य भावः आयथातथ्यम् । प्यञ् ।

माघे—III. 5.

तस्योल्लसत्काञ्चनकुण्डलाग्र-

प्रत्युसगारुतमतरत्नभासा ।

अवाप बाल्योचितनीलकण्ठ-

पिच्छावचूडाकलनामिवोरः ॥ 1616 ॥

बाल्यं शैशवम् । प्यञ् ।

अस्मिन्नेव ग्रन्थे श्लो० 155. पौनःपुन्यात् पुन पुनरावृत्तेः । प्यञ् ।

भट्टिकाव्ये—XII 20

चापल्ययुक्तस्य हरे कृशानुः

समेधितो बालधिभाक् त्वदीयै ।

श्लेणे वध्यस्य गल्लघाक्षीत्

राजन् प्रमादेन निजेन लङ्काम् ॥ 1617 ॥

चपलस्य भावश्चापल्यम् । प्यञ् । युवादिष्वपि दृश्यते । तत्र चापलमिति रूपम् ।

अस्मिन्नेव ग्रन्थे श्लो० 130 कुशलस्य भाव. कौशली कौशल्यम् । प्यञ् ।

डीष् ।

अस्मिन्नेव ग्रन्थे श्लो० 129 विदग्धस्य भाव. वैदग्धी । प्यञि विकल्पादी-

कारः ।

चम्पूभारते—III 26.

मुखाच्चक्षु श्रवस्तन्त्यास्सुरते मीलनं दृशोः ।

चक्रे मणितवैदग्ध्यं तस्य काननकौमुदीम् ॥ 1618 ॥

विदग्धस्य भावो वैदग्ध्यम् । प्यञ् ।

अस्मिन्नेव ग्रन्थे श्लो० 1476. अनीधरस्य भाव आनैश्वर्यम् । ब्राह्मणादि-  
त्वात् प्यञ् । ' नञ्शुचीधर ' ( सू. 1460 ) इत्युभयपदवृद्धिः ।

अस्मिन्नेव ग्रन्थे श्लो० 19 चतुराणा भावश्चातुरी । प्यञि विकल्पाण्डीष् ।

अस्मिन्नेव ग्रन्थे श्लो० 1512. सहसा वर्तत इति साहसिकः । 'ओजस्सहो'  
( सू. 1577 ) इति ठक् । तस्य कर्म साहसिक्यम् । ब्राह्मणादित्वात्प्यञ् ।

किरातार्जुनीये—XIII. 38.

दीपित्स्त्वमनुभावसम्पदा गौरवेण लघयन्महीभृतः ।

राजसे मुनिरपीह कारयन्नाधिपत्यमिव शातमन्यवम् ॥ 1619 ॥

अधिपतेः कर्म आधिपत्यम् । कुशलचपलनिपुणापिशुमकुतूहलक्षेत्रज्ञा युवादिषु  
च पठ्यते । तत्र कौशल चापलं नैपुणमित्यण् ।



१७८९ । यथातथायथापुरयोः पर्यायेण । ( ७, ३, ३१ )

नञः परयोरेतयोः पूर्वोत्तरपदयोः पर्यायेण आदेरचो वृद्धिर्निदादौ । अयथातथा-  
भावः आयथातथ्यम् अयाथातथ्यम् । आयथापुर्यम् अयाथापुर्यम् ।

वा० । चतुर्वर्णादीनां स्वार्थं उपसङ्ख्यानम् । ( ३०११. )

चत्वारो वर्णाश्चातुर्वर्ण्यम् । चातुराश्रम्यम् । षाङ्गुण्यम् । सैन्यम् । सान्निध्यम्  
सामीप्यम् । औपम्यम् । त्रैलोक्यमित्यादि । सर्वे वेदास्सर्ववेदाः । तानधीते सर्ववेदः ।  
सर्वादिरिति लुक् । स एव सार्ववेद्यः ।

( ग. सू. ) चतुर्वेदस्योभयपदवृद्धिश्च । १३.

चतुरो वेदानधीते चतुर्वेदः । स एव चातुर्वेद्यः । चतुर्विद्यस्येति पाठान्तरम् ।  
चतुर्विद्य एव चातुर्वेद्यः ।

अस्मिन्नेव ग्रन्थे श्लो० १६१५. यथातथात्वमनतिक्रम्य यथातथम् । यथार्थेऽ-  
व्ययीभावः । अतो नञ्समासेऽयथातथम् । तस्य भावः आयथातथ्यम् । ब्राह्मणादि-  
त्वात्प्यञ् । अनेन विकल्पान्नपूर्वपदवृद्धिः ।

अस्मिन्नेव ग्रन्थे श्लो० ५५२. त्रयो लोकास्तत्रैलोक्यम् । स्वार्थे ष्यञ् ।

अनर्घराघवे—VII. ८२.

गोत्रे साक्षादजनि भगवानेष यत्पद्मयोनिः

शृणोत्थार्थं यदखिलमहः प्रीणयन्ति द्विरेफान् ।

एकान्त्रां यद्घति भगवत्युष्णभानौ च भक्तिं

तत्रापुस्ते सुतनु वदनौपम्यमम्भोरुहाणि ॥ १६२० ॥

उपमैव औपम्यम् । स्वार्थे ष्यञ् ।

अनर्घराघवे—VII. ८७.

सिंहलद्वीपमम्भोघिसम्भूतमिदमुत्पलम् ।

माणिक्याचलकिञ्चल्करमणीथमुदीक्ष्यते ॥ १६२१ ॥

मणिक माणिक्यम् ।

चम्पूरामायणे—I. 18.

अस्ति प्रशस्तविभवैर्विबुधैरलङ्घ्या

लङ्केति नाम रजनीचरराजधानी ।

माणिक्यमन्दिरभुवा महत्मा प्ररोहै-

स्तेज्जयाय दिनदीपदशा दिशन्ती ॥ 1622 ॥

माणिक्यम् ।

१७९० । स्तेनाद्यन्नलोपश्च । (५. १. १२५)

स्तेन चौर्ये इत्यस्मात् पचाद्यच् । स्तेनस्य भाव कर्म वा स्तेयम् । स्तेनादिति योग विभज्य स्तेन्यमिति ष्यञन्तमपि केचिदिच्छन्ति ।

कुमारसंभवे—II. ३५

व्यावृत्तगतिरुद्याने कुसुमस्तेयसाध्वसात् ।

न वाति वायुस्तत्पार्श्वे तारुवृन्तानिलाधिकम् ॥ 1623 ॥

स्तेयं चौर्यम् । यत् ।

१७९१ । सख्युर्यः । (५. १. १२६)

सख्युर्भावः कर्म वा सख्यम् । 'दूतवणिग्भ्यां च' दूतस्य भावः कर्म वा दूत्यम् । 'स्यात्सन्देशहरो दूतो दूत्य तद्भावकर्मणोः' II. viii. 16 इत्यमरः । वणिज्यमिति काशिका । माघवस्तु वणिज्याशब्दः स्वभावात्स्त्रीलिङ्गः, भाव एव चात्र प्रत्ययो न तु कर्मणीत्याह । भाष्ये तु 'दूतवणिग्भ्यां च' इति नास्त्येव । ब्राह्मणादित्वाद्वाणिज्यमपि । 'वाणिज्यन्तु वणिज्या स्यात्' II. xii. 79 इत्यमरः ।

अस्मिन्नेव ग्रन्थे श्लो० ५०७ सख्यस्य सखित्वस्य । यः ।

अस्मिन्नेव ग्रन्थे श्लो० ६२५. सख्यम् ।

नैषधे—V. 99.

पाणिपीडनमहं दमयन्त्याः कामयेमहि महीमिहिकाशो ।

दूत्यमत्र कुरु नः स्मरशीतिं निर्जितस्मर चिरस्य निरस्य ॥ 1624 ॥

दूत्यं दूतकर्म ।

१७९२ । कपिज्ञात्योर्दक् । ( ५. १. १२७ )

कापेयम् । ज्ञातेयम् ।

अस्मिन्नेव ग्रन्थे श्लो० 1276. कापेयचञ्चलः । कपिभावचपलः । ज्ञातेयं  
ज्ञातिभावम् । भावे ढक् ।

अस्मिन्नेव ग्रन्थे श्लो० 1127. ज्ञातेः कर्म ज्ञातेयम् ज्ञात्युचित कुरु ।

चम्पूभारते—III. 102.

उन्मिष्योन्मिष्य यत्नात्परिचलितयथापूर्वशक्त्याथ दृष्ट्या

तन्मध्ये वीक्ष्य कञ्चित्पुरुषमनुदितच्छायहस्तातपत्रम् ।

अक्षणा ज्ञातेयमोतोर्विदधतमनयोः प्रश्रयाश्चर्यलब्धात्

द्वैराज्यादाकुलामूद्यदुकुरुवरयोस्तत्क्षण चित्तसीमा ॥ 1625 ॥

ज्ञातेयम् ।

१७९३ । पत्यन्तपुरोहितादिभ्यो यक् । ( ५. १. १२८ )

सैनापत्यम् । पौरोहित्यम् ।

( ग. सू. ) । राजासमासे । 106.

राजन्शब्दोऽसमासे यक् लभत इत्यर्थः । राज्ञो भावः कर्म वा राज्यम् ।  
समासे तु ब्राह्मणादित्वात् ष्यञ् । आधिराज्यम् । पुरोहितादिः—५. २०.

कुमारसंभवे—II. 61.

तस्यात्मा शितिकण्ठस्य सैनापत्यमुपेत्य व ।

मोक्षयते सुरबन्दीनां वेणीवीर्यविभूतिभिः ॥ 1626 ॥

सैनापत्यं सेनापतिभावः ।

चम्पूरामायणे—I 22.

ग—अथ वैतानिकाद्वैश्वानराक्षरः प्राजापत्यः सहेमपात्रः कश्चिदुत्थाय  
पुत्रीयते दशरथाय पायसममृतपायं प्रायच्छत् ॥ 1627 ॥

प्रजापतेः सबन्धी प्राजापत्यः । प्रजापतेर्भावः कर्म वा प्राजापत्यमिति न ।  
पत्यन्तात् यक् । विशेष्यपद नपुसकं स्यात् ।

अस्मिन्नेव ग्रन्थे श्लो० 1293 राज्ञ कर्म राज्यम् । यक् । 'ये चाभाव-  
कर्मणो' (सू. 1154) इति निषेधात् न प्रकृतिभावः ।

चम्पूभारते -- XI 1

अन्येद्युरन्धिमिलितैरसृगापगानां

पूर्विबोदयति पूषणि शोणितान्ने ।

सेनाधिपत्यसरणौ धृतराष्ट्रसूनुः

कर्णं सुवर्णघटवारिभिरभ्यषिञ्चत् ॥ 1628 ॥

आधिपत्यम् । न यक् । ब्राह्मणादित्वात् ष्यञ् ।

अस्मिन्नेव ग्रन्थे श्लो० 1607. अधिराजस्य भावः कर्म वा अधिराज्यम् ।  
समासे ब्राह्मणादित्वात् ष्यञ् । असमासे राज्ञो भावः कर्म वा राज्यम् । अनेन यक् ।

चम्पूभारते—XI. 18.

ग— परेद्युः परिस्फुरितकमलचक्रव्यूहे प्रकाशमानपत्रिकुलसञ्चारे प्रकटितघन-  
ज्जयतेजोवर्धने भाविनि प्रथन इव प्रभातसमये प्रादुर्भवति सति मधुमथनसारथेर्मवक्कु-  
मारस्य वधकृते शल्यसत्सारथ्यमेव परं साधनमवधारयता राधेयेन कृतबोधनस्तुयोधनत्स-  
बहुमानं मानघनभाजं मद्रराजमुपगम्य स्वागमनिदानपरिज्ञानेन विमनायमानमपि तं  
तैस्तैर्मधुररचनैर्वचनैः कोपगिरेरधित्यकाप्रदेशात्कथञ्चिदवरोप्य कर्णरथनैपथ्य सारथ्यमधि-  
रोपयामास ॥ 1629 ॥

सारथ्यं सारथिकर्म । पुरोहितादित्वाद्यक् ।

१७९४ । प्राणभृज्जातिवयोवचनोद्गातादिभ्योऽञ् । (५. १. १२९)

प्राणभृज्जाति । आश्वम् । औष्ट्रम् । वयोवचनं, कौमारम् । कैशोरम् । औद्गात्रम् ।  
औग्नेत्रम् । सौष्ठवम् । दौष्टवम् । उद्गातादिः— ५. २'.

अस्मिन्नेव ग्रन्थे श्लो० 1350. शिशोर्भावः शैशवम् वाच्यम् । वयोवच-  
नार्थेऽञ् ।

अस्मिन्नेव ग्रन्थे श्लो० 1508 सुष्ठु भाव. सौष्ठवम् । उद्गात्रादित्वाद्ञ ।  
अस्मिन्नेव ग्रन्थे श्लो० 1025. सौष्ठवम् । पूर्ववत् ।

किरातार्जुनीये—XVI. 22.

प्रहीयते कार्यवशागतेषु स्थानेषु विष्टब्धतया न देह ।

स्थितप्रयातेषु ससौष्ठवश्च लक्ष्येषु पातस्सदृश शरणाम् ॥ 1630 ॥

सौष्ठवम् । पूर्ववत् ।

१७९५ । हायनान्तयुवादिभ्योऽण् । ( ५.१. १३० )

द्वैहायनम् । त्रैहायनम् । यौवनम् । स्थाविरम् ।

वा० । श्रोत्रियस्य यलोपश्च । ( ३०९३. )

श्रोत्रम् । कुशरुचपलनिपुणपिशुनकुतूहलक्षेत्रज्ञा युवादिषु ब्राह्मणादिषु च पठ्यन्ते ।  
कौशल्य कौशलमित्यादि । युवादि — ५ २२

अस्मिन्नेव ग्रन्थे श्लो० 1350 यूनो भावो यौवनम् तारुण्यम् । अण् ।

अस्मिन्नेव ग्रन्थे श्लो० 1524. पौरुषे पुरुषकारे । युवादित्वाद्दण् ।

अस्मिन्नेव ग्रन्थे श्लो० 731. पुरुषस्य कर्म पौरुषं पुरुषकारः । पूर्ववत् ।

रघुवंशे—XI. 42.

एवमासवचनात्स पौरुषं काकपक्षकधरेऽपि राघवे ।

श्रद्धे त्रिदशगोपमालके दाहशक्तिमिव कृष्णवर्त्तने ॥ 1631 ॥

पौरुषम् ।

अस्मिन्नेव ग्रन्थे श्लो० 168 पौरुषम् ।

अस्मिन्नेव ग्रन्थे श्लो० 743. सुहृदयय भाव. सौहृदम् । युवादित्वाद्दण् ।  
'हृदयस्य हृत्' ( सू. 988 ) इति हृद्वावविधानसामर्थ्यात् 'हृद्ग' ( सू. 1133 )  
इत्युभयपदवृद्धिः । अत्र एव सौहृददौहृदशब्दावणि हृद्वावादि ' ति वामनः ।

अस्मिन्नेव ग्रन्थे श्लो० 1147 सुहृदो भाव सौहार्दम् । युवाद्यण् ।  
‘हृद्भग’ (सू 1138) इत्युभयपदवृद्धिः ।

अस्मिन्नेव ग्रन्थे श्लो० 899. सुभ्रातृणा भावः सौभ्रात्रम् । युवादित्वादण् ।  
कुमारसंभवे—IV. 31

विधिना कृतमर्धवैशसं ननु मा कामवधे विमुञ्चता ।

अनपायिनि सश्रयद्रुमे गजभग्ने पतनाय बल्लरी ॥ 1632 ॥

विशसति हिनस्तीति विशसो घातुकः । पचाद्यच् । विशसस्य कर्म वैशसम् ।  
युवादित्वादण् ।

मट्टिकाव्ये—XVII. 104.

उभावकृन्तता केतूनव्यथेतामुभौ न तौ ।

अदीप्येतामुभौ धृष्णू प्रायुज्जाता च नैपुणम् ॥ 1633 ॥

नैपुणं निपुणकर्म ।

अस्मिन्नेव ग्रन्थे श्लो० 1617 चपलस्य भावश्चापल्यम् । ब्राह्मणादित्वात्प्यञ् ।

१७९६ । इगन्ताच्च लघुपूर्वात् । (५. १. १३१)

शुचेर्भावः कर्म वा शौचम् । मौनम् । कथं काव्यम् । कविशब्दस्य ब्राह्मणादि-  
त्वात् प्यञ् ।

अस्मिन्नेव ग्रन्थे श्लो० 1612. काव्यं कविकर्म । ब्राह्मणादित्वात् प्यञ् ।

१७९७ । योपधाद्भुरूपोत्तमाद्भुञ् । (५. १. १३२)

रामणीयकम् ।

वा० । सहायाद्वा । (3094.)

साहाय्यम् । साहायकम् ।

किरातार्जुनीये—IV. 4.

तुतोष पश्यन् कलमस्य सोऽधिक

सवारिजे वारिणि रामणीयकम् ।

मुदुर्लभे नार्हति कोऽभिनन्दितु  
प्रकर्षलक्ष्मीमनुरूपसङ्गमे ॥ 1634 ॥

रमणीयस्य भाव रामणीयकम् । वुञ् ।

रघुवंशे—XII 78

स मारुतिसमानीतमहौषधिहृतव्यथ ।  
लङ्कास्त्रीणा पुनश्चक्रे विलापाचार्यकं शरैः ॥ 1635 ॥

आचार्यकमाचार्यकर्म ।

नैषधे—V 64

कामनीयकमघ.कृतकामं काममक्षिभिरवेक्ष्य तदीयम् ।  
कौशिक. स्वमखिलं परिपश्यन्मन्यते स खलु कौशिकमेव ॥ 1636 ॥

कामनीयकं कमनीयत्वम् ।

नैषधे—V. 46.

नाकलोकभिषजोस्सुषमा या पुष्पचापमपि चुम्बति सैव ।  
वेद्मि तादृगभिषज्यदसौ तत् द्वारसङ्कमितवेद्यकविद्यः ॥ 1637 ॥

वैद्यकं वैद्यस्य कर्म ।

चम्पूरामायणे—I. 22.

ग— भवन्तस्तावदवतरिष्यतो लक्ष्मीसहायस्य साहाय्यार्थमप्सरःप्रभृतिषु युव  
तिषु वानराच्छभृगोपुच्छनीलमुखवेषभृतः प्रथितप्रभावाः प्रजा. प्रजनयेयु ॥ 1638 ॥

साहाय्यं सहायकर्म ।

रघुवंशे—XVII. 5.

स कुल्येचितमिन्द्रस्य साहायकमुपेयिवान् ।  
जघान समरे दैत्य दुर्जय तेन चावधि ॥ 1639 ॥

साहायकं सहकारित्वम् ।

चम्पूभारते—IV 79

सन्दृश्यते तव तप. खलु शुद्धमेतत्  
 यज्जन्तुर्हिंसनविधौ दृढबद्धकच्छम् ।  
 आस्तामिदं भुजबलं च मृगात्ययेऽस्मिन्  
 साहायकं यदुपजीवति मे शरस्य ॥ 1640 ॥

साहायकम् ।

१७९८ । इन्द्रमनोज्ञादिभ्यश्च । (५. १. १३३.)

शैष्योपाध्यायिका । मानोज्ञकम् । मनोज्ञादिः— ५ २३.

अस्मिन्नेव ग्रन्थे श्लो० 1३50 वृद्धस्य भावो चार्धकम् वृद्धत्वम् ।  
 मनोज्ञादित्वाद्बुञ् ।

कुमारसभवे—V 44.

किमित्यपास्याभरणानि यौवने  
 धृत त्वया चार्धकशोभि वल्कलम् ।  
 वद प्रदोषे स्फुटचन्द्रतारका  
 विभावरी यद्यरुणाय कल्पते ॥ 1641 ॥

चार्धकम् । पूर्ववत् ।

भट्टिकान्ये—XII. 55

विभीषणोक्त बहु मन्यमानः  
 प्रोन्नम्य देह परिणामनम्रम् ।  
 स्खलद्वल्लिर्चार्धककम्प्रमूर्धा  
 मातामहो रावणमित्युवाच ॥ 1642 ॥

चार्धकम् । पूर्ववत् ।

नैषधे—V. 66.

प्रैयरूपकविशेषनिवेशैस्संवदद्विरमराः श्रुतपूर्वैः ।  
 एष एष स नल. किमितीदं मन्दमन्दमितरेतरमूचुः ॥ 1643 ॥



प्रियरूपस्य भाव प्रैयरूपकम् सौन्दर्यम् । मनोज्ञादित्वाद्बुञ् । 'वृद्धाच्चेति वक्तव्यम्' ( वा 2716 सू 1247 ) इति समूहार्थे बुञ् ।

अस्मिन्नेव ग्रन्थे श्लो० 1849. वार्धकात् वृद्धसमूहात् । 'वार्धकं वृद्धसङ्घाते वृद्धत्वे वृद्धकर्मणि' इति विश्वप्रकाशः । 'वृद्धमञ्चेऽपि वार्धक' II. vl. 40 इत्यमरः ।

अस्मिन्नेव ग्रन्थे श्लो० 770 आहोपुरुषिका 'आहोपुरुषिका दर्पाद्या स्यात्सम्भाव नात्मनि' II VIII 102 इत्यमरे क्षीरस्वामिनो व्याख्यानानुसारेण अहोपुरुषस्य भाव । आहोपुरुषिका आश्वयेपुरुषत्वम् । मनोज्ञादित्वाद्बुञ् इति व्याचक्षणे केचित् । मनोज्ञादिषु मृग्यमेतत् । अहोपुरुष इति यस्यां क्रियायां सा आहोपुरुषकेति काशिका । मत्वर्थीयष्वञ्प्रत्यय । मयूरव्यसकादित्वात्समासः ।

॥ इति नञ्ज्ञञधिकारप्रकरणम् ॥



## ॥ अथ पाञ्चमिकप्रकरणम् ॥



१८०२ । धान्यानां भवने क्षेत्रे खञ् । ( ५. २. १ )

भवन्त्यस्मिन्निति भवने मुद्राना भवनम् क्षेत्र मौद्गीनम् । ' मौद्गीनकौद्रवीणादि-  
शेषधान्योद्भवोचितम् ' II. 1x. 8 इत्यमरः ।

१८०३ । व्रीहिशाख्योर्ढक् । ( ५. २. २ )

व्रीहेयम् । शालेयम् । ' क्षेत्र व्रीहेयशालेय व्रीहिशाख्युद्भवोचितं ' II. 1x. 6.  
इत्यमरः ।

१८०४ । यवयवकषष्टिकाद्यत् । ( ५. २. ३ )

यवानां भवन क्षेत्र यव्यम् । यवक्यम् । षष्टिक्यम् । ' यव्य यवक्यं षष्टिक्य  
यवादिभवनं हि यत् ' II. 1x. 7. इत्यमरः ।

१८०५ । विभाषा तिलमाषोमाभङ्गाणुभ्यः । ( ५. २. ४ )

यद्वा स्यात् । पक्षे खञ् । तिल्यम् तैलीनम् । माष्यम् माषीणम् । उम्यम्  
औमीनम् । भङ्गचम् भाङ्गीनम् । अणव्यम् आणवीनम् । ' तिल्यतैलीनवन्माषोमाणुभङ्गा-  
द्विरूपता ' II. 1x. 7 इत्यमरः ।

१८०६ । सर्वचर्मणः कृतः खखञौ । ( ५. २. ५ )

सर्वचर्मणा कृतस्सर्वचर्मीणः सर्वचर्मीणः ।

१८०७ । यथामुखसम्मुखस्य दर्शनः खः । ( ५. २. ६ )

मुखस्य सदृशं यथामुखम् प्रतिबिम्बम् । सादृश्येऽज्ययीभावः । समं सर्वं मुख  
संमुखम् । समशब्दस्थान्तलोपो निपात्यते । यथामुखं दर्शनो यथामुखीनः । सर्वस्य  
मुखस्य दर्शनस्सम्मुखीनः ।

भट्टिकाव्ये—XI. 4.

मानेन तल्पेष्वयथासुरवीना मिथ्याप्रसृतैर्गमितत्रियामा ।  
स्त्रीभिर्निशातिक्रमविह्वलामिदृष्टेऽपि दोषे पतयोऽनुनीताः ॥ 1644 ॥

अयथासुरवीनाः पुरावृत्तमुक्ताः ।

रघुवशे—XV. 17.

अपशूल तमासाद्य लवण लक्ष्मणानुजः ।  
रुरोध सम्सुरवीनो हि जयो रन्ध्रप्रहारिणाम् ॥ 1645 ॥

रन्ध्रप्रहारिणां जयस्संसुरवीनो हि । ख ।

अस्मिन्नेव ग्रन्थे श्लो० 1467. आत्मनस्संसुरवीन आभिमुख्यभाजम् ।

नैषधे—I. 76.

ततः प्रसूने च फले च मञ्जुले  
स सम्सुरवीनाङ्गुलिना जनाविपः ।  
निवेद्यमानं वनपालपाणिना  
व्यलोक्यत्काननकामनीयकम् ॥ 1646 ॥

प्रसूने फले च संसुरवीना सन्दर्शिनी ।

अनर्घराघवे—VI. 17.

ग—पुरस्तादेव दृष्टमिदमस्मामि । देशकालव्यवहितस्यापि प्रमेयप्रामस्य यथा-  
सुरवीनमादर्शतलं हि स्थविरबुद्धिः ॥ 1647 ॥

स्थविरबुद्धिः प्रमेयसमूहस्य यथासुरवीनमादर्शतलम् ।

१८०८ । तत्सर्वादेः षड्यङ्गकर्मपलपात्र व्याप्नोति । ( ५. २. ७ )

सर्वादेः पथ्याद्यन्तात् द्वितीयान्तात्सः स्यात् । सर्वपथान् व्याप्नोतीति सर्वपथीनः ।  
सर्वाङ्गीणः । सर्वकर्मीणः । सर्वपत्रीणः । सर्वपात्रीणः ।

अस्मिन्नेव ग्रन्थे श्लो० 735 सर्वान् पथस्सर्वपथान् व्याप्नोतीति सर्वपथीनम् ।  
 'पूर्वकाल' (सू 726) इति समास. । 'ऋक्पू' (सू 940) इति समासान्त ।  
 अनेन खः ।

अस्मिन्नेव ग्रन्थे श्लो० 9 सर्वपथीनया ।

अनर्घराघवे—I. 44

ध्यानमयदृष्टिपातप्रमुषितकालाध्वविप्रकर्षेषु ।

विषयेषु नैष्ठिकानां सर्वपथीनां मतिः क्रमते ॥ 1648 ॥

सर्वपथीनां सर्वपथव्यापिनी ।

अस्मिन्नेव ग्रन्थे श्लो० 1521 सर्वाङ्गं व्याप्नोतीति सर्वाङ्गीणे । ख ।

अस्मिन्नेव ग्रन्थे श्लो० 1450 सर्वकर्माणि व्याप्नुत इति सर्वकर्माणी ।  
 'अषडक्षाशितङ्गु' (सू 2079) इति स्वार्थे खः ।

अस्मिन्नेव ग्रन्थे श्लो० 1191. अलं कर्मणे अलं कर्माणि । तपश्चर्याया-  
 मलं कर्माणि. समर्थः । 'कर्मक्षमोऽलं कर्माणि' III 1 18. इत्यमरः ।

१८०९ । आप्रपदं व्याप्नोति । (५. २. ८)

पादस्याग्रं प्रपदम् । तन्मर्यादीकृत्य आप्रपदम् । आप्रपदीनः पटः ।

माघे—III. 10.

मुक्तामयं सारसनावलम्बि

भाति सा दामाप्रपदीनमत्य ।

अङ्गुष्ठनिष्ठयूतमिवोर्ध्वमुखै-

त्रिस्रोतसस्सन्ततधारमम्भ. ॥ 1649 ॥

आप्रपदं व्याप्नोतीति आप्रपदीनं पादाप्रचुम्बि । खप्रत्यय. ।

१८१० । अनुपदसर्वान्नाग्रानय बद्धामक्षयतिनेषु । (५. २. ९)

अनुरायामे \* सादृश्ये वा । व्यनुपद बद्धा अनुपदीना उपानत् । सर्वान्नि  
भक्षयति सर्वान्नीनो भिक्षु । अयानयः स्थलविशेष त नेयोऽयानयीन शार. ।  
'सर्वान्नीनस्तु सर्वान्नभोजी' III. 1. 22 इत्यमर ।

१८११ । परोऽवरपरम्परपुत्रपौत्रमनुभवति । ( ५. २. १० )

पराश्चावराश्चानुभवतीति परोऽवरीणः । पराश्च परतराश्चानुभवति परम्परीणः ।  
पुत्रपौत्रमनुभवति पुत्रपौत्रीणः ।

भट्टिकाव्ये—V. 15

कुरु बुद्धिं कुशाग्रीयामनुकामीनता त्यज ।

लक्ष्मीं परम्परीणां त्व पुत्रपौत्रीणतां नय ॥ 1650 ॥

पराश्च परतराश्चानुभवतीति परम्परीणा । पितृपितानहदिक्रमागतेत्यर्थः ।  
पुत्रपौत्रीणताम् ।

१८१२ । अवारपारात्यन्तानुकामं गोमी । ( ५. २. ११ )

अवारपार गामी अवारपारीणः । अवारीणः । पारीणः । पारावारीणः । अत्यन्त  
गामी अत्यन्तीनः । भृश गन्तेत्यर्थः । अनुकामं गामी अनुकामीनः यथेष्टं गन्ता ।

अस्मिन्नेव ग्रन्थे श्लो० 271. त्रिवर्गपारीणम् । त्रयाणां धर्मादीनां वर्गस्त्रिवर्गः ।  
तस्य पारीणं पारगामिनम् । स्वप्रत्ययः ।

अस्मिन्नेव ग्रन्थे श्लो० 43. अत्यन्तीनत्वमत्यन्तगामित्वम् ।

भट्टिकाव्ये—XXII. 19.

द्रष्टास्थस्तत्र तिस्रो मे मातृस्तुष्टान्तरात्मनः ।

अत्यन्तीन सखित्वं च प्राप्तास्थो भरताश्रयम् ॥ 1651 ॥

अत्यन्तीनम् । अत्यन्तगामीत्यस्मिन्नर्थे खः ।

अस्मिन्नेव ग्रन्थे श्लो० 1650. अनुकामं गामी अनुकामीनः यथेष्टं गन्ता ।  
खः । 'काम गाम्यनुकामीनो ह्यत्यन्तीनस्तथा भृशम्' II. viii. 77. इत्यमरः ।

१८१३ । समां समां विजायते । ( ५. २. १२ )

समासमीना गौ । ' समासमीना सा यैव प्रतिवर्षं प्रसूयते ' II 1x. 72  
इत्यमरः ।

१८१६ । अनुग्वलङ्गामी । ( ५. २. १५ )

अनुगु गोः पश्चात्पर्याप्तं गच्छति अनुगवीनो गोपालः ।

१८१७ । अध्वनो यत्त्वौ । ( ५. २. १६ )

अध्वानमलं गच्छति अध्वन्यः अध्वनीनः । ' ये चाभावकर्मणोः ' ( सू. 1154 )  
' आत्माध्वानौ खे ' ( सू. 1671 ) इति सूत्रयोरन्यतरेण प्रकृतिभावः ।

अस्मिन्नेव ग्रन्थे श्लो० 1292. अध्वानमल गामिन अध्वन्याः । शीघ्रगा  
इत्यर्थः । यत्प्रत्ययः । ' ये चाभावकर्मणोः ' ( सू. 1154 ) इति प्रकृतिभावः ।

अस्मिन्नेव ग्रन्थे श्लो० 647 अध्वानमलगामिनमध्वनीनम् । ख. । ' आत्म-  
ध्वानौ खे ' ( सू. 1671 ) इति प्रकृतिभावः ।

अस्मिन्नेव ग्रन्थे श्लो० 1565. अध्वनीनैः । पूर्ववत् । ' उपसर्गादध्वनः '  
( सू. 953 ) प्राध्वः । अच् । टिलोपः ।

१८१८ । अभ्यमित्राच्छ च । ( ५. २. १७ )

चाद्यत्त्वौ । अभ्यमित्रीयः । अभ्यमिष्यः । अभ्यमित्रीणः । अमित्राभिमुखं सुष्ठु  
गच्छतीत्यर्थः ।

भट्टिकान्ये—V. 46.

तमुद्यतनिशातासिं प्रत्युवाच जिजीविषुः ।

मारीचोऽनुनयन्नासादभ्यमिष्यो भवामि ते ॥ 1652 ॥

अमित्रस्याभिमुखमभ्यमितम् । आमिषुर्येऽज्ययीभावः । अभ्यमितमलङ्गामी-  
त्यस्मिन्नर्थे अत्र चकाराद्यत्त्वौ चेति यत् ।

भट्टिकाव्ये—V 47.

हरामि रामसौमित्री मृगो भूत्वा मृगद्युवौ ।

उद्योगमभ्यमित्रीणो यथेष्ट त्वञ्च सन्तनु ॥ 1653 ॥

अभ्यमित्तमभिसपत्नमलगामी अभ्यमित्रीणः । चकारात्त्व. ।

चम्पूभारते—VII. 7.

औदास्यं किमिदं कुमार कुरवो गृह्णन्ति गास्तेऽखिला-

स्त्वद्दोष्णोस्समयोऽयमाजिषु परैर्दुष्प्रापमाप्तु यश ।

देवीं केकयनन्दना कुरु महावीरप्रसूर्धसु

द्रागारोह रथ गृहाण च धनुर्यत्स्वाभ्यमित्रीणताम् ॥ 1654 ॥

अभ्यमित्रीणः । पूर्ववत्त्वः ।

१८१९ । गोष्ठात्त्वञ्भूतपूर्वे । ( ५. २ १८ )

गोष्ठो भूतपूर्वो गौष्ठीनो देश. ।

अस्मिन्नेव ग्रन्थे श्लो० 206. भूतपूर्वे गोष्ठे गौष्ठीने । ' गौष्ठीन भूतपूर्वकम् '

II. 1 14 इत्यमर. । खञ् ।

चम्पूभारते—III. 1.

ग—तत्र वनीभवति वनीपकजनमनीषितपूरकपूरुकुलावनीपसुरसुरभिगौष्ठीने  
देशे स्मरणमालकृतसन्निधानेन सकलशिल्पपारदृशना विश्वकर्मणा स्वेनैव कर्मणा  
निर्मापितं कामनीयकविलोकनसुलभविस्मयभारगुरुतरानमरान् ब्रह्ममक्षमतया क्षमातलमव-  
लम्बमानैर्विमानैरिव कुरुविन्दमणिमन्दिरैरभ्रलिह जम्भरिपुनिदेशेन लम्भिततन्नामोपपद-  
मिन्द्रप्रस्थमधिष्ठिताय युधिष्ठिराय निवेद्य स्वपुरेऽपि सुषुभामीदृशीं परीक्षितुमिव स्यन्दनेन  
यदुनन्दनेन प्रयये ॥ 1655 ॥

गौष्ठीने । पूर्ववत्त्वञ् ।

१८२० । अश्वस्यैकाहगमः । ( ५. २. १९ )

एकाहेन गम्यत इत्येकाहगमः । आश्वीनोऽञ्वा ।

अनर्घराघवे—VII 88.

बृहत्पात्रपाप्त्या विततजलमम्भोधिमुदरे

दधावीषद्रूढ्य किल कलशजन्मा कुलपतिः ।

यमाराध्यन्विन्ध्याचलशिखरशोथैकभिषज

विवस्वानाश्वीनं गगनमविरोधात्कलयति ॥ 1656 ॥

रवि. आकाश आश्वीनमश्वेनैकाहगम्य कलयति करोति । अथेन यदेकाहेन गम्यते तदाश्वीनम् । खञ् ।

१८२१ । शालीनकौपीने अष्टृष्टाकार्ययोः । (५. २. २०)

शालाप्रवेशमर्हति शालीनोऽष्टृष्टः । कूपपतनमर्हति कौपीन पापम् ।

अस्मिन्नेव ग्रन्थे श्लो० 689. शालीनाया भावः शालीनता ।

अस्मिन्नेव ग्रन्थे श्लो० 104. शालीनत्वविवर्जिता अघाष्टर्घरहिता ।

माघे—XVI 83.

लोकालोकव्याहतं धर्मरश्मेः

शालीनं वा धाम नाल प्रसर्तुम् ।

लोकस्याग्रे पश्यतो धृष्टमाशु

क्रामत्युच्चैर्भूतो यस्य तेजः ॥ 1657 ॥

शालीनम् ।

१८२२ । व्रातेन जीवति । (५. २. २१)

व्रातेन शरीरायासेन जीवति न तु बुद्धिवैभवेन स व्रातीनः ।

अस्मिन्नेव ग्रन्थे श्लो० 860. नानाजातीया अनियतवृत्तय. उत्सेधजीविनो व्राताः । तत्कर्म व्रातम् । तेन जीवन्तीति व्रातीनाः । खञ् । नानाजातीया अनियतवृत्तय. शरीरमायास्य ये जीवन्ति ते व्रातात्सेषा यत्कर्म तदपि व्रात तेन जीवन्तीति व्रातीनाः । खञ् ।

१८२३ । साप्तषदीनं सख्यम् । (५. २. २२)

सप्तभिः पदैरवाप्यते साप्तषदीनम् ।



कुमारसभवे—V. 39

प्रयुक्तमत्कारविशेषमात्मना

न मा पर सप्रतिपत्तुमर्हसि ।

यतस्सतां सन्नतगात्रि सङ्गत

मनीषिभिस्साप्तपदीनमुच्यते ॥ 1658 ॥

सता सङ्गतं सख्य सप्तभिः पदैरापाद्यत इति साप्तपदीनं मत्पदोच्चारण  
साध्यम् । अनेन निपातनात्साधुः ।

१८२४ । हैयङ्गवीनं संज्ञायाम् । ( ५. २. २३ )

ह्योगोदोहस्य द्वियङ्गुरादेशो विकारार्थे खञ्च निपात्यते । दुह्यत इति दोहः  
क्षीरम् । ह्योगोदोहस्य विकारो हैयङ्गवीन नवनीतम् ।

अस्मिन्नेव ग्रन्थे श्लो० 1042 हैयङ्गवीनं ह्योगोदोहविकार घृतम् । 'तत्तु  
हैयङ्गवीन यत् ह्योगोदोहोद्भव घृतम्' II. 1X 52 इत्यमरः ।

रघुवंशे—I. 45.

हैयङ्गवीनमादाय घोषवृद्धानुपस्थितान् ।

नामधेयानि पृच्छन्तौ वन्यानां मार्गशाखिनाम् ॥ 1659 ॥

ह्यस्तनगोदोहोद्भव घृतं हैयङ्गवीनम् सद्योघृतम् । ह्यः पूर्वेषु ।

नैषधे—III 130.

चेतोजन्मशरप्रसूनलधुमिर्व्यामिश्रतामाश्रय-

त्प्रेयोदूतपतङ्गपुङ्गवगवीहैयङ्गवीनं रसात् ।

स्वादस्वादमसीममृष्टसुरभि प्राप्तापि तृप्तिं न सा

ताप प्राप नितान्तमन्तरतुल्यमानर्चं मूर्च्छामपि ॥ 1660 ॥

हैयङ्गवीनम् । पूर्ववत् ।

१८२५ । तस्य पाकमूले पीलवादिकर्णादिभ्यः कुणञ्जाहचौ । ( ५. २. २४ )

पीलनां पाक. पीलुकुणः । कर्णस्य मूल कर्णजाहम् । पीलवादि.— ५. २४.  
कर्णादिः— ५. २५.

१८२८ । विनङ्भ्यां नानाञौ न सह । ( ५. २. २७ )

असहार्थे पृथग्भावे वर्तमानाभ्यां स्वार्थे प्रत्ययौ । विना । नाना ।

अस्मिन्नेव ग्रन्थे श्लो० ४३७. विना ।

अस्मिन्नेव ग्रन्थे श्लो० ७१७. नाना ।

१८२९ । वेः शालच्छङ्कटचौ । ( ५. २. २८ )

१८३० । संप्रोदश्च कटच् । ( ५. २. २९ )

चकाराद्धे. कटच् । विशालम्, विशङ्कटम्, विकटम् । सङ्कटम्, प्रकटम्, उत्कटम् ।

वा० । अलाबूतिलोमाभङ्गाभ्यो रजस्युपसङ्ख्यानम् । ( ३१०७. )

अलाबूनां रजः अलाबूकटम् ।

वा० । सङ्घाते कटच् । ( ३११०. )

अवीना सङ्घातोऽविकटः ।

वा० । विस्तारे षट्च् । ( ३११५. )

अविपटः ।

वा० । द्वित्वे गीयुगच् । ( ३११६. )

द्वौ उष्ट्रौ उष्ट्रगीयुगम् ।

वा० । षट्त्वे षङ्गवच् । ( ३११७. )

अधषङ्गवम् ।

वा० । क्षेत्रे तैलच् । ( ३११८. )

तिलतैलम् ।

वा० । भवने क्षेत्रे शाकटशाकिनौ । ( ३११९ )

इक्षुशाकटम् । इक्षुशाकिनम् ।

माघे—III. 50.

बृहत्तुलैरप्यतुलैर्वितानमालापिनद्वैरपि चावितानैः ।

रेजे विचित्रैरपि या सचित्रैर्गृहैर्विशालैरपि भूरिशालैः ॥ 1663 ॥

विशालैः ।

माघे—XIII. 84.

व्यचलन्विशङ्कटकटीरकस्थली-

शिखरस्खलन्मुखरमेखलाकुलाः ।

भवनानि तुङ्गमपनीयसङ्गम-

क्रमणकणस्कनकनूपुराः स्त्रियः 1664 ॥

विशङ्कटाः ।

अस्मिन्नेव ग्रन्थे श्लो० 626. विशङ्कटे विशाले । शङ्कटच्प्रत्ययः ।

माघे—X. 42.

उत्तरीयविनयात्पमाणा

रुन्धती किल तदीक्षणमार्गम् ।

आवरिष्ट विक्रटेन विबोद्ध-

र्वक्षसैव कुचमण्डलमन्या ॥ 1665 ॥

विक्रटेन विशालेन । ' विशङ्कटं विशालं स्यादरालं विकटं तथा ' इति वैजयन्ती ।

सम्प्रोदश्चेति चकाराद्वे. कटच् ।

चम्पूरामायणे—I. 41.

तत्काले पिशिताशनाशपिशुना सन्ध्येव काचिन्मुने-

रुध्वानं तरसा रुरोध रुधिरक्षोदारुणा दारुणा ।

स्वाधीने हनने पुरीं-विदधतीः सूर्योः स्वकृत्यात्यय-

क्रीडतिकङ्करसङ्घसङ्कटमहाशृङ्गाटका ताटका ॥ 1666 ॥

सङ्कटः ।

१८३१ । अवात्कुटारच्च । (५. २. ३० )

चात्कटच् । अवाचीनोऽवकुटार । अवकटः ।

१८३२ । नते नासिकायाः संज्ञायां टीटञ्जाटच्छ्रटचः । ( ५. २. ३१ )

अवात् इत्येव । नतं नमनम् । नासिकाया नत अवटीटम् । अवनारम् । अव-  
भ्रटम् । तद्योगान्नासिका अवटीटा । पुरुषोऽप्यवटीटः । ' अवटीटोऽवनाटश्चावभ्रटो  
नतनासिके ' II. VII. 45. इत्यमरः ।

१८३३ । नेर्विडज्विरीसचौ । ( ५. २. ३२ )

निविडम् । निविरीसम् ।

माघे—VII. 20.

जघनमलघुपीवरोह कृच्छ्रा-

दुर्गनिविरीसनितम्बभारखेदि ।

दयिततमशिरोघरावलम्बि-

स्वमुजलताविभवेन काचिदृहे ॥ 1667 ॥

निविरीसः निविडः । ' निविडं निविरीसञ्च दृढं गाढ प्रचक्षते ' इति वैज-  
यन्ती । निशब्दाद्विरीसच्प्रत्ययः ।

माघे—VII. 6.

गुर्गनिविडनितम्बविम्बभारा-

क्रमणनिपीडितमङ्गनाजनस्य ।

चरणयुगामसुसक्तपदेषु

स्वरसमसक्तमल्लकच्छलेन ॥ 1668 ॥

निविडं दृढम् । निशब्दाद्विडच्प्रत्ययः ।

१८३५ । उपाधिभ्यां त्यक्त्रासन्नारूढयोः । ( ५. २. ३४ )

संज्ञायामित्यनुवर्तते । पर्वतस्यासन्नं स्थलमुपत्यक्ता । आरूढ स्थलमधित्यक्ता ।  
' त्यक्त्रासन्न निषेध. ' ( वा. 4526. सू. 464 ) इति कात्पूर्वत्येवस्य निषेधः ।

अस्मिन्नेव ग्रन्थे श्लो० ३३ समुद्रस्योपत्यका आसन्ना । पर्वतासन्नवाचकेन  
आसन्नमात्रं लक्ष्यते । पर्वतस्याधित्यका । लक्षणया उपरि स्थितेत्यर्थः । ' उपत्यका-  
द्वेरासन्ना भूमिरूर्ध्वमधित्यका ' II 111, 7 इत्यमरः । त्यकन्प्रत्ययः ।

अस्मिन्नेव ग्रन्थे श्लो० 193. मोदगिरेरधित्यकाम् ।

१८३६ । कर्मणि घटोऽठच् । (५. २. १३५)

घटत इति घटः । पचाद्यच् । कर्मणि घटते कर्मठः पुरुषः ।

भाट्टिकाव्ये— I. 11.

ऐहिष्ठ त कारयितु कृतात्मा

कर्तुं नृपः पुत्रफल मुनीन्द्रम् ।

ज्ञाताशयस्तस्य ततो व्यतानी-

त्स कर्मठः कर्म सुतानुबन्धि ॥ 1669 ॥

कर्मसु घटते चेष्टते सम्यक् करोतीति कर्मठः कर्मशूरः । ' कर्मशूरस्तु कर्मठः '  
III. 1. 18. इत्यमरः । अठच् । ' नस्तद्धिते ' ( सू. 679 ) इति टिल्लेपः ।

१८३७ । तदस्य सञ्जातं तारकादिभ्य इतच् । (५. २. ३६)

तारकासञ्जाता अस्य तारकितं नमः । आकृतिगणोऽयम् । तारकादिः—

५. २६.

रघुवंशे—XV. 8.

अग्रजेन प्रयुक्ताशीस्ततो दाशरथी रथी ।

ययौ वनस्थलीः पश्यन् पुष्पितासुरभीरभीः ॥ 1670 ॥

पुष्पाणि सञ्जातानि यासां ताः पुष्पिताः । इतच् ।

नैषधे—III. 121.

यस्ते नवः फल्लवितः कराभ्यां

स्मितेन यः क्रोरकितस्तवास्ते ।

अङ्गं प्रदिग्ना तव पुष्पितो यः

स्तनस्थितः यः फल्लितस्तवैव ॥ 1671 ॥

पुष्पितः सञ्जातपुष्पः । पल्लवितः सञ्जातपल्लवः । कोरकितः सञ्जातकोरक ।  
फलितस्सञ्जातफल ।

कुमारसंभवे — VI. 15.

अथ ते मुनयस्सर्वे मानयित्वा जगद्गुरुम् ।

इदमूचुरनूचाना प्रीतिकण्टकितत्वचः ॥ 1672 ॥

कण्टकितास्सञ्जातकण्टकाः । इतच् ।

अस्मिन्नेव ग्रन्थे श्लो० 151. कुसुमितं सञ्जातकुसुमम् । इतच् ।

कुमारसंभवे—VIII, 67.

चन्द्रपादजनितप्रवृत्तिभि-

श्चन्द्रकान्तजलबिन्दुभिर्गिरिः ।

मेखलातरुषु निद्रितानमून्

बोधयत्यसमये शिखण्डिन ॥ 1673 ॥

निद्रितान् सञ्जातनिद्रान् । इतच् ।

अस्मिन्नेव ग्रन्थे श्लो० 203. सुखितां सञ्जातसुखाम् । इतच् ।

कुमारसंभवे—IV 27.

इति चैनमुवाच दुःखिता सुहृदः पश्य वसन्त किं स्थितम् ।

तदिदं कणशो विकीर्यते पवनैर्भस्म कपोतकर्बुरम् ॥ 1674 ॥

दुःखमस्यास्सञ्जातं दुःखिता । इतच् ।

किरातार्जुनीये—IX. 30.

आतपे धृतिमत्ता सह बध्वा

यामिनीविरहिणा विहगेन ।

सेहिरे न किरणा हिमरश्मे-

दुःखिते मनसि सर्वमसम्भम् ॥ 1675 ॥

दुःखिते सञ्जातदुःखे । इतच् ।

अस्मिन्नेव ग्रन्थे श्लो० 1320. तरङ्गितं सञ्जाततरङ्गम् । इत्च् ।

चम्पूरामायणे—I 103.

रामे बाहुबल विवृण्वति धनुर्वशे गुणारोपणं  
 मा भूत्केवलमात्मना तिलकिते वंशेऽपि वैकर्तने ।  
 आकृष्ट नितरा तदेव न पर सीतामनोऽपि द्रुतं  
 भङ्गस्तस्य न केवलं क्षितिभुजा दोस्तम्भदम्भस्य च ॥ 1676 ॥

तिलकिते सञ्जाततिलके ।

रघुवंशे—XI, 93.

अथ पथि गमयित्वा कूलस्ररम्योपकार्ये  
 कतिचिदवनिपालः शर्वरीशशर्वकरूपः ।  
 परमविशदयोध्या मैथिलीदर्शिनीना  
 कुवलयित्तगवाक्षा लोचनैरङ्गनानाम् ॥ 1677 ॥

कुवल्यानि येषा सञ्जातानि कुवलयिताः । इत्च् ।

रघुवंशे—XII, 53.

रक्षसा मृगरूपेण वञ्चयित्वा स राघवौ ।  
 जहः र सीतां पक्षीन्द्रप्रयासक्षणविघ्नितः ॥ 1678 ॥

विघ्नितस्सञ्जातविघ्नः । इत्च् ।

अस्मिन्नेव ग्रन्थे श्लो० 232. विघ्नितास्सञ्जातविघ्नाः ।

अस्मिन्नेव ग्रन्थे श्लो० 1342. घर्मितं सञ्जातघर्मम् ।

नैषधे—IV, 13.

हृदि दमस्वसुरश्रुद्भारप्लुते  
 प्रतिफलद्विरहात्तमुखान्तेः ।  
 हृदयभाजमराजत चुम्बितुं  
 नलमुपैत्य किलागमितं सुखम् ॥ 1679 ॥

आगमितं सञ्जातागमनम् । इत्च् ।

अस्मिन्नेव ग्रन्थे श्लो० 1611. चित्रितास्सञ्जातचित्रा ।

कुमारसंभवे—V 14

अतन्द्रिता सा स्वयमेव वृक्षकान्  
घटस्तनप्रसवणैर्व्यवर्धयत् ।  
गृहोऽपि येषां प्रथमासज्जन्मनां  
न पुत्रवात्सल्यमपाकरिष्यति ॥ 1680 ॥

अतन्द्रिता असञ्जाततन्द्रा । इतच् ।

कुमारसंभवे—IV. 80.

गत एव न ते निवर्तते स सखा दीप इवानिलाहतः ।  
अहमस्य दशेव पश्य मामविषह्यस्यस्यप्रधूमिताम् ॥ 1681 ॥

प्रधूमितां सञ्जातधूमाम् ।

रघुवंशे—IV. 2.

दिलीपानन्तर राज्ये तं निश्चम्य प्रतिष्ठितम् ।  
पूर्वं प्रधूमितो राज्ञा हृदयेऽग्निरिवोत्थितः ॥ 1682 ॥

प्रधूमितः । पूर्ववत् ।

रघुवंशे—III 12.

कुमारभृत्याकुशलैरनुष्ठिते  
भिषग्भिरासैरथ गर्भभर्मणि ।  
पतिः प्रतीतः प्रसवोन्मुखीं प्रियां  
ददर्श काले दिवमभ्रितामिव ॥ 1683 ॥

अत्राप्यस्यास्सञ्जातानि अभ्रिता ताम् अभ्रिताम् । इतच् ।

१८३८ । प्रमाणे द्वयसज्जदघ्नञ्मात्रचः । ( ५. २. ३७ )

तदस्येत्यनुवर्तते । ऊरू प्रमाणस्य ऊरुद्वयसम् । ऊरुद्वयम् । ऊरुमात्रम् ।

वा० । वत्सन्तात्स्वार्थे द्वयसञ्जात्रचौ बहुलम् । ( ३1३4. )

तावदेव तावद्वयसम् । तावन्मात्रम् ।



अस्मिन्नेव ग्रन्थे श्लो० 626. सम्पन्नताल. प्रमाणमस्य सम्पन्नताल-  
द्वयसः । द्वयसच् ।

माधे—XII. 72.

तत्पूर्वमंसद्वयसं द्विषाधिपाः  
क्षण सहेलाः परितो जगाहिरे ।  
सद्यस्ततस्तेरुरनारतस्रुत-  
स्वदानवारिप्रचुरीकृतं पयः ॥ 1684 ॥

असौ प्रमाणमस्यांसद्वयसम् । द्वयसच् ।

अस्मिन्नेव ग्रन्थे श्लो० 67. गजपतिः प्रमाणमासां गजपतिद्वयसीः ।  
द्वयसच् । 'टिड्ढाण्' ( सू. 470 ) इति ङीप् ।

अस्मिन्नेव ग्रन्थे श्लो० 68. गुल्फद्वयसीं गुल्फप्रमाणाम् । पूर्ववत् ।

माधे—VIII. 21.

तिष्ठन्त पयसि पुमांसमंसमाले  
तद्दध्न तद्वयती किलात्मनोऽपि ।  
अभ्येतु सुतनुरभीरियेष मौग्ध्या-  
दाश्लेषि द्रुतममुना निमज्जतीति ॥1685 ॥

सः प्रमाणमस्य तद्दध्नं तत्प्रमाणं । प्रमाणार्थे दन्नच् । असौ प्रमाणमस्येत्यस-  
माले अंसप्रमाणे । मात्रच् ।

चम्पूभारते—V. 13.

हतरिपु विनिवृत्तमवेक्ष्य त  
हरिहयस्य सुरैस्सह तुष्यतः ।  
नयनवारिभिरङ्गमनाप्लुतं  
न ददृशे तिलमात्रमपि स्वकम् ॥ 1686 ॥

तिलमात्रं तिलप्रमाणम् । मात्रच् ।

अस्मिन्नेव ग्रन्थे श्लो० 1681 त्रिदशगोप इन्द्रगोपकीटः प्रमाणमस्य  
त्रिदशगोपमात्रः । मात्रच् । ततः स्वार्थे कः ।

भट्टिकाव्ये—VIII 26.

आत्मानमपजानानः शशमात्रो नयन् दिनम् ।

ज्ञास्ये रात्राविति प्राज्ञः प्रत्यज्ञासीत्क्रियापटुः ॥ 1687 ॥

शशमात्रः शशप्रमाणकः ।

१८३९ । पुरुषहस्तिभ्यामण् च । ( ५. २. ३८ )

पुरुषः प्रमाणमस्य पौरुषम् पुरुषद्वयसम् । हास्तिनं हस्तिद्वयसम् ।

नैषधे—I, 57.

अमी ततस्तस्य विमूर्षितं सित

जवेऽपि मानेऽपि च पौरुषाधिकम् ।

उपाहरन्नश्वमजस्रचञ्चलैः

खुराञ्चलैः क्षोदितमन्दुरोदरम् ॥ 1688 ॥

पौरुषात् । अण् । 'पुरुषाद्भव' ( वा. ३०००. सू. 1672 ) इति वषाद्यर्थे  
पौरुषेय इति ढञ् ।

१८४० । यत्तदेतेभ्यः परिमाणे वतुप् । ( ५. २. ३९ )

यत्परिमाणमस्य यावान् । तावान् । एतावान् ।

चम्पूभारते—VII. 25.

मातुर्मुखं मम पुरः पुर एव तिष्ठ-

त्युत्कण्ठितस्य नयत्सविषं कूपाले ।

यावन्ति सन्ति मम क्रोशगृहे सवित्री

तावद्भिरेव कनकैरभिषेक्ष्यति त्वाम् ॥ 1689 ॥

यावन्ति कनकानि तावद्भिः । वतुप् ।

चम्पूभारते—VIII. 2.

सेनाना यावतीः पार्थो युद्धायाक्षौहिणीर्दिधौ ।

धार्तराष्ट्रश्चतसृभिस्तावतीरषिकाः पुनः ॥ 1690 ॥

यावतीः । तावतीः । वतुप् । 'उगितश्च' ( सू. 455 ) इति ङीप् ।

चम्पूभारते—VIII 15

एतावतो बन्धुजनात्रिहत्य

किं लब्धया कृष्ण भुवानया मे ।

सकन्दमूलानि सनिर्झराणि

न किं ममाद्यापि वनानि तानि ॥ 1691 ॥

एतावतः बन्धुजनान् ।

१८४१ । किमिदम्भ्यां वो घः । ( ५. २. ४० )

आभ्या वतुप्स्यात्, वस्य च घः । कियान् । इयान् ।

नैषधे—I 130.

धिगस्तु तृष्णातरलीभवन्मन-

स्समीक्ष्य पक्षान्मम हेमजन्मनः ।

तवार्णवस्येव तुषारशीकरै-

र्भवेदमीभिः कमलोदयः कियान् ॥ 1692 ॥

कियान् । स्त्रिया कियती । 'उगितश्च' ( सू. 455 ) इति ङीप् ।

माघे—VIII. 70.

स्वच्छाम्भस्सपनविधौतमङ्गभोष्ठ-

स्ताम्बूलद्युतिविशदो विलासिनीनाम् ।

वासश्च प्रतनु विविक्तमस्स्वतीया-

नाकरूपो यदि कुसुमेषुणा न शून्यः ॥ 1693 ॥

इयान् एतावान् ।

१८४२ । किमः सङ्ख्यापरिमाणे ङति च । ( ५. २. ४१ )

चाद्वतुप् । तस्य च त्रस्य घः । का. सङ्ख्या येषां ते कति कियन्तः ।

१८४३ । सङ्ख्याया अवयवे तयप् । ( ५. २. ४२ )

पञ्चावयवा अस्य पञ्चतय दारु ।

अस्मिन्नेव ग्रन्थे श्लो० २१ अक्षणां सहस्रतयम् ।

अस्मिन्नेव ग्रन्थे श्लो० ७३४. द्रव्यगुणक्रियाजातिभेदेन चत्वारोऽवयवा अस्या इति चतुष्टयी चतुर्विधा । सङ्ख्याया अवयवे तयप् । 'टिड्ढा' (सू. ४७०) इति ङीप् । शब्दाना प्रवृत्ति ।

१८४४ । द्विविभ्यां तयस्यायज्वा । ( ५. २. ४३ )

द्वयम् द्वितयम् । तयं त्रितयम् ।

चम्पूभारते—X ९३

ग—अथ जयद्रथघटोत्कचनिघनशोकातिशयगुरून्द्रयानपि कुरूनाश्वासयितु-  
मिव कुलकूटस्थे कुमुदबान्धवे कुलिशायुषदिशमेत्य काशनीकाशैरभीशुभिराकाश दिशाव-  
काश व्याकाशयमाने सति कोपकुटिलीकृतचापौ विराट्द्रुपदभूपौ द्रुतमनीचैर्नाराचैराचार्य  
शल्लैश्शल्यमृगमिव निबद्धतनुमातेनतुः ॥ १६९४ ॥

द्वयान् । तयस्थायजादेशः ।

भट्टिकान्ये—VIII, १३.

ये सूर्यमुपतिष्ठन्ते मन्त्रैस्सन्ध्यात्रयं द्विजाः ।

रक्षोभिस्तापितास्तेऽपि सिद्धिं ध्यायन्ति तेऽधुना ॥ १६९५ ॥

त्रयम् । अयच् ।

अस्मिन्नेव ग्रन्थे श्लो० ७१. नरशिखिलयी । अयजादेशे 'टिड्ढा' (सू. ४७०) इति ङीप् ।

अस्मिन्नेव ग्रन्थे श्लो० १२३०. जगत्त्रयी । पूर्ववत् ।

अस्मिन्नेव ग्रन्थे श्लो० १४०१. कालत्रितये । तयप् ।

१८४५ । उभादुदात्तो नित्यम् । ( ५. २. ४४ )

उभशब्दात्तयपोऽयच् स्यात् । उभयम् ।

असिन्नेव ग्रन्थे श्लो० 72 उभयः उभयविधा । तयस्यायजादेशः । डीप् ।

रघुवशे—VIII. 23.

इति शत्रुषु चेन्द्रियेषु च प्रतिषिद्धप्रसरेषु जाग्रतौ ।

प्रसितानुदयापवर्गयोरुभयीं सिद्धिमुभाववाप्तु ॥ 1696 ॥

उभयीम् । पूर्ववत् ।

चम्पूभारते—VIII. 73.

विनते. पदयोरनन्तर विहिताशी. परिरभ्य त सुत्तम् ।

परिहर्तुमुवाच पञ्चतामुभयीं धर्मसुतादि सूनुषु ॥ 1697 ॥

उभयीम् । पूर्ववत् ।

॥ इति पाञ्चमिकप्रकरणम् ॥



## ॥ अथ मत्वर्थीयप्रकरणम् ॥



१८४९ । तस्य पूरणे ङट् । (५ २ ४८)

एकादशाना पूरणः एकादशः । एकादशाना पूरणी एकादशी । टित्वान्डीप् ।

अस्मिन्नेव ग्रन्थे श्लो० 1575. त्रिंशत् । 'पक्तिर्विंशति' (सू० 1725) इति निपातः । त्रिंशतः पूरणं त्रिंशतमम् । अनेन ङट् । 'विंशत्यादिभ्यस्तमडन्यतरस्याम्', (सू० 1856) इति ङटस्तमडागमः ।

अस्मिन्नेव ग्रन्थे श्लो० 46. कलं शततमीम् । शतस्य पूरणी शततमी । अनेन ङट् । 'नित्यं शतादि' (सू० 1857) इति तमडागमः । टित्वान्डीप् ।

अस्मिन्नेव ग्रन्थे श्लो० 913. द्वाविंशतेः पूरणं द्वाविंशम् । अनेन ङट् । 'ति विंशतेर्ङिति' (सू० 844) इति टिलोपः ।

१८५० । नान्तादसंख्यादेर्मट् । (५. २. ४९)

ढटो मडागमः स्यात् । पञ्चन् नान्तः । पञ्चाना पूरणः पञ्चमः । नान्तात्किम्, विंशः । असंख्यादेः किम् । एकादशः ।

अस्मिन्नेव ग्रन्थे श्लो० 47. अष्टन् नान्तः । अष्टाना पूरणी अष्टमी । तस्य पूरणे ङट् । अनेन मडागमः । टित्वान्डीप् ।

अस्मिन्नेव ग्रन्थे श्लो० 45. दशमीं दशाम् । दशन् नान्तः । पूर्ववत् ।

१८५१ । षट्कतिकृतिपयचतुरां थुक् । (५. २. ५१)

षष्ठा थुगागमः स्वाङ्कुटि । षण्णा पूरणषष्ठः । कतिथः । कतिपयशब्दस्यासंख्यात्वेऽप्यत एव ज्ञापकाङ्कुट् । कतिपयथः । चतुर्थः ।

वा० । चतुरश्रयतावाद्यक्षरलोपश्च । (8158.)

तुरीयः । तुर्यः ।

माघे—XV. 42.

विहितागसो मुहुरलङ्घचनिजवचनदामसंयतः ।

तस्य कतिथ इति तत्प्रथम मनसा समाख्यदपराधमच्युतः ॥ 1698 ॥

कतिथः कतीना पूरणः । तस्य पूरणे डट् । अनेन थुगागमः ।

अस्मिन्नेव ग्रन्थे श्लो० 709. उच्छषष्ठाङ्कितसैकतानि । उच्छानां षष्ठैषष्ठ भागैरङ्कितानि सैकतानि येषा तानि । 'षष्ठाष्टमाभ्या च' (सू. 1996) इति षष्ठ-शब्दाद्भागार्थेऽनूपत्ययः । अत एवापूरणार्थत्वात् 'पूरणगुण' (सू. 705) इत्यादीनां न षष्ठीसमासप्रतिषेधः ।

चम्पूरामायणे—V 30.

ग—महाभाग ! सर्वथास्य दुरात्मनः प्रत्यासीदति मृत्युः । एवमनलाभिधानया विभीषणदुहित्वा स्वमात्रा प्रेषितया भाषितम् । अयमप्यनार्थशीलस्तुरीयमुपायमन्तरेण न मामार्थपुत्रस्य समर्पयिष्यति । वियतमहमपि मासाङ्घर्वं न शक्नुया प्राणान् कृपणान्धार यितुमिति ॥ 1699 ॥

तुरीयम् । छः ।

नैषधे—IV. 123.

श्रीहर्ष कविराजराजिमकुटालङ्कारहीरस्सुतं

श्रीहीरस्सुषुवे जितेन्द्रियचय मामलदेवी च यम् ।

तुर्यः स्थैर्यविचारणप्रकरणभ्रातर्ययं तन्महा-

काव्येऽत्र व्यगलञ्जलस्य चरिते सर्गो निसर्गोज्ज्वलः ॥ 1700 ॥

तुर्यः । यत् ।

१८५२ । बहुपूगगणसङ्घस्य तिथुक् । (५. २. ५२)

डटि इत्येव । पूगसङ्घयोरसख्यात्वेऽप्यत एव डट् । बहुतिथ इत्यादि ।

किरातार्जुनीये—XII. 2.

अभिरश्मिमालि किमलस्य धृतजयधृतेरनाशुष ।

तस्य भुवि बहुतिथास्तिथयः प्रतिजम्बुरेकचरण् निषीदतः ॥ 1701 ॥

बहूना पूरणा बहुतिथाः बहुसख्याका इत्यर्थः । 'तस्य पूरणे' (सू. 1849)  
इति डट् । अनेन तिथुक् । अत्र तिथिशब्दः पुँल्लिङ्गः । 'तदाद्यास्तिथयोद्भयो.' I.  
111. । इत्यभिधानात् । अन्यथा बहुतिथा इत्यत्र टित्त्वान्दीप् स्यात् ।

माघे—XIX 107

एकेषुणा सङ्घतिथान् द्विषो भिन्दन् द्रुमानिव ।  
स जन्मान्तररामस्य चक्रे सदृशमात्मनः ॥ 1702 ॥  
सङ्घाना पूरणान् सङ्घतिथान् सङ्घश. स्थितान् । पूर्ववत् ।

१८५३ । वतोरिथुक् । (५. २. ५३)

डटि इत्येव । यावतिथः । 'यत्तदेतेभ्य' (सू 1840) इति वतुप् ।  
वत्वन्तात् स्वार्थे द्वयसच्मात्रचौ ।

१८५४ । द्वेस्तीयः । (५. २. ५४)

डटोऽपवादः । द्वयोः पूरणो द्वितीयः । स्त्रिया द्वितीया ।

रघुवशे—V. 10.

अपि प्रसन्नेव महर्षिणा त्वं सम्यग्विनीयानुमतो गृहाय ।  
काले ह्यय संक्रमितुं द्वितीयं सर्वोपकारक्षममाश्रमं ते ॥ 1703 ॥

द्वितीयमाश्रमम् ।

१८५५ । त्वेस्संप्रसारणञ्च । (५. २. ५५)

तृतीयः । 'पूरणद्वागे तीयादन्' (सू. 1994) । द्वितीयो भागो द्वितीयः ।  
तृतीयः । 'तीयादीकक् स्वार्थे वा वाच्य.' (वा. 2691. सू 1994) इति तु  
द्वैतीयीकः । तार्तीयीकः ।

१८५६ । विशत्यादिभ्यस्तमडन्यतरस्याम् । (५. २. ५६)

एभ्यो डटस्तमडागमो वा स्यात् । विशतितमः विशः । एकविंशतितमः एक-  
विंश. ।



अस्मिन्नेव ग्रन्थे श्लो० 1575. 'पङ्क्ति' (सू. 1725) इत्यत्र त्रिंशदिति निपातितः । त्रिंशतः पूरणं त्रिंशत्तमम् । 'तस्य पूरणे' (सू. 1849) इति डट् । अनेन डटस्तमडागमः ।

१८५७ । नित्यं शतादिमासार्धमाससंवत्सराच्च । (५. २. ५७)

शतस्य पूरणश्शततमः । एकशततमः । मासतमः ।

अस्मिन्नेव ग्रन्थे श्लो० 46. शतस्य पूरणी शततमी । डटि तमडागमः टित्त्वान्डीप् ।

अस्मिन्नेव ग्रन्थे श्लो० 1584. मासस्य पूरणाऽन्मासतमात् । अनेन डटस्तमडागमः । एतस्मादेव ज्ञापकात् असंख्यावाचिनोऽपि डट् ।

१८५८ । षष्ट्यादेश्चासंख्यादेः । (५. २. ५८)

षष्टितमः । संख्यादेस्तु 'विशत्यादिभ्यः' (सू. 1856) इति विकल्प एव । एकषष्टः । एकषष्टितमः ।

१८६३ । तत कुशलः पथः । (५. २. ६३)

वुन् स्यात् । पथि कुशलः पथकः । - 'पथः ष्कन्' (सू. 1739) पन्थानं गच्छति पथिकः । 'पन्थो ण नित्यं' (सू. 1740) पन्थानं नित्यं गच्छति पान्थः ।

भट्टिकान्ये—II. 48

ततो नदीष्णान्पथिकान् गिरिज्ञा-

नाहायकान् भूमिपतेरयोध्याम् ।

दित्सुस्तुता योधहरैस्तुरङ्गै-

र्व्यसर्जयन्मैथिलमर्त्यमुख्यः ॥ 1704 ॥

पथिषु नानामार्गेषु क्रशयान् पथिकान् । अनेन ठगिति व्याख्याने वर्तते । आहायकान् ।

अस्मिन्नेव ग्रन्थे श्लो० 1242. पन्थानं गच्छतीति पथिकाः । 'पथः ष्कन्' (सू. 1739) इति ष्कन् ॥

१८६४ । आकर्षादिभ्यः कन् । ( ५. २. ६४ )

आकर्षे कुशल आकर्षक । आकर्षादिभ्य इति रेफरहितो मुख्यः पाठः ।  
आकर्षो निकषः । आकर्षादि— ५. २९.

१८६९ । अंश हारी । ( ५. २. ६९ )

हारीत्यावश्यके णिनिः । अत एव तद्योगे षष्ठी न । अशको दायदः ।

१८७० । तन्त्रादचिरापहृत्वे । ( ५. २. ७० )

तन्त्रकः षट् । प्रत्यग्र इत्यर्थः ।

अस्मिन्नेव ग्रन्थे श्लो० 1521. तन्त्रात् तन्तुवायपरिच्छदादचिरापहृतस्तन्त्रपटः  
तन्त्रकं प्रत्यग्रपटः । कन्प्रत्यय । 'तन्त्रे स्वराष्ट्रचिन्ताया तन्तुवायपरिच्छदे' इति  
यादवः ।

१८७१ । ब्राह्मणकोष्णिके संज्ञायाम् । ( ५. २. ७१ )

आयुषजीविनो ब्राह्मणा यस्मिन् देशे स ब्राह्मणक । अल्पमत्र यस्या सा  
उष्णिका यवागू । अत्रशब्दस्योष्णादेशो निपात्यते ।

१८७२ । शीतोष्णाभ्यां कारिणि । ( ५. २. ७२ )

शीत करोतीति शीतकोऽलसः । उष्णं करोतीत्युष्णक शीघ्रकारी । 'शीतोष्णा'  
( वा. 8217. सू. 1928 ) इति तु शीतं न सहते शीताल्लु । उष्णाल्लुः ।

१८७३ । अधिकम् । ( ५. २. ७३ )

अध्वारूढशब्दात्कन् उत्तरपदत्वेपश्च । अधिकम् ।

१८७४ । अनुकामिकाभीकः कमिता । ( ५. २. ७४ )

अन्वभिभ्यां कन्, अमेः पाक्षिको दीर्घश्च । अनुकामयते अनुकः । अभि-  
कामयते अभिकः । अभीकः ।

भट्टिकाव्ये—IV. 19

प्राप्य चञ्चूर्यमाणासौ पतीयन्ती रघूत्तमम् ।

अनुका प्रार्थयाञ्चके प्रियाकर्तुं प्रियवदा ॥1705 ॥

अनुका कामुकी । अनेन निपातः ।

अस्मिन्नेव ग्रन्थे श्लो० १०३. अभिक्रः कामयिता ।

रघुवशे—XIX 4.

सोऽधिकारमभिक्रः कुलोचित काश्चन स्वयमवर्तयत्समाः ।

सन्निवेश्य मन्त्रिवेष्वत पर स्त्रीविधेयनवयौवनोऽभवत् ॥ 1706 ॥

अभिक्रः कामुक । 'कम्र. कामयिताभीकः कमनः कामनोऽभिक्रः'

III. 1. 24 इत्यमरः ।

नैषधे—IV 5.

किमु तदन्तरुमौ मिषजौ दिवः

स्मरनलौ विशतः स्म विगाहितुम् ।

तदभिकेन चिकित्सितुमाशु ता

मखभुजामधिपेन नियोजितौ ॥ 1707 ॥

तदभिकेन मैमीकामुकेन ।

अस्मिन्नेव ग्रन्थे श्लो० ३४९ अभीक्या कामुवया ।

१८७८ । स एषां ग्रामणीः । (५. २. ७८)

देवदत्तो मुख्योऽस्य देवदत्तकः । त्वत्कः । मत्कः ।

अस्मिन्नेव ग्रन्थे श्लो० ९२२. त्वत्काः त्वद्ग्रामणीकाः । त्वं ग्रामणीरेषामिति कन् ।

अस्मिन्नेव ग्रन्थे श्लो० १४१४. अहमेषां ग्रामणीरिति मत्कानि । मत्त्वामि-  
कानीत्यर्थः । कन्प्रत्ययः । 'प्रत्ययोत्तरपदयोश्च' (सू. १३७३) इति मदादेशः ।

अस्मिन्नेव ग्रन्थे श्लो० १४१३. मत्कम् ।

१८७९ । शृङ्खलमस्य बन्धनं करमे । (५. २. ७९)

शृङ्खलकः करमः । 'करमा' स्यु शृङ्खलका दारवै पादबन्धनैः' II ix 75.  
इत्यमरः ।

माधे—XII. 7

अहाय यावन्न चकार भूयसे  
निषेदिवानासनबन्धमध्वने ।  
तीक्ष्णोत्थितास्तावदसखरंहसो  
विशृङ्खल शृङ्खलकाः प्रतस्थिरे ॥ 1708 ॥

१८८० । उत्क उन्मनाः । (५. २. ८०)

इति निपातः ।

माधे—IV. 18.

उच्चारणज्ञोऽथ गिरा दधानमुच्चा रणत्पक्षिगणान्तटीस्तम् ।  
उत्कं धर द्रष्टुमवेक्ष्य शौरिसुत्कन्धर दारुक इत्युवाच ॥ 1709 ॥

उत्कमुत्सुकम् ।

१८८४ । श्रोत्रियश्छन्दोऽधीते । (५. २. ८४)

श्रोत्रिय. ) वा इत्यनुवृत्तेश्छान्दस ।

रघुवंशे—XVI. 25.

कुशावर्ती श्रोत्रियसात्स कृत्वा यात्रानुकूलेऽहनि सावरोषः ।  
अनुद्गतो वायुरिवाप्रबृन्दैस्सैन्यैरयोध्याभिमुखः प्रतस्थे ॥ 1710 ॥

श्रोत्रियेषु छान्दसेष्वधीना श्रोत्रियसात् । 'श्रोत्रियच्छान्दसौ समौ'  
II. vii. 6. इत्यमरः ।

अनर्घराघवे—I. 9.

ग—अयं तु प्राचेत्सीय कशावस्तु बहुभिः प्रणीतमपि प्रयुञ्जानो नापराध्यति  
श्रोत्रियपुत्रः । 1711 ॥

श्रोत्रियः छन्दोऽध्येता ।

१८८८ । इष्टादिभ्यश्च । ( ५. २. ८८ )

इष्टमनेन इष्टी । अधीति । इष्टादिः— ५. ३०.

अस्मिन्नेव ग्रन्थे श्लो० 590 अच्वरेषु यागेषु इष्टमेभिरिष्टिनः । अच्वरानि-  
ष्टवन्त इत्यर्थः । अनेन इनिप्रत्ययः । 'क्तस्येन्विषयस्य' ( वा. 1485. सू. 633 )  
इति कर्मणि सप्तमी । कर्मसु पूर्ती । पूर्वमनेनेति पूर्ती । इनिः । पूर्ववत्सप्तमी ।

अस्मिन्नेव ग्रन्थे श्लो० 589. वृद्धमतेषु श्रुतमनेन श्रुती । कृतमनेन कृती ।  
तेषां श्रोतानुष्ठाता च । इनिः । सप्तमी ।

रघुवशो—III. 51.

तत प्रहस्यापभय पुरन्दरं पुनर्बभाषे तुरगस्य रक्षिता ।

गृहाण शस्त्र यदि सर्ग एष ते न खल्वनिर्जित्य रघु कृती भवान् ॥  
1712 ॥

कृतमनेनेति कृती कृतकृत्यः । इनिः ।

कुमारसंभवे—V 16.

कृताभिषेकां हुतजातवेदसं त्वगुत्तरासङ्गवतीमधीतिनीम् ।

दिदृक्षवस्तामृषयोऽभ्युपागमन् न धर्मवृद्धेषु वयस्समीक्ष्यते ॥ 1713 ॥

अधीतमनया अधीतिनी । इनिः । 'ऋन्नेभ्यो ङीप्' ( सू. 306 ) इति  
ङीप् ।

अस्मिन्नेव ग्रन्थे श्लो० 588. नीतिषु आम्नातिभिः अभ्यस्तनीतिशालैः ।  
इनिः । सप्तमी ।

अनर्घराघवे—V. 39.

एको वेषपरिग्रहः परिकरः साधारणः कर्मणा-

माकृत्योर्मधुरत्वमेव सदृशं तुल्यैव गम्भीरता ।

तद्द्रष्टुं चिरमुत्सुकोऽस्मि कतरो वा रामभद्रः पुनः

सर्वक्षत्रवक्त्रती भृगुपतिर्येनावकीर्णीकृतः ॥ 1714 ॥

अवकीर्णी । इनिः ।

१८९० । अनुपद्यन्वेष्टा । ( ५. २. ९० )

अनुपदमन्वेष्टा गवामनुपदी ।

माषे—IX 70.

दयिताहृतस्य युवभिर्मनसः परिमूढतामिव गतौ प्रथमम् ।

उदिते ततस्सपदि लब्धपदै. क्षणदाकरेऽनुपदिभिः प्रथये ॥ 1715 ॥

अनुपदिभिः अन्वेष्टृभिः । इनिप्रत्ययान्तो निपातितः ।

१८९१ । साक्षाद्द्रष्टरि संज्ञायम् । ( ५. २. ९१ )

साक्षाद्द्रष्टा साक्षी ।

नैषधे—VI 91

स्तुतौ मघोनस्त्यज साहसिक्य

वक्तुं कियत् यदि वेद वेदः ।

मृषोत्तर साक्षिणि हस्तु नृणा-

मज्ञातृविज्ञापि ममापि तस्मिन् ॥ 1716 ॥

साक्षिणि साक्षिमृते । इनिप्रत्यय ।

१८९२ । क्षेत्रियञ्च परक्षेत्रे चिकित्स्यः । ( ५. २. ९२ )

क्षेत्रियो व्याधिः । शरीरान्तरे चिकित्स्यः । अप्रतिकार्य इत्यर्थः ।

मट्टिकाव्ये—IV. 32

अह शूर्पणखा नाम्ना नून नाज्ञायिषि त्वया ।

दण्डोऽयं क्षेत्रियो येन मय्यपातीति साब्रवीत् ॥ 1717 ॥

अयं नासाच्छेदरूपः । क्षेत्रियः परक्षेत्रे चिकित्स्यः । परशब्दलोपो घञ्प्रत्ययश्च निपात्यते । क्षेत्रियो नाम परत्र जन्मान्तरशरीरे चिकित्स्यो मरणान्तो व्याधिः । अयं दण्डोऽपि छिन्नस्याङ्गस्य पुनः प्ररोहासम्भवात् तत्राय इति तथा व्यपदिष्टः ।

१८९४ । तदस्यास्त्रयस्मिन्निति मतुष् । ( ५. २. ९४ )

गात्रेऽस्यास्मिन्वा सन्ति गोमान् ।

वा० । भूमनिन्दाप्रशसासु नित्ययोगेऽतिशायने ।

संसर्गेऽस्तिविवक्षायां भवन्ति मतुबादयः ॥ ( 3183. )

अस्मिन्नेव ग्रन्थे श्लो० 813. हनुर्वदनैकदेशः । स निन्दितोऽस्यास्तीति  
हनूमान् । निन्दायां मतुप् ।

अस्मिन्नेव ग्रन्थे श्लो० 77. इषुमति प्रशस्तबाणवति । प्रशसायां मतुप् ।

अस्मिन्नेव ग्रन्थे श्लो० 543. प्रमादवान् नित्य प्रमादयुक्तः । नित्यगोगे  
मतुप् ।

भट्टिकान्ये— VII. 49.

वणिक् प्रग्राहवान् यद्वत्काले चरति सिद्धये ।

देशापेक्षास्तथा यूय यातादा याङ्गुलीयकम् ॥ 1718 ॥

तुला प्रगृह्यते येन सूत्रेण स प्रग्राह । स तुलासम्बन्धी विद्यते यस्य वणिजस्स  
प्रग्राहवान् । संसर्गे मतुप् ।

अस्मिन्नेव ग्रन्थे श्लो० 971 अक्षमालावान् । संसर्गे मतुप् । शिखी  
शिखावान् । नित्ययोगे व्रीह्यादित्वादिनि ।

भट्टिकान्ये—VI 84.

समाविष्टं ग्रहेणेव ग्राहेणावात्तमर्णवे ।

दृष्ट्वा गृहान् स्मरस्येव वनान्तान्मम मानसम् ॥ 1719 ॥

अर्णः पानीय यत्रास्तीत्यर्णवः । 'केशाद्गोऽन्यतरस्याम्' ( सू. 1916 )  
इत्यत्र 'अर्णसो लोपश्च' ( वा. 5053 ) इति वार्तिकेन भूम्नि नित्ययोगेऽतिशायने  
वा वः सत्येपश्च ।

१८९५ । रसादिभ्यश्च । ( ५. २. ९५ )

मतुप् । रसवान् । रूपवान् । रसादिः— ५. ३१

१८९६ । तसौ मत्वर्थे । ( १ ४. १९ )

तान्तस्मन्तौ मसञ्ज्ञौ स्तो मत्वर्थे प्रत्यये परे ।

वा० । गुणवचनेभ्यो मतुपो लुगिष्ट । (३185.)

शुक्लो गुणोऽस्यास्तीति शुक्लः षट् । कृष्णः ।

१८९७ । मादुपधायाश्च मतोर्वोऽयवादिभ्यः । (८. २. ९)

मस्य वः स्यात् । यवादेस्तु यवमान् भूमिमान् । यवादि.— ८ ३.

भट्टिकाव्ये—XIV. 68.

भ्रेजिरेऽक्षतवद्योधा लेभे संज्ञाञ्च लक्ष्मणः ।

विभोषणोऽपि बभ्राजे गरुत्मान्माप चान्तिकम् ॥ 1720 ॥

गरुतोऽस्य सन्तीति गरुत्मान् । यवादेराकृतिगणत्वाद्वत्त्व न भवति ।

१८९९ । संज्ञायाम् । (४. २. ११)

मतेर्मस्य वः स्यात् । अहीवती । मुनीवती । 'शरादीनां च' (सू 1042)  
इति दीर्घः ।

१९०० । आसन्दीवदष्टीवचक्रीवत्कक्षीवद्रुमण्वचर्मण्वती । (८. २. १२)

एते षट् संज्ञाया निपात्यन्ते । आसनशब्दस्यासन्दीभावः । आसन्दीवान् ग्रामः ।  
अन्यत्रासनवान् । अस्थिशब्दस्याष्टीभावः । अष्टीवान् । अस्थिमानन्यत्र । चक्रशब्दस्य  
चक्रीभावः । चक्रीवान्नाम राजा । चक्रवानन्यत्र । कक्ष्यायास्तं प्रसारणम् । कक्षीवान्ना-  
मर्षिः । कक्ष्यावानन्यत्र । लवणशब्दस्य रुमण्भावः । रुमण्वान्नाम पर्वतः । लवणवानन्यत्र ।  
चर्मणो नलोपाभावो णत्वञ्च । चर्मण्वती नाम नदी । चर्मत्रत्यन्यत्र ।

माघे—V. 8.

शैलोपश्लथनिपतद्रथनेमिधारा-

निष्पिष्टनिष्ठुरशिलात्तलचूर्णगर्भाः ।

भूरेणवो नभसि बद्धपयोदचक्रा-

श्चक्रीवदङ्गरुद्भ्रुमरुचो विससुः ॥ 1721 ॥

चक्रवद्भ्रमणमस्यास्तीति चक्रीवन् गर्दभः । 'चक्रीवन्तस्तु बालेया रासभा  
गर्दभाः स्वरा.' II, 1x. 77. इत्यमरः । अनेन निपातः ।



१९०१ । उदन्वादुदधौ च । ( ८. २. १३ )

उदकस्योदग्भावो मतावुदधौ सज्ञाया च । उदन्वान्समुद्रः ऋषिश्च ।

अस्मिन्नेव ग्रन्थे श्लो० १९८ उदन्वत्समुद्रस्य ।

भट्टिकान्ये—VIII. 6.

अन्योऽन्यं स व्यतियुतः शब्दान् शब्दैस्तु भीषणान् ।

उदन्वांश्चानिलोद्भूतो त्रियमाणा च राक्षसी ॥ १७२२ ॥

उदन्वानुदधिः ।

अस्मिन्नेव ग्रन्थे श्लो० ६९९. उदकान्यस्य सन्तीत्युदन्वानुदधिः ।

१९०२ । राजन्वान् सौराज्ये । ( ८. २. ११४ )

राजन्वती भू. । राजवानन्यत् । 'सुराज्ञि देशे राजन्वान्' II 1. 14.

इत्यमर ।

अस्मिन्नेव ग्रन्थे श्लो १६१ भूमिमनेन राजन्वतीं शोभनराज्वतीम् । निपात-  
नात्साधु. । मतुप् । 'उगितश्च' ( सू. ४५५ ) इति ङीप् ।

चम्पूरामायणे I. १०६.

यत्कीर्तिस्त्रिलकायते सुरवधूसङ्गीतगोष्ठीमुखे

येनाद्यः पितृमान्पुमान् वसुमती येनैव राजन्वती ।

इन्द्रसमङ्गरसङ्कटेषु विजहौ वीरस्य यस्योन्मुख-

प्रेङ्खत्स्यन्दनकेतनाम्बरदशासन्दर्शनाद्दुर्वशाम् ॥ १७२३ ॥

वसुमती दशरथेन राजन्वती ।

अनर्घराषवे—I. १८.

असद्गोलमहत्तरः क्रतुमुजामघायमाघो रवि-

र्यज्वानो वयमद्य ते भगवती मूरध राजन्वती ।

अद्य स्व बहु मन्यते सहचरैरस्माभिरास्वण्डलो

येनैतावदरुन्धतीपतिरपि खेनानुगृह्णाति न ॥ 1724 ॥

निपातनान्नलोपाभावो वत्वञ्च । ' उगिनश्च ' ( सू 455 ) इति ङीप् ।

अनर्घराघवे—VII. 147.

तदिदं रघुसिंहानां सिंहासनमलङ्कुरु ।

राजन्वन्तः प्रतन्वन्तु मुदमुत्तरकोसला ॥ 1725 ॥

१९०३ । प्राणिस्थादातो लजन्यतरस्याम् । ( ५. २. ९६ )

चूडालः चूडावान् । प्राणिस्थात्किम् । शिलावान्दीपः । आतः किम् । हस्तवान् ।

भट्टिकाव्ये—II. 30.

आपिङ्गलक्षोर्ध्वशिरस्यकेशैस्सिरालजङ्घैर्गिरिकूटदध्नैः ।

ततः क्षपाटैः पृथुपिङ्गलाक्षैः ख प्रावृषेण्यैरिव चानरोऽब्दै ॥ 1726 ॥

सिरालास्सिरावत्यः । लच् ।

चम्पूभारते—V. 114.

कटिलम्बितवरुक्लो जटालः कमनीयस्मितधौतयज्ञसूत्रः ।

कुशबर्हवतसितस्स देव. कुरुराजस्य पुरोऽवतीर्थं तस्थौ ॥ 1727 ॥

जटालः जटावान् ।

चम्पूरामायणे—III. 1.

ग—तदनु कण्डूलवरशुण्डालकपोलकषणविषमितामितविटपसालषण्डनिर्यात-  
निर्यासगन्धानप्यातगन्धान् विदधानैराहुतिगन्धैरनुमीयमानानविनाभूतजलाशयानाश्रमभागा-  
नभितश्चरतोरतिथ्यशमितमार्गश्रमयो रामलक्ष्मणयोरध्वानं रुरोष विराघाभिघानो यातुघान  
॥ 1728 ॥

शुण्डालाः गजाः । कण्डूला इत्यत्र सिध्मादित्वाल् ।

अनर्घराघवे— I 24.

चिरादक्ष्णोर्जाड्य शमयति समस्तासुरवधू-  
कचाकृष्टिक्रीडाप्रसभसुभगभावुकभुजः ।

त्रिलोकीजङ्घालोज्ज्वलसहजतेजा मनुकुल-

प्रसूतिस्सुत्राण्णो विजयसहकृत्वा दशरथः ॥ 1729 ॥

जङ्घालः ।

असिन्नेव ग्रन्थे श्लो० 759 जिह्वाले ।

१९०४ । सिध्मादिभ्यश्च । (५. २. ९७)

लज्जा स्यात् । सिध्मलः सिध्मवान् ।

( ग. सू. ) । वातदन्तबलललाटान मूड् च । 115.

वातूलः । सिध्मादिः— ५. ३२.

चम्पूरामायणे—IV 28.

अंभोधरोदरविनिर्गतवारिधारा-

संमर्दमांसलसमीरसमीर्यमाणैः ।

आमोदवीचिनिचयैः कुटजप्रसूनै-

राकाशमेतदवकाशविहीनमासीत् ॥ 1730 ॥

मांसलः । लच् ।

अनर्घराघवे—II. 25.

आलवालवलयेषु भूरुहा मांसलस्तिमितमन्तगन्तरा ।

केरलीचिकुरभङ्गिभङ्गुर सारणीषु पुनरम्बु दृश्यते ॥ 1731 ॥

मांसलः । लच् ।

चम्पूभारते—I. 58.

आदाय भीममतिमांसलमुत्तमाङ्गे-

ऽप्याप्राय जानुकृतचङ्गममाश्रमन्ते ।

बाहालतैव वहनाद्विरराम शश्वत्  
कौतूहलं न तु कदाचन तापसीनाम् ॥ 1782 ॥

मांसलम् ।

भट्टिकाव्ये—VI. 146.

नामग्राह कपिभिरशनैः स्तूयमानस्समन्ता-  
दन्त्रभावं रघुवृषभयोर्वानरेन्द्रो विराजन् ।  
अभ्यर्णेऽम्भःपतनसमये वर्णलीभूतसानुं  
किष्किन्धाद्रिं न्यविशत मधुक्षीबकूजद्विरेफम् ॥ 1783 ॥

वर्णला वर्णवन्तः । मत्वर्थे ल्त् ।

चम्पूभारते—X. 56.

वीरं तनूजमनुचिन्त्य विलापभाजं  
धारालदृष्टियुगल धरणौ लुठन्तम् ।  
वाग्भिश्चिरेण वसुधाधिपसयुतस्तं  
विश्वम्भरोऽर्जुनमपि व्यदधादशोकम् ॥ 1784 ॥

धारालं दृष्टियुगलम् ।

अनर्घराषवे—II. 24.

इयमेभिराल्बालैः पदे पदे ग्रन्थिलासु कुल्यासु ।  
तीव्रतामा जलवेणिः प्रवहति विश्रम्य विश्रम्य ॥ 1785 ॥

ग्रन्थिलासु पर्ववतीष्ठ । ल्त् ।

अनर्घराषवे—III. 41.

सन्तुष्टे तिसृणा पुरामपि रिपौ कण्डूलदोर्मण्डली-  
क्रीडाकूत्तपुनःप्ररूढशिरसो वीरस्य लिप्सोर्विरम् ।  
शृङ्गादैन्यपराङ्घ्रि यस्य कल्हायन्ते मिथस्तं वृणु  
त्त वृष्णिक्यमितो मुखानि स दक्षमीव कथं वर्ण्यताम् ॥ 1786 ॥

कण्डूला कण्डूयुक्ता । उपतापः कण्डूः । ल्त् ।

अस्मिन्नेव ग्रन्थे ग० 1728. कृष्णूलः ।

अनर्घराघवे—IV. 69

धनुष्मन्तौ वत्सौ दशरथभुजैरूष्मलतमा

प्रदेशास्ते वत्सा शिशुरशिवृत्ता वनभुव ।

प्रियै राजा मुक्तैरसुभिरपमार्ष्टि स्वमयग-

श्चरित्रव्यत्यास सखि कथमयं केकयकुले ॥ 1737 ॥

ऊष्मलतमा अत्यन्ततेजोयुक्ताः । लृच् ।

वा० । वातात्समूहे च । ( 3220. )

वात न सहते वातूलः । वातसमूहो वातूलः ।

अस्मिन्नेव ग्रन्थे श्लो० 1367. वातूलो वातसमूहः ।

१९०५ । वत्सांसाभ्यां कामबले । ( ५. २. ९८ )

आभ्या लज्वा स्याद्यथासंख्य कामवति बलवति चार्थे । वत्सलः । असलः ।

‘ बलवान् मासलौऽसलः ’ II. VII. 44. इत्यमरः । सिध्मादित्वात्मासलः ।

माघे—IV. 47.

अपशङ्कमङ्कपरिवर्तनोचिताश्चलिताः पुरः पतिमुपैतुमात्मजाः ।

अनुरोदितीव करुणेन पत्रिणां विरुतेन वत्सलतयैष निम्नगाः ॥ 1738 ॥

वत्सलतया वात्सल्येन । लृच् ।

भट्टिकाव्ये—XVIII. 29.

केन सविद्वते नान्यस्त्वत्तो बान्धववत्सलः ।

विरौमि शून्ये प्रोणौमि कथं मन्युसमुद्भवम् ॥ 1739 ॥

वत्सलः ।

रघुवंशे—XVI. 84.

तदेतदाजानुविलम्बना ते ज्याघातरेखाङ्कितलाञ्छनेन ।

मुञ्जेन रक्षापरिधेण मूमेल्पैतु योगं पुनरंसलेन ॥ 1740 ॥

अंसलेन बलवता ।

१९०६ । फेनादिलच्च । ( ५. २. ९९ )

वाल्लच् । फेनिलः । फेनलः । फेनवान् ।

रघुवंशे—XIII. 2.

वैदेहि पश्यामलयाद्धिभक्त मत्सेतुना फेनिलमम्बुराशिम् ।

छायापथेनेव शरत्प्रसन्नमाकाशमाविष्कृतचारुवारम् ॥ 1741 ॥

फेनिलं फेनवन्तम् । इलच् ।

चम्पूभारते—II. 54

आलोक्य यातुशवमेऽदशेषपौरै-

रहोमुखे परवशीक्रियते स चेतः ।

आश्चर्यपूरपरिमेलनफेनिलाभि-

रानन्दसागरतरङ्गपरम्पराभिः ॥ 1742 ॥

फेनिलाभिः । इलच् । ' फेनाच्चेति वाच्यम् ' ( वा. 1764. सू. 2672 )

फेनमुद्रमति फेनायते । वयङ् ।

१९०७ । लोमादिपामादिपिच्छादिभ्यः शनेलच्चः । ( ५. २. १०० )

लोमादिभ्यः श. । लोमशः लोमवान् । रोमशः रोमवान् । लोमादि.—५. ३३.

पामादिभ्यो नः । पामनः । पामादिः—५. ३४. पिच्छादिभ्य इलच् । पिच्छलः ।

पिच्छवान् । उरसिलः उरस्वान् । पिच्छादिः—५. ३५.

रघुवंशे—II. 41.

इति प्रगल्भं पुरुषाधिराजो मृगाधिराजस्य वचो निशम्य ।

प्रत्याहतालो गिरिशप्रभावादात्मन्यवज्ञा शिथिलीचकार ॥ 1743 ॥

गिरिस्थास्तीति गिरिशः । लोमादित्वात् शप्रत्ययः । ' गिरौ डप्रत्ययसि'

( वा. 1919. सू. 2929 ) गिरौ शेते गिरिशः । डप्रत्ययः ।

रघुवंशे—XVI. 51.

आपिङ्गरा बद्धरजःकणत्वात् मङ्गर्युदारा शुशुमेऽर्जुनस्य ।

दग्ध्वापि देहं गिरिशेन रोषात् खण्डीकृता जयेव मनोभवस्य ॥ 1744 ॥

गिरिरक्षस्यस्य निवासत्वेन गिरिशः । लोमादित्वाच्छ । गिरौ शेते इति विग्रहे  
तु छन्दसि विधानालोके प्रयोगानुपपत्तिः स्यात् ।

( ग. सू. ) । अज्ञात्कल्याणे । 118.

असिन्नेव ग्रन्थे श्लो० 19. अङ्गना ।

असिन्नेव ग्रन्थे श्लो० 339. लक्ष्मणः । ' लक्षेरट् च ' ( उ. सू. 287 )  
इति नप्रत्ययः ।

माघे—IX. 31.

अथ लक्ष्मणानुगतकान्तवपुर्जलधिं व्यतीत्य शशिदाशरथिः ।

परिवारितः परितकक्षगणैस्तिमिरौघराक्षसकुल विभिदे ॥ 1745 ॥

असिन्नेव ग्रन्थे श्लो० 2 लक्ष्मणः ।

अनर्षराघवे—VII. 106.

स्वेदजलपिच्छिलाभिस्तनुभिर्यूनाञ्च शिथिलमाश्लेषम् ।

विपुलं पुलकशलाकापटल इदिति प्रतिकरोति ॥ 1746 ॥

स्वेदजलपिच्छिले । इलच् ।

असिन्नेव ग्रन्थे श्लो० 910. ग्रहिला । ग्रह आम्रहः तद्धती दीर्घरोषा । इलच् ।

चम्पूरामायणे—V. 20

ग—दाशरथेरजय्याया मैत्र्याः पात्रमपि भवितासि । किन्तु स्वरप्रमुखनिशा-  
चरबलमथनसमयरुचिरलमसान्द्रवसापङ्किलमुखमार्यपुत्रस्य शिलीमुखं भवन्तमन्तरेण कः  
श्रद्धधीत निजहृद्दध्मालितरुचिरधारया प्रक्षालयितुम् ॥ 1747 ॥

पङ्किलं इलच् ।

असिन्नेव ग्रन्थे श्लो० 1006. जटिलो जटावान् । पिच्छादित्वादिलच् ।

रघुवंशे—XIII. 71.

श्मश्रुपट्टिजनिता ननत्रिकियांश्च

प्रक्षान्तरोहजटिलानिव मन्त्रिहृद्धान् ।

अम्बमहीत्प्रणमतः शुभदृष्टिपातै-

वार्तानुयोगमधुराक्षरया च वाचा ॥ 1748 ॥

जटिलान् जटावतः । इलच् । जटाल इत्यत्र ' प्राणिस्थादातो लजन्यतरस्याम् ' सू. 190३ ) इति लच् ।

१९०८ । प्रज्ञाश्रद्धार्चाभ्यो णः । ( ५. २. १०१ )

प्राज्ञः । श्राद्धः । आर्चः ।

वा० । वृत्तेश्च । ( ३19५. )

वार्तः ।

अनर्घराधवे—V. 40.

एष त्रैवर्ण्यमात्रव्यवसितजगतो भार्गवस्यास्त्रगर्भा-

दाकृष्टक्षत्रजातिस्त्वमसि पथि गिरामद्य नस्सुप्रभातम् ।

कक्षोष्मस्वेदसद्यःशमितदशमुखास्फोटकण्डूविकारो

वीरश्राद्धो भुजस्त्वां परिचरतु चिरं चक्षुषी नन्दता च ॥ 1749 ॥

श्राद्धः श्रद्धायुक्तः । णः ।

१९०९ । तपस्सहस्राभ्यां विनीनी । ( ५. २. १०२ )

तपस्वी । सहस्री ।

रघुवंशे—XI. 1३.

नाम्भसां कमलशोभिनां तथा शास्त्रिणां च न परिश्रमच्छिदाम् ।

दर्शनेन लघुना यथा तयोः प्रीतिमापुरुभयेस्तपस्विनः ॥ 1750 ॥

तप एषामस्तीति तपस्विनः । विनिः ।

अस्त्रिन्नेव ग्रन्थे श्लो० 1185. तपस्विनः ऋषेः । विनिः ।

१९१० । अण् च । ( ५. २. १०३ )

तापसः । साहस्रः ।



वा० । ज्योत्स्नादिभ्य उपसह्यानम् । ( ३१७७. )

ज्योत्स्न. । तामिस्र. । ज्योत्स्नादिः—५. ३६.

किरातार्जुनीये—XII. 15.

मरुतां पतिः स्वदहिमांशुरुत पृथुशिलः शिखी तपः ।

तप्तुमसुकरमुपक्रमते न जनोज्यमित्यवयये स तापसैः ॥ 1751 ॥

तापसैः तपस्विभिः । मत्वर्थीयोऽण् ।

अस्मिन्नेव ग्रन्थे श्लो० 534. तापसकुञ्जरेण ।

चम्पूभारते—I. 39.

यथा यथा सेवनयत्नजन्मना निदाघतोयेन निषिक्तमङ्गकम् ।

तथा तथावर्धत तापसान्तिके महाविकासा मम भक्तिबलरी ॥ 1752 ॥

१९११ । सिकताशर्कराभ्यां च । ( ५. २. १०४ )

सैक्तो घटः । शर्करः ।

१९१२ । देशे लुबिलचौ च । ( ५. २. १०५ )

चादण्मत्तुप्-च । सिकताः सन्त्यस्मिन् देशे सिकताः, सिकतिलः, सैक्तः, सिकतावान् । एवं शर्करेत्यादिः ।

किरातार्जुनीये—IV. 6.

कृतोर्मिरेखं शिथिलत्वमायता शनै शनैः शान्तरथेण वारिणा ।

निरीक्ष्य रेमे स समुद्रयोषितां तरङ्गितक्षौमविषाण्डु सैक्तम् ॥ 1753 ॥

सिकता अस्यास्तीति सैक्तं पुलिन देशः । अतो देशे इति चकारादण् ।

अस्मिन्नेव ग्रन्थे श्लो० 132. सैक्तानाम् ।

अस्मिन्नेव ग्रन्थे श्लो० 709. सैक्तम् ।

‘ स्त्री शर्करा शर्करिल्लशर्करः शर्करावति ।

देश एवादिमावेवमुन्नेथास्सिकतावति ' ॥ II 1 12. इत्यमरः ।

अस्मिन्नेव ग्रन्थे श्लो० 118. सिकता एषु विद्यन्ते सैकतानि ।

१९१३ । दन्त उन्नत उरच् । ( ५. २ १०६ )

उन्नता दन्तास्सन्त्यस्य दन्तुर ।

अस्मिन्नेव ग्रन्थे श्लो० ७७७ दन्तुर निम्नोन्नतम् ।

अनर्घराघवे—VII. 130.

यूपाङ्कुरप्रकरदन्तुरतीरलेखा-

संख्यायमानमनुसन्तत्तिससतन्तुः ।

इक्ष्वाकुराजमहिषीपदपट्टलक्ष्मी-

देव्या भुवो भगवती सरयूरिय नः ॥ 1754 ॥

यूपाङ्कुरप्रकरेण दन्तुरा उन्नतदन्ता इव ।

१९१४ । ऊषसुषिमुष्कमधो रः । ( ५. २. १०७ )

ऊषरः । सुषिरः । मुष्कोऽण्ड मुष्करः । मधु माधुर्यं मधुरः ।

वा० । रप्रकरणे खमुखकुञ्जेभ्य उपसंख्यानम् । ( 3198. )

खरः । मुखरः । कुञ्जो हस्तिद्वन्दुः । कुञ्जर. ।

वा० । नगपांसुपाण्डुभ्यश्च । ( 3199. )

नगर । पांसुरः । पाण्डुरः । पाण्डरशब्दस्त्वव्युत्पन्न एव ।

वा० । कच्छना हस्तत्वञ्च । ( 3200. ) कच्छुरः ।

'ऊषवानूषरो द्वाक्प्यन्यलिङ्गौ' II 1. 6. इत्यमरः । 'स्यादूषः क्षारसृत्तिका'

II. 1. 5. इत्यमरः ।

अस्मिन्नेव ग्रन्थे श्लो० 547. ऊषवक्षेतमूषरं रप्रत्ययः ।

चम्पूरामायणे— I 47.

इति विविधरसामि कौशिकव्याहृतामिः

श्रुतिपथमधुरामिः पावनीभिः कथामिः ।

गलितगहनकृच्छ्रं गच्छतोर्दाशरथ्यो-

स्समकुचदिव सद्यस्तादृश मार्गदैर्घ्यम् ॥ 1755 ॥

मधुरामिः । रः ।

अस्मिन्नेव ग्रन्थे श्लो० 1446 मुखरः ।

चम्पूभारते—IV 74.

मुनिरेष यदाभ्ययाद्वराह मुखरज्यालतिको जवाज्जिघांसुः ।

शबरो ददृशो तदामिधावन् धनुराकृष्य सहानुयायिवर्गैः ॥ 1756 ॥

मुखरा शब्दायमाना ।

चम्पूरामायणे—I. 16.

ग—इति प्रणम्योत्थितानेतान् स्तुतिरवमुखरितहरिन्मुखान् हरिद्वयप्रमुखानखिलान्मरानरुणारुणतामरसविलासचोरैर्लोचनमरोचिसन्तानैरानन्दयन् अरविन्दलोचनः स्फुटमभाषत ॥ 1757 ॥

मुखरित मुखर कृतम् । मुखरशब्दात् तत्करोती ष्यन्तात् कर्मणि क्तः ।

अस्मिन्नेव ग्रन्थे श्लो० 35. कुरुकुञ्जरः कुरुश्रेष्ठः । कुञ्जरो गजः ।

अस्मिन्नेव ग्रन्थे श्लो० 577 अनन्तकविकुञ्जरः ।

अस्मिन्नेव ग्रन्थे श्लो० 288. पाण्डुरम् । रप्रत्ययः ।

माधे—XVIII. 9.

उद्यन्नाद धन्विभिर्निष्ठुराणि स्थूलान्युच्चैर्मण्डलत्व दधन्ति ।

आस्फाल्यन्ते कार्मुकाणि स काम हस्त्यारोहैः कुञ्जराणां शिरांसि ॥1758॥

कुञ्जराणां गजानाम् ।

धुमः । द्रुम ।

अस्मिन्नेव ग्रन्थे श्लो० 580 पार्श्वद्रुमाः ।

१९१६ । केशाद्वोऽन्यतरस्याम् । ( ५. २. १०९ )

केशवः केशी केशिक. केशवान् ।

वा० । अर्णसो लोपश्च । ( 5053 )

अर्णवः ।

अस्मिन्नेव ग्रन्थे श्लो० 1719, अर्णः पानीयं यत्रास्तीत्यर्णवः । भूमि-  
नित्ययोगेऽतिशयाने वा वः सलोपश्च ।

१९१७ । गाण्ड्यजगात्संज्ञायाम् । ( ५. २. ११० )

गाण्डिवं गाण्डीवमर्जुनस्य घनुः । अजगवं पिनाकः । ' कपिध्वजस्य गाण्डीव-  
गाण्डिवौ पुनपुंसकम् ' II, VII, 85, इत्यमरः । ' पिनाकोऽजगवं घनुः ' I. i. 85, इत्यमरः ।

किराताजुनीये—XIII. 16.

प्रविकर्षनिनादभिव्ररन्ध्र पदविष्टम्भनिपीडितस्तदानीम् ।

अधिरोहति गाण्डिव महेषौ सकलसशयमारुरोह शैलः ॥ 1759 ॥

गाण्डिवम् ।

चम्पूभारते—X. 61.

गाण्डीवमेतेन मुहुर्विकृष्ट ह्रस्वं च दीर्घं च बभूव युद्धे ।

तुलामिवर्णेन तदाधिरोहु स्वनामधेयस्थितिशालिनेव ॥ 1760 ॥

गाण्डीवं स्वनामधेये स्थित्या शालत इति स्वनामधेयस्थितिशालिना । इवर्णेन  
इकारेण तुलामधिरोहुमिवेत्युत्प्रेक्षा । मुहुः ह्रस्वं च दीर्घं च बभूव ।

चम्पूभारते—V. 62.

गम्भीरगाण्डिवगुणाद्गलितैः पृषत्कै-

र्गण्डस्थले हृदि मुजे ममितन्रणास्ते ।

गर्वं विहाय चकिता गगनान्तराले  
गन्धर्वभावसदृश गमन वितेनु ॥ 1761 ॥

गाण्डिवम् ॥

१९१८ । काण्डाण्डादीरन्नीरचौ । (५. २. १११)

काण्डीरः । आण्डीरः ।

अस्मिन्नेव ग्रन्थे श्लो० 1521 काण्डीरः बाणवान् । 'काण्डोऽस्त्री दण्ड  
बाण' III 111 43 इत्यमर । मत्वर्थीय ईरन्प्रत्ययः ।

अनर्घराघवे—IV 58.

परैराहूताना विहितमपि शस्त्र भवतु नः

प्रकृत्या विप्रेभ्यः पुनरकृतिशिखा रघुभुव ।

चिरादण्डीरेण त्वयि तदपि रामे न गणित

तपोविद्यावीरव्रतमय मयि क्षाम्यतु भवान् ॥ 1762 ॥

-अण्डीरेण दर्पिष्ठेन । 'अण्डीर. पुरुषे शक्ते' इति मेदिनीकारः । ईरच् ।

१९१९ । रजःकृष्यासुतिपरिषदो वलच् । (५. २. ११२)

रजस्वला स्त्री । कृषीवलः । 'वले' (सू. 1040) इति दीर्घः । आसुती-  
वलः शौण्डिकः । परिषद्वलः । पर्षदिति पाठान्तरम् । पर्षद्वलम् ।

वा० । अन्येभ्योऽपि दृश्यते । (3210.)

आतृवलः । पुत्रवलः । शत्रुवलः । 'वले' (सू. 1040) इत्यत्र 'संज्ञायां'  
इत्यनुवृत्तेर्नेह दीर्घः । 'दैवज्ञाथ रजस्वला' II. v1. 20. 'कृषिकश्च कृषीवलः'  
II. ix. 6 इत्यमरः ।

रघुवंशे—XI. 60.

श्येनपक्षपरिघूसारारुकाः सान्ध्यमेषरुधिराद्रिवाससः ।

अज्ञात्वा इव रजस्वला दिशो नो बभूवुस्वलेकनक्षमाः ॥ 1763 ॥

रजो घूलिः आर्तवञ्च आसप्तमस्तीति रजस्वलाः । वलच् ।

माघे—XVII, 61.

अनुल्लसद्दिनकरवक्त्रकान्तयो रजस्वलाः परिमलिनाम्बरश्रियः ।

दिगाङ्गनाः क्षणमविलोकनक्षमा शरीरिणा परिहरणीयता ययुः ॥ 1764 ॥

रजो रेणुरेव रज आर्तवमासामस्तीति रजस्वलाः । मत्वर्थीयो वल्च् ।

अस्मिन्नेव ग्रन्थे श्लो० 1218 कृषीवलाः कर्षकाः । मत्वर्थीयो वल्च् ।  
'वले' (सू 1040) इति पूर्वस्य दीर्घः ।

अस्मिन्नेव ग्रन्थे श्लो० 1375 कृषिर्येषामस्तीति कृषीवलैः । वल्च् । दीर्घः ।

अस्मिन्नेव ग्रन्थे श्लो० 860 परितः सीदन्तीति परिषत् सभा । क्तिप् ।  
परिषद्वलान् परिषद्वतः । पर्षद्वलानिति च पाठः । पर्ष स्नेहने । पर्षते स्निह्यतीति  
'शूद्रभसोऽदिः' (उ सू. 127) इत्यत्र पर्षे बाहुलकादौणादिकोऽदिः । पर्षद्विद्यते  
येषामिति वल्च् ।

१९२० । दन्तशिखात्संज्ञायाम् । ( ५. २. ११३ )

दन्तावलो हस्ती । शिखावलः केकी ।

चम्पूरामायणे—I 21.

ग—स एष मानुषादवमाननमागमिष्यतीत्यमन्वानस्तदितरैरवध्यत्वं चतुरानन-  
वरालब्ध्वा समुद्धतसंप्रति संप्रहारसमाक्रान्तदिगन्तदन्तावलदन्तकुन्तव्रणकिणस्थपुटित-  
वक्षःस्थलः स्थलकमलिनी वनवारण इव रावणखिलोकीमभिभवन् भवदीयानस्मान्न जातु  
किञ्चिदपि जानातीति ॥ 1765 ॥

दन्तावलाः ।

अस्मिन्नेव ग्रन्थे श्लो० 1219 दन्तावलो हस्ती । वल्च् । 'वले'  
(सू. 1040) इति दीर्घः । शिखाया वल्च् शिखावलम् ।

१९२१ । ज्योत्स्नातमिस्रशृङ्गिषोर्जस्विन्नूर्जस्वलगोमिन्मलिनमलीमसाः ।

( ५. २. ११४ )

अनर्घराघवे—II 79

तरुणतमालकोमलमलीमसमेतदयं  
कलयति चन्द्रमा. किल कलङ्कमिति ब्रुवते ।  
तदनृतमेव निर्दयविधुन्तुददन्तपद-  
त्रणविवरोपदर्शितमिदं हि विभाति नमः ॥ 1770 ॥

मलीमसम् ।

रघुवंशे—III 46.

तदङ्गमग्रच मघवन्महाक्रतोरसु तुरङ्ग प्रतिमोक्तुमर्हसि ।  
पथः श्रुतेर्दर्शयितार ईश्वरा मलीमसामाददते न पद्धतिम् ॥ 1771

मलीमसाम् ।

नैषधे—II 92.

सममेणमदैर्यदापणे तुलयन् सौरभलोभनिश्चलम् ।  
पणिता न जना रवैरवैदपि कूजन्तमलिं मलीमसम् ॥ 1772 ॥

माघे—I. 38

उपप्लुत पातुमदो मदोद्धतै-  
स्त्वमेव विश्वम्भर विश्वमीशिषे ।  
ऋते रवेः क्षालयितु क्षमेत क.  
क्षपातमस्काण्डमलीमसं नमः ॥ 1773 ॥

मलीमसम् ।

माघे—V. 64.

मेदस्विनस्सरभसोपगतानभीकान्  
भङ्गा पराननडुहो मुहुराहवेन ।  
ऊर्जस्वलेन सुरभीरनु निस्सपत्न  
जम्भे ज्योद्धुरं विशालविषाणमुक्ष्णा ॥ 1774 ॥

ऊर्जस्वलेन ऊर्जस्विना ।

१९२२ । अत इनिठनौ । (५. २. ११५)

दण्डः अदन्तः । दण्डी । दण्डिकः ।

माघे—I. 17.

विधाय तस्यापचितिं प्रसेदुषः

प्रकाममप्रीयत यज्वना पियः ।

ग्रहीतुमार्यान् परिचर्यया मुहु-

महानुष्वा हि नितान्तमर्थिनः ॥ 1775 ॥

अर्थिनः अभिलाषवन्तो हि । अर्थनमर्थाभिलाष एषामस्तीति मत्वर्थीय इनिः न तु णिनिः । कृदृत्तेस्तद्धितवृत्तिर्बलीयसीति भाष्ये उक्तत्वात् ।—‘ अर्थाच्चासन्निहिते ’ ( सू 1941 ) अर्थी । सन्निहिते त्वर्थवान् ।

अस्मिन्नेव ग्रन्थे श्लो० 1506 श्वगणा विद्यन्ते येषामिति श्वगणिनः । इनिः ।

अनर्षराघवे—VI 81.

भूयिष्ठानि मुखानि चुम्बति भुजैर्भूयोभिरालिङ्गयते

चारित्रव्रतदेवतापि भवता कान्तेन मन्दोदरी ।

हा लम्बोदर कुम्भमौक्तिकमणिस्तोमैर्ममैकावली-

शिल्पे वाग्धमर्णिकस्य भवतो लङ्केन्द्र निद्रारसः ॥ 1776 ॥

अधमं च तदृणं चाधमर्णम् । तदस्यास्तीति अधमर्णिकः । उन् ।

अस्मिन्नेव ग्रन्थे श्लो० 619. रसिका रसवती । उन् ।

अस्मिन्नेव ग्रन्थे श्लो० 91 लावण्यं कान्तिविशेषोऽस्यास्तीति लावणिकं लावण्यवत् । ठनि इक. । ‘ हलस्तद्धितस्य ’ ( सू. 472 ) इति यकारलोपः ।

माघे—XII 20.

व्यावृत्तवक्त्रैरखिलैश्चमूचरैर्त्रैजद्विरेव क्षणमीक्षिताननाः ।

वल्गुद्वरीयःकुचकम्पकन्तुकं व्यस्तुरङ्गाधिरुहोऽवरोधिकाः ॥ 1777 ॥

अवरोधः आसामस्तीत्यवरोधिकाः अन्त.पुरलियः । उन् ।



अस्मिन्नेव ग्रन्थे श्लो० 1521. खल्लोऽस्यास्तीति खल्लिकः । ठन् ।

१९२३ । व्रीह्यादिभ्यश्च । ( ५. २. ११६ )

इनिठनौ । व्रीही व्रीहिकः । न च सर्वेभ्यो व्रीह्यादिभ्य इनिठनाविष्येते । किं तर्हि । शिखामालासजादिभ्य इनि । यवखलादिभ्य इक । अन्येभ्य उभयम् । व्रीह्यादि — ५. ३७.

अस्मिन्नेव ग्रन्थे श्लो० 1351. व्रीहिणां व्रीहिमताम् । इनि ।

अस्मिन्नेव ग्रन्थे श्लो 971. शिखी शिखावान् । नित्ययोगे इनि० । ठन् न ।

माघे—XIV. 27.

स्पर्शमुष्णमुचित दधच्छिखी यद्दाह हविरद्भुत न तत् ।

गन्धतोऽपि हुतहव्यसम्भवाद्देहिनामदहदोधमहसाम् ॥ 1778 ॥

शिखी अग्निः । इनिः ।

माघे—XI 25

व्रजति विषयमक्ष्यामंशुमाली न यावत्

तिमिरमखिलमस्त तावदेवारुणेन ।

परपरिमवि तेजस्तन्वतामाशु कर्तुं

प्रभवति हि विपक्षेच्छेदमग्नेसरोऽपि ॥ 1779 ॥

अंशुमाली सूर्यः । इनिः । ठन् ।

( ग. सु ) माला क्षेपे । 116

माली ।

अस्मिन्नेव ग्रन्थे श्लो० 997. वीणिभिः वीणावद्भिः । इनिः । ठन् ।

अस्मिन्नेव ग्रन्थे श्लो० 1520. वीणा शिल्पमस्य वैणिकः । ' शिल्पम् ' ( सू. 1605 ) इति ठक् ।

कुमारसभवे—VII. ३९

तासाञ्च पश्चात्कनकप्रभाणा काली कपालाभरणा चकारो ।  
बलाकिनी नीलपयोदराजी दूर पुर. क्षिप्तशतहृदेव ॥ 1780 ॥

बलाकिनी बलाकावती । इनि. । ठञ् स्यात् ।

रघुवंशे—XI. 15.

ज्यानिनादमथ गृह्णीती तयो प्रादुरास बहुलक्षपाच्छवि ।  
ताटका चलकपालकुण्डला कालिकेव निबिडा बलाकिनी ॥ 1781 ॥

बलाकिनी बलाकावती । इनि. । कालिका घनावलीव प्रादुरास ।

माधे—XIV. 70.

सत्यवृत्तमपि मायिनं जगद्द्रुमप्युचितनिद्रमर्भकम् ।  
जन्म विभ्रतमज नव बुधाः य पुराणपुरुष प्रचक्षते ॥ 1782 ॥

मायिनं इनि । ठञ्चपि स्यात् । 'अस्माया' (सू. 1928) इति विनिरपि ।  
मायावी ।

माधे—XIII. 4.

अपदान्तरञ्च परितः क्षितिक्षिता-  
मपतन् द्रुतभ्रमितहेमनेमयः ।  
जविमारुताञ्चितपरस्पोपम-  
क्षितिरेणुकेतुवसनाः पताकिनः ॥ 1783 ॥

पताका एषु सन्तीति पताकिनः । रथा. ।

माधे—XII. ३३.

शौरैः प्रतापोपनतैरितस्ततः समागतैः प्रश्रयनम्रमूर्तिभिः ।  
एकातपत्रा पृथिवीभृता गणैरमूढहुच्छततया पताकिनी ॥ 1784 ॥

पताकिनी सेन् । इनि. । ऋन्नेभ्यो ङीप् ।

अस्मिन्नेव ग्रन्थे श्लो० ५12 ज्ञास्विभिः वृक्षैः । इनिः ।

माघे—V 42.

सेव्योऽपि सानुनयमाकलनाय यन्त्रा  
नीतेन वन्यकरिदानकृताधिवास ।  
नाभाजि केवलमभाजि गजेन शाखी  
नान्यस्य गन्धमपि मानभृतसहन्ते ॥ 1785 ॥

शाखी वृक्षः । इनिः ।

माघे—V. 26.

त्रासाकुलः परिपतन् परितो निवेशान्  
पुभिर्न कैश्चिदपि धन्विभिरन्ववन्धि ।  
तस्थौ तथापि न मृगः क्वचिदङ्गनाना-  
माकर्णपूर्णनयनेषुहतेक्षणश्रीः ॥ 1786 ॥

धन्वी धनुष्मान् । व्रीह्यादित्वादिनिरिति स्वामी ।

अस्मिन्नेव ग्रन्थे श्लो० 1758. धन्विभिः ।

अस्मिन्नेव ग्रन्थे श्लो० 1522. धनुः प्रहरणमस्येति धानुष्कः । 'प्रहरणम्'  
(सू. 1607) इति ठक् । धनुषा जीवति वा धानुष्क । 'वेतनादिभ्यो जीवति'  
(सू. 1562) इति ठक् ।

माघे—XIV. 20.

शब्दितामनपशब्दमुच्चकैर्वाक्यलक्षणविदोऽनुवाकयथा ।  
याज्यया यजनकर्मिणोऽत्यजन् द्रव्यजातमपदिश्य देवताम् ॥ 1787 ॥

यजनकर्मिण यजनन्यापारवन्तः । व्रीह्यादिरिनिः ।

किरातार्जुनीये—XI. 59.

शक्तिवैकल्यनम्रस्य निस्सारत्वाल्लथीयस ।  
जन्मिनो मानहीनस्य तृणस्य च समा गतिः ॥ 1788 ॥

जन्मिनो जन्तोः । व्रीह्यादिरिनिः ।

कुमारसंभवे—VIII. 35.

उत्तरन्ति विनिकीर्य पल्वल गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ 1789 ॥

दंष्ट्रिणो दष्ट्रवन्तः । व्रीह्यादिरिनि. ।

१९२४ । तुन्दादिभ्य इलच्च । ( ५. २. ११७ )

चादिनिठनौ मत्पु च । तुन्दिलः तुन्दी तुन्दिकः तुन्दवान् । विवृद्धौ कर्णौ यस्य स कर्णिलः कर्णी कर्णिक. कर्णवान् । तुन्दादिः— ५. ३८.

अस्मिन्नेव ग्रन्थे श्लो० 1073 तुन्दिलाः प्रवृद्धाः । 'तुन्दिवलि' (सू. 1945) इति मे तुन्दिभ. । 'तुन्दिलस्तुन्दिमस्तुन्दी' II. VII 44. इत्यमरः ।

१९२५ । एकगोपूर्वाट्ठञ्जित्यम् । ( ५. २. ११८ )

एकशतमस्यास्तीति ऐकशतिकः । ऐकसहस्रिकः । गौशतिकः । गौसहस्रिकः ।

१९२६ । शतसहस्रान्ताच्च निष्कात् । ( ५. २. ११९ )

ठञ् स्यान्मत्वर्थे । नैष्कशतिक. । नैष्कसहस्रिकः ।

१९२७ । रूपादाहतप्रशंसयोर्यप् । ( ५. २. १२० )

आहर्तं रूपमस्यास्तीति रूप्य. कार्षापणः । प्रशस्त रूपमस्यास्तीति रूप्यो गौः । आहत इति किम् । रूपवान् ।

वा० । अन्येभ्योऽपि दृश्यते । ( 3210. )

हिम्नः पर्वताः । गुण्या. ब्राह्मणाः ।

माघे—XIV. 47.

प्रेम तस्य न गुणेषु नाधिकं

न स वेद न गुणान्तरं च सः ।

दित्सया तदपि पार्थिवोऽर्थिनं

गुण्यगुण्य इति न व्यजीगमत् ॥ 1790 ॥

अगुण्यः अगुणवान् ।

१९२८ । अस्मायामेधास्रजो विनिः । ( ५. २. १२१ )

यशस्वी यशस्वान् । मायावी । व्रीह्यादिपाठात् इनिठनौ । मायी मायिकः ।  
क्लिन्नन्तत्वात्कुः सग्वी ।

वा० । आमयस्योपसख्यानं दीर्घश्च । ( ३२१३. )

आमयावी ।

वा० । शृङ्गवृन्दाभ्यामारकन् । ( ३२१४ )

शृङ्गारकः । वृन्दारकः ।

वा० । फलवर्हाभ्यामिन्च् । ( ३२१५. )

फलिनः बर्हिणः ।

वा० । हृदयाच्चालुरन्यतरस्याम् । ( ३२१६. )

इनिठनौ मतुप् च । हृदयालुः हृदयी हृदयिकः हृदयवान् ।

वा० । शीतोष्णतृप्रेभ्यस्तदसहने । ( ३२१७. )

शीतं न सहते शीतालुः । उष्णालुः । तृपः पुरोडाशः त न सहते तृपालुः ।  
तृप दुःखमिति माघवः ।

वा० । हिमाच्छेदुः । ( ३२१८. )

हिम न सहते हिमेदुः ।

वा० । बलादूलः । ( ३२१९. )

बलं न सहते बलूलः ।

वा० । वातात्समूहे च । ( ३२२० )

वातं न सहते वाताना समूहो वा वातूलः ।

वा० । तप्पर्वमरुद्भ्याम् । ( ३२२१. )

पर्वतः । मरुत् ।

असिन्नेव ग्रन्थे श्लो० १७७४. मेदस्विनः मांसलान् । असन्ताद्विनिः ।

अस्मिन्नेव ग्रन्थे श्लो० 1750 तप एषामस्तीति तपस्विनः । अत्र 'तपः  
सहस्राभ्या विनिः' (सू. 1909) इति विनिः ।

किरातार्जुनीये—I. 30

व्रजन्ति ते मूढधियः पराभव  
भवन्ति मायाविषु ये न मायिनः ।  
प्रविश्य हि घ्नन्ति शठास्तथाविधा-  
नसवृताङ्गान्निशिता इवेषवः ॥ 1791 ॥

मायाविषु मायावत्सु । मायिनो मायावन्तः । त्रीह्यादित्वादिनिः ।

रघुवंशे—X. 45

अचिराद्यज्वभिर्भागं कल्पितं विधिवत्पुनः ।  
मायाविभिरनालीढमादास्यध्वे निशाचरैः ॥ 1792 ॥

मायाविभिः मायावद्भिः ।

रघुवंशे—XVII. 25.

आमुक्ताभरणः स्रग्वी हसचिह्नुकूलवान् ।  
आसीदतिशयप्रेक्ष्यः स राज्यश्रीवध्वरः ॥ 1793 ॥

सजोऽस्य सन्तीति स्रग्वी । विनिः ।

अनर्धराघवे—V. 36.

मन्ये दर्पामयाविभ्यां नित्यं दोर्भ्याममर्षणः ।  
जाग्ववत्प्रेरणादीप्तः प्राप्तोऽयं प्लवगेश्वरः ॥ 1794 ॥

दर्पेण आमयावी रोगी । विनिः दीर्घत्वं च ।

अस्मिन्नेव ग्रन्थे श्लो० 31, वृन्दं गुणवृन्दमस्या अस्तीति वृन्दारिका मुख्या ।  
आरकन् । कात्पूर्वस्येत्त्वम् ।

भट्टिकान्ये—XXI. 20

पेता वरेण शकस्य प्रणन्त कपयस्तत ।  
सज्जाता, फलिनानप्ररोचिष्णुद्रुमसद्रवः ॥ 1795 ॥

फलिनाः फलवन्तः । आनम्रा रोचिष्णवो द्रुमाः । 'फलवान्फलिनः फली'  
II 1v. 7. इत्यमरः । इनच् ।

अस्मिन्नेव ग्रन्थे श्लो० 116. वनबर्हिणत्व वनमयूरत्वम् । 'मयूरो बर्हिणो  
बर्ही' II. v. 31 इत्यमरः ।

अस्मिन्नेव ग्रन्थे श्लो० 169. जितबर्हिणध्वनौ ।

चम्पूभारते—VI, 102.

प्रसुतबर्हिणश्वासपारणासुकृती हरिः ।

कण्डूविनोदनोत्कण्ठी कण्ठीरवनखैर्मृगः ॥ 1796 ॥

बर्हिणः मयूरः । इनच् ।

अस्मिन्नेव ग्रन्थे श्लो० 17. शीत न सहत इति शीतालुः । शीतभीरुः ।  
आलुच् ।

अस्मिन्नेव ग्रन्थे श्लो० 1367. वाताना समूहो वातूलः ।

अस्मिन्नेव ग्रन्थे श्लो० 1179 पर्वतः नारदसखो मुनिः शैलश्च । 'पर्वतः  
शैलदेवर्ष्योः' इति विश्वः । तप् ।

१९३० । वाचो ग्मिनिः । (५. २. १२४)

वाग्मी ।

अस्मिन्नेव ग्रन्थे श्लो० 1522 वाचोऽस्य सन्तीति वाग्मी । 'वाचोयुक्ति-  
पटुर्वाग्मी वावदूकश्च वक्तरि' III. 1. 35. इत्यमरः । ग्मिन्प्रत्ययः ।

१९३१ । आलजाटचौ बहुभाषिणि । (५. २. १२५)

वा० । कुत्सित इति वक्तव्यम् । (3223.)

कुत्सित बहु भाषते वाचालः वाचाटः । यस्तु सम्यग्बहु भाषते स वाग्मीत्येव ।

अस्मिन्नेव ग्रन्थे श्लो०. 491. वाचो बहुचोऽस्य सन्तीति वाचालः ।

• स्वाञ्जल्पाकस्तु वाचालो वाचाटो बहुगर्हवाक्' III. 1. 36. इत्यमरः । आलुच् ।

भट्टिकान्ये — V. 23.

प्रत्यूचे राक्षसेन्द्रस्तामाश्वसिहि विमेषि किम् ।

त्यज नक्तचरि क्षोभ वाचाटे रावणो ब्रह्म ॥ 1797 ॥

हे वाचाटे बहुभाषिणि ।

अस्मिन्नेव ग्रन्थे श्लो० 1360 वाचाटा, कृता वाचाटिताः । वाचाट-  
शब्दात् तत्करोतीति प्यन्तात्कर्मणि क्त ।

अनर्घराघवे—I. 11

धातुश्चतुर्मुस्लीकण्ठशृङ्गाटकविहारिणीम् ।

नित्यं प्रगल्भवाचालामुपतिष्ठे सरस्वतीम् ॥ 1798 ॥

वाचालामुत्कृष्टभाषिणीमिति केचित् । 'आलजाटचौ (सू 1931) इति  
योगविभागात्प्रशंसायामप्यालजाटचावित्याहुः ।

१९३२ । स्वामिन्नैश्वर्ये । (५. २. १२६)

ऐश्वर्यवाचकात्त्वशब्दात् मत्वर्थे आमिनच् । स्वामी ।

अस्मिन्नेव ग्रन्थे श्लो० 974 स्वमस्यास्तीति स्वामी ईश्वरः । निपात. ।

अस्मिन्नेव ग्रन्थे श्लो० 1106 स्वामी ।

१९३३ । अर्शादिभ्योऽच् । (५. २. १२७)

अर्शास्यस्य विद्यन्ते अर्शास । अर्शादि.—५. ३९. । आकृतिगणोऽयम् ।

अस्मिन्नेव ग्रन्थे श्लो० 1201. कावाद् ईषद्वादो वाकलहः । 'ईषदर्थे'  
(सू 1031) इति कुशब्दस्य कादेशः । तद्वति कावादे । अच् ।

अस्मिन्नेव ग्रन्थे श्लो० 383. पीत धानमस्यास्तीति पीतः । पीतवानित्यर्थः ।  
अच् ।

१९३४ । द्वन्द्वोपतापगर्ह्यात्प्राम्भिस्यादिनिः । (५. २. १२८)



द्वन्द्वः । कटकवलगिनी । शङ्खनूपुरिणी । उपतापो रोग । कुष्ठी । किलासी ।  
गर्हं निन्द्यम् । ककुदावर्ती । कारुतालुकी ।

वा० । प्राप्यज्ञान ।

पाणिपादवती ।

१९३५ । वातातीसाराभ्यां कुक् च । ( ५. २. १२९ )

चादिनिः । वातकी । अतीसारकी ।

वा० । पिशाचाच्च । ( ३२२४ )

पिशाचकी । 'वातकी वातरोगी स्यात्सातिसारोऽतिसारकी' II. ४१ ५९.  
इत्यमरः । 'उपसर्गस्य घञ्यमनुष्ये बहुलं' ( सू. १०४४ ) इत्युपसर्गस्य वैकल्पिको  
दीर्घः ।

१९३७ । सुखादिभ्यश्च । ( ५. २. १३१ )

इनिर्मत्वर्थे । सुखी दुःखी । सुखादि.—५ ४०.

( ग. सू. ) माला क्षेपे । ११६.

माली ।

अनर्घराघवे—I. ५११.

कचिदसद्वियोगार्तिदुःखी दुःखाकरिष्यति ।

अपूर्वविषयालोकसुखी च सुखयिष्यति ॥ १७९९ ॥

सुखी । दुःखी । दुःखाकरिष्यति डाच् । सुखादेर्धर्मधर्मिवचनत्वम् । अत  
एव क्षीरस्वामी च 'शस्तं चाथ त्रिषु द्रव्ये पापपुण्यसुखादि च' I. १११. २६ इत्यत्र  
आदिशब्दात् श्रेय.कलुषशिवभद्रादीन् सञ्जग्राह ।

नैषधे—III. ३१.

श्रियस्तदालिङ्गनभूर्न भूता व्रतक्षति. कापि पतिव्रतायाः ।

समस्तभूतात्त्वतश्च न भूते तद्गुणैरीर्ष्याकलुषाणुनापि ॥ १८०० ॥

कलुषं कालुष्यम् ।

१९३८ । धर्मशीलवर्णान्ताच्च । ( ५. २. १३२ )

धर्माद्यन्तादिनिर्मित्वर्थे । ब्राह्मणधर्मा । ब्राह्मणशील्ये । ब्राह्मणवर्णा ।

भट्टिकान्ये—IV. 22.

मानुषानभिलष्यन्ती रोचिष्णुर्दिव्यधर्मिणी ।

त्वमप्सरायमाणेह स्वतन्त्रा कथमञ्चसि ॥ 1801 ॥

दिव्यानां देवताना धर्मा. रूपलावण्यादयः तद्वती तद्धर्मिणी ।

अस्मिन्नेव ग्रन्थे श्लो० 944 मनुष्यस्येव धर्मो यस्य सः मनुष्यधर्मा ।

‘ धर्मादिनिच् केवलात् ’ ( सू 813 ) बहुव्रीहेरनिच् ।

१९३९ । हस्ताज्जातौ । ( ५. २. १३३ )

हस्ती । जातौ किम् । हस्तवान् पुरुषः ।

अस्मिन्नेव ग्रन्थे श्लो० 1494. हस्ती ।

माघे—XVIII. 45

दूरोत्क्षिप्तक्षिप्रचक्रेणकृतं मत्तो हस्तं हस्तिराजः स्वमेव ।

भीम भूमौ लोलमान सरोष. पादेनासृक्पङ्कपेषं पिपेष ॥ 1802 ॥

हस्तिराजः ।

असिन्नेव ग्रन्थे श्लो० 741. अधिहस्ति ।

रघुवशे—VII. 45.

अप्यधिमार्गे परबाणलज्जा धनुर्मृतां हस्तवतां पृषत्काः ।

सप्रापुरेवात्मजवानुवृत्त्या पूर्वधभागैः फलिभिः शरव्यम् ॥ 1803 ॥

हस्तवतां धनुर्मृताम् ।

१९४० । वर्णाद्ब्रह्मचारिणि । ( ५. २. १३४ )

वर्णा ।

कुमारसभवे—V. 52

सखी तदीया तमुवाच वर्णिनं निबोध साधो तव चेत्कुतूहलम् ।  
यदर्थमम्भोजमिवोष्णवारणं कृत तपस्साधनमेतया वपु ॥ 1804 ॥

वर्णः प्रशस्तिरिति क्षीरस्वामी । सोऽस्यास्तीति वर्णिनं ब्रह्मचारिणम् ।

१९४१ । पुष्करादिभ्यो देशे । ( ५. २. १३५ )

पुष्करिणी पद्मिनी । देशे किम् । पुष्करवान् करी ।

वा० । बाहूरुपूर्वपदाद्बलात् । ( ३२२५ )

बाहुबली । ऊरुबली ।

वा० । सर्वादेश्च । ( ३२२६ )

सर्वघनी । सर्वबीजी ।

वा० । अर्थाच्चासन्निहिते । ( ३३२७. )

अर्थी । सनिहिते तु अर्थवान् ।

वा० । तदन्ताच्च । ( ३२२८ )

धान्यार्थी हिरण्यार्थी । पुष्करादिः— ५. ४१.

अस्मिन्नेव ग्रन्थे ग० 1765. कमलिनी.

चम्पूरामायणे—I. 76.

दिलीपेऽपि दिव याते श्रुत्वा वृत्तं भगीरथः ।  
अमर्त्यसरितं कर्तुं मेने मर्त्यतरङ्गिणीम् ॥ 1805 ॥

तरङ्गिणीम् ।

रघुवशे—V. ३१.

जन्स्य साकेतनिवासिनस्तौ द्वावप्यभूतामभिनन्वसत्त्वौ ।  
गुरुभ्देयाधिकनिस्पृहोऽर्थी नृपोऽर्थी कामादधिकमदश्च ॥ 1806 ॥

अर्थी ।

अस्मिन्नेव ग्रन्थे श्लो० 696. अर्थवान् घनिक. ।

अस्मिन्नेव ग्रन्थे श्लो० 1271 गुरुदक्षिणार्थी ।

रघुवंशे—XV. 2

लवणेन विल्लेप्तेज्यास्तामिस्रेण तमभ्ययुः ।

मुनयो यमुनाभाज. शरण्यं शरणार्थिनः ॥ 1807 ॥

शरणार्थिनः ।

१९४२ । बलादिभ्यो मतुवन्यतरस्याम् । (५. २. १३६)

बलवान् बली । उत्साहवान् उत्साही । बलादि.— ५. ४२.

चम्पूरामायणे—VI. 77.

ग—अनन्तरमपक्रान्तासुषु विक्रान्तेषु पुरन्दरारिमुखेषु नन्दनेषु, निहतेषु कुम्भकर्णादिषु भ्रातृषु, विध्वस्तेषु प्रहस्तपूर्वेषु सचिवेषु, व्यापादितेषु विरूपाक्षप्रभृतिषु सेनापतिषु, विकार्षे भवति निखिले बलवति बले समन्तत. करुणपरिपूरितपौरववधूजन-परिदेवनोत्तरङ्गाया लङ्कायामातङ्कातिशयोषणो रावणस्तक्ष्णमिक्ष्वाकुकुलनायकदयितां धरणीसुतां जिघासुरन्तिकगतमन्त्रिणा निवार्यमाणस्सारथिना विधिना च चोदितरथो दाशरथिविजयविहितसङ्गरस्सङ्गराङ्गणमवततार ॥ 1808 ॥

बलवति । मतुप् ।

अस्मिन्नेव ग्रन्थे श्लो० 1090. बली । इनिः ।

अस्मिन्नेव ग्रन्थे श्लो० 971. शिखी । त्रीङ्गादित्वाह्लादित्वाच्च इनिः ।

अस्मिन्नेव ग्रन्थे श्लो० 1778. शिखी ।

१९४४ । कंशंभ्यां वभयुस्तितुतयसः । (५. २. १३८)

कं शं इति मान्ता । कमित्युदकसुखयोः । शमिति सुखे । आभ्यां सप्त प्रत्य-यास्त्युः । कंभः । कंभुः । कन्तः । कन्तुः । कतः । कंयः । शंभः । शंभः । शंयुः । शंतिः । शतुः । शंतः । शंयः ।

अस्मिन्नेव ग्रन्थे श्लो० 972 श सुखमेषामस्तीति शंयून् सानन्दान् ।

१९४५ । तुन्दिवलिवटेभः । (५. २. १३९)

वृद्धा नाभिस्तुन्दिः । 'सूर्धन्योपघोऽयं' इति माघव । तुन्दिभः । वलिभः ।  
वटिभः । पामादित्वाद्बलिनोऽपि । 'वलिनो वलिभस्समौ' II vii 45. इत्यमरः ।

अस्मिन्नेव ग्रन्थे श्लो० 179 वलयो विद्यन्ते यस्यास्तया वलिभया ।  
भप्रत्ययः ।

अस्मिन्नेव ग्रन्थे श्लो० 327. वलिभम् ।

१९४६ । अहंशुभमोर्युस् । (५. २. १४०)

अहमिति मान्तमव्ययम् अहङ्कारे । शुभमिति शुभे । अहयुः अहङ्कारवान् ।  
शुभंयुः शुभान्वितः । 'अहयुः स्यादहङ्कारी शुभयुस्तु शुभान्वितः' III. I. 50.  
इत्यमरः ।

चम्पूरामायणे—IV. 26

अयं कालः कालप्रमथनगलामैरभिन्वै-

रहंयूनां यूनामपहरति धैर्यं जलधरैः ।

सराधारा धारापरिचयजडा वान्ति सहसा

नभस्वन्त. स्वन्तः कथमिव वियोगः परिणमेत् ॥ 1809 ॥

अहंयूनाम् । युस् ।

अनर्धराघवे—IV. 9.

प्रीते विघातरि पुश परिभूय मर्त्यान्

वत्रेऽन्यतो यदभयं स भवानहंयुः ।

तन्मर्मणि स्पृशति मामतिमात्रमद्य

हा वत्स शान्तमथवा दशकन्धरोऽसि ॥ 1810 ॥

अहंयु । युस् ।

अस्मिन्नेव ग्रन्थे श्लो० 534 अहंयुना अहकारवता । शुभंयुः शुभवान् ।  
उभयत्र मत्वर्थीयो युस्पत्ययः ।

अस्मिन्नेव ग्रन्थे श्लो० 1470. शुभंयुना शुभवता । युस् ।

॥ इति मत्वर्थीयप्रकरणम् ॥

—

## ॥ अथ प्राग्दिशीयप्रकरणम् ॥



१९४७ । प्राग्दिशो विभक्तिः । ( ५. ३. १ )

दिक्शब्देभ्य इत्यतः प्राक् वक्ष्यमाणाः प्रत्यया विभक्तिसंज्ञाः स्युः ।

१९५३ । पञ्चम्यास्तसिल् । ( ५. ३. ७ )

पञ्चम्यन्तेभ्यः किमादिभ्यस्तसिल् स्याद्वा । किमादिभ्यः किंसर्वनामबहुभ्यः । कुतः कस्मात् । यतः । ततः । अतः । इतः । अमुतः । बहुतः । 'अपादाने' (सू. ४112) इति तसिः । ग्रामादागच्छति ग्रामत आगच्छति । अहीयरुहोरिति निषेधात् । स्वर्गाद्धीयते । पर्वतादवरोहति । वृक्षाद्रृक्ष परिक्रामन् । वृक्षात्सकाशादित्यपादाने पञ्चमी । जनस्यलोकपथात् । द्यौर्विशिखै रुरुधे । पापाज्जुगुप्सते । विरमति । धर्मात्ममाद्यति । चोराद्धिमेति । चोरात्त्रायते । अध्ययनात् पराजयते । यवेभ्यो गा वारयति । मातुर्नीलीयते कृष्णः । उपाध्यायादधीते । ब्रह्मणः प्रजाः प्रजायन्ते । हिमवतो गङ्गा प्रभवति । एते पञ्चम्यन्ता अपादानसंज्ञाः ।

भट्टिकान्ये—III. 24.

सुतो नभस्तः पतित निरीक्षाञ्चक्रे विवस्वन्तमथ स्फुरन्तम् ।

आस्यद्वसन्मातृकुले सखिभ्यः पश्यन्ममाहं भरतोऽपि राज्ञः ॥1811॥

नभस्तः पतितम् । 'पञ्चम्यास्तसिल्' इति व्याख्याने । पतनस्यापायरूपत्वाद्-  
दपादाने पञ्चम्यास्तसिरिति मन्ये ।

भट्टिकान्ये—VI. 15.

अक्षेम. परिहासोऽयं परीक्षां मा कृथा मयि ।

मत्तो मान्तरिथ्यास्सीते मा रंखा जीवितेव नः ॥ 1812 ॥

मत्तो मान्तरिथ्याः । 'पञ्चम्यास्तसिल्' इति व्याख्याने । 'अन्तर्धौ येनादर्शन-  
मिच्छति' (सू. 591) इति अपादाने पञ्चम्यास्तसिरिति मन्ये ।

अस्मिन्नेव ग्रन्थे श्लो० 469 अम्भस्तो जलादुत्तरन्तीम् । 'ध्रुवमपायेऽपादानम्' (सू. 586) इत्यपादाने पञ्चमी । 'अपादाने' (सू. 2112) इति तसिरिति मन्थे ।

अस्मिन्नेव ग्रन्थे श्लो० 637 मुकुरेण वधूकरतः पाणितलात् । नापाति न पतितम् । पूर्ववत् ।

नैषधे—I. 4.

अधीतिबोधाचरणप्रचारणै-

र्दशाश्वतसः प्रणयन्नुपाधिभिः ।

चतुर्दशत्व कृतवान् कुतस्स्वय

न वेद्मि विद्यासु चतुर्दशस्वयम् ॥ 1818 ॥

कुतः कस्वात्कारणात् । पञ्चम्यास्तसिल् ।

१९५६ । पर्यभिभ्यां च । (५. ३. ९)

आभ्यां तसिल् स्यात् ।

वा० । सर्वोभयार्थाभ्यामेव । (३240.)

परितः । सर्वत इत्यर्थः । अमितः । उभयत इत्यर्थः । 'अमितःपरितः' (वा. 1442. सू. 544) इति द्वितीया ।

अस्मिन्नेव ग्रन्थे श्लो० 284. वेदिं परितः वेदेस्सर्वतः । प्रधानममितः प्रधानयागस्योभयतः । क्रमात्सर्वोभयार्थे तसिल् ।

अस्मिन्नेव ग्रन्थे श्लो० 286. रण परितः । रणे सर्वतः । सर्वार्थे तसिल् ।

अस्मिन्नेव ग्रन्थे श्लो० 1604 लङ्काममितः बाह्यतोऽभ्यन्तरतश्च । उभयार्थे तसिल् ।

अस्मिन्नेव ग्रन्थे श्लो० 615. अमितःपात्रुका उभयतःपातिनी । उभयार्थे तसिल् ।

१९५७ । मस्यस्यास्रुत् । (५. ३. १०)



कुत्र । यत्र । तत्र । बहुत्र ।

अस्मिन्नेव ग्रन्थे श्लो० 1494 यत्र शैले ।

अस्मिन्नेव ग्रन्थे श्लो० 1512 यत्र समायाम् ।

अस्मिन्नेव ग्रन्थे श्लो० 809. तत्र तरुमूले ।

अस्मिन्नेव ग्रन्थे श्लो० 800. तत्र देवगिरौ ।

१९५८ । इदमो हः । ( ५. ३. ११ )

त्रलोऽपवादः । इशादेशः । इह ।

अस्मिन्नेव ग्रन्थे श्लो० 676. इह अद्रौ ।

१९५९ । किमोऽत् । ( ५. ३. १२ )

सप्तम्यन्तात्किमोऽद्वा स्यात् । पक्षे लृत् ।

१९६० । क्वाति । ( ७. २. १०५ )

किमः कादेशः स्यादति । क । कुत्र ।

अस्मिन्नेव ग्रन्थे श्लो० 1405. क्वचिदेशे । 'अव्ययान्यप्' (सू. 1824)  
इति त्यप् । अमात्यः । इहत्यः । कत्यः । ततस्त्यः । तत्रत्यः ।

१९६३ । इतराभ्योऽपि दृश्यन्ते । ( ५. ३. १४ )

पञ्चमीसप्तमीतरविभक्त्यन्तात् तसिलादयो दृश्यन्ते । सभवान् । ततोभवान् ।  
तत्रभवान् । तंभवन्तम् । ततोभक्तम् । तत्रभवन्तम् ।

किरातार्जुनीये—XI. 18.

अयमत्रभवान्नुमरातिष्वभिलाषुकः ।

क्रोधलक्ष्म क्षमाक्तः कायुधं क तपोधनाः ॥ 1814 ॥

अत्रभवान् पूज्य इत्यर्थः । प्रथमार्थे प्राग्दिशीयञ्चलू । सुप्सुपेति समासः ।

भट्टिकाल्ये—XXI. ३.

अपि तत्ररिपुः सीतां नार्थयिष्यत दुर्मतिः ।

क्रूरं जात्ववदिष्यञ्च जात्वस्तोष्यच्छ्रिय स्वकाम् ॥ 1815 ॥

तत्ररिपुः सभवान् रिपुः । भवच्छब्दोऽर्थाद्भव्यते ।

माघे—XIV. 2.

रुज्जते न गदितः प्रियं परो वक्तुरेव भवति त्रपाधिका ।

व्रीडमेति न तव प्रियं वदन् हीमतात्नभवतैव भूयते ॥ 1816 ॥

अत्रभवता पूज्येन । सार्वविभक्तिकस्रल् । सुप्सुपेति समासः ।

अस्मिन्नेव ग्रन्थे श्लो० 6३0. अत्रभवते अर्थं दत्त्वा । त्रल् ।

१९६४ । सर्वैकान्यकिंयत्तदः काले दा । ( ५. ३. १५ )

सप्तम्यन्तेभ्यः कालार्थेभ्यः स्वार्थे दा स्यात् । सर्वस्मिन् काले सदा सर्वदा ।

एकदा । अन्यदा । कदा । यदा । तदा । काले किम् । इह टेणे ।

भट्टिकाल्ये—III. 1३.

असृष्ट यो यश्च भयेष्वरक्षीत्

यस्सर्वदास्मानपुषत्त्वपोषम् ।

महोपकारस्य किमस्ति तस्य

तुच्छेन यानेन वनस्य मोक्षः ॥ 1817 ॥

सर्वदा ।

चंपूरामंथणे—I. ३9.

ग—एकदा मुन्दे विनिहते मारीचः कुम्भसम्भवमभिमूय तस्य शापादवाप

क्लेणपताम् , ताटका चाम्बूपुरादिनी ॥ 1818 ॥

एकदा ।

अस्मिन्नेव ग्रन्थे श्लो० 467. अन्यदा अग्यस्मिन्काले ।

। अस्मिन्नेव ग्रन्थे श्लो० 468. तदा ।

१९६५ । इदमो हिंल् । ( ५. ३. १६ )

सप्तम्यन्तात्काल इत्येव । अस्मिन्काले एतर्हि । काले किम् । इह देशे ।

किरातार्जुनीये—I. ३२.

भवन्तमेतर्हि मनस्विगर्हिते

विवर्तमानं नरदेव वर्त्मनि ।

कथं न मन्युर्ज्वलयत्युदीरितः

शमीतरं शुष्कमिवाग्निरुच्छिखः ॥ 1819 ॥

एतर्हि इदानीमस्मिन्काले ।

१९६६ । अधुना । ( ५. ३. १७ )

इदमस्सप्तम्यन्तात्कालवाचिनः स्वार्थे अधुनाप्रत्ययः स्यात् ।

अस्मिन्नेव ग्रन्थे श्लो० 1826. अधुना अस्मिन्काले ।

१९६७ । दानीं च । ( ५. ३. १८ )

इदानीम् ।

१९६८ । तदो दा च । ( ५. ३. १९ )

तदा । तदानीम् ।

अस्मिन्नेव ग्रन्थे श्लो० 772. तदानीम् ।

१९६९ । अनद्यतने हिंलन्यतरस्याम् । ( ५. ३. २१ )

कहिं कदा । यर्हि यदा । तर्हि तदा । एतस्मिन् काले एतर्हि ।

१९७० । सद्यःपरुत्परार्यैषमःपरेद्यव्यद्यपूर्वेद्युरन्येद्युरन्यतरेद्युरितरेद्युरपरेद्यु-

सधरेद्युरुमयेद्युहत्तरेद्युः । ( ५. ३. २२ )

एते निमात्यन्ते ।

वा० । समानस्य सभावो घस् चाहनि । (३२४५.)

समानेऽहनि सघः ।

वा० । पूर्वपूर्वतरयोः परभाव उदारी च प्रत्ययौ संवत्सरे । (३२४६.)

पूर्वस्मिन् वत्सरे परत् । पूर्वतरे वत्सरे परारि ।

वा० । इदम इश् समसण्प्रत्ययश्च संवत्सरे । (३२४७.)

अस्मिन् संवत्सरे एषमः ।

घा० । परस्मादेद्यव्यहनि । (३२४८.)

परस्मिन्नहनि परेद्यवि ।

वा० । इदमोऽश् चध्व । (३२४९.)

अस्मिन्नहनि अद्य ।

वा० । पूर्वान्यान्यतरेतरापराधरोभयोत्तरेभ्य एद्युस् । (३२५०.)

पूर्वस्मिन्नहनि पूर्वेद्युः । अन्यस्मिन्नहनि अन्येद्युः । उभयोरहोरुभयेद्युः ।

वा० । द्युश्चोभयाद्वक्तव्यः । (३२५१.)

उभयद्युः ।

अस्मिन्नेव ग्रन्थे श्लो० १३०. अद्य ।

भट्टिकाव्ये—XI. २१.

धीतोष्ठरागाणि ह्यसाञ्जनानि भास्वन्ति लोत्तरलकैर्मुस्तानि ।

प्रातः कृतार्थानि यथा विरेजुस्तथा न पूर्वेद्युरलङ्कृतानि ॥ १८२० ॥

अस्मिन्नेव ग्रन्थे श्लो० १६२८. अन्यस्मिन्नहनि अन्येद्युः ।

सुबुक्ते—II. २६.

अन्येद्युरात्मानुचरस्य भावं जिज्ञासमाना मुनिहोमधेनुः ।

गङ्गाप्रपातात्तनिरुद्धमसं गौरीगुरोर्गङ्गास्माविवेक्ष ॥ १८२१ ॥

अन्येद्युः ।

चम्पूभारते—II. 47.

ग—अपरेद्युर्निखिलजनानन्दकरे भगवति दिनकरेऽपि मन्देहकुलमवस्कन्दितु-  
मुदयगिरिशिखरमधिरूढे ॥ 1822 ॥

अपरेद्युः । एद्युस् ।

अस्मिन्नेव ग्रन्थे श्लो० 1370. अत्र परेद्युरिति एद्युस्पत्ययान्तः कविनेक्तः ।  
एद्यविप्रत्ययान्तोऽत्र निपातितः । अपरेद्युरिति पदच्छेदे एद्युस् ।

१९७१ । प्रकारवचने थाल् । ( ५. ३. २३ )

किमादिभ्यस्थाल्प्रत्ययः स्यात् स्वार्थे । तेन प्रकारेण तथा । यथा ।

अस्मिन्नेव ग्रन्थे श्लो० 1752. यथा । तथा ।

१९७२ । इदमस्थमुः । ( ५. ३. २४ )

थालोऽपवादः ।

वा० । एतदो वाच्यः । ( 3235. )

अनेन एतेन वा प्रकारेण इत्थम् ।

अस्मिन्नेव ग्रन्थे श्लो० 424. इत्थमनेन प्रकारेण ।

१९७३ । किमश्च । ( ५. ३. २५ )

केन प्रकारेण कथम् ।

अस्मिन्नेव ग्रन्थे श्लो० 586. कथम् ।

॥ इति प्राग्दिशीयप्रकरणम् ॥

## ॥ अथ प्राग्वीयप्रकरणम् ॥



१९७४ । दिक्शब्देभ्यः सप्तमीपञ्चमीप्रथमाभ्यो दिग्देशकालेष्वस्तातिः ।

( ५. ३. २७ )

अस्मिन्नेव ग्रन्थे श्लो० 1439. उदक् । उदीचीं दिशं प्रतीत्यर्थः । अस्ताति-  
प्रत्ययस्य 'अञ्चेल्लक्' (सू. 1980) इति लृक् । 'लृक् तद्धितलृकि' (सू. 1408)  
इति स्त्रीप्रत्ययस्यापि लृक् ।

अस्मिन्नेव ग्रन्थे श्लो० 1448. प्रत्यक् पश्चिमद्वारम् । पूर्ववल्लुक् ।

१९७५ । पूर्वाधरावरणामसिपुरध्वञ्चैषाम् । ( ५. ३. ३९ )

एभ्योऽस्तात्यर्थेऽसिप्रत्ययः स्यात् । तद्योगे चैषां क्रमात् पुर, अध्, अच्  
इत्यादेशः स्युः ।

१९७६ । अस्ताति च । ( ५. ३. ४० )

अस्तातौ परे पूर्वादीनां पुरादयः स्युः । पूर्वस्यां पूर्वस्याः पूर्वा वा दिक् पुरः,  
पुरस्तात् । अवः, अवस्तात् । अवः, अवस्तात् ।

अस्मिन्नेव ग्रन्थे श्लो० 988. पुरस्तात् पूर्वस्यां दिशि ।

अस्मिन्नेव ग्रन्थे श्लो० 626. पुरस्तात् पूर्वस्यां दिशि । अनेन पूर्वशब्दात्स-  
प्तम्यर्थात् अस्तातिप्रत्ययः । पूर्वस्य पुरादेशश्च ।

१९७७ । विभाषावरस्य । ( ५. ३. ४१ )

अवरस्य अस्तातौ परे अस् स्याद्वा । अवस्तात् अवरस्तात् ।

१९७८ । दक्षिणोत्तराभ्यामतसुच् । ( ५. ३. २८ )

अस्तातेरपवादः । दक्षिणतः । उत्तरतः । 'षष्ठमतसर्थप्रत्ययेन' (सू. 609)

अस्मिन्नेव ग्रन्थे श्लो० 418. लवणतोयस्य दक्षिणतो दक्षिणदिग्भागे । अत-  
स्तुच् । तद्योगे षष्ठी ।

१९७९ । विभाषा परावराभ्याम् । ( ५. ३. २९ )

परतः । अवरतः । परस्तात् । अवरस्तात् ।

१९८० । अञ्चेर्लुक् । ( ५. ३. ३० )

‘दिक्शब्देभ्यः’ ( सू. 1974 ) इत्यत्र द्रष्टव्यम् ।

१९८१ । उपर्युपरिष्ठात् । ( ५. ३. ३१ )

अस्तातेर्विषये ऊर्ध्वशब्दस्योपादेशः स्यात् रिल्रिष्ठातिलौ च प्रत्ययौ । उपरि ।  
उपरिष्ठाद्वा । ‘उपर्यध्यघसस्स मीप्ये’ ( सू. 2142 ) इति द्विर्भावः । ‘उमसर्व’  
( वा. 1444 सू. 544 ) इति द्वितीया ।

अस्मिन्नेव ग्रन्थे श्लो० 459. शिरस उपरि । ‘षष्ठ्यतसर्थप्रत्ययेन’  
( सू. 609 ) इति षष्ठी ।

अस्मिन्नेव ग्रन्थे श्लो० 281. दृषदः, द्वितीया । उपर्युपरि दृषदां समीपो-  
परिप्रदेश इत्यर्थः । ‘उपर्यघ’ ( सू. 2142 ) इति द्विर्भावः । तद्योगे द्वितीया ।

१९८२ । पश्चात् । ( ५. ३. ३२ )

अपरस्य पश्चभावः आतिश्च प्रत्ययोऽस्तातेर्विषये ।

१९८३ । उत्तराधरदक्षिणादातिः । ( ५. ३. ३४ )

उत्तरात् । अधरात् । दक्षिणात् ।

१९८४ । एनबन्धतरस्यामदूरेऽपञ्चम्याः । ( ५. ३. ३५ )

उत्तरादिभ्य एनन्वा स्यादवध्यवधिमतोस्सामीप्ये पञ्चम्यन्तं विन्ना । उत्तरेण ।  
अधरेण । दक्षिणेन । पक्षे यथास्वं प्रत्ययाः । इह केचित् उत्तरादीननुवर्त्य दिक्शब्दमा-  
त्रादेर्भावान्हुः । एनन्वा प्राप्ते । अपरेण प्राप्ते । ‘एनपा द्वितीया’ - ( सू. 610 )  
इति तद्योगे द्वितीया ।

अस्मिन्नेव ग्रन्थे श्लो० 460. दण्डकां दक्षिणेन । दण्डकाया दक्षिणतः ।  
अनेन एनप् । 'एनपा द्वितीया' (सू. 610) इति द्वितीया । दण्डकाया दक्षिणत  
इत्यत्र 'दक्षिणोत्तराभ्यामतसुच्' (सू. 1978) इत्यतसुच् । 'षष्ठ्यतसर्थमत्येन'  
(सू. 609) इति तद्योगे षष्ठी ।

अस्मिन्नेव ग्रन्थे श्लो० 461. धनपतिगृहानुत्तरेण कुवेरगृहेभ्यः उत्तरस्मि-  
न्नदूरे प्रदेशे । अनेन एनप् । अद्ययमेतत् । तद्योगे द्वितीया ।

चम्पुभारते—V1. 85.

ग—तत्र दक्षिणेन पुरं व्यग्रतरसैन्येन काश्यमानं क्वचिदरुणतया निमग्नजम-  
दम्भिकुमारोष्णनिःश्वासवेगविल्ललितविचित्रवीचीप्रपञ्चमिव स्यमन्तपञ्चकम्, क्वचिन्नीलतया  
मदकण्डूलवेतण्डशुण्डाविधूनितविटपमालमिव तमालकाननम्, क्वचिद्धवलतया मन्दरगिरिम-  
थनविक्षोभितफेनकूटमिव क्षीरोदमध्यमुन्नमितलाङ्गलमुद्गमितहुङ्कारमुल्ललितधूलीकमुद्गामघण्टा-  
ख गोधन दक्षिणेन पुरं व्यग्रतरसैन्येन तेन काश्यमान निशम्य सेनाकुम्भिकुलगम्भीर-  
बृडितारम्भैर्मन्दिराग्रसिंहप्रतिच्छन्दबृन्दमुखकन्दरमौननियम विभिन्दन्ननुकूलपवमानपुरोनाटित  
पैटैर्वैरिभटजीविताहरणाय वैवस्वतमिवाह्वयद्भिः केतुदण्डैः परिमोटितगगनतटिनीतटविटपिवाटो  
विराटोऽपि रणप्रयाणारम्भमाटीकता। 1823 ॥

दक्षिणेन पुरम् । एनप् । द्वितीया ।

अस्मिन्नेव ग्रन्थे ग० 462. लङ्कां पूर्वेण । सुवेलं पश्चिमेन ।

अनर्घराघवे—VII. 125.

ग—एते भगवत्यौ भूमिदेवानां मूलायतनमन्तर्वेदीं पूर्वेण कृष्णागरुमलयजम-  
यमङ्गरागमिवाग्न्योन्यस्य कुर्वाणे कलिन्दकन्यामन्द्याकिन्यौ सङ्गच्छेते ॥ 1824 ॥

अन्तर्वेदीं पूर्वेण ।

अनर्घराघवे—II. 14.

ग—नन्वेतावेव यज्ञवाटमुत्तरेण विहारभूमिषु क्रीडतः । तदुपेत्य निःशङ्कमव-  
लोकय ॥ 1825 ॥

यज्ञवाटं 'एनपा द्वितीया' (सू. 610) इति षष्ठ्यर्थे द्वितीया । उत्तरेण ।  
अनेन इति सप्तम्यर्थे एनप् ।



१९८५ । दक्षिणादाच् । ( ५. ३. ३६ )

अस्तातेर्विषये । दक्षिणा वसति । अपञ्चम्या इत्येव । दक्षिणादागतः ।

१९८६ । आहि च दूरे । ( ५. ३. ३७ )

दक्षिणाद् दूरे आहि स्यात् । चादाच् । दक्षिणाहि दक्षिणा ।

१९८७ । उत्तराच्च । ( ५. ३. ३८ )

उत्तराहि उत्तरा । ' अन्यारात् ' ( सू. 595 ) इति तद्योगे पञ्चमी ।

अस्मिन्नेव ग्रन्थे श्लो० 418. समुद्रादुत्तराहि । उत्तरदिग्भागे दूरे ।  
अनेनाहिप्रत्ययः । तद्योगात् ' अन्यारात् ' ( सू. 595 ) इत्यादिना पञ्चमी ।

१९८८ । सङ्ख्याया विधार्थे धा । ( ५. ३. ४२ )

क्रियाप्रकारार्थे वर्तमानात् सङ्ख्याशब्दात्स्वार्थे धा स्यात् । चतुर्धा । पञ्चधा ।  
' प्रकारवचने थाल् ' ( सू. 1971 ) किमादिभ्यस्थाल् । तथा तेन प्रकारेण ।

रघुवंशे—X. 84.

स चतुर्धा बभौ व्यस्तः प्रसवः पृथिवीपतेः ।

धर्मार्थिकाममोक्षणमवतार इवाङ्गभाक् ॥ 1826 ॥

चतुर्धा । अनेन धाप्रत्ययः । व्यस्तो विभक्तः दशरथस्य प्रसवः ।

अनर्घराघवे—I. 50.

ब्रह्मज्योतिर्विबर्तस्य चतुर्धा देहयोगिनः ।

ऋश्यशृङ्गचरोरंश. प्रथमोऽयं महामुजः ॥ 1827 ॥

चतुर्धा देहयोगिनः ऋश्यशृङ्गचरोरंशः ।

चम्पूभारते—I. 67.

नवतरुणिमलक्ष्मीनन्दनीयं शरीरं  
 कुरुवृषभसुतानां कुर्वती नेत्रपालम् ।  
 मुनिततिरिति मेने मोहनाय त्रिलोक्याः  
 स्वविशिख इव कामः सोऽपि किं पञ्चधाभूत् ॥ 1828 ॥

चम्पूभारते—I. 84.

पञ्चधा प्रवहन्तीनां पवनात्मज एव सः ।  
 कौरवक्रोधसिन्धूनां क्रमात्सङ्गमभूरभूत् ॥ 1829 ॥

१९९० । एकाद्धो ध्यमुजन्यतरस्याम् । (५. ३. ४४)

ऐकध्यम् । एकधा ।

अस्मिन्नेव ग्रन्थे श्लो 777 नैकधा अनेकधा । नञर्थस्य नशब्दस्य  
 सुप्सुपेति समासः । नञ्समासे नलोपप्रसङ्गः ।

१९९१ द्विज्योश्च धमुञ् । (५. ३. ४५)

आभ्यां धा इत्यस्य धमुब्स्याद्वा । द्वैधम् द्विधा । त्रैधं तिधा ।

१९९२ । एधाच्च । (५. ३. ४६)

द्वेधा त्रेधा ।

माघे—XIV. 61.

पद्ममूरिति सृजङ्गगद्रजः सत्त्वमच्युत इति स्थित नयन् ।  
 संहरन् हर इति श्रितस्तमस्त्रैधमेष भजति त्रिभिर्गुणैः ॥ 1830 ॥

त्रैधं त्रैविध्यम् । धमुञ् ।

अस्मिन्नेव ग्रन्थे श्लो० 172. त्रेधा । एधाच ।

चम्पूभारते—VI. 30

अक्षीणवक्त्रशशिसेवनलाभतोषा-

दालिङ्गितामिव मिथो रजनेल्लियामाम् ।

लेधा विभज्य रचितां वहसेऽद्य वेणीं

कं सिंहसंहननमूहयितुं वियुक्तम् ॥ 1831 ॥

लेधा । एधाच् ।

१९९३ । याप्ये पाशप् । (५. ३. ४७)

कुत्सितो मिषक् मिषवपाशः ।

अस्मिन्नेव ग्रन्थे श्लो० 1. भृत्यपाशकः कुत्सितभृत्यः । भृत्यपाश एव भृत्यपाशकः ।

भट्टिकाव्ये—IX. 59.

वानर कुलशैलाभः प्रसह्यायुषशीकरम् ।

रक्षस्पाशान्यशस्काम्यस्तमस्कल्पानदुद्रुक्त् ॥ 1832 ॥

रक्षस्पाशान् कुत्सितराक्षसान् । पाशप् । 'पाशकल्पककाम्येष्विति वाच्यम्' (वा०. 5033. सू. 152) इति विसर्जनीयस्य सः । यथा पयस्पाश, यशस्कल्प, यशस्कं, यशस्काम्यति । केशपाश इत्यत्र 'पाश. पक्षश्च हस्तश्च कलापार्थाः कचात्परे' II. v1. 98. इत्यमरोक्तः पाशशब्दः । न पाशप् ।

विश्वगुणादर्शे—495.

कठिनशठनरेन्द्रस्तावकान् श्लोकपाशान्

जठरपिठरपूर्त्थं जातु मा संगिरध्वम् ।

लुठत दृढतमस्कै मा च ससारकूपे

पठत शठजिदुकीरश्रमानीतमुक्तीः ॥ 1833 ॥

१९९४ । पूरणाद्भागे तीयादन् । (५. ३. ४८)

द्वितीये भागः द्वितीयः । तृतीयः ।

वा० । तीयादीकक् स्वार्थे वा वाच्यः । ( 2691. )

द्वैतीयीकः द्वितीयः । तार्तीयीकः तृतीयः ।

वा० । न विद्यायाः । ( 2692. )

द्वितीया तृतीया विद्या ।

नैषधे—II. 110.

श्रीहर्ष कविराजराजिमकुटालङ्कारहीरस्सुतं

श्रीहीरस्सुषुवे जितेन्द्रियचयं मामल्लदेवी च यम् ।

द्वैतीयीकतया मितोऽयमगमत्तस्य प्रबन्धे महा-

काव्ये चारुणि नैषधीयचरिते सर्गो निसर्गोज्ज्वलः ॥ 1834 ॥

द्वितीय एव द्वैतीयीकः ।

नैषधे—III. 136.

श्रीहर्षमित्यादि पूर्ववत् ।

तार्तीयीकतया मितोऽयमगमत्तस्य प्रबन्धे महा-

काव्ये चारुणि नैषधीयचरिते सर्गो निसर्गोज्ज्वलः ॥ 1835 ॥

तृतीय एव तार्तीयीकः । ईकक् स्वार्थिकः ।

१९९५ । प्रागेकादशभ्योऽञ्छन्दसि । ( ५. ३. ४९ )

पूरणप्रत्ययान्ताद्भागो अन् । चतुर्थः । पञ्चमः ।

१९९६ । षष्ठाष्टमाभ्यां ज च । ( ५. ३. ५० )

षादन् । षष्ठो षष्ठः षष्ठः । आष्टमः अष्टमः ।

अस्मिन्नेव ग्रन्थे श्लो० 709, उञ्छानां षष्ठैः षष्ठभागैः अङ्कितानि सैकतानि  
येषां तानि उञ्छषष्ठाङ्कितसैकतानि । षष्ठशब्दाद्भागार्थेऽन् । अत एवापूरणार्थत्वात्  
पूरणगुण' ( सू. 705 ) इत्यादिनां षष्ठीसमासप्रतिषेधः ।

१९९८ । एकादाकिनच्चासहाये । (५. ३. ५२)

चात्कन्लुको । एकः । एकाकी । एककः ।

अस्मिन्नेव ग्रन्थे श्लो० 1३३३ एकाकिनः असहायाः । आकिनच् ।

भट्टिकाव्ये—V. 66.

का त्वमेकाकिनी भीरु निरन्वयनरे वने ।

क्षुध्यन्तोऽप्यघसन् व्यालास्त्वामपाळा कथं न वा ॥ 1३३6 ॥

एकाकिनी असहाया । आकिनच् । 'ऋन्नेभ्यो ङीप्' (सू. ३06)  
इति ङीप् ।

अस्मिन्नेव ग्रन्थे श्लो० 15 एकिकां एकाकिनीम् । चकारात्कन् । कात्पू-  
र्वस्येत्वम् ।

१९९९ । भूतपूर्वे चरट् । (५. ३. ५३)

आढ्यो भूतपूर्वः आढ्यचरः ।

नैघधे—IV. 17.

करपदाननलोचननामभिः शतदलैस्सुतनोर्विरहज्वरे ।

रविमहो बहु पीतचर चिरादनिशतापमिषादुदसृज्यत ॥ 1३३7 ॥

पीतचर पूर्वं पीतम् । चरट् ।

अस्मिन्नेव ग्रन्थे श्लो० 48. निरीक्षितचरी पूर्वं निरीक्षिता ।

चम्पूरामायणे—VI. 60.

अजनि पुनस्समीकमनभोरुभयोर्बल्यो-

रवदलिते मुखेऽपि यदनुज्झितरोषभरम् ।

अमरमृगीदृशामपि यदाशयपूर्तिकर

समरसमुत्सुकेन मुनिना यददृष्टचरम् ॥ 1३३8 ॥

अदृष्टचरं पूर्वमदृष्टम् । पुंवद्भावः ।

२००० । षष्ठ्या रूप्य च । ( ५. ३. ५४ )

षष्ठ्यन्ताद् भूतपूर्वेषु रूप्यः स्याच्चरट् च । कृष्णस्य भूतपूर्वो कृष्णरूप्यः  
कृष्णचरः गौः । तसिलादिषु रूप्यस्यापरिगणितत्वाच्च पुवत् । शुआयाः भूतपूर्व,  
शुआरूप्यः ।

२००१ । अतिशायने तमबिष्टनौ । ( ५. ३. ५५ )

अयमेषामतिशयेन आढ्यः आढ्यतमः । लघुतमो । लघिष्ठः ।

अस्मिन्नेव ग्रन्थे १००, अतिशयेन प्रिया प्रियतमा । तमप् । 'तसिलादि-  
ष्वा' ( सू. ४३६ ) इति पुंवद्भावः ।

२००२ । तिडश्च । ( ५. ३. ५६ )

तिडन्तादतिशये द्योत्ये तमप् स्यात् ।

माघे—I. ३६.

लघूकरिष्यन्नतिभारभङ्गुराममं किल त्व त्रिदिवादवातरः ।

उदृढलोकात्रितयेन सांप्रतं गुरुर्धरित्री क्रियतेतरां त्वया ॥ १८३९ ॥

क्रियतेतराम् अतिशयेन क्रियते । 'द्विवचन' ( सू. २००५ ) इति तरप् ।

'किमेत्तिड्' ( सू. २००४ ) इत्याम्रत्ययः ।

अनर्घराघवे—I. २३

नमन्नुपतिमण्डलीसुकुरचन्द्रिकादुर्दिन-

स्फुरच्चरणपल्लवप्रतिपदोक्तदोस्सम्पदा ।

अनेन ससृजेतरां तुरगमेघमुक्तभ्रम-

तुरङ्गखुरचन्द्रकमकरदन्तुरा मेदिनी ॥ १८४० ॥

ससृजेतरां अतिशयेन सृष्टा । पूर्ववत्तरप् । आमुः ।

माघे—XIV. ४१.

यं लघुन्यपि लघूकृताहितः शिष्यभूतमशिष्यत्स कर्मणि ।

ससृष्टइ नृपतिभिर्नृपोऽपरैर्गौरवेण दृष्टशेतरामसौ ॥ १८४१ ॥

दृशेतराम् । 'तद्धितश्च' (सू. 448) इत्यव्ययसंज्ञा ।

२००३ । तरप्तमपौ घः । (१. १. १२)

एतौ घसंज्ञकौ स्तः ।

२००४ । किमेत्तिडव्ययघादाम्ब्रद्रव्यप्रकर्षे । (५. ४. ११)

किम एतदन्तात्तिडोऽव्ययाच्च यो घस्तदन्तादासुः स्यान्न तु द्रव्यप्रकर्षे । कित-  
माम् । प्राङ्हेतमाम् । पचतितमाम् । उच्चैस्तमाम् । द्रव्यप्रकर्षे तु उच्चैस्तमस्तरुः ।

अस्मिन्नेव ग्रन्थे श्लो० 1839. क्रियतेतरां अतिशयेन क्रियते । द्विवचन  
(2005) इति तरप् । अनेन आसुः ।

अस्मिन्नेव ग्रन्थे श्लो० 1840. ससृजेतराम् । तरपि आसुः ।

माघे—II. 106.

मन्यसेऽरिवधः श्रेयान् प्रीतये नाकिनामिति ।

पुरोडाशमुजामिष्टमिष्टं कर्तुमलंतराम् ॥ 1842 ॥

अलंतराम् । अतिपर्याप्तम् । तरप् । अव्ययादासुः ।

अनर्घराघवे—IV. 19.

एष खैणकपोलकुङ्कुमलिपिस्तेयातिभीरौ भुजे

बिभ्राणश्चतुरन्तराजविजयि ज्यानादरौद्रं धनुः ।

तूणावेव पुनस्तरां द्रढयति स्वादन्तरस्सात्पटा-

दाकृष्टैः कुशचीरतन्तुभिरभिक्रुद्धो मुनिर्भागिवः ॥ 1843 ॥

पुनस्तराम् । तरप् । आसुः ।

किरातार्जुनीये—XIII. 22.

नयनादिव शूलिनः प्रवृत्तेर्मनसोऽप्याशुतरं यतः पिशङ्गैः ।

विदधे विलसतदिल्लतामैः किरणैर्व्योमनि मार्गणस्य मार्गः ॥ 1844 ॥

आशुतरं शीघ्रतरम् । आशुशब्दादनव्ययात्तरप् । अतः आमुर्न । 'क्लीबे  
शीघ्राद्यसत्वे स्यात् त्रिष्वेषां सत्वगामि यत्' I. 1. 67. इत्यमरः ।

अस्मिन्नेव ग्रन्थे श्लो० 988. द्रुततरम् । पूर्ववत् ।

कुमारसंभवे—VII. 68.

अनेन सम्बन्धमुपेत्य दिष्ट्या मनोरथप्रार्थितमीध्वरेण ।

मूर्धानमालि क्षितिधारणोच्चमुच्चैस्तरं वक्ष्यति शैलराजः ॥ 1845 ॥

क्षितिधारणोच्चमुन्नत मूर्धानमुच्चैस्तरमुन्नततरम् । उच्चैरित्यव्ययात्तरप् । मूर्ध्नेर्नो  
द्रव्यत्वान्नामुः ।

अनर्घराघवे—II. 81.

भूयस्तराणि यदमूनि तमस्विनीषु

ज्यौत्स्नीषु च प्रविरलानि ततः प्रतीमः ।

संध्यानलेन भृशमम्बरमूषिकाया-

मावर्तिरैरुद्गुभिरेव भ्रूतोऽयमिन्दुः ॥ 1846 ॥

भूयस्तराणि उद्गुनि । नामुः ।

माघे—VII. 48.

मृदुचरणतलाग्रदुःस्थितत्वाद्सहतरा कुचकुम्भयोर्भरस्य ।

उपरि निरवलम्बनं प्रियस्य न्यपतदथोच्चतरोच्चि वीषयान्या ॥ 1847 ॥

असहतरा । पचाद्यजन्तात् नञ्समासात्तरप् । 'तसिलादि' (सू. 836)  
इति पुंवद्भावः । उच्चतराणामत्युन्नतकुसुमानाम् ।

२००५ । द्विवचनविभज्योपपदे तस्वीयसुनौ । (५. ३. ५७)

द्वयोरेकस्यातिशये विभक्त्ये चोपपदे सुप्तिङन्तादेतौ स्तः । पूर्वयोरपवादः ।  
अयमनयोरतिशयेन लघुः लघुतरः लघीयान् । उद्गीच्याः प्राच्येभ्यः पटुनराः पटीयासः ।

२००६ । अजादी गुणवचनादेव । (५. ३. ५८)



इष्टनीयसुनौ गुणवचनादेव स्तः । प्रथिष्ठः प्रथीयान् । नेह । पाचकब्जः पाच-  
कतमः ।

माषे—V 66.

सार्धं कथञ्चिदुचितैः पित्तुमर्दपत्रैरास्यान्तरालगतमाभ्रदल अदीयः ।  
दाक्षेरकस्सपदि संबलित निषादैर्विप्र पुरा पतगराडिव निर्जगार ॥ 1848 ॥

अदीयः मृदुतरम् । ईयसुन् । 'प्रथुमृदु' (वा. 4211 सू. 1787)  
इति रः ॥

२००८ । तुरिण्टेमेयस्सु । ( ६. ४. १५४ )

तृशब्दस्य लोपः स्यात् इष्टेमेयस्सु परेषु । अतिशयेन कर्ता करिष्ठः । दोहीयसी  
धेनुः । ईयसुनि 'उगितश्च' ( सू. 455 ) इति ङीप् ।

२००९ । प्रशस्यस्य भ्रः । ( ५. ३. ६० )

अस्य आदेशः स्यादजायोः ।

२०१० । प्रकृत्यैकाच् । ( ६. ४. १६३ )

इष्टादिष्वेकाच् प्रकृत्या स्यात् । श्रेष्ठः श्रेयान् ।

अस्मिन्नेव ग्रन्थे श्लो० 1842. श्रेयान् पशस्यतरः । आदेशः । ईयसुन् ।

२०११ । ज्य च । ( ५. ३. ६१ )

प्रशस्यस्य ज्यादेशः स्यादिष्टेयसोः । ज्येष्ठः ।

अस्मिन्नेव ग्रन्थे श्लो० 899 ज्येष्ठम् । 'बृद्धस्य च' ( सू. 2013 ) इति  
व्यादेशः । तत इष्टम् ।

२०१२ । ज्याद्वादीयसः । ( ६. ४. १६० )

ज्यायान् ।

अनर्घराघवे—VI, 7.

ग— तथा घर्मवृत्तिरार्यसन्तानश्च कुमारः कथं ज्यायांसं भ्रातरम्बभूव  
प्रतिपक्षवर्ती संबृत्तः ॥ 1849 ॥

ज्यायांसं ज्येष्ठम् । 'बृद्धस्य च' (सू. 201३) इति उदादिष्टः ।  
अनेन आत्वम् ।

२०१३ । बृद्धस्य च । (५. ३. ६२)

ज्येष्ठः । ज्यायान् ।

अस्मिन्नेव ग्रन्थे श्लो० 894. ज्येष्ठे ।

रघुवंशे—XII, 35.

ज्येष्ठाभिगमनात्पूर्वं तेनाप्यनभिनन्दिता ।

सामुद्रामाश्रया भूयो नदीवोभयकूलभाक् ॥ 1850 ॥

ज्येष्ठः ।

२०१४ । अन्तिकबाढयोर्नेदसाधौ । (५. ३. ६३)

नेदिष्ठः नेदीयान् । साधिष्ठः साधीयान् ।

भट्टिकाव्ये—II, 55.

अथ पुरुजवयोगास्त्रेदयद्दूरसंस्थं

दवयदतिरञ्जेण प्राप्तमुर्वीविभागम् ।

क्लमरहितमचेतन्नीरजीकारितक्ष्मां

बलमुपहितशोभां तूर्णमायादयोध्याम् ॥ 1851 ॥

नेदयत् अन्तिकस्थं कुर्वत् । अन्तिकशब्दात् तत्करोतीति प्यन्ताल्लट  
शब्दादेशः । णाविष्ठवद्भावात् नेदादेशः ।

अस्मिन्नेव ग्रन्थे श्लो० 1566. नेदयति अन्तिकं करोति । अन्तिकशब्दस्य  
नेदादेशः ।

२०१५ । स्थूलदूरयुवहस्वक्षिप्रक्षुद्राणां यणादिपरं पूर्वस्य च गुणः ॥

( ६. ४. १५६ )

एषा यणदिपरं लुप्यते पूर्वस्य च गुणः इष्टादिषु । स्थविष्ठः । दविष्ठः ।  
वविष्ठः । हसिष्ठः । क्षेपिष्ठः । क्षोदिष्ठः । एवमीयस् । हस्वक्षिप्रक्षुद्राणा पृथ्वादित्वात्  
हसिमा क्षेपिमा क्षोदिमा ।

माघे—XVII. 21.

मुहुः प्रतिस्वलितपरायुघा युधि

स्थवीयसीरचलनितम्बनिर्भराः

अदशयन्नरहितशौर्यदशना-

स्तनूर्यं नय इति वृष्णिभूमृतः ॥ 1852 ॥

स्थवीयसीः स्थूलतराः । स्थूलशब्दादीयसुन् । ' उगितश्च ' ( सू 455 )  
इति ङीप् ।

किरातार्जुनीये—XVI. 60.

प्रबृद्धसिन्धूर्मिचयस्थवीयसां

चयैर्विभिन्नाः पयसा प्रपेदिरे ।

उपात्तसंध्यारुचिभिस्सरूपतां

पयोदविच्छेदलवैः कृशानवः ॥ 1853 ॥

स्थवीयसां स्थूलतराणाम् ।

माघे—II. 51.

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपचो जातवेदसाम् ॥ 1854 ॥

दवीयान् अतिदूरस्थः ।-दूरशब्दादीयसुन् ।

अस्मिन्नेव ग्रन्थे श्लो० 1851. दव्यत् दूरीकुर्वत् । दूरशब्दात् तत्करोतीति  
भ्यन्तात् लटः शत्रादेशः ।

अनर्घराघवे—III. 39.

स्यातां नाम कपीन्द्रहैहयपती तस्यावगाढान्तर-

स्थेमानौ दशकन्धरस्य महती स्कन्धप्रतिष्ठा पुनः ।

सद्यः पाटितकण्टकीकसकणा कीर्णा यदसस्थलीः

खेनेभाजिनपल्लवेन मुदितः प्रास्फोटयद्भूर्जटिः ॥ 1857 ॥

स्थेमा स्थिरत्वम् । स्थिरशब्दादिमनिच् ।

भट्टिकाव्ये—I. 15

आर्चीद्विजातीन्परमार्थविन्दानुदेजयान् भूतगणान् न्यषेधीत् ।

विद्वानुपानेष्ट च तान्स्वकाले यतिर्वसिष्ठो यमिना वरिष्ठः ॥ 1858 ॥

वरिष्ठः श्रेष्ठः । उरुशब्दस्य वरादेशः ।

अस्मिन्नेव ग्रन्थे श्लो० 1455. संबंहयन्ती सम्प्रबहुलीकुर्वन्ती । सपूर्वा-  
बहुलशब्दात् तत्करोतीति प्यन्तात् लटश्शतरि ङीप् । णाविष्टवद्वावात् अनेन  
बहुलशब्दस्य बद्धादेशः ।

माघे—III. 6.

तमङ्गदे मन्दरकूटकोटिव्याघट्टनोत्तेजनया मणीनाम् ।

बंहीयसा दीप्तिवितानकेन चक्रासयामासतुस्त्रुसन्ती ॥ 1859 ॥

बंहीयसा बहुलतरेण । बहुलशब्दस्य ईयसुनि बद्धादेशः ।

माघे—I. 29.

विलोकनेनैव तन्ममुना सुने

कृतः कृतार्थोऽस्मि निर्बहितांहसा ।

तथापि शुश्रूषुरहं गरीयसी-

गिरोऽथवा श्रेयसि केन तृप्यते ॥ 1860 ॥

गरीयसीः अर्थवत्तराः । ईयसुनि ङीप् । अनेन गुरोर्गारादेशः ।

अस्मिन्नेव ग्रन्थे श्लो० 1286. वरिष्ठाः गुरुत्वस्य । गुरुशब्दादिमनिच् ।

गरादेशः ।

अन्मिन्नेव ग्रन्थे श्लो० ५५०. गरीयसा गुरुतरेण । गुरुशब्दादीयसुनि  
गरादेशः ।

किरातार्जुनीये—XI. 10

त्वया साधु समारम्भि नवे वयसि यत्तपः ।

हियते विषयैः प्रायो वर्षीयानपि मादृशः ॥ 1861 ॥

वर्षीयान् अतिवृद्धः । वृद्धशब्दादीयसुन् । अनेन वर्षादेशः ।

भट्टिकाष्ये—III. 42.

आतिथ्यमेभ्यः परिनिर्विक्तसोः कल्पद्रुमायोगबलेन फेळु ।

धामप्रधिन्नो ब्रदिमान्वितानि वासासि च द्राघिमवन्त्युदुहुः ॥ 1862 ॥

द्राघिमवन्ति दैर्घ्ययुक्तानि । दीर्घशब्दस्य द्राघादेशः । पश्चान्मतुप् ।

अस्मिन्नेव ग्रन्थे श्लो० 682. द्राघीयसा अतिदीर्घेण । अनेन दीर्घशब्दस्य  
द्राघादेशः ।

२०१७ । बहोर्लोपो भू च बहोः । ( ६. ४. १५८ )

बहोः परयोरिमेयसोर्लोपः स्यात् बहोश्च भूरादेशः । भूमा । भूयान् ।

चम्पूभारते—III. 2.

प्राणायमानमहिलानथ पाण्डुपुत्रान्

क्षोणाविमाननुजिष्टुक्षुरुदारभूमा ।

एणाजिनेन घटितोद्गमनीयकृत्यो

वीणाविनोदरसिको मुनिराविरासीत् ॥ 1863 ॥

उदारभूमा ।

अस्मिन्नेव ग्रन्थे श्लो० 1604. भूमयन्ति स्वसामर्थ्यम् । बहोर्भावः भूमा ।  
'पृथ्वादिभ्य इमनिच्' (सू. 1784) । अनेन भूरादेशः । भूमा अस्यास्तीति  
भूमक्त् । 'तदस्यास्ति' इति (सू. 1894) मतुप् । भूमक्त्कुर्वन्ति भूमयन्ति ।  
भूमक्च्छब्दात् तत्करोतीति णिचि लृट् । णाविष्टवद्भावात् 'विन्मतोर्लृक्' (सू. 2020)  
इति मतुपो लृक् ।

अस्मिन्नेव ग्रन्थे श्लो० 1708. भूयसे अध्वने ।

माघे—II 23.

नैतल्लध्वपि भूयस्या वचो वाचातिशय्यते ।

इन्धनौघघगप्यग्निस्त्विषा नात्येति पूषणम् ॥ 1864 M

भूयस्या बहुतरया । ' द्विवचन ' ( सू. 1005 ) इतीयसुनि अनेन भूरादेशः ।  
ढीप् ।

अस्मिन्नेव ग्रन्थे श्लो० 169 भूयसीम् ।

२०१८ । इष्टस्य यिद् च । ( ६. ४. १५९ )

बहोः परस्य इष्टस्य लोपः स्यात् यिडागमश्च । भूयिष्ठ ।

रघुवंशे—VI. 4.

परार्थवर्णास्तरणोपपन्नमासेदिवान् रत्नवदासनं सः ।

भूयिष्ठमासीदुपमेयकान्तिर्भयूरष्टाश्रयिणा गुहेन ॥ 1865 ॥

भूयिष्ठमत्यर्थम् ।

२०१९ । युवाल्पयोः कनन्यतरस्याम् । ( ५. ३. ६४ )

एतयोः कनादेशो वा स्यात् इष्टेयसोः । कनिष्ठः कनीयान् । पक्षे यविष्ठः  
अल्पिष्ठः इत्यादि ।

अस्मिन्नेव ग्रन्थे श्लो० ३. कनीयांसं कनिष्ठम् ।

अस्मिन्नेव ग्रन्थे श्लो० 959. स्वकनीयांसम् ।

अस्मिन्नेव ग्रन्थे श्लो० ४. यवीयसीं गाम् । विकल्पात्कनादेशो न ।  
' स्थूलद्वर ' ( सू 2015 ) इत्यादिना लोपः । गुणः ।

अस्मिन्नेव ग्रन्थे श्लो० 160४. कनयन्ति अरुपां कुर्वन्ति । अरुपां कुर्वन्तीत्यर्थे  
णिचि णाविष्ठवद्वावात्कनादेशः ।

२०२० । विन्मतोर्लुक् । ( ५. ३. ६५ )

विनो मतुपश्च लुक् स्यादिष्टेयसोः । अतिशयेन सन्वी सजिष्ठः सजीयान् ।  
अतिशयेन त्वग्वान् त्वचिष्ठः त्वचीयान् ।

किरातार्जुनीये—XIV. 57.

अजिह्मोजिष्ठममोघमक्कम क्रियासु बह्वीषु पृथङ्नियोजितम् ।

प्रसेहिरे सादयितुं न सादिताः शरौघमुत्साहमिवास्य विद्विषः ॥ 1866 ॥

ओजः अस्यास्तीति ओजस्वी । 'अस्माया' ( सू. 1928 ) इति विनिः ।  
अतिशयेन ओजस्वी औजिष्ठः । इष्टन् । अनेन विनो लुक् ।

अस्मिन्नेव ग्रन्थे श्लो० 679. अतिशयेन ब्रह्मवन्तं ब्रह्मिष्ठम् । ब्रह्मशब्दान्मतु-  
बन्तादिष्ठन्प्रत्ययेऽनेन मतुपो लुक् ।

अस्मिन्नेव ग्रन्थे श्लो० 1566. सगस्यास्तीति सग्वी । 'अस्माया'  
( सू. 1928 ) इति विनिः । सग्विर्णं करोति सगजयति । तत्करोतीति णिच् ।  
णाविष्ठवद्भावादानेन विनो लुक् ।

माघे—VI. 62.

कुसुमयन् फलिनीरलिनीरवै-

मंदविकासिमिराहितहुङ्कृतिः ।

उपवनं निरभर्त्सयत प्रियान्

वियुवतीर्युवतीदिशशिरानलः ॥ 1867 ॥

फलिनीः कुसुमयन् कुसुमवतीः कुर्वन् । कुसुमयतेर्मत्वन्तप्रकृतिकात् तत्करोतीति  
ष्यन्ताल्लटश्शलादेशः । अनेन मतुपो लुक् ।

२०२१ । प्रशंसायां रूपम् । ( ५. ३. ६६ )

सुबन्तात्तिङन्ताच्च । प्रशस्तः षट् पदुरूपः । प्रशस्तं पचति पचतिरूपम् ।  
प्रशस्ता ब्राह्मणी ब्राह्मणिरूपा । 'घरूप' ( सू. 985 ) इति इत्स्वः ।

कुमारसंभवे—V. 69.

अयुक्तरूपं किमतः परं वद त्रिनेत्रवक्षस्सुलभं तवापि यत् ।

स्तनद्वयेऽस्मिन् हरिचन्दनास्पदे पद चिताभस्मरजः करिष्यति ॥ 1868 ॥

अयुक्तरूपमत्यन्तायुक्तम् ।

अस्मिन्नेव ग्रन्थे श्लो० 433. अमुष्याः पितृवनवसुमत्यां वर्तनं युक्तरूप-  
मत्यन्तयुक्तम् ।

२०२२ । ईषदसमाप्तौ कल्पब्देऽयदेशीयरः । ( ५. ३. ६७ )

ईषदूनो विद्वान् विद्वत्कल्पः । यशस्कल्पम् । यजु कल्पम् । विद्वद्देश्वः ।  
विद्वद्देशीय । पचतिकल्पम् । ब्रह्मणिकल्पा । 'घरूप' ( सू 985 ) इति  
ह्रस्वः । पाशकल्पा ।

अस्मिन्नेव ग्रन्थे श्लो० 730. शतमन्युकल्पः ॥

मट्टिकाव्ये—II 5

वनानि तोयानि च नेत्रकल्पैः

पुष्पैस्सरोजैश्च विलीनभुङ्क्ते ।

परस्पर विस्मयवन्ति लक्ष्मी-

मालोकयाञ्चक्रुरिवादरेण ॥ 1869 ॥

नेत्रकल्पैः ।

अस्मिन्नेव ग्रन्थे श्लो० 11. नयनाम्बुकल्पैः ।

मट्टिकाव्ये—VI. 41.

ऐश्वेतामाश्रमादाराद्विरिकल्पं पतत्रिणम् ।

तं सीताघातिनं मत्वा हन्तु रामोऽभ्यधावत ॥ 1870 ॥

गिरिकल्पम् ।



भट्टिकाव्ये—III. ३.

आदिक्षदादीसकृशानुकल्पं सिंहासन तस्य सपादपीठम् ।  
सन्तसत्तामीकरवल्गुवज्ज विभागविन्यस्तमहार्धरत्नम् ॥ 1871 ॥

आदीसकृशानुकल्पम् ।

अस्मिन्नेव ग्रन्थे श्लो ३६ ईषदसमाप्ता प्रभाता प्रभातकल्पा । 'तसिखादि'  
( सू. ८३६ ) इति प्रभातशब्दस्य पुवद्भाबः ।

अस्मिन्नेव ग्रन्थे श्लो० १६५. ईषदसमाप्तां पार्शीं पाशीकल्पाम् । 'बह्वा-  
दिभ्यश्च' ( सू ५०३ ) इति विकल्पादीकारः । अभाषितपुंस्कत्वात् 'घरूप'  
( सू ९८५ ) इत्यादिना ह्रस्वो न भवति ।

माघे—XVI 18.

अतिकोमलमेकतोऽन्यत. सरसाम्भोरुहवृन्तकर्कशम् ।  
वहति स्फुटमेकमेव ते वचन शाकपलाशदेश्यताम् ॥ 1872 ॥

ईषदसमाप्त शाकपलाश शाकपलाशदेश्यम् । देश्यप्रत्यय ।

अस्मिन्नेव ग्रन्थे ग० 1607. अग्निदेश्यमग्निकल्पम् । देश्यप्रत्यय. ।

अस्मिन्नेव ग्रन्थे श्लो० 741 षड्वर्षाणि भूतः षड्वर्षः । 'तद्धितार्थ'  
( सू. 728 ) इति समास । 'तमधीष्टो' ( सू 1744 ) इति तद्धितस्य लुक् ।  
ईषदसमाप्तः षड्वर्षः षड्वर्षदेशीयः । अनेन देशीयप्रत्ययः ।

२०२३ । विभाषा सुपो बहुच् पुरस्तात्तु । ( ५. ३. ६८ )

ईषदसमाप्तिविशिष्टेऽर्थे सुबन्ताद्बहुज्जा स्यात् । स च प्रागेव न तु परतः ।  
ईषदूनः पटुः बहुपटुः । पटुकल्पः । सुपः किम् । यजतिकल्पम् ।

माघे—II. 50.

स्वय प्रणमतेऽरूपेऽपि परवायावुपेयुषि ।

निदर्शनमसाराणा लघुर्वहुतृणां नर ॥ 1873 ॥

ईषदसमाप्तं तृण बहुतृणम् । तृणकल्प इत्यर्थः । बहुच्प्रत्ययः । 'स्यादीषद-  
समाप्तौ तु बहुच् प्रकृतिलिङ्गता' इति वचनात् प्रकृतिलिङ्गता ।

माघे—XVIII, 79.

कीर्णा रेजे साजिभूमिस्समन्तादप्राणद्धि प्राणभाजा प्रतीकैः ।

बह्वारब्धैर्धसंयोजितैर्वा रूपै स्रष्टुः सृष्टिकर्मान्तशाला ॥ 1874 ॥

बह्वारब्धैः ईषदसमाप्तमारब्धैः । किञ्चिन्न्यून सृष्टैरित्यर्थः । बहुच् ।

२०२४ । प्रकारवचने जातीयर् । (५. ३. ६९)

पटुप्रकारः । पटुजातीय ।

२०२६ अव्ययसर्वनाम्नामकच् प्राक् टेः । (५. ३. ७१)

'तिडश्च' (सु 2002) इत्यनुवर्तते ।

अस्मिन्नेव ग्रन्थे श्लो० ३49. असकौ राक्षसी । पापासौ । कुत्सायामकच् ।

माघे—VII, 53.

न खलु वयममुष्य दानयोग्या पित्रति च पाति च यासकौ रहस्त्वाम् ।

व्रज विटपममु ददस्व तस्यै भवति यतस्सदृशोश्चिराय योगः ॥ 1875 ॥

असकौ ।

माघे—VI, 10.

समभिसृत्य रसादबलम्बितः प्रमदया कुसुमावचिचीषया ।

अविनमन्न रराज वृथोच्चकैरनृतया नृतया वनपादपः ॥ 1876 ॥

उच्चकैः ।

२०२९ । कुत्सिते । (५. ३. ७४)

कुत्सितोऽधः अधकः ।

२०३१ । अनुकम्पायाम् । (५. ३. ७६)

पुत्रकः । अनुकम्पित. पुत्र इत्यर्थः ।

अस्मिन्नेव ग्रन्थे श्लो० ७३१. कुब्रह्मयज्ञके । कुत्सितो यज्ञो यज्ञक ।  
कुत्साया कन् ।

अस्मिन्नेव ग्रन्थे श्लो० ६८७. क्षत्रियकान्तिके । कुत्साया कन् ।

भट्टिकाव्ये—V. ४३.

वनतापसके वीरौ विपक्षे गलितादरौ ।

किं चित् यदि सावज्ञौ मम्रतु खरदूषणौ ॥ १८७७ ॥

खरदूषणौ तापसके तापसाभासे । कुत्सायां कन् ।

२०३५ ठाजादावूर्ध्वं द्वितीयादचः । (५. ३. ८३)

वा० । विनापि प्रत्यय पूर्वोत्तरपदयोर्वा लोपो वाच्य । (३२९९.)

देवदत्तः, दत्तः, देव. । सत्यभामा, भामा, सत्या ।

चम्पूभारते—I. ६३.

अत्यन्तनाश्यादमृताभितामि-

रन्योन्यमर्धोक्तिभिराह्वयस्तु ।

स भीमसेनोऽजनि पाण्डुपुत्रे-

ष्वर्धोक्तनामापि च पूर्णनामा ॥ १८७८ ॥

भीमसेनः अर्धोक्तनामापि भीम इत्युक्तोऽपि पूर्णनामाऽजनि । सेनपदस्य  
लोपेन तस्य सर्वार्थबोधकत्वादिति भावः ।

चम्पूभारते—XII. ९.

आजगाम स सखतीतटादाजिषीम्नि बलवान् बलस्तदा ।

आयते सह यदाख्यया खलु भद्रदेवपदयोस्समागमः ॥ १८७९ ॥

बल आजगाम । यदाख्यया सह भद्रदेवपदयोस्समागमः ।

भाषे—XII ३

हस्तस्थिताखण्डितचक्रशालिन

द्विजेन्द्रकान्ते श्रितवक्षस श्रिया ।

सत्यानुरक्त नरकस्य जिष्णवो

गुणैर्नृपा शार्ङ्गिणमन्वयासिषुः ॥ 1880 ॥

सत्यानुरक्त सत्याया सत्यभामायामनुरक्तम् ।

२०४० । अल्पे । ( ५. ३. ८५ )

अल्प तैल तैलकम् ।

भाषे—XIII 48.

अलसैर्मदेन सुदृश. शरीरकैः

स्वगृहान्प्रति प्रतिययु शनैः शनैः ।

अलघुप्रसारितविलोचनाञ्जलि-

द्रुतपीतमाघवरसौघनिभरैः ॥ 1881 ॥

शरीरकाणि अल्पशरीराणि । कन् ।

अस्मिन्नेव ग्रन्थे श्लो० 1752. अङ्गकम् । कन् ।

२०४१ । ह्रस्वे । ( ५. ३. ८६ )

ह्रस्वो वृक्षो वृक्षकः ।

रघवशो—I. 51

सेकान्ते मुनिकन्यामिस्तत्क्षणोज्झितवृक्षकम् ।

विश्वासाय विहङ्गानामालवालाम्बुपायिनाम् ॥ 1882 ॥

वृक्षकाः ह्रस्ववृक्षाः । ह्रस्वार्थे कन् ।

२०४३ । कुटीशमीशुण्डाभ्यो रः । ( ५. ३. ८८ )

ह्रस्वा कुटी कुटीरः । शमीरः । शुण्डारः ।

अनर्घराघवे — I. 55.

ग—अपि चेदानीं पटीरतरुकोटरकुटीरमध्यासीनाः ॥ 1883 ॥  
पटीरतरुकोटर एव कुटीरः ह्रस्वा कुटी । ह्रस्वार्थे रप्रत्ययः ।

२०४४ । कुत्वा डुपच् । ( ५. ३. ८९ )

ह्रस्वा कुतूः कुतुपः । 'कुतू कृत्ते. स्नेहपात्र ह्रस्वा सा कुतुपः पुमान् ।  
II. 1x. 33. इत्यमरः ।

२०४५ । कासूगोणीभ्यां ष्टश्च । ( ५. ३. ९० )

आयुषविशेषः कासूः । ह्रस्वा सा कासूतरी । गोणीतरी ।

२०४६ । वत्सोक्षाश्वर्षभेभ्यश्च तनुत्वे । ( ५. ३. ९० )

वत्सतरः । द्वितीयं वयः प्राप्त. उक्षतरः । अश्वतरः । ऋषमतरः ।

अस्मिन्नेव ग्रन्थे श्लो० 1098. वत्सतरः दम्यः । 'दम्यवत्सतरौ समौ'  
II. 1x. 62. इत्यमरः ।

अस्मिन्नेव ग्रन्थे श्लो० 124. वत्सतरी । वर्षद्वयवयस्का गौः । ष्टश्च ।  
षित्वात् स्त्रियां 'षिद्वौरादिभ्यश्च' ( सू. 198 ) इति ङीष् ।

अस्मिन्नेव ग्रन्थे ग० 125. वत्सतरीम् । पूर्ववत् ।

अस्मिन्नेव ग्रन्थे श्लो० 142. तनुरुक्षा उक्षतरः । अदम्यो गौः । ष्टश्च ।

२०४७ । कियत्तदो निर्धारणे द्वयोरेकस्य डत्तरच् । ( ५. ३. ९२ )

अनयोः कतरो वैष्णवः । यतरः । ततरः ।

२०४८ । वा बहूनां जातिपरिग्रहे डत्तमच् । ( ५. ३. ९३ )

बहूनां मध्ये एकस्य निर्धारणे डत्तमच्वा स्यात् । कतमो भवतां कठः । यतमः ।

कतमः ।

किरातार्जुनीये—VI. 40.

- सुकुमारमेकमणु मर्मभिदामतिदूरगं युतममोघतया ।  
अविपक्षमस्त्रमपर कतमद्विजयाय यूयमिव चित्तभुव ॥ 1884 ॥

मर्मभिदामस्त्राणा मध्येऽपर कतमत् । डतमच्च ।

२०४९ । एकाच्च प्राचाम् । (५. ३. ९४)

डतरच्च डतमच्च स्यात् । अनयोरेकतरो मैत्र । एषामेकतमः ।

माधे—IX. 9.

द्रुतशातकुम्भनिभमशुमतो वपुरधममवपुष पयसि ।

रुरुचे विरिञ्चिनस्त्रभिन्नबृहज्जगदण्डकैकतरखण्डमिव ॥ 1885 ॥

पयसि अर्धममवपुषः अशुमत वपुर्मण्डल जगदण्डकैकतरखण्डमिव रुरुचे ।

अस्मिन्नेव ग्रन्थे श्लो० 688. एकतरः । द्वयोरेकस्य निर्धारणे डतरच्च ।

॥ इति प्रागिवीथप्रकरणम् ॥

—

## ॥ अथ स्वार्थिकप्रकरणम् ॥



२०५१ । इवे प्रतिकृतौ । ( ५. ३. ९६ )

कन् स्यात् । अथ इव प्रतिकृति अथक. ।

२०५४ । जीविकार्थे चापण्ये । ( ५. ३. ९९ )

जीविकार्थं यद्विक्रीयमाणं तस्मिन्वाच्ये कनो ह्रस्वः स्यात् । वासुदेव । शिवः ।  
स्कन्दः ।

२०५६ । वस्तेर्द्वञ् । ( ५. ३. १०१ )

इवेत्यनुवर्तत एव । प्रतिकृताविति निवृत्तम् । वसतिरिव वास्तेयम् । वास्तेयी ।

२०५७ । शिलाया ढः । ( ५. ३. १०२ )

शिलाया इति योगविभागात् ढञपीत्यके । शिलेव शिलेयम् । शैलेयम् ।

रघुवंशे—VI. 51.

अध्यास्य चाम्भ.पृषतोक्षितानि शैलेयगन्धीनि शिलातलानि ।

कलापिना प्रावृषि पश्य नृत्यं कान्तासु गोवर्धनकन्दरासु ॥ 1886 ॥

द्वञ् ।

२०५८ । शाखादिभ्यो यः । ( ५. ३. १०३ )

शाखेव शाख्यः । मुखमिव मुख्यः । जघनमिव जघन्यः । अग्रचः । शरण्यः ।  
शाखादिः— ५. ४५. शरण्ये साधुशरण्यः । 'तल साधु' (सू. 1650) इति  
यत् ।

अस्मिन्नेव ग्रन्थे श्लो० 1124. अग्रणीरिव अग्रचाः श्रष्टाः । तेषां  
वनेचराग्रचाणां जघनमिव जघन्या नीचाः ।

अस्मिन्नेव ग्रन्थे श्लो० 1704. मुखमिव मुख्यः प्रधानम् ।

२०६० । कुशाग्राच्छः । ( ५. ३. १०५ )

अस्मिन्नेव ग्रन्थे श्लो० 1650 कुशाग्रीयां कुशाग्रमिव सूक्ष्माम् । इवार्थे  
छप्रत्ययः ।

२०६१ । समासाच्च तद्विषयात् । ( ५. ३. १०६ )

इवार्थविषयात्समासात् छः स्यात् । काकतालीयो देवदत्तस्य वधः ।

२०६२ । शर्करादिभ्योऽण् । ( ५. ३. १०७ )

शर्करेव शर्करम् । शर्करादिः— ५. ४६.

२०६५ । कर्कलोहितादीकक् । ( ५. ३. ११० )

कर्कः शुक्लोऽधः । स इव कार्काकः । लौहितीकः स्फटिकः ।

२०७५ । स्थूलादिभ्यः प्रकारवचने कन् । ( ५. ४. ३ )

जातीयरोऽपवादः । स्थूलकः । अणुकः ।

वा० । चञ्चद्बृहतोरुपसंख्यानम् । ( ३३15. )

चञ्चत्कः । बृहत्कः ।

( ग. सू. ) सुराया अहौ । 1३0.

सुरकः ।

२०७८ । बृहत्या आच्छादने । ( ५. ४. ६ )

कन् स्यात् । 'द्वौ प्रावारोत्तरासज्जौ समौ बृहतिका तथा' II. vi. 117.

इत्यमरः ।

२०७९ । अषडक्ष्वाशितङ्ग्वलङ्कर्मालंपुरुवाध्युत्तरपदात्स्वः । ( ५. ४. ७ )

अषडक्षीणो मन्त्रः । द्वाभ्यामेव कृत इत्यर्थः । आशिता गावोऽस्मिन्निति  
आशितङ्ग्वीनमरण्यम् । निघातनात्पूर्वस्य मुम् । अलं कर्मणे अलङ्कर्मिणः । अलम्पुरुषीणः ।



ईश्वराधीनः । नित्योऽय खः । 'अषडक्षीणो यस्तृतीयाद्यगोचरः' II, viii, 23  
इत्यमरः ।

अनर्घराघवे—III. 6.

मनोऽपि शङ्कमानाभिर्बालामिरुपजीव्यते ।

अषडक्षीणषाङ्गुण्यमन्त्री मकरकेतनः ॥ 1887 ॥

न विद्यन्ते षडक्षीणि यत्र तदषडक्षीणम् । षङ्गुणा एव षाङ्गुण्यम् । सन्धि-  
विग्रहादिको मन्तः । अनयोः कर्मधारयः । तयोर्मन्त्री कामः । खः ।

भट्टिकान्ये—IV. 11.

हित्वाशितङ्गवीनानि फलैर्येष्वशितम्भवम् ।

तेष्वसौ दन्दशूकार्खिनेष्वानभ्र निर्भयः ॥ 1888 ॥

आशिता आशितवत्यो गाव एष्विति आशितङ्गवीनानि । गोभक्षितकुश-  
पलादिकानीत्यर्थः । स्वार्थे खः । मुम् ।

अस्मिन्नेव ग्रन्थे ग० 1191. अलङ्कर्मिणः समर्थः । 'कर्मक्षमोऽलङ्कर्मिणः'  
III, 1, 13 इत्यमरः ।

चम्पूरामायणे—II. 32.

ग—सीतापि निजाभरणजातं सुयज्ञपत्न्यै न्यदात् । ततस्सौमित्रिरपि स्वाधीनेन  
घनेन कञ्चित् कौसल्याश्रितमुपाध्यायमतोषयत् ॥ 1889 ॥

अस्मिन्नेव ग्रन्थे श्लो० 1666. स्वाधीने । खः ।

२०८० । विभाषाञ्चेरदिकृत्स्त्रियाम् । ( ५. ४. ८ )

खः स्याद्वा स्वार्थे ।

माघे—I. 2.

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।

पतत्यधो घाम विसर्पति सर्वतः किमेतदित्याकुलमीक्षित जनैः ॥1890॥

तिरश्चीनं तिर्यग्भूतम् । तिर्यग्भूतादञ्चत्यर्थात्प्रातिपदिकात्स्वार्थे ख ।

चम्पूरामायणे—IV ३7.

प्राचीन व्यसन सुरेन्द्रतनयाज्जात वने भ्राम्यत.

सुग्रीवस्य निराकृत खररिपोर्बाणेन सारुच्छिदा ।

अद्यान्यद्यसनं तु पञ्चविंशिसादासीदुपेन्द्रात्मजात्

सौमित्रे तदपि प्रशान्तमभवज्ज्याघोषमालेण ते ॥ 1891 ॥

२०८४ । विसारिणो मत्स्ये । (५. ४. १६)

अण् स्यात् । वैसारिणः । मत्स्ये किम् । विसारी देवदत्त. ।

२०८५ । संख्यायाः क्रियाभ्यावृत्तिगणने कृत्वसुच् । (५. ४. १७)

अभ्यावृत्तिर्जन्म । क्रियाजन्मगणनवृत्तेः संख्याशब्दात्स्वार्थे कृत्वसुच् स्यात् ।  
पञ्चकृत्वो भुङ्क्ते ।

अस्मिन्नेव ग्रन्थे श्लो० 470. रघूतमः एकस्याहः एकस्मिन्नहनि ।  
'कृत्वोऽर्थेप्रयोगे कालेऽधिकरणे' (सू. 622.) इत्यधिकरणे षष्ठी । शतकृत्वः  
शतवारम् तष सरति ।

अस्मिन्नेव ग्रन्थे श्लो० 1574. त्रीन्वारान् त्रिः । सुच् । त्रिरावृत्तात्सप्त ।  
सुप्सुपेति समासः । त्रिस्सप्तकृत्वः ।

अस्मिन्नेव ग्रन्थे श्लो० 503. सहस्रकृत्वः सहस्रवारम् ।

२०८६ । द्वित्रिचतुर्भ्यस्सुच् । (५. ४. १८)

कृत्वसुचोऽपवादः । द्विर्भुङ्क्ते । त्रिः । चतुः ।

भट्टिकान्ये—IX. 6३.

द्विकुर्वतां चतुर्कुर्वन् अमिघातं नगैर्द्विषाम् ।

बहिष्करिष्यन् संप्रामात् रिपून् ज्वलनपिङ्गलः ॥ 1892 ॥

द्विकुर्वता द्वौ वारावमिघातं कुर्वता द्विषाम् । चतुर्कुर्वन् चतुरो वारावगैरमि-  
घातं कुर्वन् । सुच् । 'द्वित्रिचतुः' (सू. 157) इति विसर्जनीयस्य विकल्पेन षत्वम् ।

अस्मिन्नेव ग्रन्थे श्लो० 1574. त्रीन्वारान् त्रिः । सुच् ।

अस्मिन्नेव ग्रन्थे श्लो० 258. दम्पती कर्मभूतौ । वहिं त्रिखिवारम् । सुच् ।  
परिणीय प्रदक्षिणीकार्यं ।

किरातार्जुनीये—XVIII. 45.

स पिङ्गाक्षः श्रीमान्भुवनमहनीयेन महसा

तनु भीमां विभ्रत्तिगुणपरिवारप्रहरणः ।

परीत्येशान त्रिः स्तुतिभिरुपगीतस्सुरगणैः

सुत पाण्डोर्वीरं जरुदमिव भास्वानभिययौ ॥ 1893 ॥

त्रिः त्रिवारम् । सुच् ।

२०८७ । एकस्य सकृच्च । (५. ४. १९)

सकृदित्यादेशः स्यात् । चात्सुच् । सकृद्भुङ्क्ते । सुच. संयोगान्तलोपः ।

माघे—XII. 52.

सावज्ञमुन्मील्य विलोचने सकृत्क्षण मृगेन्द्रेण सुषुप्सुना पुनः । .

सैन्यान् यातस्समयापि विव्यथे कथं सुराजभवमन्यथाथवा ॥ 1894 ॥

सकृदेकवारम् । निपातः ।

२०८९ । तत्प्रकृतवचने मयट् । (५. ४. २१)

प्राचुर्येण प्रस्तुतं प्रकृतं तस्य वचन प्रतिपादनम् ।

२०९२ । देवतान्तात्तादर्थ्ये यत् । (५. ४. २४)

तदर्थ एव तादर्थ्यम् । स्वार्थे ष्यञ् । अग्निदेवतायै इदमग्निदेवत्वम् । पितृ-  
देवत्वम् ।

२०९३ । पादार्थाभ्यां च । (५. ४. २५)

षाड्ार्थसुदकं पाद्यम् । अर्घ्यम् ।

अस्मिन्नेव ग्रन्थे श्लो० 1136. पाद्यं पादार्थं जलम् । 'पाद्यं पादाय बारिणि' II, v11, 33. इत्यमरः । यत् । 'पद्यत्यतदर्थे' ( सू. 991 ) यति परे पादस्य पत्स्यात् अतदर्थे इति पदादेशे पादौ बिध्यन्तीति पद्याः शर्कराः । पादार्थं जलं पाद्यमित्यत्र पादस्य पत्न ।

अस्मिन्नेव ग्रन्थे श्लो० 984. अर्घ्यादिकया । अर्घ्यमर्घार्थं पूजार्थं द्रव्यम् । अनेन यत् । अन्यत्रार्थं पूजार्थम् । 'दण्डादिभ्यो यः' ( सू. 1731 ) इति यः ।

अस्मिन्नेव ग्रन्थे श्लो० 1551. अर्घार्थमिदमर्घ्यम् । यत् ।

रघुवंशे—I. 44.

ग्रामेष्व्वात्मविसृष्टेषु यूपचिह्नेषु यज्वनाम् ।

अमोघाः प्रतिगृह्णन्तावर्घ्यानुपदमाशिषः ॥ 1895 ॥

अर्घ. पूजाविधिः । तदर्थं द्रव्यमर्घ्यम् । यत् ।

अस्मिन्नेव ग्रन्थे श्लो० 1151. उत्क्षिप्तस्फुटितसरोरूहमेवार्घ्यमर्घद्रव्यम् । पाद्यं पादोदकम् । यत् ।

मट्टिकाव्ये—VI. 71

अथार्घ्यमधुपर्काद्यमुपनीयादरादसौ ।

अर्वयित्वा फलैरर्घ्यैः सर्वत्राख्यदनामयम् ॥ 1896 ॥

अर्घ्यमर्घार्थं जलम् ।

नैषधे—V. 7.

विष्टरं तटकुशालिभिरद्भिः पाद्यमर्घ्यमथ कच्छरूहाभिः ।

पद्मबृन्दमधुभिर्मधुपर्कं स्वर्गसिन्धुरदितातिथयेऽस्मै ॥ 1897 ॥

अद्भिः पाद्यं पादार्थं जलम् । लताभिरर्घ्यमर्घार्थंपुष्पफलादि । यत् ।

वा० । नवस्य नू आदेशो लसतन्प्लाक्ष प्रत्यया वक्तव्याः १ ( ३३२७. )

नूलम् । नूतनम् । नवीनम् ।

अस्मिन्नेव ग्रन्थे श्लो० 1445. नूलम् ।

वा० । नश्च पुराणे प्रात् । ( ३३२८ )

पुराणार्थे वर्तमानात्प्रशब्दात् नो वक्तव्यः । चात्पूर्वोक्ताः । प्रणं, प्रलं, प्रतनं, प्रीणम् ।

अस्मिन्नेव ग्रन्थे श्लो० १४४६. प्रत्तम् ।

वा० । भागरूपनामभ्यो घेयः । ( ३३३०. )

भागधेयम् । रूपधेयम् । नामधेयम् ।

चम्पूरामायणे— I. ११.

ग— अस्यां खलु नगर्यामारब्धयज्ञस्य राज्ञो जनकस्य भागधेयात् सीता-  
नामधेयभाजनमजीजनत्कन्यारत्नं रत्नगर्भा भगवती ॥ १८१८ ॥

भाग एव भागधेयः । नामैव नामधेयम् । स्वार्थे घेयप्रत्ययः ।

वा० । आमीघ्रसाधारणाद्ञ् । ( ३३३४. )

आमीघ्रम् । साधारणम् । स्त्रिया ङीप् । आमीघ्री । साधारणी ।

अस्मिन्नेव ग्रन्थे श्लो० ४८०. क्षितिभृतां मृगया साधारणी ।

२०९४ । अतिथेर्ज्यः । ( ५ ४. २६ )

तादर्थ्यं इत्येव । अतिथये इदमातिथ्यम् ।

चम्पूरामायणे— I. १५.

तिष्ठन् क्षतार्हवृत्तौ मुनिरगमदसावाश्रमं ब्रह्मसूनौ-

रातिथ्यं तत्र लब्ध्वा निरवधि सुरभेः प्राभवादित्यवेत्य ।

सा तेन प्रार्थिताभूत्तदनु मुनिवरे नाभ्युपेते चर्ष

क्रोशन्तीं ता तथैव प्रचुरबलजुषा कान्दिशीको बभूव ॥ १८१९ ॥

आतिथ्यम् ।

२०९५ । देवात्तल् । ( ५. ४. २७ )

देव एव देवता । स्वार्थे तल् ।

चम्पूरामायणे—I, 92.

इत्थं विदितवृत्तान्ते देवतानां गणे तदा ।  
पितृणां प्राभवाहमे मेषस्य वृषणं वृषा ॥ 1900 ॥

देवा एव देवतास्तासाम् । देवशब्दात्स्वार्थे तल् ।

भट्टिकान्ये—XII, 1.

ततो विनिद्रं कृतदेवतार्चं दृष्ट्यैव चित्तप्रशमं किरन्तम् ।  
आविष्कृताङ्गप्रतिकर्मरम्य विभीषणं वाचमुवाच माता ॥ 1901 ॥

देवता ।

चम्पूरामायणे—I, 58.

शिवयोर्युञ्जतोर्वीर्यं दृष्ट्वा धात्र्यां समर्पितम् ।  
पावकः प्रतिजग्राह दैवतैरनुनाथितः ॥ 1902 ॥

देवता एव दैवतानि तैः । प्रज्ञादित्वात्स्वार्थेऽण् ।

२०९६ । अवेः कः । (५. ४. २८)

अविरेवाविकः ।

२०९७ । यावादिभ्यः कन् । (५. ४. २९)

याव एव यावकः । मणिकः । यावादिः— ५. ५२.

अस्मिन्नेव ग्रन्थे श्लो० 670. याव एव यावकोऽलकः । 'राक्षालाक्षाज  
तुङ्गीवे यावोऽलको द्रुमामय.' II, v1 125. इत्यमरः । स्वार्थे कन् ।

२०९८ । लोहितान्मणौ । (५. ४. ३०)

लोहित एव मणिर्लोहितकः ।

अस्मिन्नेव ग्रन्थे श्लो० 40, लोहितमणयो लोहितकानि । पद्मरागाः । कन् ।

२१०२ । विनयादिभ्यष्ठक् । ( ५. ४. ३४ )

विनय एव वैनयिकः । सामयिकः ।

( ग. सू. ) उपायात् ह्रस्वत्वञ्च । 144.

औपयिकः । विनयादिः— ५. ५३.

नैषधे—II. 14.

अचिरादुपकर्तुराचरेदथ वात्मौपयिकीमुपक्रियाम् ।

पृथुरित्थमथाणुरस्तु सा न विशेषे विदुषामिह ग्रहः ॥ 1903 ॥

उपाय एव औपयिकः । विनयादित्वात्स्वार्थे ठक् । उपधाया ह्रस्वः । तत आगता औपयिकी । तां औपयिकीम् । ' तत आगतः ' ( सू. 1453 ) इत्यणि ङीप् ।

नैषधे—III. 127.

त्वद्दुच्छावलिमौक्तिकानि गुलिकास्तं राजहंसं विभो-

र्वेध्यं विद्धि मनोभुवः स्वमपि तां मञ्जु घनुर्मञ्जरीम् ।

यन्नित्याङ्कनिवासलालिततमज्याभुज्यमानं लस-

न्नाभीमध्यबिला विलासमखिलं रोमाखिरालम्बते ॥ 1904 ॥

मुक्ता एव मौक्तिकानि । विनयादित्वात्स्वार्थे ठगिति वामनः ।

रघुवंशे—XIV. 88.

पौरैषु सोऽह बहुलीभवन्तमपां तरङ्गेष्विव तैलविन्दुम् ।

सोढुं न तत्पूर्वमवर्णमीशे आलानिकं स्थाणुमिव द्विपेन्द्रः ॥ 1905 ॥

आलानमेव आलानिकम् । स्वार्थे ठक् ।

२१०३ । वाचो व्याहृतार्थायाम् । ( ५. ४. ३५ )

स्वार्थे ठक् । ' सन्देसवाग्वाचिक स्यात् ' I v, 18. इत्यमरः ।

नैषधे—VI. 77

लिपिर्न दैवी सुपठा भुवीति तुभ्य मयि प्रेषितवाचिकस्य ।

इन्द्रस्य दूत्या रचय प्रसादं विज्ञापयन्त्यामवधानदानम् ॥ 1906 ॥

व्याहृतार्था वाक् वाचिकं सन्देशवाक्यम् । ठक् ।

माघे—II. 70.

सप्रत्यसाप्रतं वक्तुमुक्ते मुसलपाणिना ।

निर्घारितेऽर्थे लेख्येन खल्लूका खल्लु वाचिकम् ॥ 1907 ॥

वाचिकं व्याहृतार्था वाचम् । ठक् ।

२१०४ । तद्युक्तात्कर्मणोऽण् । (५. ४. ३६)

कर्मेव कर्मणम् । वाचिकं श्रुत्वा क्रियमाण कर्मेत्यर्थः ।

२१०५ । औषधेरजातौ । (५. ४. ३७)

स्वार्थेऽण् । औषधं पिबति ।

२१०६ । प्रज्ञादिभ्यश्च । (५. ४. ३८)

स्वार्थेऽण् । प्रज्ञ एव प्राज्ञः । प्राज्ञी स्त्री । दैवतः । बान्धवः । प्रज्ञादिः—

५. ५४.

अस्मिन्नेव ग्रन्थे श्लो० 1687 प्राज्ञः ।

अस्मिन्नेव ग्रन्थे श्लो० 931. चरतीति चरः । पचाद्यच् । स एव चारः ।

अण् ।

माघे—II 82.

बुद्धिशस्त्रः प्रकृत्यज्ञो घनसंवृत्तिकञ्चुकः ।

चारेक्षणो दूतमुखः पुरुषः कोऽपि पार्थिवः ॥ 1908 ॥

चरतीति चरः । पचाद्यच् । स एव चारो गृहपुरुषः । प्रज्ञादित्वात्स्वार्थेऽण् ।

अस्मिन्नेव ग्रन्थे श्लो० 837. बन्धव एव बान्धवाः । स्वार्थेऽण् ।



अस्मिन्नेव ग्रन्थे श्लो० 1739. बन्धुरेव बान्धवः । पूर्ववद्गुं ।

अस्मिन्नेव ग्रन्थे श्लो० 1902. देवता एव दैवतानि । अण् ।

अस्मिन्नेव ग्रन्थे श्लो० ३16. शत्रूनेव शत्रवान् । अण् ।

माघे—XVIII. 20.

नीते भेद धौतधाराभिषाता-

दम्भोदाभे शात्रवेणापरस्य ।

सासृम्राजिस्तीक्ष्णमार्गस्य मार्गो

विद्युद्दीप्त. कङ्कटे लक्ष्यते स्म ॥ 1909 ॥

शात्रवेण शत्रुणा । स्वार्थेऽण् ।

माघे—XIV. 44.

आगताद्भवसितेन चेतसा सत्त्वसम्पदविकारिमानसः ।

तत्र नाभवदसौ महाहवे शात्रवादिव पराङ्मुखोऽर्थिनः ॥ 1910 ॥

मन एव मानसम् । अण् ।

अस्मिन्नेव ग्रन्थे श्लो० 1451. अश्मैवाश्मनम् । स्वार्थेऽण् । 'अश्मनो विकारे टिलोपो वक्तव्यः' (बा. 4185. सू. 1514) इति विकार एव टिलोप-विधानात् नात्र टिलोपः ।

माघे—XVII. 24.

जेतु जैत्राश्शोकिरे नारिसैन्यैः

पश्यन्तोऽवोलोकमस्तेषुजालाः ।

नागारूढाः पार्वतानि श्रयन्तो

दुर्गाणीव त्रासहीनास्त्रसानि ॥ 1911 ॥

जेतार एव जैत्रा जयशीलः । जेस्त्वन्तात् प्रज्ञादित्वाद्गण् ।

अस्मिन्नेव ग्रन्थे श्लो० 1490. जैत्रं जयशीलम् । पूर्ववद्गण् ।

किरातार्जुनीये—XIV. 28.

रणाय जैत्रः प्रदिशन्निव त्वरा  
तरङ्गितालम्बितकेतुसन्ततिः ।

पुरो बलाना सघनाम्बुशीकर.

शनैः प्रतस्थे सुरभिस्समीरणः ॥ 1912 ॥

जेतैव जैत्रो जयशीलः । स्वार्थेऽण् ।

२१०७ । मृदस्तिकन् । ( ५. ४. ३९ )

मृदेव मृत्तिका ।

२१०८ । सखौ प्रशंसायाम् । ( ५. ४. ४० )

रूपपोऽपवादः । प्रशस्ता मृत् मृत्सा मृत्खा । 'मृन्मृत्तिका प्रशस्ता तु मृत्खा  
मृत्सा च मृत्तिका' II 1. 5. इत्यमर ।

२११० । सङ्ख्यैकवचनाच्च वीसायाम् । ( ५. ४. ४३ )

द्वौ द्वौ ददाति द्विशः । माषं माष माषशः ।

रघुवंशे—XI. 43.

व्यादिदेश गणशोऽथ पार्श्वगान्

कार्मुकाभिहरणाय मैथिलः ।

तैजसस्य धनुषः प्रवृत्तये

तोयदानिव सहस्रलोचन ॥ 1913 ॥

गणान् गणान् गणशः । शस्प्रत्ययः ।

२१११ । प्रतियोगे पञ्चम्यास्तसिः । ( ५. ४. ४४ )

'प्रतिः प्रतिनिधि' ( सू. 599 ) इति कर्मप्रवचनीयेन प्रतिना योगे 'प्रतिनिधि' ( सू. 600 ) इति या पञ्चमी विहिता तदन्तात्तसिः स्यात् । प्रद्युम्नः कृष्णतः प्रति । कृष्णसदृश इत्यर्थः । मुख्यसदृशः प्रतिनिधि ।

अस्मिन्नेव ग्रन्थे श्लो० 299. रामो नारायणतः प्रति । तेन तुल्य इत्यर्थः ।

वा० । आद्यादिभ्य उपमङ्गुचानम् । ( ४३३९. )

आदौ आदितः । मध्यतः । अन्ततः । पृष्ठतः । पार्श्वतः ।

अस्मिन्नेव ग्रन्थे श्लो० 1३४९ इतोऽत्र देशे । आद्यादित्वात्तिसिरिति व्याख्यानम् । पञ्चम्यास्तसिल् । किमादिभ्यस्तसिल् सार्वविभक्तिकः । आद्यादिः—५.५५.

२११२ । अपादाने चाहीयरुहोः । ( ५. ४. ४५ )

अपादाने या पञ्चमी तदन्तात्तसिः स्यात् । ग्रामादागच्छति । ग्रामतः । अहीयरुहोः किम् । स्वर्गाद्धीयते । पर्वतादवरोहति ।

अस्मिन्नेव ग्रन्थे श्लो० 215 कैकयीतः कैकेय्याः । -अपादानपञ्चम्यन्तात्तसिः । भरतोऽमृत् ।

अस्मिन्नेव ग्रन्थे श्लो० 1527. दिलीपः ता पत्नीं रथाद्दारोहयत् । निषेधात् तसिः । पञ्चम्यास्तसिल् । कुतः इत् । इत्यादयः । दक्षिणतः । उत्तरतः । अतसुच् ।

२११७ । कृभ्वस्तियोगे सम्पद्यकर्तारि च्विः । ( ५. ४. ५० )

वा० । अभूततद्भाव इति वक्तव्यम् । ( ३३४०. )

२११८ । अस्य च्वौ । ( ७. ४. ३२ )

अवर्णस्य ईत्स्यात् । च्व्यन्तत्वादव्ययत्वम् । अकृष्णः कृष्णसम्पद्यते कृष्णी भवति । तं करोति कृष्णी करोति । ब्रह्मी भवति । गङ्गी स्यात् ।

वा० । अव्ययस्य च्वावीत्वं नेति वाच्यम् । ( ५०५२. )

दोषामृतमहः । दिवामृता रात्रिः ।

अस्मिन्नेव ग्रन्थे श्लो० 56. घरन्तीनि घराः । पचाद्यच् । पयसां घराः पयोघराः स्तनाः । अपयोघराः पयोघराः सम्पद्यमानाः पयोघसीभूताः । च्विः । ' कुगति ' ( सू. 1761 ) इति समासः ।

अस्मिन्नेव ग्रन्थे श्लो० 510. अकरदाः करदाः सम्पद्यमाना. कृताः करदी-  
कृताः । च्विः । 'ऊर्यादि' (सू. 762) इति च्वेर्गतिसंज्ञा । 'कुगति' (सू 761)  
इति समासः ।

अस्मिन्नेव ग्रन्थे श्लो० 916 नवा नूतना भवन्तो गीर्वाणा नवभवद्गीर्वाणाः ।  
अभूततद्भावस्याविवक्षितत्वात् च्विप्रत्ययाभावः, विकरूपो वा तद्विधेः ।

अस्मिन्नेव ग्रन्थे श्लो० 752. अपूगाः पूगाः कृताः तान् पूगकृतान् ।  
'श्रेण्यादिषु च्यर्थवचनं कर्तव्यम्' (वा. 1296. सू 738) इति च्यर्थसमासः ।  
न च्यन्तः । 'ऊर्यादि' (सू 762) इति गतिसंज्ञा । 'कुगति' (सू 761) इति  
समासः ।

२१२० । च्वौ च । (७. ४. २६)

च्वौ परे पूर्वस्य दीर्घः स्यात् । शुचौ भवति । पट् स्यात् ।

२१२१ । अरुर्मनश्चक्षुश्चेतोरहोरजसां लोपश्च । (५. ४. ५१)

एषा लोपः स्यात् च्विश्च । अरु करोति । उन्मनी स्यात् । उच्चक्षू करोति ।  
विचेती करोति । विरही करोति । विरजी करोति ।

भट्टिकान्ये—II. 54.

जिते नृपारौ सुमनी भवन्ति शब्दायमानान्यशनैरशङ्कम् ।

वृद्धस्य राज्ञोऽनुमतेर्बलानि जगाहिरेऽनेकमुखानि मार्गान् ॥ 1914 ॥

असुमनासि सुमनासि सम्पद्यमानानि भवन्ति सुमनीभवन्ति । अनेन च्वौ  
अन्तस्य लोपे 'अस्य च्वौ' (सू. 2118) इतीकारः । लटः शत्रादेशः ।

भट्टिकान्ये—III. 2.

ततस्सुचेतीकृतपौरुषृत्यो राज्येऽभिषेक्ष्ये सुतमित्यनीचैः ।

आघोषयन् सूमिपतिसमस्त भूयोऽपि लोकं सुमनी चकार ॥ 1915 ॥

सुचेतीकृताः अनुरक्तचित्तीकृताः । सुमनी चकार । सुचेतीसुमनीशब्दौ साधूः ।

मट्टिकान्ये—VIII 55.

दृष्ट दयितया साकं रहीभूतं दशाननम् ।

नात् सीतेत्युपारस्त दुर्मना वायुसम्भवः ॥ 1916 ॥

अरहो रहस्यमूतो रहीभूतो रहसि स्थित तम् । च्चौ सलोप । ईकारः ।

अस्मिन्नेव ग्रन्थे श्लो० 1851. अनीरजा नीरजा सम्पद्यमाना कारिता नीर-  
जीकारिता । सुमनीवत्प्रक्रिया ।

माधे—XIII. 49.

नवगन्धवारिविरजीकृताः पुरो

धनधूपधूमकृतरेणुविभ्रमा ।

• प्रचुरोद्धतध्वजविलम्बिवासस-

पुरवीथयोऽथ हरिणातिपेतिरे ॥ 1917 ॥

अविरजसो विरजसस्सम्पद्यमानाः कृता विरजीकृताः । सलोप । ईकारः ।

२१२२ । विभाषा साति कात्स्न्ये । ( ५. ४. ५२ )

च्चिद्विषये सातिर्वा स्यात्साकल्ये ।

२१२३ । सात्पदाद्योः । ( ८. ३. १११ )

सस्य षत्व न स्यात् ।

अस्मिन्नेव ग्रन्थे श्लो० 28. ज्योतिस्सात् कात्स्न्येन ज्योतिर्मय कुर्वतीम् ।  
सातिः । 'नुम् विसर्जनीय' (सू. 434) इत्यादिना षत्वे प्राप्ते अनेन षत्वनिषेधः ।

मट्टिकान्ये—IX. 86.

मधुसाद्भूतकिञ्चलकपिञ्जरभ्रभराकुलोम् ।

उल्लसत्कुसुमां पुण्याँ हेमरत्नलतामिव ॥ 1918 ॥

मधुसाद्भूताः कात्स्न्येन मधुमूताः । पूर्ववत्कात्स्न्ये सातिप्रत्ययः । 'आदेश-  
प्रत्ययोः' (सू. 212) इति षत्वे प्राप्ते पूर्ववत्प्रतिषेधः ॥

भट्टिकाव्ये—IV 7

तस्मिन् कृशानुसाद्भूते सुतीक्ष्णमुनिसन्निधौ ।  
उवास पर्णशालायां अमन्ननिशमाश्रमान् ॥ 1919 ॥

शरभजे कृशानुसाद्भूते भस्मीभूते सति । कात्स्न्ये सातिः ।

भट्टिकाव्ये—XIV. 85.

स भस्मसाच्चकारारीन् दुषाव च कृतान्तवत् ।  
बुक्रोध मारुतिस्तालमुच्चखान महाशिल्पम् ॥ 1920 ॥

भस्मसाच्चकार कात्स्न्येन भस्मभूतान् कृतवान् ॥

रघुवशे—VIII. 20

अकरोदचिरेश्वरः क्षितौ द्विषदारम्भफलानि भस्मसात् ।  
इतरो दहने स्वकर्मणा ववृते ज्ञानमयेन वह्निना ॥ 1921 ॥

भस्मसादकरोत् कात्स्न्येन भस्मीकृतवान् ।

रघुवशे—XI. 86.

भस्मसात्कृतवतः पितृद्विष पात्रसाच्च वसुधां ससागराम् ।  
आहितो जयविपर्ययोऽपि मे श्लाघ्य एव परमेष्ठिना त्वया ॥ 1922 ॥

भस्मसात्कृतवतः कोपेन भस्मीकुर्वतः । कात्स्न्ये सातिः । वसुधां पात्रसात्  
पात्राधीनं देयं कृतवतः । 'देये त्वा च' ( सू. 2126 ) इति चकारात्सातिः ।

२१२३ । सात्पदाद्योः । ( ८. ३. १११ )

सस्य षत्वं न स्यात् ।

अस्मिन्नेव ग्रन्थे श्लो० 28. ज्योतिस्सात्कुर्वतीम् । षत्वनिषेधः ।

अस्मिन्नेव ग्रन्थे श्लो० 1918. मधुसाद्भूताः । पूर्ववत्प्रतिषेधः ।

मट्टिकाल्ये—IX 87.

विलोचनाम्बु सिञ्चन्तीं कुर्वाणां परिसेसिचाम् ।  
हृदयस्येव शोकाभिसन्तसस्योत्तम व्रतम् ॥ 1923 ॥

विलोचनाम्बु सिञ्चन्तीम् । पदादित्वात् षत्वप्रतिषेधः ।

२१२५ । तदधीनवचने । (५. ४ ५४)

सातिः स्यात् कृभ्वस्तिभिस्सम्पदा च योगे । राजसात्करोति । राजसात्सम्पद्यते ।  
राजाधीनमित्यर्थः ।

मट्टिकाल्ये—V 3

अथ तीक्ष्णायसैर्बाणैरधिर्म रघूत्तमौ ।  
व्याधं व्याधममूढौ तौ यमसाच्चक्रतुर्द्विषौ ॥ 1924 ॥

यमसादन्तकाधीनम् ।

रघुवंशे—VIII. 2.

दुरितैरपि कर्तुमात्मसात्प्रयतन्ते नृपसूनवो हि यत् ।  
तदुपस्थितमग्रहीदजः पितुराज्ञेति न भोगतृष्णया ॥ 1925 ॥

आत्मसात् स्वाधीनम् ।

अस्मिन्नेव ग्रन्थे श्लो० 290. अग्निंसात् अग्न्यधीनम् ।

अस्मिन्नेव ग्रन्थे श्लो० 1710. स कुशः कुशावतीं श्रोत्रियेष्वधीनां  
श्रोत्रियंसात् ।

नैषधे—I 82

धनुर्मधुस्विन्नकरोऽतिभीमजा-  
पर परागौस्तव घृल्लिहस्तयन् ।  
प्रसूनधन्वा शरसात्करोति मा-  
मिति कुधाकुश्यत तेन कैतकम् ॥ 1926 ॥

शरसात् शराधीनम् ।

२१२६ । देये त्रा च । ( ५. ४. ५५ )

तदधीने देये त्रा स्यात्सातिश्च कृन्वादियोगे । विप्राधीन देयं करोति विपत्रा  
करोति । विपत्रा सम्पद्यते । पक्षे विप्रसात्करोति । देये किम् । राजसाद्भवति राष्ट्रम् ।

नैषधे—III. 24.

राजा स यज्वा विबुधव्रजत्रा

कृत्वाध्वराज्योपमयेव राज्यम् ।

भुङ्क्ते श्रितश्रोत्रियसात्कृन्व्रीः

पूर्वं त्वहो शेषमशेषमन्यम् ॥ 1927 ॥

श्रोत्रियसात्कृता दानेन तदधीना कृता । राज्यं विबुधव्रजत्रा दानेन  
तदधीन कृत्वा । अत्र त्राप्रत्ययः । चकारात् इत्त्र सातिप्रत्ययः ।

अस्मिन्नेव ग्रन्थे श्लो० 1060 देवसात्कृत्वा देवेभ्यो दत्त्वा तदधीनं  
कृत्वा । सातिः ।

२१२८ । अव्यक्तानुकरणाद् द्व्यजवरार्धादनितौ डाच् । ( ५. ४. ५७ )

डाच् स्यात्कृन्वस्तिभियेगि ।

वा० । नित्यमात्रेडिते डाचीति वक्तव्यम् । ( ३638. )

पटपटाकरोति ।

भट्टिकाव्ये—VII. 104.

ततः प्रास्थिषताद्रीन्द्र महेन्द्र वानरा द्रुतम् ।

सर्वे किलकिलायन्तो धैर्यञ्चाधिषताधिकम् ॥ 1928 ॥

किलकिलायन्तः किलकिलाशब्द कुर्वाणाः । अनेन डाचि 'लोहितादि-  
डाज्भ्यः क्यष्' ( सू. 2668 ) इति क्यषि 'वा क्यषः' ( सू. 2669 ) इति पक्षे  
परस्मैपदम् । शतृ ।

अस्मिन्नेव ग्रन्थे श्लो० 207. शकशकायद्भिः तथा ध्वनद्भिः । डाच् ।

वा० । डाचि विवक्षिते द्वे बहुरम् । ( 4697. )



इति द्विर्वचनम् । पूर्ववत्वयष् । परस्मैपद । शतृप्रत्यय । अनितौ किम् । पठिति करोति ।

२१२९ । कृजो द्वितीयतृतीयशम्बबीजात्कृषौ । ( ५. ४. ५८ )

द्वितीयादिभ्यो डाच् स्यात् कृञ एव योगे कर्षणेऽर्थे । द्वितीयं तृतीयं कर्षण करोति द्वितीयाकरोति । तृतीयाकरोति । शम्बशब्दः प्रतिलोमे । अनुलोम कृष्टं क्षेत्रं पुनः प्रतिलोमं कर्षति शम्बाकरोति । बीजेन सह कर्षति बीजाकरोति । ' बीजाकृतन्तूस्-कृष्टम् ' II 1x. 8. ' त्रिगुणाकृत तृतीयाकृतम् ' II 1x. 9. ' द्विगुणाकृते तु सर्वं पूर्वं शम्बाकृतमपीह ' II 1x. 9. इत्यमरः ।

२१३० । संख्यायाश्च गुणान्तायाः । ( ५. ४. ५९ )

कृजो योगे कृषौ डाचस्यात् । द्विगुणा करोति क्षेत्रम् ।

२१३१ । समयाच्च यापनायाम् । ( ५. ४. ६० )

कृषौ इति निवृत्तम् । कृजो योगे डाचस्यात् । समया करोति । कालं यापयतीत्यर्थः ।

२१३२ । सपत्ननिष्पत्तादतिव्यथने । ( ५. ४. ६१ )

सपत्नाकरोति मृगम् । सपुङ्गुशरप्रवेशेन सपत्रं करोतीत्यर्थः । निष्पत्ता करोति । सपुङ्गुस्य शरस्यापरपार्श्वे निर्गमनान्निष्पत्रं करोतीत्यर्थः । अतिव्यथने किम् । सपत्रं निष्पत्रं वा करोति भूतलम् ।

अस्मिन्नेव ग्रन्थे ग० 785. धनञ्जयेन सपत्नाकृतः सैन्धवः । डाच् । ' ऊर्थादि ' ( सू. 762 ) इति गतिसञ्ज्ञा । ' कुगति ' ( सू. 761 ) इति समासः ।

२१३३ । निष्कुलान्निष्कोषणे । ( ५. ४. ६२ )

निष्कुला करोति दाडिमम् । निर्गलं कुलमन्तरवयवाना समूहो वस्सादिति बहु-त्रीहेर्डाच् ।

२१३४ । सुखप्रियादानुलोम्ये । ( ५. ४. ६३ )

सुखा करोति प्रिया करोति गुरुम् । अनुकूलाचरणेनानन्दयतीत्यर्थः ।

भट्टिकान्ये—V 64

सन्दिदर्शयिषुस्साम निजुह्वुः क्षपाटताम् ।

चङ्कामवान्समागम्य सीतामूचे सुखा कुरु ॥ 1929 ॥

सुखा कुरु अस्मच्चिताराधन कुरु । सुखशब्दात्कृञो योगे डाच् । स्वाम्यादि-  
चिताराधनमानुलोम्यम् ।

अनर्घराघवे—V 6

ग—भो भो परित्राजक, कालसर्पखलीकारखर्जूल्ता न खलु सुखाकरी वृश्चि-  
कमन्त्रतान्त्रिकस्य ॥ 1930 ॥

न सुखाकरी न सुखजनिका । डाच् ।

अनर्घराघवे—II. 8.

प्रियाकर्तुं त्वस्मै नवनिजशिरःकर्तेनरस-

प्रहृष्यद्रोमा यस्स परमिह लङ्कापरिवृढः ।

विलक्षय्यापार किमपि ददृशुर्यस्य दशमं

शिरस्ते मूर्धानः क्षणधृतपुनर्जन्मसुभगाः ॥ 1931 ॥

प्रियाकर्तुम् । डाच् ।

अस्मिन्नेव ग्रन्थे श्लो० 1705. प्रियाकर्तुमनुलोमयितुम् ।

२१३५ । दुःखात्प्रातिलोम्ये । ( ५. ४. ६४ )

दुःखा करोति । स्वामिन पीडयतीत्यर्थः ।

अस्मिन्नेव ग्रन्थे श्लो० 65. मा दुःखा करोति दुःखमनुभावयतीत्यर्थः ।

डाच् ।

अनर्घराघवे—I. 57.

कच्चिदसद्वियोगार्तिदुःखी दुःखा करिष्यति ।

अपूर्वविषयालोकसुखी च सुखयिष्यति ॥ 1932 ॥

दुःखा करिष्यति । डाच् ।

२१३६ । शूलात्पाके । ( ५. ४. ६५ )

शूला करोति मासम् । शूलेन पचतीत्यर्थः ।

२१३७ । सत्यादशपथे । ( ५. ४. ६६ )

सत्या करोति भाण्डं षणिक् । क्रेतव्यमिति तथ्यं करोतीत्यर्थः । शपथे तु सत्यं करोति विप्रः ।

अनर्घराघवे—VI, ३२

अगस्त्याज्ञासद्यःशमितविपुलोच्छ्रायविषमा-

नुदस्यन्तस्सेतावलगतवतो विन्ध्यशिखरान् ।

शिरःसङ्घ्यासत्याकृतदशमुखालोकरभसा-

दुपेत्यातित्रस्ताश्चपलमपसर्पन्ति कपयः ॥ 1933 ॥

सत्याकृतो ज्ञातः । डाच् ।

२१३८ । मद्रात्परिवापणे । ( ५. ४. ६७ )

मद्रशब्दो मङ्गलार्थः । परिवापणं मुण्डनम् । मद्रा करोति । माङ्गल्यमुण्डनेन संस्करोतीत्यर्थः ।

वा० । मद्राच्चेति वक्तव्यम् । ( ३३४४. )

मद्रा करोति । अर्थः प्राग्बत् । परिवापणे किम् । मद्रं करोति ।

॥ इति स्वार्थिकप्रकरणम् ॥

॥ इति तद्वितप्रक्रिया समाप्ता ॥

## ॥ अथ द्विरुक्तप्रकरणम् ॥



२१३९ । सर्वस्य द्वे । ( ८ १. १ )

इत्यधिकृत्य ।

२१४० । नित्यवीप्सयोः । ( ८. १. ४ )

आभीक्ष्ये वीप्साया च द्योत्ये पदस्य द्विर्वचनं स्यात् । आभीक्ष्य तिङन्तेष्व-  
व्ययसंज्ञककृदन्तेषु च । पचति पचति । भुक्त्वा भुक्त्वा । वीप्साया, वृक्षं वृक्ष सिञ्चति ।  
ग्रामो ग्रामो रमणीयः । ' आभीक्ष्ये णमुल् च ' ( सू. ३३४३ ) इत्यत्र चकारात्  
क्त्वा च ।

भट्टिकाव्ये—V. 51.

स्थायं स्थायं कचिद्यान्त क्रान्त्वा क्रान्त्वा स्थितं कचित् ।  
वीक्षमाणो मृग रामश्चित्तवृत्तिं विसिष्मिने ॥ 1934 ॥

स्थायं स्थायं पुन. पुनः स्थित्वा । णमुल् । द्विर्वचनम् । पौन.पुन्यमाभीक्ष्यम् ।  
क्रान्त्वा क्रान्त्वा । चकारात् क्त्वा ।

भट्टिकाव्ये—XXII. 11.

स्यन्त्वा स्यन्त्वा दिवशम्भोर्मूर्ध्नि स्कन्त्वा भुवं गताम् ।  
गाहितासेऽथ पुण्यस्य गङ्गा मूर्तिमिव द्रुताम् ॥ 1935 ॥

स्यन्त्वा स्यन्त्वा श्रुत्वा श्रुत्वा । चकारात् क्त्वा । आभीक्ष्ये द्विर्वचनम् ।

भट्टिकाव्ये—XVIII 27.

शर्मं शर्मं नभस्वन्तः पुनन्ति परितो जगत् ।  
उज्जिह्वीषे महाराज त्व प्रशान्तो न किं पुनः ॥ 1936 ॥

शर्मं शर्मं शान्त्वा शान्त्वा । आभीक्ष्ये णमुल् । अनेन द्विर्वचनम् ।

अस्मिन्नेव ग्रन्थे श्लो० 16 मत्तमत्तनयनमिति पाठे मत्तमत्ते नयने अभी-  
क्षणमत्ते ।

नैषधे—V. 33.

शैशवव्ययदिनावधि तस्या यौवनोदयिनि राजसमाजे ।

आदरादहरहः कुसुमेषोरल्लास मृगयामिनिवेशः ॥ 1937 ॥

अहरहः प्रत्यहम् । वीप्सायां द्विर्भावः । अत्यन्तसयोगे द्वितीया ।

नैषधे—I. 132.

देप पदे सन्ति भटा रणोद्धटा न तेषु हिंसारस एष पूर्यते ।

धिगीदृशं ते नृपतेः कुविक्रमं कृपाश्रये यः कृपणे पतत्रिणि ॥ 1938 ॥

पदे पदे सर्वत्र । वीप्साया द्विर्भावः ।

मेघसंदेशे—I. 13.

मार्गं तावद्भ्रष्टृणु कथयतस्त्वत्प्रयाणानुरूपं

सन्देशं मे तदनु जलद श्रोष्यसि श्रोत्रपेयम् ।

खिन्नः खिन्नः शिखरिषु पदं न्यस्य गन्तासि यत्र

क्षीणः क्षीणः परिलघु पयः स्रोतसा चोपसृज्य ॥ 1939 ॥

खिन्नः खिन्नः अभीक्षण क्षीणबलसन् । नित्यार्थे द्विर्भावः कृदन्तत्वात् ।  
क्षीणः क्षीणः । पूर्ववत् ।

मेघसंदेशे—I. 9.

मन्दं मन्दं नुदति पवनश्चानुकूलो यथा त्वा

वामश्चायं नदति मधुरं चातकस्ते सगन्धः ।

गर्भाधानक्षणपरिचयान्नूनाभावद्भ्रमालाः

सेविष्यन्ते नयनसुभगं स्त्रे भवन्तं बलाकाः ॥ 1940 ॥

मन्दं मन्दमतिबद्धमित्यर्थः । मन्दशब्दः कृदन्तो न । अत्र कथञ्चिद्वीप्सायाः  
मेव द्विरुक्तिर्निर्वाह्या । प्रकारे गुणवचनस्य ' (सू. 2147) इति तदाश्रयणे कर्मधार-  
यबद्धत्वेन सुब्लुकि मन्दमन्दमिति स्यात् ।

चम्पूरामायणे—I. 26.

मन्दमन्दमपयद्गलितया गाधताविषयनाभिगह्वरा ।  
कोसलेन्द्रदुहितुश्शनैरभून्मध्ययष्टिरपि दृष्टिगोचरा ॥ 1941 ॥

मन्दमन्दं मन्दप्रकारम् । 'प्रकारे गुणवचनस्य च' (सू. 2147) इति  
द्विर्भावः ।

२१४१ । परेर्वर्जने । (८. १. ५)

परि परि वज्जेभ्यो वृष्टो देव । वज्जान्परिहृत्येत्यर्थः ।

वा० । परेर्वर्जने वावचनम् । (4683.)

परि वज्जेभ्यः । 'अपपरी वर्जने' (सू. 596) इति कर्मप्रवचनीयत्वम् ।  
'पञ्चम्यपाङ्परिभिः' (सू. 598) इति तद्योगे पञ्चमी । 'अपपरिवहिरञ्चवः पञ्चम्या'  
(सू. 666) इति समासः । पर्युदधि । द्विर्भावे समासो न । परिपर्युदधेः ।

अस्मिन्नेव ग्रन्थे श्लो० 434. उदधेः परि परि उदधिं वर्जयित्वा । असमा-  
सपक्षे 'परेर्वर्जने' इति द्विर्वचनम् ।

२१४२ । उपर्यध्वघसस्सामीप्ये । (८. १. ७)

'उभसर्व' (वा. 1444. सू. 544) इति द्वितीया । उपर्युपरि ग्रामम् ।  
ग्रामस्योपरिष्ठात्समीपकाले दु खमित्यर्थः । अधोऽधो लोकं लोकस्याधस्तात्समीपे देश  
इत्यर्थः ।

अस्मिन्नेव ग्रन्थे ग० 282. पुष्करावर्तकानुपर्युपरि । द्विरुक्तिः । तद्योगे  
द्वितीया ।

अस्मिन्नेव ग्रन्थे श्लो० 281. दृषदस्तटीः उपर्युपरि दृषदां समीपोपरि-  
प्रदेशे । द्विर्भावे तद्योगाद्द्वितीया । यथाह वामनः 'उपर्यादिषु सामीप्ये द्विरुक्तेषु  
द्वितीया' इति ।

अस्मिन्नेव ग्रन्थे श्लो० 283. पयोधरानधोऽधः । मेघानां समीपाधःप्रदेशे ।  
द्विर्भावः । 'उभसर्व' (वा. 1444. सू. 544) इति तद्योगे द्वितीया ।

२१४३ । वाक्यादेरामन्त्रितस्यास्ययासम्मतिकोपकुत्सनभर्त्सनेषु ।

( ८. १. ८ )

अस्यायाम् , सुन्दर सुन्दर वृथा ते सौन्दर्यम् । संमतौ, देव देव बन्धोऽसि ।  
कोपे, दुर्विनीत दुर्विनीत इदानीं ज्ञास्यसि । कुत्सने, घानुष्क घानुष्क वृथा ते धनुः ।  
भर्त्सने, चोर चोर घातयिष्यामि त्वाम् ।

२१४४ । एकं बहुव्रीहिवत् । ( ८. १. ९ )

द्विरुक्त एकशब्दो बहुव्रीहिवत्स्यात् । एकैकमक्षरम् ।

भट्टिकाव्ये—XIV. 29.

कोट्या कोट्या पुरद्वारमेकैकं रुरुधे द्विषाम् ।

षट्त्रिंशद्भरिकोट्यश्च निवन्नुर्वानराधिपम् ॥ 1942 ॥

अस्मिन्नेव ग्रन्थे श्लो० 504. एकैकस्मिन्नहनि । एकमेकमित्यत्र बहु-  
व्रीहिवत् ।

२१४७ । प्रकारे गुणवचनस्य । ( ८. १. १२ )

सादृश्ये द्योत्ये गुणवचनस्य द्वे स्तस्तच्च कर्मधारयवत् । पटुपट्टी । पटुपट्टुः ।  
पटुसदृशः । ईषत्पट्टरिति यावत् । शुक्लशुक्लं रूपम् । शुक्लशुक्लः पटः ।

वा० । संभ्रमेण प्रवृत्तौ यथेष्टमनेकधा प्रयोगो न्यायसिद्धः । ( 5056 )

सर्पः सर्पः बुध्यस्व बुध्यस्व । सर्पः सर्पः सर्पः बुध्यस्व बुध्यस्व बुध्यस्व ।

वा० । क्रियासमभिहारे च । ( 4665. )

लुनीहि लुनीहीत्येवायं लुनाति ।

वा० । कर्मव्यतिहारे सर्वनाम्नो द्वे वाच्ये, समासवच्च बहुलम् । ( 4700. )

बहुलग्रहणात् अन्यपरत्वेन समासवत् । इतरशब्दस्य तु नित्यम् ।

वा० । स्त्रीनर्पसकयोस्तरपदस्थाया विभक्तेराभावात् वा वक्तव्यः । ( 4701. )

मेघसन्देशे — I. 14

अद्रे शृङ्ग हरति पवन. किस्विदित्युन्मुखीभि-  
दृष्टोत्साहश्चकितचकितं मुग्घसिद्धाङ्गनाभि ।  
स्थानादस्मात्सरसनिचुलादुत्पतोदङ्मुख ख  
दिङ्नागाना पथि परिहरन् स्थूलहस्तावलेपान् ॥ 1943 ॥

चकितचकितं चकितप्रकारं यथा भवति तथा । द्विर्भावः ।  
अस्मिन्नेव ग्रन्थे श्लो० 1941. मन्दमन्दं मन्दप्रकारम् ।

किरातार्जुनीये—XVIII. 41

अणीयसे विश्वविधारिणे नमो  
नमोऽन्तिकस्थाय नमो दवीयसे ।  
अतीत्य वाचां मनसां च गोचरं  
स्थिताय ते तत्पतये नमो नमः ॥ 1944 ॥

ते तुभ्य नमो नमः । 'चापले द्वे भवत इति वक्तव्यम्' इति द्विरुक्तिः ।  
स्मरमेण प्रवृत्तिश्चापलम्' इति काशिका ।

अनर्घराघवे—VII 117.

त्रिपुरहरकिरीटकीडितै. क्रीडयद्वि-  
भुवनममृतभानोर्बालमित्रैः पयोभि. ।  
सगरसुतचितायाः पावनीतोयराशे-  
रियमियमवमग्ने जाह्वी निहुते न ॥ 1945 ॥

इयमियम् । 'सम्भ्रमे द्वे भवतः' इति द्वित्वम् ।

भट्टिकाल्ये—XX. 29

त्वं पुनीहि पुनीहीति पुनन्वायो जगत्त्रयम् ।  
चरन् देहेषु भूताना विद्धि मे बुद्धिविप्लवम् ॥ 1946 ॥

हे वायो पुनीहि पुनीहीति जगत्त्रयं पुनं पुन. पुनामि भृशं वा पुनामी-  
त्यभिप्रायः । त्वं जगत्त्रयं पुनन् 'क्रियासमभिहारे लोट्' (सू 2825) इति लोट् ।



अस्मिन्नेव ग्रन्थे श्लो० ३०७. यथायथ यथास्वम् । यथागतमिति पाठे यतो  
यतस्तत्पादुत्थायागताः । ' यथाऽसाहृदये ' ( सू ६६१ ) इति वीप्सायामव्ययीभावः ।

२१५० । द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्यक्तिषु ।

( ८. १. १५ )

द्विशब्दस्य द्विवचनं पूर्वपदस्याम्भावोऽत्वं चोत्तरपदस्य नपुंसकत्वं च निपात्यते  
एष्वर्थेषु ।

रघुवंशे—VII. 14.

परस्परेण स्पृहणीयशोभं

न चेदिदं द्वन्द्वमयोजयिष्यत् ।

अस्मिन् द्वये रूपविधानयत्नः

पत्युः प्रजानां वितथोऽभविष्यत् ॥ १९४८ ॥

॥ इति द्विरुक्तप्रकरणम् ॥

इति सोदाहरणश्लोकायां पाणिनिस्मृत्याख्यायां

पूर्वार्धं समाप्तम् ।

